
ಮೊದಲ ಮಾತು 


ಇಂದಿನ ಸಮಾಜದಲ್ಲಿ ಕೆಲವೊಂದು ವರ್ಗಗಳ ಹಿತಾಸಕ್ತಿಗಳಿಗಾಗಿ ಹಲವು 
ಯೋಜನೆಗಳು ರೂಪುಗೊಳ್ಳುತ್ತಿರುವುದು ಸ್ವಾಗತಾರ್ಹ. ಆದರೆ ಯಾವುದೇ ಹಿತಾ 
ಸಕ್ಕಿಗಳತ್ತ ಗಮನನೀಯದೆ ತನ್ನ ನಿಷ್ಠೆ , ಕರ್ತವ್ಯಗಳನ್ನೇ ನೆಚ್ಚಿ ತನಗೆ ಜನ್ಮವಿತ್ತ 
ಕಾಡು ನಾಶವಾಗುವುದನ್ನೂ , ಸಮಾಜ ಬದಲಾಗುವುದನ್ನೂ ನೋಡುತ್ತಾನೆ ಈ 
ಕಾದಂಬರಿಯ ನಾಯಕ, ಹಲವು ಮುಖವಾಡಗಳು ತನು, ಸಲಾಭಕ್ಕಾಗಿ ಅವ 
ನನ್ನು ಬಳಸಿಕೊಳ್ಳುವಾಗ ಅವನಲ್ಲಿರುವುದು ಕೇವಲ ಸಮರ್ಪಣಾ ಭಾವ ಒಂದೇ . 
ಯಾರಿಗೂ ಕೇಡು ಬಗೆಯದ, ಕೆಟ್ಟದ್ದನ್ನು ಯೋಚಿಸದ ಮುಗ್ಧ ಜೀವಿ, ಬಿಸಿಲಿಗೆ 
ಬಾಡದವ, ಚಳಿಗೆ ಮುದುಡದವ, ಮಳೆಗೆ ಕರಗದನ, ಸಂಪೂರ್ಣ ಶರಣಾಗತಿಯಲ್ಲಿ 
ಧನ್ಯತಾಭಾವ ನೋಡಿದ ಅವನ ಉಸಿರಿಗೆ ಜೀವ ತುಂಬುವನ ಮಗ, ಅನನಾದರೋ 
ನವಜನಾಂಗದ ಆಧುನಿಕ ಪ್ರತಿನಿಧಿ, ಹೊಸ ಜೀವನಗಳನ್ನು ರೂಪಿಸಿ 
ಕೊಂಡವ. ಆದರೆ ಮಗನ ಹಾದಿಯಲ್ಲಿ ಹೆಜ್ಜೆಯಿಡಲಾರದೆ, ಹಳೆಯ ಮೌಲ್ಯ 
ಗಳನ್ನೇ ನೆಚ್ಚಿ ತನ್ನ ಸುತ್ತಲಿನ ಜನರಿಂದ ತಿರಸ್ಕಾರ ಮತ್ತು ಅನುಕಂಪ ಗಿಟ್ಟಿಸಿ 
ಕೊಂಡ ನಮ್ಮ ನಾಯಕನಿಗೆಕೊನೆಗೂ ದಕ್ಕಿದ್ದೇನು ? 

ಈ ಕಾದಂಬರಿಯಲ್ಲಿ ಬರುವ ಪಾತ್ರಗಳೆಲ್ಲವೂ ಕಾಲ್ಪನಿಕವಾದವು ; ಕಥೆ 
ಯಾರನ್ನೂ ಉದ್ದೇಶಿಸಿ ಬರೆದುದಲ್ಲ. ಕಾದಂಬರಿಯನ್ನು ಸಹೃದಯದಿಂದ ಪ್ರಕಟ 
ಸುತ್ತಿರುವ ಗೀತಾ ಬುಕ್ ಹೌಸ್ ಪ್ರಕಾಶಕರಿಗೆ ನನ್ನ ಅನಂತ ವಂದನೆಗಳು . 
ಅಂದವಾಗಿ ಮುಖಚಿತ್ರ ಬಿಡಿಸಿದ ಕಲಾವಿದ ಶ್ರೀ ನರಸಿಂಹನ್ ಅವರಿಗೂ , 
ಮುದ್ರಕರಿಗೂ ಕೃತಜ್ಞತೆಗಳು . 

ಎಂದಿನಂತೆ ಓದುಗರು ಈ ಕಾದಂಬರಿಯನ್ನು ಸಹೃದಯದಿಂದ ಸ್ವಾಗತಿಸು 
ವರೆಂದು ನಂಬಿದ್ದೇನೆ. 


ಎ . ಪಿ . ಮಾಲತಿ 


ಆರ್ಯಾಪು ಅಂಚೆ 
ಪುತ್ತೂರು ( ದ. ಕನ್ನಡ) 
ಏಪ್ರಿಲ್ 4 , 1987 


ಎ . ಪಿ. ಮಾಲತಿ ಅವರ ಇತರ ಕೃತಿಗಳು 
ಕಥೆ, ಕಾದಂಬರಿ 

ಕಾಡು ಕರೆಯಿತು 


ಈಶ್ವರನಡೆಯ ಕಾಡಿನಿಂದ ಬೀಳಲಿನ ಹೊರೆ ಹೊತ್ತು ತಂದ ಅಂಗಾರ 
ಅದನ್ನು ತನ್ನ ಗುಡಿಸಲಿನ ಮುಂಭಾಗದಲ್ಲಿ ಕೆಡವಿ ಮೈಯ್ಯನ್ನೊಮ್ಮೆ 
ಬಲವಾಗಿ ಕೊಡಹಿಕೊಂಡ. ಅವನ ಕಣ್ಣುಗಳು ಕೆಂಪಾಗಿ ಇನ್ನೊಮ್ಮೆ 
ತಾನು ನಡೆದು ಬಂದ ಹಾದಿಯನ್ನು ನೋಡಿದವು. ಯಾವ ವಿಶೇಷ 
ವಿಲ್ಲದ ಆ ಕಿರುಹಾದಿ, ಅವನ ಕಾಲುಳಿತದಿಂದ ದಿನದಿನವೂ ಕಲ್ಲು 
ಮಣ್ಣನ್ನು ಗುಡಿಸಿ ನುಣುಪಾಗಿಸಿ ಹೊಳೆಹೊಳೆಯುತ್ತಿದ್ದ ಆ ಕಿರುಹಾದಿ 
ಸೀದಾ ಕಾಡಿಗೆ ಹೋಗಿ ಸೇರುತ್ತದೆ. ಕಾಡಿನ ಸೆರಗು ದಾಟಿ ಒಳಗೆ 
ನಡೆದರೆ ಇನ್ನೆಷ್ಟೋ ದೂರ ದಟ್ಟ ಮರ ಗಿಡಗಳ ಕೆಳಗೆ ಆ ಕಿರುಹಾದಿ 
ಗುರುತು ಮಾಸದಂತೆ ಮುಂದುವರಿಯುತ್ತವೆ. ಅದರುದ್ದ ಕ್ಕೂ ಅ೦ಗಾರ 
ಕಣ್ಮುಚ್ಚಿ ಹೆಜ್ಜೆಯಿರಿಸಬಲ್ಲ . ಹಾದಿಯ ' ನೇರ- ಸುತ್ತು ಬಳಸುಗಳನ್ನು 
ಸ್ಪಷ್ಟಪಡಿಸಬಲ್ಲ. ಅವನ ಮನಸ್ಸು , ಶರೀರ, ಸಕಲ ಚೈತನ್ಯವಿರುವುದೇ 
ಆ ಕಾಡಿನಲ್ಲಿ . ದಿನದಲ್ಲಿ ಎರಡುಬಾರಿ ಅಲ್ಲಿಗೆ ಹೋಗದಿದ್ದರೆ ಏನೋ 
ಕಳೆದು ಹೋದವನಂತೆ ಚಡಪಡಿಕೆ , ಅವನಿಗೇ ವಿಸ್ಮಯ , ಯಾರಿಗೂ 
ಇಲ್ಲದ ಚಡಪಡಿಕೆ ತನಗೇಕೆ ? ಯಾರಿಗೂ ಇಲ್ಲದ ಕಾಡಿನ ಬಂಧನ 
ತನಗೇಕೆ ? ಅದರಿಂದ ಬಿಡಿಸಿಕೊಳ್ಳಬೇಕೆಂದು ಕನಸಿನಲ್ಲಿಯೂ ಯೋಚಿಸ 
ಲಾರ . ಬಾಲ್ಯದಿಂದಲೇ ಗಂಟುಬಿದ್ದ ನಂಟು, ಅದರಲ್ಲೇ ಐವತ್ತೈದು 
ಮಳೆಗಾಲ ಕಳೆದ ನೆನಪು. ಕಾಡಿನ ರಾಜನೆಂದು ಯಾರೂ ಕರೆಯದಿದ್ದರೂ 
ಆ ಕಲ್ಪನೆಯಲ್ಲಿ ಅವನಿಗೊಂದು ಹೆಮ್ಮೆ , ಕಾಡಿನ ಪ್ರತಿ ಗಿಡ , ಮರ, 
ಕಲ್ಲು ಪಾರೆ, ಬಂಡೆಪೊಟರೆ, ತೊರೆ- ನೀರಿನ ಝುರಿ ಎಲ್ಲವೂ ತನ್ನದೇ 
ಅಧೀನ ಎನ್ನುವಷ್ಟು ಅಹಂಕಾರ, ಅಷ್ಟೇ ಅಗಾಧ ಪ್ರೀತಿ. ಹಾಗೆಂದು 
ತನ್ನ ಹರಿತ ಕತ್ತಿಯಿಂದ ಬೀಳಲನ್ನು ಕತ್ತರಿಸುವಾಗ, ಒಣಗಿದ ರೆಂಬೆ 
ಕೊಂಬೆಗಳನ್ನು ತುಂಡರಿಸುವಾಗ ಅವನೆಂದೂ ಭಾವುಕನಾಗಿಲ್ಲ . ಮೋಹ 
ಪಾಶದೊಡನೆ ಕಾಡು ಅವನ ವೃತ್ತಿಗೆ ಆಧಾರವೂ ಹೌದು. - 
- ಅವನಿರುವುದು ಈಶ್ವರನಡೆಯ ಅನುಕೂಲವಂತ ಮನೆಗಳಲ್ಲಿ ಒಂದೆ 
ನಿಸಿದ ಶಂಭಯ್ಯನವರ ಆಸ್ತಿಯಲ್ಲಿ, ಅವರ ಗದ್ದೆ -ತೋಟಗಳಲ್ಲಿ ದಿನಗೂಲಿ 


ಕಾಡು ಕರೆಯಿತು 


ದುಡಿಮೆ , ಕೆಲಸವಿಲ್ಲದ ದಿನಗಳು ಕಡಿಮೆ , ವರ್ಷದ ಎಲ್ಲಾ ತಿಂಗಳೂ 
ಅಲ್ಲಿ ದುಡಿಮೆ ಇದ್ದ ದ್ದೆ , ಆದರೆ ಅ೦ಗಾರನಿಗೆ ಆ ಕೆಲಸಗಳಲ್ಲಿ ಆಸಕ್ತಿ 
ಯಿಲ್ಲ, ಸೋಮಾರಿತನದಿಂದ ಅಲ್ಲ, ಕಾಡಿನ ಸ್ವತಂತ್ರ ಜೀವನದ ಮೇಲೆ 
ಹೆಚ್ಚು ಮನಸ್ಸು , ಪರಿಸ್ಥಿತಿಗೆ ತಲೆಬಾಗಿ ಶಂಭಯ್ಯನವರ ಋಣಕ್ಕೆ 
ಬಿದ್ದಂದಿನಿಂದ ಕಾಡು ಅವನನ್ನು ಇನ್ನೂ ಹೆಚ್ಚಾಗಿ ಕರೆಯುತ್ತಿದೆ. 

* ಅದೇ ಕಾಡಿನಲ್ಲಿ ಬಹಳ ವರ್ಷಗಳ ಹಿಂದೆ ಚೆನ್ನಿಯ ಪ್ರಥಮ 
ದರ್ಶನವಾಗಿತ್ತು . ಆಗಿನ್ನೂ ಅಂಗಾರನಿಗೆ ಹದಿಹರಯದ ಕಾಲ, ಮೀಸೆ. 
ಮೂಡಿತ್ತು ಅಷ್ಟೇ , ಚೆನ್ನಿಯಲ್ಲಿ ಯಾವ ಆಕರ್ಷಣೆ ಕಂಡನೋ ಅಥವ 
ಪ್ರಕೃತಿಸಹಜ ಮೋಡಿಗೆ ಒಳಗಾದನೋ ತಿಳಿಯದು. ಅವಳು ತನ್ನದೇ 
ಜನಾಂಗದವಳೆಂದು ತಿಳಿದಾಕ್ಷಣ ಹದಿಹರಯ ಜಿಗಿದಿದ್ದು ಅವಳನ್ನು ತನ್ನ 
ಬಳಿ ಎಳೆದುಕೊಳ್ಳುವಂತೆ ಮಾಡಿತ್ತು . ಪ್ರಕೃತಿ ಪುರುಷನ ಮೋಡಿಗೆ. 
ನಕ್ಕಿತ್ತು ಕಾಡು, ತರಗೆಲೆಗಳ ರಾಶಿಯಲ್ಲಿ ಹಾಸಿತ್ತು ಚೈತನ್ಯದ ಹಾಡು . 
ಅಂದು ತನ್ನ ಗುಡಿಸಲಿಗೆ ಕರೆತಂದವಳ ಮೇಲೆ ಅವನಿಗೆ ವಿಶ್ವಾಸವಿರದಿದ್ದರೂ 
ಅವಳೆಂದೂ ಅವನ ಗುಡಿಸಲನ್ನು ಬರಿದು ಮಾಡಲಿಲ್ಲ. ಬೇರೆ ಕಡೆ 
ಹೊರಟು ಹೋಗಲಿಲ್ಲ. 

ಇಂದು ಅದೇ ಕಾಡಿನಲ್ಲಿ ಅಂಗಾರ ನಿರೀಕ್ಷಿಸದೇ ಇದ್ದದ್ದು ಜರುಗಿ 
ಹೋಗಬೇಕೇ ? ಸಮಯಕ್ಕೆ ಸರಿಯಾಗಿ ತಾನೊಂದು ಒಳ್ಳೆಯ ಕೆಲಸ 
ಮಾಡಿದೆನೆಂಬ ಧನ್ಯಭಾವದಲ್ಲಿ ಮೈ ಮುರಿದು ನಿಂತವನು ಹೊರಳಿ ಸಣ್ಣ 
ನಗೆ ನಕ್ಕ . 

ಬೀಳಲಿನ ಹೊರೆ ಬಿದ್ದ ಸದ್ದಿಗೆ ಗುಡಿಸಲಿನಿಂದ ಒಬ್ಬಳು ಹೆಂಗಸು 
ಹೊರಗೆ ಇಣುಕಿ ಏನೋ ಗೊಣಗಿಕೊಂಡಳು . ಅವಳಿಗಿನ್ನೂ ಮೀರದ 
ಮಧ್ಯ ವಯಸ್ಸು , ಗಟ್ಟಿಮುಟ್ಟಾದ ಮೈ ಕಟ್ಟಿನ, ದುಂಡು ಮುಖದ, 
ಚಿಕ್ಕ ಕಣ್ಣುಗಳ ಕುಳ್ಳ ಹೆಂಗಸು . ಮೈಬಣ್ಣ ನಾಚಿಸುವ ತಲೆಗೂದಲು 
ರಾಶಿಯನ್ನು ಹಿಂದಕ್ಕೆ ತಳ್ಳಿ ಗಂಟುಕಟ್ಟಿ ಕಾಡುಹೂವು ಮುಡಿದಿದ್ದಾಳೆ. 
ಕುತ್ತಿಗೆಯಲ್ಲಿ ಮಣಿಸರ, ಕೈಗಳಲ್ಲಿ ಗಾಜಿನ ಬಳೆಗಳು , ಎರಡು ಬೆರಳು 
ಗಳಲ್ಲಿ ಹಿತ್ತಾಳೆ ಉಂಗುರಗಳು , ಕಡಿಮೆ ಕ್ರಯದ ಸೀರೆ. ಇವಿಷ್ಟು 
ಅವಳ ಅಲಂಕಾರ, ಅವಳೇ ಚೆನ್ನಿ , ಬಹಳ ಹೊತ್ತು ಅವನ ನಿರೀಕ್ಷೆ 
ಯಲ್ಲಿರಬೇಕು, ಇಣುಕಿ ನೋಡಿದವಳು ಅಸಹನೆಯಿಂದ ಗೊಣಗಿ 
ಕೊಂಡಳು . 


ಕಾಡು, ಕರೆಯಿತು 


'ಹೊತ್ತು ಊರು ದಾಟಾ ಬಂದರೂ ನಿನ್ನ ಪತ್ತೆಯಿಲ್ಲ. ಎಲ್ಲಿಗೆ 
ಹೋಗಿದ್ದಿ ಇಷ್ಟು ಹೊತ್ತು ? ಇವತ್ತು ಬರಿಗೈಯ್ಯಲ್ಲಿ ಬಂದಿದ್ದೀಯ. 
ಕಾಡು ಹಕ್ಕಿ , ಮೊಲ ಏನೂ ತರಲಿಲ್ಲವೇ ? ನನ್ನ ಕೈ ಬೆರಳು ಕುಯು 
ಅಟ್ಟು ಮಾಡಿ ಬಡಿಸಲೇನು ?' 

ಕಾಡಿಗೆ ಹೋಗುವಾಗಲೇ ಏನಾದರೂ ತಾ ಎಂದಿದ್ದಳು ಚೆನ್ನಿ , 
ಅಂಗಾರ ಒಪ್ಪಿಕೊಂಡು ಹೋದದ್ದು ನಿಜ . ಗೆಡ್ಡೆ ಗೆಣಸು, ಮೊಲಗಳಿಗೆ 
ಬರಗಾಲವಿಲ್ಲ ಕಾಡಿನಲ್ಲಿ . ಸ್ವಲ್ಪ ಸುತ್ತಾಡಿದರೆ ನಿತ್ಯದ ಆಹಾರ ದಕ್ಕಿತು. 
ಆದರೆ ಇವತ್ತು ಅವನು ತಂದದ್ದೇ ಬೇರೆ. ಅದರ ಗಲಾಟೆಯಲ್ಲಿ ಆರಿಸಿ 
ಕೊಂಡ ಗೆಡ್ಡೆ ಗೆಣಸು ಮರೆತು ಹೋಗಿದೆ. ಚೆನ್ನಿ ನೆನಪಿಸಿದಾಗ ತಪ್ಪಿ 
ತಸ್ಥನಂತೆ ಮುಖಮಾಡಿ 'ಗಂಜಿ ಬಡಿಸು, ತ್ಯಾಂಪಣನ ಅಂಗಡಿಯಲ್ಲಿ 
ನೀರುಳ್ಳಿ ಸಿಕ್ಕಿತು ತತ್ತೇನೆ' ಎಂದು ಮಣ್ಣಿನ ಬಾನಿಯಲ್ಲಿರಿಸಿದ 
ನೀರನ್ನು ಕಾಲಿಗೆ ಎರಚಿಕೊಳ್ಳಲು ಅತ್ತ ಸರಿದ. 

' ಯಾರಿಗೆ ಬೇಕು ನೀರುಳ್ಳಿ ? ಇಲ್ಲೇ ಬಿದ್ದಿದೆ ನಾಲ್ಕುಗಡ್ಡೆ . ಚೆನ್ನಿ 
ಮಾತು ಮುಗಿಸುವ ಮೊದಲೇ ಅಂಗಾರನ ಬದಿಯಲ್ಲಿ ಒಬ್ಬಳು ಹುಡುಗಿ 
ನಿಂತದ್ದು ಕಾಣಿಸಿತು . ಅ೦ಗಾರನ ಜೊತೆ ಕಾಡಿನಿಂದ ಬಂದವಳೆಂದು 
ತಿಳಿಯಲು ಹೆಚ್ಚು ತಡವಾಗಲಿಲ್ಲ. . 

ಅಂಗಾರ ಅವಳಿಗೂ ಮುಖ ತೊಳೆಯಲು ನೀರುಕೊಟ್ಟು ಒಳಗೆ 
ಕರೆದ . ಚೆನ್ನಿ ಆತಂಕದಿಂದ ನೋಡುತ್ತಿದ್ದಂತೆ ಅಡಿಕೆ ಹಾಳೆಯಲ್ಲಿ ಗಂಜಿ 
ಬಡಿಸಿ , ಮುಚ್ಚಿಟ್ಟ ತಗಡಿನ ಡಬ್ಬಿಯಿಂದ ಹುರಿದ ಮೀನನ್ನು ತೆಗೆದು 
ಅವಳ ಮುಂದಿಟ್ಟ . 

* ಉಣ್ಣು , ಇಲ್ಲಿ ನಿನಗೆ ಯಾರ ಹೆದರಿಕೆಯೂ ಇಲ್ಲ' ಎಂದ ಕನಿಕರ 


ಯಾರಿವಳು ? ಅ೦ಗಾರನಿಗೆ ಪರಿಚಿತಳೇ ? ಸಂಬಂಧಿಕಳೇ ? ತಾನು 
ಈತನಕ ನೋಡದ ಹುಡುಗಿ . ಈ ಹಳ್ಳಿಯವಳು ಖಂಡಿತ ಅಲ್ಲ . ಗುರಿ 
ಕಾರ ಕೊರಮನ ಮಗಳು , ಗಿಡ್ಡಿ , ತಿಮ್ಮಿ ಇವರ ಸಂಬಂಧಿ ಕಳೂ ಅಲ್ಲ . 
ನೋಡಿದರೆ ತಮ್ಮದೇ ಜಾತಿಯ ಕೂಸು, ಅನುಮಾನವಿಲ್ಲ . ಚೆನ್ನಿ 
ಅಳೆದು ಸುರಿದು ನೋಡಿದಳು ಹೊಸಬಳನ್ನು , ಅವಳದೇ ಮೈ ಬಣ್ಣದ 
ಕಡೆದ ವಿಗ್ರಹದಂತೆ ಕಾಣುವ ಸುಮಾರು ಹದಿನಾರು - ಹದಿನೇಳರ 
ಕಿಶೋರಿ, ಜೊಂಪೆಯಾದ ಕೆದರಿದ ಕೂದಲು, ಮಾಸಿದ ಹರಿದ ಸೀರೆ, 

ರವಕೆ ಅವು ತಾವಾಗಿಯೇ ಹರಿದದ್ದು ಅಲ್ಲ, ಯಾರದೋ ಆಕ್ರಮಣ 
ದಿಂದ ಹರಿಯಲ್ಪಟ್ಟಿವೆ. ಮೈಯಲ್ಲಿ ಅಲ್ಲಲ್ಲಿ ತರಚಿದ ಗಾಯಗಳು. 
ಭೀತಿ ತುಂಬಿದ ದೊಡ್ಡ ಕಣ್ಣುಗಳು ದೈನ್ಯಭಾವದಿಂದ ನಿಟ್ಟಿಸುತ್ತಿವೆ 
ತನ್ನನ್ನು ಕರೆತಂದವನನ್ನು . 

ಅಂಗಾರ ಪರಿಚಯಿಸಿದ , ಇವಳ ಹೆಸರು ತಂಗಮ್ಮ , ಈಶ್ವರನಡೆಯ 
ಆಚೆ ಹಳ್ಳಿಯವಳು . ಕಾಡಿನ ಪಶ್ಚಿಮ ಭಾಗದ ಬೆಟ್ಟ ಹತ್ತಿ ಕೆಳಗಿಳಿದು 
ಇವಳ ಹಳ್ಳಿಗೆ ಹೋಗಬೇಕು.' 

ಇಲ್ಲಿ ಏನಿದೆ ಕೆಲಸ ?? ಚೆನ್ನಿಗೆ ಅನುಮಾನ. ಕಾಡಿನಲ್ಲಿ ಇವಳಂತಹ 
ಕೆಲವು ಹೆಣ್ಣು ಗಳಿರುವುದು ಅವಳಿಗೂ ಗೊತ್ತು . ಆಗಾಗ ಅಂಗಾರ 
ಒಂದಿಬ್ಬರನ್ನು ತನ್ನ ಗುಡಿಸಲಿಗೆ ಕರೆತರುವುದಿತ್ತು . ಅದೂ ಚೆನ್ನಿ ಇಲ್ಲದ 
ದಿನಗಳಲ್ಲಿ ಮಾತ್ರ ! ಅವರೂ ಒಂದೆರಡು ದಿನಗಳು ನಿಂತು ಚೆನ್ನಿ ಬರುವ 
ಮೊದಲೇ ಹೊರಟುಹೋಗುವುದು ವಾಡಿಕೆ. ಚೆಸ್ಸಿಗೆ ಇದೊಂದು ಮಹ 
ತ್ವದ ವಿಷಯವಲ್ಲ . ಆದರೆ ತನ್ನೆದುರಿನಲ್ಲೇ ಪ್ರಾಯದ ಹೆಣ್ಣನ್ನು ಕರೆ 
ತರುವ ಧೈರ್ಯ ಮಾಡಿದನೇ ಅಂಗಾರ ? ಎಂಬ ಹೆದರಿಕೆ , 

“ಏನೋ ನಾನರಿಯೆ . ನಮ್ಮ ಕಾಡಿಗೆ ಬಂದದ್ದು ಸವುದೆ ಕಡಿಯಲು. 
ಇಂತಹ ಹೆಣ್ಣುಗಳಿಗೆ ಇದೇ ಉದ್ಯೋಗ, ಯಾರ ಕಾಡಾದರೇನು, ತುಡುಗು 
ದನದಂತೆ ಮೇದು ಹೋಗ್ತಾನೆ. ಇವತ್ತು ಮೇಯುವ ಗೌಜಿನಲ್ಲಿ ಹುಲಿ 
ಕೈಗೆ ಸಿಕ್ಕಿ ಬೀಳಿದ್ದಳು. ನಾನು ಅಲ್ಲೇ ಇದ್ದೆ ಬಚಾವ್ ಆದಳು .' 
ಅಂಗಾರ ಹುಡುಗಿಯತ್ತ ತಿರುಗಿ ಇನ್ನೆರಡು ಸೌಟು ಗಂಜಿ ಬಡಿಸಿದ, 
“ ಜಾಡು ತಿಳಿಯದ ಕಾಡಿನಲ್ಲಿ ಒಂಟಿ ಹೆಣ್ಣು ಅಲೀಬಾರದು ಅಂತ 
ಗೊತ್ತಿಲ್ಲವೇ ?? 

ಹುಡುಗಿ ಕಣ್ಣೀರು ತುಂಬಿ ಗಂಜಿಯಲ್ಲಿ ದೃಷ್ಟಿ ನೆಟ್ಟಳು. ಅಂಗಾರ 
ತಾನೂ ಅಲ್ಯುಮಿನಿಯಂ ಬಟ್ಟಲಿಗೆ ಗಂಜಿ ಸುರಿದುಕೊಂಡು ಅರ್ಧ ನಿಮಿಷ 
ದಲ್ಲಿ ಊಟ ಮುಗಿಸಿದ . ಮಧ್ಯಾಹ್ನದ ನಂತರ ಅಯ್ಯನವರಲ್ಲಿ ಕೆಲಸವಿತ್ತು . 
ಹೊತ್ತು ಈಗಾಗಲೇ ನಡುನೆತ್ತಿ ದಾಟಿದೆ. 
- ಚೆನ್ನಿಗೆ ಅವನು ಬಡಿಸಿದ್ದು , ಅವಳನ್ನು ವಿಚಾರಿಸಿದ್ದು , ತಾನೂ 
ಉಂಡು ಮುಗಿಸಿದ್ದು ಸಹ್ಯವಾಗಲಿಲ್ಲ . ಹರೆಯದ ಹುಡುಗಿಯರು ಕಾಡಿ 
ನಲ್ಲಿ ಎಲ್ಲಿ ಬೇಕಾದರೂ ಅಲೀತಾರೆ, ಇವನಿಗೇಕೆ ತಲುಬು ? ಹುಡುಗಿ 
ಉಂಡು ಮುಗಿಸಿ ಹೊರಗೆ ಹೋಗುತ್ತಿದ್ದಂತೆ ಅ೦ಗಾರನನ್ನು ತಿವಿದು 

ಕೇಳಿದಳು , “ ಏನು ಕಥೆ ಇದೆಲ್ಲ ? ನನ್ನೆದುರಿನಲ್ಲೇ ಇವಳನ್ನು ಕರೆತರು 
ವುದೇ ?' 

ಕರೆತಂದಿದ್ದೇನೆ. ಇನ್ನೆಲೆ ಇಲ್ಲೇ ಇದ್ದಾಳೆ.' 
* ಸಣ್ಣಗೆ ನಡುಗಿ ಹೋದಳು. ಇನ್ನೇಲೆಇಲ್ಲೇ ಇದ್ದಾಳೆ ಎಂದರೆ ತನ್ನ 
ಪಾಲಿನಲ್ಲಿ ಅವಳಿಗೂ ಸಮಪಾಲು , ಓ ದೈವವೇ , ಏನು ಗತಿ ಇದು ? 
ಅಂಗಾರ ಹಿಂದೆಂದೂ ಹೀಗೆ ಮಾಡಿದವನಲ್ಲ . ಅವನ ದೇಹಕ್ಕಿರುವ 
ಕಸುವು, ಗಡಸುತನ ಮನಸ್ಸಿಗಿಲ್ಲ. ಅದೆಷ್ಟು ಸೂಕ್ಷ ಅವನ ಮನಸ್ಸು . 
ಅವನೊಡನೆ ಮೂವತ್ತು ಮಳೆಗಾಲಗಳನ್ನು ಕಳೆದಿರಬಹುದು.ಒಮ್ಮೆಯ 
ದೋಷಕಂಡವಳಲ್ಲ . ನಮ್ಮ ಜನಾಂಗದ ಹೆಣ್ಣುಗಳಿಗೇ ತಾನು ಆದರ್ಶ 
ಇಂದು ಎಷ್ಟು ಹೊಗಳಿದವ . ಅವನಿಂದ ಆರೇಳು ಮಕ್ಕಳನ್ನು ಪಡೆದಿದ್ದರೂ 
ತನಗೆ ದಕ್ಕಿದ್ದು ಒಬ್ಬ ನೇ . ಅವನೂ ದೂರಹೋಗಿದ್ದಾ ನೆಂದು ಅಂಗಾರ 
ನಿಗೆ ಬೇಸರವೇ , ವ್ಯಥೆಯೇ ? ಈಗ ಅದನ್ನು ನಿವಾರಿಸಿಕೊಳ್ಳಲು ಹರೆಯದ 
ಹೆಣ್ಣನ್ನು ಕರೆತಂದನೇ ? ಆದರೆ ತಾನು ಬೇಡವೆಂದರೂ ಅವನು ಸುಮ್ಮ 
ನಿರಲಾರ . ಗಟ್ಟಿಸಿ ಕೇಳಿದರೆ ' ನೀನೇ ಗುಡಿಸಲು ಬಿಟ್ಟು ಹೋಗು' 
ಎಂದಾನು . ಗುರಿಕಾರ ಕೊರವು ಸಹಾಯಕ್ಕೆ ಬಂದರೂ ಕೇರಿಯ ಜನರು 
ತನ್ನ ಬಗ್ಗೆ ಅಡಿಕೊಳ್ಳುವಂತಾಗುತ್ತದೆ.ಕೊರಮನಿಗೆ ಇಬ್ಬರು ಹೆಂಡಂದಿರು . 
ಹೆಣ್ಣು ಗಳು ನಾಯಿ - ಬೆಕ್ಕಿನಂತೆ ಜಗಳವಾಡಿದರೂ ಕೊರಮನೊಂದಿಗೆ 
ಅನೋನ್ಯವಾಗಿದ್ದಾರಂತೆ. ತನ್ನ ಬದುಕು ಆ ಜಾಡು ಹಿಡಿಯಿತೇ ? 
ಯಾವ ದೈವ ತನ್ನ ಪಾಲಿಗೆ ಮುಗಿಯಿತೋ . 
- ಅಂಗಾರ ಕೈ ತೊಳೆದು ತನ್ನ ಕತ್ತಿಯನ್ನು ಹರಿತವಾಗುವಂತೆ ಕಲ್ಲಿಗೆ 
ಹಾಕಿ ತಿಕ್ಕುತ ಹೊಸಬಳೊಂದಿಗೆ ಮಾತಿಗಿಳಿದಿದ್ದ . ಅವಳ ಹಳ್ಳಿ - ಕೇರಿ 
ಯಲ್ಲಿ ಯಾರಿದ್ದಾರೆ ? ತಂದೆ ತಾಯಿ ಹೇಗಿದ್ದಾರೆ ? ಎಂದು ಇಡೀ ಕುಲ 
ಜಾಲಾಡುವ ಪ್ರಶ್ನೆಗಳು , ಅವಳು ಸಂಕೋಚದಿಂದಲೂ , ಹೆದರಿಕೆ 
ಯಿಂದಲೂ ತನಗೆ ತಿಳಿದುದನ್ನು ಹೇಳುತ್ತಿದ್ದಾಳೆ ತುಂಡು ವಾಕ್ಯಗಳಲ್ಲಿ . 

ಅವಳು ಹತ್ತು ವರ್ಷದಲ್ಲಿದ್ದಾಗ ತಾಯಿ ತೀರಿ ಹೋದಳು. ತಂದೆ 
ಇನ್ನೊಬ್ಬಳನ್ನು ಕಟ್ಟಿಕೊಂಡು ಹಳ್ಳಿ ಬಿಟ್ಟು ಎತ್ತಲೋ ಹೊರಟುಹೋದ. 
- ಅನಾಥೆಯಾದ ಅವಳನ್ನು ಸಾಕಿದ್ದು ತಂದೆಯ ಸೋದರತ್ತೆ . ಮೊದಲೇ 
ಅವಳ ಮುರುಕು ಗುಡಿಸಲಿನಲ್ಲಿ ಏಳು ಮಕ್ಕಳು. ಇವಳೊಬ್ಬಳು ಹೊರೆ 
ಯಾಗಿ ಸೇರಿಕೊಂಡಳು, ಅನಾಥಳೆಂಬ ಪ್ರೀತಿ, ಅನುಕಂಪವಿಲ್ಲ. ಎಲ್ಲ 

ರಿಂದಲೂ ಬೈಗುಳ, ಕಾಡಿನಿಂದ ಬೀಳಲು, ಸವುದೆ, ಸೊಪ್ಪು ತರಬೇಕು, 
ಬುಟ್ಟಿ ಹೆಣೆಯಬೇಕು. ಬೇಸಾಯದ ದಿನಗಳಲ್ಲಿ ಕೆಲವರಲ್ಲಿ ದುಡಿಮೆಗೂ 
ಹೋಗಬೇಕು, ಎಷ್ಟೇ ಮಾಡಲಿ ಒಂದು ಜೊತೆರಿಬ್ಬನ್ನು , ಒಂದು ಮಣಿ 
ಸರ ಕೊಳ್ಳಲು ಕೈ ಖಾಲಿ, ಊರ ಜಾತ್ರೆ ಬರಲಿ, ಸಿನಿಮಾ ಟೆಂಟ್ ಇರಲಿ , 
ನೇಮ -ಕೋಲಗಳಾಗಲಿ ಅತ್ತೆ ಎಳೆಮಕ್ಕಳ ಹೊಣೆಯನ್ನು ಅವಳ ಹೆಗಲಿ 
ಗೇರಿಸಿ ತಾನು ಹೊರಟು ಹೋಗುತ್ತಾಳೆ. ಇಷ್ಟೇ ಆಗಿದ್ದರೆ ತಂಗಮ್ಮ 
ಹೇಗೋ ಗುಡಿಸಲಿನಲ್ಲಿ ಆಶ್ರಯ ಹಿಡಿದು ಇರಬಹುದಿತ್ತು . ಇತ್ತೀಚೆಗೆ 
ಯಾವುದೇ ಸಂಬಂಧ ಬಂದಿತಂತೆ ಅವಳಿಗೆ ಅವನೋ ಐವತ್ತರ ಅಂಚು 
ದಾಟಿದವ. ಅವನ ತಲೆಗೆ ಇವಳನ್ನು ಕಟ್ಟಿಬಿಡೋಣವೆಂದು ಮಾವನ 
ಹೇಳಿಕೆ , ತಂಗಮ್ಮ ವಿರೋಧಿಸಿದರೂ ಸೊಪ್ಪು ಹಾಕುವವರು ಯಾರೂ 
ಇರಲಿಲ್ಲ . ಆದರೆ ಕೇರಿಯ ಮುಖಂಡ, 'ನಿಮಗೇನು ಬುದ್ದಿ ಯಿಲ್ಲವಾ ? 
ಹುಡುಗಿಯ ಕುತ್ತಿಗೆ ಕುಯ್ದಿರೇನು ? ಅವಳ ಪಾಡಿಗೆ ಕಾಡಿನಲ್ಲಿ ಯಾರ 
ನಾದರೂ ಆರಿಸಿಕೊಳ್ಳಲಿ' ಎಂದ . ಮದುವೆ ನಿಂತಿತು. ಸೋದರತ್ತೆ ಸಿಟ್ಟ 
ನಿಂದ ತನ್ನ ನಾಲಿಗೆ ತೀಟೆತೀರಿಸಿಕೊಳ್ಳುವಂತೆ ತಂಗಮ್ಮನಮೇಲೆ ಪ್ರಹಾರ 
ಪ್ರಾರಂಭಿಸಿದಳು . ಅನಾಥ ಬದುಕಿನ ಹಣೆಬರಹ ಇಷ್ಟೇ . ಇನ್ನೊಬ್ಬರ 
ಮಾತಿನಂತೆ ನಡೆಯಬೇಕು. ಮಾತು ತಪ್ಪಿದರೆ ಬೈಗುಳವೇ ಆಶೀರ್ವಾದ. 
ಅದನ್ನು ಕೇಳಲಾರದೆ, ಗುಡಿಸಲಿನಲ್ಲಿ ಇರಲಾರದೆ ತಂಗಮ್ಮ ಕಾಡು, ಬೆಟ್ಟ 
ಅಲೆಯಲು ಪ್ರಾರಂಭಿಸಿದ್ದು , 

' ಹಾಗೊ ! ಅವೇ ನಮ್ಮ ಕಾಡಿಗೆ ಬಂದದ್ದು .' ಹರಿತ ಮಾಡಿದ 
ಕತ್ತಿಯನ್ನು ತನ್ನ ಸೊಂಟಕ್ಕೆ ಸಿಕ್ಕಿಸಿಕೊಳ್ಳತ ಅವನೆಂದ, ' ಕಾಡಿನಲ್ಲಿ 
ಯಾವ ಹುಡುಗನ ಜೊತೆಯಾಯ್ತು ?? 

ತಂಗಮ್ಮ ನಾಚಿ ನೀರಾಗಿ ನೆಲನೋಡಿದಳು . ಅ೦ಗಾರನಿಗೆ ನಗೆಯೇ 
ನಗೆ, ' ಏನೂ ಹೆದರಬೇಡ ತಂಗೂ , ನನ್ನ ಜಾಗದಲ್ಲಿ ನಿನಗೆಲ್ಲ ವ್ಯವಸ್ಥೆ 
ಮಾಡಿಕೊಡೈನೆ' ಅವನ ಮಾತಿನಲ್ಲಿ ಪ್ರಾಮಾಣಿಕ ಕಳಕಳಿಯಿತ್ತು , 

ಅಲ್ಲೇ ನಿಂತಿದ್ದ ಚೆನ್ನಿ ಬರಸಿಡಿಲು ಎರಗಿ ದಂತೆ ತತ್ತರಿಸಿಹೋದಳು . 
ಇಲ್ಲೇ ಜಾಗವೆಂದರೆ ಅಂಗಾರನ ಹಾಸಿಗೆಯಲ್ಲಿ ಪಾಲು ಎಂದರ್ಥ . ಇದೆಂದಿಗೂ 
ಸಾಧ್ಯವಿಲ್ಲ . ಯಾಕೆ ಅಂಗಾರ ಹೀಗಾದ ? ತನ್ನ ಪ್ರೀತಿಯಲ್ಲಿ ಯಾವ 
ಕೊರತೆ ಕಂಡ ? ಕರಿಯ ಬಂದರೆ ಹೇಗೆ ಮುಖವಿಟ್ಟು ಮಾತನಾಡಲಿ ? 
ಸೋತು ಬಸವಳಿದಂತೆ ಕುಳಿತುಬಿಟ್ಟಳು ಬಾಗಿಲು ಬದಿಯಲ್ಲಿ, ಈ ಸಮಯ 

ದಲ್ಲಿ ಮಗನ ನೆನಪಾಯಿತು. ಅವನಿದ್ದಿದ್ದರೆ ಏನಾದರೂ ಹೇಳಿಕೊಂಡು 
ಸಮಾಧಾನ ಹೊ೦ದಬಹುದಿತ್ತು . ಆದರೆ ಅವನ ಬದುಕಿನ ಕ್ರಮವೇ 
ಬೇರೆ. ತಮ್ಮಂತೆ ಕಾಡು ಬೆಟ್ಟ ಅಲೆಯದೆ, ಕೃಷಿ ದುಡಿಮೆಗೂ ಇಳಿಯದೆ 
ಪಟ್ಟಣದಲ್ಲಿ ನಾಲ್ಕು ಜನರಿಗೆ ಉಪಕಾರಿಯಾಗಿ ಬಾಳುವವನು . ಎಂತಹ 
ವಿಪರ್ಯಾಸ ! ಅಂಗಾಗನಂತೆ ಕಾಡಿನಲ್ಲಿ ವ್ಯಾಮೋಹವಿಲ್ಲ . ಆದರೂ 
ಆಗಾಗ ಬರುತ್ತಾನೆ ತಮ್ಮನ್ನು ನೋಡಲು . ನಿನ್ನೆ ರಾತ್ರೆ ಅಂಗಾರನಿಗೆ. 
ಹೇಳಿದ್ದಳು, 

' ಕರಿಯ ಮೊದಲಿನಂತಿಲ್ಲ . ಆದಷ್ಟು ಬೇಗ ಅವನಿಗೊಂದು ಹೆಣ್ಣು 
ಕಟ್ಟಬೇಕು.' 

* ಅಂಗಾರನಿಗೂ ನಿಜವೆನಿಸಿದೆ ಅವಳ ಮಾತು. ಇದೀಗ ಅವನ 
ಯೌವ್ವನದ ಕಾಲ, ವಯಸ್ಸಿಗೆ ಸಹಜವಾದ ಹೆಣ್ಣಿನ ಬಯಕೆ ಇದ್ದೀತು. 
ಆದರೆ ಅವನ ವಿದ್ಯೆಗೆ ತಕ್ಕವಳಾದವಳನ್ನು ಎಲ್ಲಿಂದ ಹುಡುಕುವುದು ? 
ಇದೇ ಹಳ್ಳಿಯಲ್ಲಿ ಗುಲಾಬಿ, ಕೊರಪೋಳು ಇನ್ನೂ ಕೆಲವು ಚೆಂದದ 
ಹುಡುಗಿಯರಿದ್ದರೂ ಮಗ ಒಪ್ಪುವುದು ಸಂಶಯ . ವಿದ್ಯೆಯ ಸಂಸ್ಕಾರ 
ಪಡೆದವನಿಗೆ ವಿದ್ಯೆ ತಲೆಗೇರಿದ ಹುಡುಗಿ ಆಗಬೇಕಲ್ಲದೆ ತಮ್ಮಂತೆ ಕಾಡು 
ಮೇಡುಗಳಲ್ಲಿ ಬೆಳೆದವಳಲ್ಲ. ಹೀಗಿದ್ದರೂ ಅವನು ಬಂದಾಗಲೆಲ್ಲ ಗುರಿಕಾರ 
ಕೊರನು ತನ್ನ ಮಗಳ ಮಾತು ಎತ್ತುತ್ತಾನೆ. ಹಣದ ಆಸೆ ತೋರಿಸು 
ತಾನೆ. ತಮ್ಮ ಮುಖಂಡನಿಗೆ ಕೇಳುವ ಧೈರ್ಯವಿದೆ ಉಳಿದವರಿಗೆ ಅದೂ 
ಇಲ್ಲ, ಕರಿಯನ ಸ್ಥಿತಿಗೆ ತಕ್ಕವರಲ್ಲ ತಾವು ಎಂದು ತಮ್ಮಲ್ಲೇ ನಿರ್ಧರಿಸಿ 
ಮಾತು ಬಿಟ್ಟಿದ್ದಾರೆ. ಕರಿಯನೆಂದರೆ ಅವರಿಗೆಲ್ಲ ಗೌರವ, ಅಷ್ಟೇ ಹೆದರಿಕೆ . 
ಅಂಗಾರನೂ ಅಳುಕುತ್ತ ' ಮದುವೆ ಆಗ್ತಿಯೇನೋ ಮಗಾ ?' ಎಂದು 
ಕೇಳುತ್ತಾನೆ. ಹಾಗೆ ಕೇಳಿದರೆ ಚೆನ್ನಿಗೆ ಸಮಾಧಾನ. 

ಹೀಗೆ ತಾವಿಬ್ಬರೂ ಮದುವೆ ಆಲೋಚನೆಯಲ್ಲಿದ್ದರೆ ದಿಢೀರನೆ 
ಇವಳನ್ನು ಕರೆತರುವ ಹಾಳು ಬುದ್ದಿ ಅಂಗಾರನಿಗೇಕೆ ಬಂತು ? ಮುಪ್ಪಿನ 
ಮರುಳು. ತನ್ನ ಮಗಳಷ್ಟು ಪ್ರಾಯವಾಯ್ತು ಅವಳಿಗೆ ಹೇಗೆ ಒಲಿಸಿ 
ಕೊಂಡನೋ . 
ಆ ಚೆನ್ನಿ ಯ ಚಿಂತೆ ಹೆಚ್ಚುತ್ತಿದ್ದಂತೆ ಅಂಗಾರನ ಕೆಣಕುನಗೆ ಕೇಳಿಸಿತು , 
' ಚೆನ್ನಿ , ಇವತ್ತು ವೀರಾಸ್ವಾಮಿಯ ಕಿತಾಪತಿ ಗೊತ್ತೇ ನಿನಗೆ ?? 

ವೀರಾಸ್ವಾಮಿ ಈಶ್ವರನಡೆ ಕಾಡನ್ನು ಕಾಯಲು ಬಂದ ಈಗಿನ 

ರಕ್ಷಣಾಧಿಕಾರಿ , ಕಾಡನ್ನು ನಿಷ್ಠೆಯಿಂದ ನೋಡಿಕೊಳ್ಳುತ್ತಾನೆಂದು 
ಮೇಲಧಿಕಾರಿಗಳಿಂದ ಸರ್ಟಿಫಿಕೆಟ್ ಗಿಟ್ಟಿಸಿದವ , ಹಳ್ಳಿಯ ಅನೇಕರಿಗೆ 
ಅವನ ಶಿಸ್ತಿನ ನಡವಳಿಕೆ ಇಷ್ಟ , ಇನ್ನೆಷ್ಟೋ ಮಂದಿಗೆ ಅವನಿದ್ದರೆ ತಮ್ಮ 
ಬೇಳೆ ಬೇಯುವುದಿಲ್ಲವೆಂದು ಗೊಣಗಾಟ. ಆಗಾಗ ಒಂದಲ್ಲ ಒಂದು 
ದೂರುಗಳಿರುತ್ತವೆ ಅವನ ಮೇಲೆ, ಕೇಳಲು ಸ್ವಾರಸ್ಯವಿದ್ದರೂ ಚೆನ್ನಿಗೆ 
ಇವತ್ತು ಏನೂ ಬೇಡ, ಬಂದವಳು ಹೊರಟು ಹೋಗುವ ತನಕ ಮುಳ್ಳಿ 
ನಲ್ಲಿ ನಿಂತಂತೆ ಚಡಪಡಿಕೆ , 

' ವೀರಾಸ್ವಾಮಿಯ ಹೆಸರು ಕೇಳಿದರೆ ತಂಗಮ್ಮನಿಗೆ ಪಾಪ ನಡುಕ 
ಪಕಪಕ ನಗುತ್ತ ಭುಜ ತಟ್ಟಿಕೊಂಡು ಇವತ್ತು ಕಾಡಿನಲ್ಲಿ ಏನು 
ನಡೀತು ಹೇಳಲೇ , ಆ ಹೆಣ್ಣಿಗನಿಗೆ ಇವಳ ಅರ್ಧದಷ್ಟು ಧೈರ್ಯವಿಲ್ಲ. 
ನೋಡಿದರೆ ಆಜಾನುಬಾಹು, ಹೂ ಅಂದರೆ ಸಾಕು ಕಾಲಿಗೆ ಕೈಕೊಟ್ಟು 
ಪುಡೋ ! ಏನು ಕಾಡು ಕಾಯಾನೋ , ಹೆಣ್ಣನ್ನು ನೋಡಿಯೇ ಓಡು 
ನವ ಹುಲಿ ಬಂದರೆ ಅಲ್ಲೇ ಪಡ್ಡ ! ಇವಳನ್ನು ಕೆಣಕಲು ಬಂದಿದ್ದ . 
ಅದೇನಾಯ್ತು ಗೊತ್ತೇ ...' 

ಅಂದು ನಡೆದುದನ್ನು ಹೇಳುತ್ತ ಹೋದಅಂಗಾರ, 


ಅಂದು ನಡೆದದ್ದು ಇಷ್ಟೇ . ಬುಟ್ಟಿಗಾಗಿ ಬೀಳಲು ತರಲೆಂದು ಕಾಡಿಗೆ 
ಬಂದ ಅಂಗಾಲ. ಅದರ ಹೊರೆ ಸಿದ್ದಪಡಿಸಿ ಒಂದಷ್ಟು ಕಾಡುಗೆಣಸನ್ನು 
ಒಕ್ಕಿ ಹೆಕ್ಕಿ ತೆಗೆದು ಎಲ್ಲಿಯಾದರೂ ಮೊಲ ಸಿಕ್ಕಿತೇ ಎಂದು ಹುಡುಕಾಟ 
ನಡೆಸಿದ್ದ . ಚೆನ್ನಿ ಮೊಲಕ್ಕಾಗಿ ಪ್ರಾಣಬಿಡುವವಳು, ಅಂಗಾರ ಕಾಡಿಗೆ 
ಬಂದಾಗಲೆಲ್ಲ ಅವು ಎಲ್ಲೆಲ್ಲಿ ಅವಿತುಕೊಳ್ಳುತ್ತವೆಂದು ಹುಡುಕಿ ಬೇಟಿ 
ಯಾಡಿ ತೆಗೆದುಕೊಂಡು ಹೋಗುತ್ತಾನೆ. ಕೆಲವು ವರ್ಷಗಳ ಹಿಂದೆ 
ಒಂದೆರಡು ಮೊಲಗಳನ್ನು ಸುಲಭವಾಗಿ ಹೊಡೆದು ತೆಗೆದುಕೊಂಡು 
ಹೋಗಬಹುದಿತ್ತು . ಇತ್ತೀಚೆಗೆ ಅವೂ ಅಪರೂಪವಾಗುತ್ತಿವೆ. ಅವುಗಳ 
ಸಂತತಿ ಕ್ಷೀಣಿಸಿದ ಕಾರಣ ಒ೦ದಾದರೆ ಇನ್ನೊಂದು ಕಾಡಿನ ನಾಶ. 
ಇವತ್ತು ಅರ್ಧ ಗಂಟೆ ಅಲೆದರೂ ಮೋಲ ಹೋಗಲಿ, ಒಂದು ಕಾಡು 

ರತ್ನ ಕಿವಿನಿಮಿರಿಸಿ ಸ್ವರದ ಚೀತ್ಕಾರಡಬೇಕು ಎನ್ನುವಾಗ 


ಹಕ್ಕಿಯು ಸಿಗಲಿಲ್ಲ. ಸಿಟ್ಟಿನಿಂದ ಇನ್ನೇನು ಹೊರಡಬೇಕು ಎನ್ನುವಾಗ 
ಎಲ್ಲಿಂದಲೋ ಕೇಳಿಸಿತು ಹೆಣ್ಣು ಸ್ವರದ ಚೀತ್ಕಾರ. ಪಕ್ಕನೆ ಬೆಚ್ಚಿ ಬಿದ್ದು 
ಸ್ವರ ಬಂದ ಕಿವಿನಿಮಿರಿಸಿದ, ಎಲ್ಲೇ ತನ್ನ ಕಿವಿಗೆ ಗಾಳಿಯ ಸುಯು 
ಹೆಣ್ಣಿನ ಧ್ವನಿಯಂತೆ ಕೇಳಿರಬೇಕು ಎಂದುಕೊಳ್ಳುವಾಗ ಮತ್ತೊಮ್ಮೆ 
ಅದೇ ಚೀತ್ಕಾರ. ಅಂಗಾರ ಕತ್ತಿ ಎತ್ತಿ ಕೊಂಡವನೆ ಸ್ವರ ಬಂದ ಓಡಿದ. 
ನಿರ್ಜನ ಕಾಡಿನಲ್ಲಿ ಯಾರೋ ಹೆಣ್ಣು ಮಗಳು ಅಪಾಯದಲ್ಲಿ ಸಿಲುಕಿರ 
ಬೇಕು, ಅಥವ ಕಾಡುಪ್ರಾಣಿಗಾಗಿ ತೆಗೆದ ಹಳೆ ಕುಳಿಯಲ್ಲಿ ಬಿದ್ದಿರಬೇಕು. 

' ಯಾರೊ ಅದು ?' ಅ೦ಗಾರ ಸ್ವರ ಏರಿಸಿ ಹತ್ತು ಹೆಜ್ಜೆ ಓಡಿರ 
ಬಹುದು. ಅವನ ಬದಿಯ ಮರಗಳ ಮರೆಯಲ್ಲಿ ಅವನ ಓಟದ ಸದ ನ್ಯೂ 
ಮೀರಿಸುವಂತೆ ಒದ್ದೆ ತರಗೆಲೆಯ ಮೇಲೆಬೂಟುಗಾಲುಗಳು ಓಡಾಡಿದ 
ಶಬ್ದ , ತಡೆದು ನಿಂತು ಅತ್ತ ಹೊರಳಬೇಕು ಎನ್ನುವಾಗ ನನ್ನನ್ನು 
ರಕ್ಷಿಸಪೋ ? ಹೆಣ್ಣಿನ ಆಕ್ರಂದನ ತೀರ ಹತ್ತಿರದಿಂದ, ಬೆಟ್ಟ ಸುತ್ತಲೂ 
ತಿರುಗಿ ಮುಖ ಮೇಲೆತ್ತಿ ನೋಡುತ್ತಾನೆ, ದೊಡ್ಡ ಹೆಮ್ಮರದ ಎತ್ತರದ 
ಟೊಂಗೆಯಲ್ಲಿ ಹದಿಹರಯದ ಹೆಣ್ಣೂಬ್ಬಳು ನಡುಗುತ್ತ ನಿಂತಿದ್ದಾಳೆ. 
ನಿಂತ ಸ್ಥಿತಿ ನೋಡಿದರೆ ಆಪತ್ಕಾಲದಲ್ಲಿ ತನ್ನನ್ನು ರಕ್ಷಿಸಿಕೊಳ್ಳಲು 
ಅವಸರದಿಂದ ಈ ಮರ ಏರಿರಬೇಕು, ಹರಿದ ಸೀರೆಯ ಸೆರಗು ಅರ್ಧ 
ಜಾರಿದೆ. ಬೆವರೊಡೆದ ಮುಖದಲ್ಲಿ ಅಗಲವಾಗಿ ಬಿಟ್ಟ ಕಣ್ಣ ಗೊಂಬೆಗಳು . 

ಅಂಗಾರ ತಾನಾರೆಂದು ಪರಿಚಯಿಸಿ ಕೆಳಗಿಳಿದು ಬರುವಂತೆ ಭರವ . 
ಸೆಯ ಮಾತು ಹೇಳಿ ತನ್ನ ಕೈ ನೀಡಿ ಅವಳಿಗೆ ಮರ ಇಳಿಯಲು ಸಹಾಯ 
ಮಾಡಿದ. ಸಂಶಯವೇ ಉಳಿಯಲಿಲ್ಲ, ಅವಳು ಅವನದೇ ಜನಾಂಗದ 
ಹೆಣ್ಣು , ಅನುಕಂಪದಿಂದ ಏನಾಯಿತೆಂದು ತಿಳಿಯುವ ಕುತೂಹಲ , 

ಪ್ರತಿದಿನ ಆಚೆ ಹಳ್ಳಿಯಿಂದ ಸವುದೆ ತೆಗೆದುಕೊಳ್ಳುತ್ತಿದ್ದವಳನ್ನು 
ನೋಡಿದ ಕಾಡಿನ ಕಾವಲುಗಾರ ಬೆನ್ನಟ್ಟಿ ಬಂದಿದ್ದ . ಅವನ ಉದ್ದೇಶ 
- ಕಳ್ಳಿಯನ್ನು ಹಿಡಿಯಬೇಕೆಂದು . ಆದರೆ ಅವಳಿಗೆ ಹೆಣ್ಣನದ ಪ್ರಶ್ನೆ 

ಯೊಂದಿಗೆ ತನ್ನ ಮೇಲೆ ಆಕ್ರಮಣ ಮಾಡಬಹುದೆಂಬ ಭೀತಿಯು ಸೇರಿ 
ಅವನ ಕೈಗೆ ಸಿಗದಂತೆ ಓಡಿ ಮರ ಏರಿದ್ದಾಳೆ. ಕಾಡಿನಲ್ಲೇ ಬೆಳೆದ ಹುಡುಗಿಗೆ 
ಮರ ಏರುವುದು ಪ್ರಯಾಸವಲ್ಲ , ಆದರೆ ಪಟ್ಟಣದ ನೀರುಂಡು ಈಗ 
ಉದ್ಯೋಗದ ಉರುಳಿಗೆ ಸಿಕ್ಕಿಬಿದ್ದ ಕಾವಲುಗಾರನಿಗೆ ಮರ ಏರಲು 
ತಿಳಿಯದೆ ಪೌರುಷ ಕೊಚ್ಚಿಕೊಂಡ. 


ಕಾಡು ಕರೆಯಿತು 


ನನ್ನ ಕೈಯಿಂದ ಎಷ್ಟು ಹೊತ್ತು ತಪ್ಪಿಸಿಕೊಳ್ಳುತ್ತೀ ? ಮೇಲೇರಿ 
ದವಳು ಕೆಳಗಿಳಿಯಲೇ ಬೇಕು, ಇಳಿಯುವ ತನಕ ರಾತ್ರೆ - ಹಗಲೂ 
ಕಾಯ್ದೆನೆ ನಿನಗಾಗಿ.' 

ಆದರೆ ಹತ್ತಿರದಲ್ಲಿ ಕೇಳಿದ ಇನ್ನೊಂದು ಹೆಜ್ಜೆ ಧ್ವನಿಗೆ ಅವನ 
ಸದ್ದಡಗಿ ಕಾಲಿಗೆ ಪಲಾಯನ ಮಾಡಿದ್ದಾ ನೆ . ( ಅದು ಪಲಾಯನ ಅಲ್ಲ. 
ತನ್ನ ಬಗ್ಗೆ ಇನ್ನೊಬ್ಬರು ಆಡಿಕೊಳ್ಳಬಾರದೆಂಬ ಉದ್ದೇಶ' ಎಂದುಕೊಂಡ 
ಅಂಗಾರ. ಇತ್ತೀಚೆಗೆ ಕಾಡಿನಲ್ಲಿ ಹುಲಿ - ಸಿಂಹಗಳ ಭೀತಿಯಿಲ್ಲ. 
ಬದಲಾಗಿ ನರಮನುಷ್ಯರ ಹಾವಳಿ , ಇ೦ದು ದಾಳಿಯಿಟ್ಟವನು 
ವೀರಾಸ್ವಾಮಿ ಇರಬೇಕು. ಪುಕಲು ಹೆಣ್ಣಿಗ ! ತನ್ನೆದುರು ಮಾತನಾಡುವ 
ಧೈರ್ಯ ಎಲ್ಲಿದೆ ಅವನಿಗೆ ? 
* ಫಕ್ಕನೆ ನಗು ಬಂದಿತು ಅವನ ನೆನಪಾಗಿ , ಕೆಲವು ತಿಂಗಳುಗಳ 
ಮೊದಲು ಒಂದು ದಿನ ಬೀಳಲಿನ ಹೊರೆಹೊತ್ತು ತರುವಾಗ ದಾರಿಯಲ್ಲಿ 
ಅಡ್ಡಗಟ್ಟಿದ್ದ ವೀರಾಸ್ವಾಮಿ , ಹೆಸರೇನೋ ದೊಡ್ಡದು, ಆದರೆ ಮೂರ್ತಿ 
ಚಿಕ್ಕದು , ಸುಮಾರು ಮೂವತ್ತು ವರ್ಷದವ ಸಣಕಲು ಶರೀರ, ಪೀಚು| 
ಮುಖ , ಪೊದೆ ಮೀಸೆಯೊಂದೇ ಗಂಡಸುತನಕ್ಕೆ ಸಾಕ್ಷಿ . ಪ್ರಯತ್ನಿಸಿದರೂ 
ಉಬ್ಬಿಕೊಳ್ಳದ ಮಾಂಸಖಂಡಗಳನ್ನು ಉಬ್ಬಿಸಿ ಗುಡುಗಿದ್ದ , 

( ಲೋ , ಯಾರನ್ನು ಕೇಳಿ ಈ ಹೊರೆ ಸಾಗಿಸ್ತಾ ಇದ್ದಿ ?? 
- ಅಬ್ಬ ಅವನ ಪೌರುಷವೇ . ತಾನು ಏನನ್ನಾದರೂ ಸಾಗಿಸುತ್ತೇನೆ. 
ಇವನಾರು ಕೇಳುವವನು ? 

“ ಕಾಡನ್ನು ನೋಡಿಕೊಳ್ಳಲು ಬಂದ ಸರಕಾರೀ ಅಧಿಕಾರಿ ನಾನು , 
ಹೆಸರು ವೀರಾಸ್ವಾಮಿ , ತಿಳಿತೇನೋ ಮಗನೇ ?? 

ಅಂಗಾರ ತಲೆಕೆರೆದುಕೊಂಡ, ಕೆಲವು ವರ್ಷಗಳಿಂದೀಚೆಗೆ ಕಾಡನ್ನು 
ಕಾಯಲು ಸರಕಾರ ತನ್ನದೇ ಕಾವಲುಗಾರರನ್ನು ನೇಮಿಸುತ್ತ ಬಂದಿದೆ, 
ಅಕ್ರಮವಾಗಿ ಒಳಪ್ರವೇಶಿಸಿ, ಗಿಡ- ಮರಗಳನ್ನು ಕಡಿಯಬಾರದೆಂಬ 
ಉದ್ದೇಶದಿಂದ, ' ಕಾಡು ರಾಷ್ಟ್ರದ ಸಂಪತ್ತು , ವನಸಿರಿ ಉಳಿಸಿರಿ, 
ಕಾಡನ್ನು ರಕ್ಷಿಸಿರಿ ' ಮುಂತಾದ ಫಲಕಗಳನ್ನು ಅಲ್ಲಲ್ಲಿ ಇರಿಸಿದ್ದಾರೆ. ಈಗಾ 
ಗಲೆ ಕಾಡಿನ ರಕ್ಷಣೆಗೆ ಹಲವಾರು ಮಂದಿ ಬಂದು ಹೋಗಿದ್ದಾರೆ, ಅಲ್ಲೇ - 
ಗುಡಿಸಲು ಕಟ್ಟಿ ಉಳಿದಿದ್ದಾರೆ. ಅವರ ಒಳಗುಟ್ಟಿಲ್ಲ ಅಂಗಾರನಿಗೆ ಚೆನ್ನಾಗಿ 
ಗೊತ್ತು . ಅವರ ಜೇಬನ್ನು ಬಿಸಿ ಮಾಡಿದವರಿಗೆ ರಾಜಾರೋಷವಾಗಿ ಮರ 

ಕಡಿಯುವ ಸೌಲಭ್ಯ , ತನಿಖೆಗೆ ಮೇಲಧಿಕಾರಿಗಳು ಬರುತ್ತಾರೆಂದರೆ 
ಸ್ವಲ್ಪ ಎಚ್ಚರವಾಗಿದ್ದರೆ ಸಾಕು, ಬಂದವರೂ ತಮ್ಮ ಜೇಬು ಬಿಸಿ ಮಾಡಿ 
ಕೊಂಡರೆ ಮತ್ತೆ ಕಾಡನ್ನು ಕೇಳುವವರು ಈ ಆಸುಪಾಸಿನಲ್ಲಿ ಒಬ್ಬರೂ 
ಇಲ್ಲ . ಈಗ ಕಾಡು ಕಾಯಲು ಬಂದವ ಹೊಸಬ . ಇವನ ಹಣೆಬರಹ 
ತನಗೆ ತಿಳಿಯದೇ ಎಂಬಂತೆ ನಕ್ಕ ಅಂಗಾರ, 

' ನನ್ನ ಮುಂದೆ ನಗೀಯೇನೋ ಲೋಫರ್ ? ಇವತ್ತಿನಿಂದ ಒಂದು 
ಕಣೆ ಸೊಪ್ಪು, ಸವುದೆ ನನ್ನನ್ನು ಕೇಳದೆ ತೆಗೆದುಕೊಂಡು ಹೋದರೆ 
ಜಾಗ್ರತೆ ! ವೀರಾಸ್ವಾಮಿ ಹೂ೦ಕರಿಸಿದಜೋರಾಗಿ. 

' ಏನೋ , ನೀನು ಹೆಮ್ಮರಗಳನ್ನು ಕಾದುಕೋ , ಟೊಂಗೆಗಳನ್ನು 
ಕಡಿಯದಂತೆನೋಡಿಕೋ . ಆದರೆ ಕಣೆಸೊಪ್ಪು, ಬೀಳಲು, ಕೆಳಗೆ ಬಿದ್ದ 
ಒಣಗಿದ ತುಂಡು ತೆಗೀಬೇಡ ಅಂದರೆ ನಾನು ಕೇಳೇನಾ ? ಬೀಳಲು 
ಕಡಿದು ಬುಟ್ಟಿ ಹೆಣೆಯುವುದೇ ನನ್ನ ಕಸುಬು.' 

( ಈ ಕಾಡು ನಿನ್ನ ಅಪ್ಪನದೇ ?? 

“ ಇದು ನಿನ್ನ ಅಪ್ಪನದೂ ಅಲ್ಲ . ನಾನು ಬೀಳಲು ತೆಗಿದಿದ್ದರೆ ಕಾಡು 
ಉಳಿದೀತು ಎನ್ನುತ್ತಿಯಾ ? ಮರಗಳ ಬುಡಕ್ಕೆ ಕೊಡಲಿ ಹಾಕ್ತಾವೆಕದೀ 
ಮರು. ಅವರನ್ನು ಮೊದಲು ವಿಚಾರಿಸಿಕೋ .” 

ಅವನ ಉಬ್ಬಿದ ಮಾಂಸಖಂಡಗಳು, ಅಗಲವಾದ ಎದೆ, ನಿಂತ 
ಧೀರ ನಿಲುವು, ಕೆಂಪಡರಿಸಿದ ಕಣ್ಣುಗಳನ್ನು ಕಂಡು ವೀರಾಸ್ವಾಮಿ ಅಳುಕಿ 
ದರೂ ಹೂಂಕರಿಸಿದ, ಗಲಾಟೆ ಮಾಡಿದರೆ ದೊಣ್ಣೆ ರುಚಿ ಸಿಕ್ಕಿತು. 
ನಿನ್ನಂತವರೇ ಇಲ್ಲಿ ಕಾಡು ಕಡಿಯುವವರು ನಾಳೆಯಿಂದ ನನ್ನನ್ನು 
ಕೇಳದೆ ಇಲ್ಲಿ ಹುಲ್ಲುಕಡ್ಡಿ ಮುಟ್ಟಿದರೆ ಜಾಗ್ರತೆ' ಎನ್ನುತ್ತ ಎದುರು ನಿಲ್ಲುವ 
ಧೈರ್ಯವಿಲ್ಲದೆ ಸರಿದುಹೋದ. 

ಅಂಗಾರನ ಕೆಂಗಣ್ಣು ಇರಿಯಿತು ಅವನನ್ನೇ . ಈ ಮೊದಲು ಬಂದ 
ವರು ಅವನಸ್ನೇಹಕ್ಕಾಗಿ ಹಾತೊರೆದವರು . ಅವನು ಬೀಡಿ ಹೊತ್ತಿಸಿ 
ಕೊಟ್ಟರೆ ಅವರು ಅಪರೂಪಕ್ಕೆ ಪಟ್ಟಣದ ಸಿಗರೇಟನ್ನು ಕೊಡುವುದಿತ್ತು . 
ಅವನು ಹಕ್ಕಿ - ಮೋಲಕೊಟ್ಟರೆ ಅವರಿಂದ ಹುಳಿ ಹೆಂಡದ ಸಮಾರಾಧನೆ . 
ಯಾವ ಭೇದವಿಲ್ಲದೆ ಪರಸ್ಪರ ಹೊಂದಾಣಿಕೆ , ಅವರಿಗೆ ಗೊತ್ತು , ತಾವಿಲ್ಲ 
ದಿದ್ದರೂ ಕಾಡಿನ ರಕ್ಷಣೆಗೆ ಅಂಗಾರ ಒಬ್ಬನೇ ಸಾಕು ಎಂದು . 

ನಿಜ , ಈಶ್ವರನಡೆ ಕಾಡು ಅಂಗಾರನ ಜನ್ಮಸ್ಥಳ. ಜಗತ್ತನ್ನು 


ಕೆಂಪಡರಿಸಿದ ಕುಡಿದರೆ 
ದೊಣ್ಣೆ 
ನನ್ನನ್ನು 

ಕಣ್ಣೆರೆದು ನೋಡಿದಂದಿನಿಂದ ಕಾಡು ಅವನನ್ನು ತನ್ನ ಮಡಿಲಿನಲ್ಲಿರಿಸಿ 
ಪೋಷಿಸುತ್ತ ಬಂದಿದೆ. ತಾಯಿಯ ತೆಕ್ಕೆಯಲ್ಲಿ ಸಂತೃಪ್ತಿ ಕಂಡವನಂತೆ ಈ 
ಕಾಡಿನಲ್ಲಿ ಅವನಿಗೆ ಯಾವ ಚಿಂತೆಯಿಲ್ಲ, ದುಃಖವಿಲ್ಲ. ಇಪ್ಪತ್ತು ವರ್ಷಗಳ 
ಹಿಂದೆ ಕಾಡು ಇನ್ನು ದಟ್ಟಡವಿಯಾಗಿತ್ತು . ಮನುಷ್ಯ ಪ್ರಾಣಿ ಸುಲಭದಲ್ಲಿ 
ಹೋಗಲಾರದಷ್ಟು ಹೆಮ್ಮರಗಳು ಒತ್ತಾಗಿ ದಟ್ಟಿಸಿಕೊಂಡಿದ್ದವು. ಎಲ್ಲಾ 
ಋತುಗಳಲ್ಲಿ ಕಾಡಿನ ಒಳಭಾಗ ಪೂರ್ತಿ ಕತ್ತಲೆಯ ಗುಹೆ, ಗಿಡಮರಗಳು 
ತೆಳುವಾದ ಕಡೆಗಳಲ್ಲಿ ಮಾತ್ರ ಸೂರ್ಯರಶ್ಮಿಗೆ ಪ್ರವೇಶ, ಹುಲಿ, ಸಿಂಹ, 
ಚಿರತೆಗಳದೇ ರಾಜ್ಯಭಾರ, ಒಬ್ಬರೇ ನಡೆಯುವುದು ಅಪಾಯಕಾರಿ . 
ಯಾವ ಹೊತ್ತಿನಲ್ಲಿಯೂ ಅವು ದಾಳಿಯಿಡಬಹುದಿತ್ತು . 
- ಅಂಗಾರ ಈ ದಟ್ಟಡವಿಯ ಚರಿತ್ರೆಯಲ್ಲಿ ಒಂದಾಗಿ ಬೆರೆತು ಕೂರ 
ಮೃಗಗಳ ಮಧ್ಯೆ ತನ್ನನ್ನು ರಕ್ಷಿಸಿಕೊಳ್ಳುತ್ತ ಯೌವ್ವನಕ್ಕೆ ಕಾಲಿರಿಸಿದ 
ವನು . ಅವನ ಅಪ್ಪ , ಅಮ್ಮ , ಅಜ್ಜ - ಅಜ್ಜಿಯರು, ಅವರಿಗಿಂತ ಹಿರಿ 
ಯರು ಜೀವನ ಸವೆಸಿದ್ದು ಇದೇ ಕಾಡಿನಲ್ಲಿ ಬಿಲ್ಲು ಬಾಣ , ಕೋವಿ, 
ದೊಣ್ಣೆ ಇವೆಲ್ಲ ಅವನ ಹಿರಿಯರ ಆಯುಧಗಳಾಗಿದ್ದರೆ ಅ೦ಗಾರನಿಗೆ ಈಗ 
ಕತ್ತಿಯೊಂದೇ ಸಾಕು , ಕಾರಣ ಬದಲಾಗುತ್ತಿರುವ ಕಾಡಿನ ರೂಪರೇಖೆ, 
ಮತ್ತು ಕಾಡಿನಿಂದ ಹಳ್ಳಿಗೆ ಬಂದು ಜನರೊಡನೆ ಬೆರೆಯಲು ಕಲಿತ 
ಪರಿಣಾಮ . 

ಐವತ್ತು ವರ್ಷಗಳಿಂದೀಚೆಗೆ ಈಶ್ವರನಡೆ ಕಾಡಿನಲ್ಲಿ ಆಗುತ್ತಿರುವ 
ಬದಲಾವಣೆ ವಿಸ್ಮಯಕಾರಿ . ದಟ್ಟಡವಿಯ ಸೆರಗಿನಲ್ಲಿ ಮೊದಲು ಒಂದೆರಡು 
ಮನೆಗಳನ್ನು ನೋಡುವುದೂ ಅಪರೂಪವಾಗಿದ್ದರೆ ಈಗ ಹಲವು ನೂರು 
ಮನೆಗಳು, ಬೇಸಾಯದ ಗದ್ದೆಗಳು , ಕೃಷಿ ತೋಟಗಳು ತುಂಬಿ ಈಶ್ವರನಡೆ 
ಜನರ ವಾಸಸ್ಥಾನವಾಗಿದೆ. ಆ ಹಳ್ಳಿಯಲ್ಲಿ ದಿನೇ ದಿನೇ ಏರುತ್ತಿರುವ ಜನ 
ಸಂಖ್ಯೆ , ಆದರೆ ಕಾಡಿನಲ್ಲಿ ಕ್ಷೀಣಿಸುತ್ತಿರುವ ಪ್ರಾಣಿ ಸಂಖ್ಯೆ , ಇವೆರಡನ್ನೂ 
ತುಲನೆ ಮಾಡಿದರೆ ಜನ ದಿನದಿಂದ ದಿನಕ್ಕೆ ಕಾಡುಮೃಗಗಳಂತೆ ಕೂರ 
ರಾಗುತ್ತಿದ್ದಾರೆ ಎನ್ನು ವುದು ದಿಟ , ಇತ್ತೀಚೆಗೆ ಒಂದೇ ಒಂದು ಕಾಡುಮ್ಮಗ. 
ಹುಡುಕಿದರೂ ಸಿಗಲಾರದು . ಅಂಗಾರನ ತಂದೆ ಎರಡು ದಶಕಗಳ ಹಿಂದೆ 
ಕೊಂದ ಪಟ್ಟೆ ಹುಲಿಕೊನೆಯದು ಎನ್ನುತ್ತಾರೆ ಈಶ್ವರನಡೆಯ ಜನರು . 
ಮೊದಲಿನಂತೆ ಕಾಡಿನಲ್ಲಿ ತಿರುಗಲು ಹೆದರಬೇಕಿಲ್ಲ . ಅಳಿಲು, ಮಂಗ, ಓತಿ 
ಕ್ಯಾತ ಇವುಗಳದೇ ರಾಜ್ಯಭಾರ , ನೀರಿನ ರುರಿ ಇರುವ ಸ್ಥಳದಲ್ಲಿ ಹಿಂದೆ 

ಚಿಗರೆಗಳ ಗುಂಪು ನೀರು ಕುಡಿಯಲೆಂದು ಬರುತ್ತಿದ್ದವಂತೆ . ಅ೦ಗಾರನ 
ತಂದೆ ಆಗಲೇ ' ಈಗೀಗ ಚಿಗರೆಗಳು ಅಪರೂಪ' ಎನ್ನುತ್ತಿದ್ದನಂತೆ , ಅಂಗಾ 
ರನ ಕಾಲಕ್ಕೆ ಚಿಗರೆಗಳ ಬದಲು ನೀರಿನ ಬಳಿ ಕಾಣುವುದು ಊಂದೆ ಕಪ್ಪೆ 
ಗಳು, ನೀರಹಾವುಗಳು ಅಷ್ಟೇ . 

ಇವೆಲ್ಲ ಅ೦ಗಾರನಿಗೆ ದುಃಖ ತಂದ ವಿಷಯವಲ್ಲ . ಆದರೆ ತನ್ನ 
ಕಣ್ಣೆದುರು ಸಮೃದ್ಧ ಕಾಡು ಬಡವಾಗುತ್ತಿದೆ, ತನ್ನತನ ಕಳೆದುಕೊಳ್ಳು 
ತಿದೆ ಎಂಬ ವ್ಯಥೆ, ಎಲ್ಲೆಲ್ಲ ಮರ ಕಡಿಯುವ ಶಬ್ದ , ಬೋಳುಬೋಳಾ 
ಗುತ್ತಿರುವ ಮರ ಗಿಡಗಳು , ಉರುಳಿ ಬೀಳುತ್ತಿರುವ ಹೆಮ್ಮರಗಳು , ಉರು 
ವಲಿಗಾಗಿ ಹಾಹಾಕಾರ, ಮರದ ಮೋಪಿಗಾಗಿ ರಾತ್ರಿ ಹೊತ್ತು ಮರ ಕಡಿ 
ಯುವ ಚಮತ್ಕಾರ, ಅಂಗಾರ ನೊಂದ ಬೆಂದ ಹೃದಯದಿಂದ ನೋಡುತ್ತ 
ಇದ್ದಾನೆ ಕಾಡಿನ ದುರ್ಗತಿಯನ್ನು ದೊಡ್ಡ ದೊಡ್ಡ ಹೆಮ್ಮರಗಳು ಉರುಳಿ 
ಬೀಳುವಾಗ ಅವನ ಹೃದಯದಲ್ಲಿ ಅಸಹನೀಯ ವೇದನೆ, ಏಟು ನೇರವಾಗಿ 
ತನ್ನ ಮೇಲೆ ಬೀಳುತ್ತಿದೆಯೇ ? ಕಾಡಿನ ರಕ್ಷಣೆಗೆ ಬಂದ ಕಾವಲುಗಾರ 
ರನ್ನೂ , ಮೇಲಧಿಕಾರಿಗಳನ್ನೂ ಗುಂಡಿಟ್ಟು ಕೊಲ್ಲುವರೋಷಉಕ್ಕುತ್ತದೆ. 

- ಇಷ್ಟು ಸಾಲದೆಂಬಂತೆ ಕಾಡಿನ ಬಲಮೈಯ್ಯಲ್ಲಿ ಮುರಕಲ್ಲಿನ ಸ್ಥಳ 
ಪತ್ತೆಯಾದ ಮೇಲೆ ಕಲ್ಲು ಕಡಿಯುವವರ ಸಂಭ್ರಮ ಕೇಳಬೇಕೇ , ಸ್ಥಳ 
ವನ್ನು ಹಿಡಿದು ಕಲ್ಲು ಕಡಿಯುವವರ ಸಂಖ್ಯೆ ಏರಿತು ಗಣನೀಯವಾಗಿ, 
ಅವನ್ನು ಸಾಗಿಸಲು ರಾತ್ರೆ ಹಗಲು ಲಾರಿಗಳ ಓಡಾಟ, ಬೇರೆ ಬೇರೆಕಡೆಗಳಲ್ಲಿ 
ಮರ ಗಿಡಗಳನ್ನು ಕಡಿದು ದಾರಿಯ ನಿರ್ಮಾಣವಾದದ್ದು ಆಗಲೇ . ಜನರು 
ತಮ್ಮ ಓಡಾಟಕ್ಕೆ ಇಷ್ಟ ಬಂದಲ್ಲಿ ದಾರಿ ಮಾಡಿಕೊಂಡು ಒಟ್ಟು ಕಾಡಿನ 
ಅಂದ ಕೆಡಿಸುವುದರಲ್ಲಿ ಮಗ್ನರಾದದ್ದು ಶೋಚನೀಯ . ನೂರಾರು ಕಿರು 
ಹಾದಿಗಳು, ಹಲವಾರು ಅಗಲದ ದಾರಿಗಳು , ಇವುಗಳ ಜೊತೆ ಕಾಡಿನ 
ಸೆರಗಿನಲ್ಲಿ ದರ್ಖಾಸ್ತು ಭೂಮಿ ಪಡೆದುಕೊಂಡವರು ತಮ್ಮ ಗಡಿ ಭದ್ರತೆ 
ಗಾಗಿ ತೋಡಿದ ಅಗರುಗಳು, ನಿಶ್ಯಬ್ದ ಕಾಡು ಜನರ ಸದ್ದು ಗದ್ದಲದಿಂದ 
ಭೋರ್ಗರೆಯುತ್ತಿದೆ. ಅಂಗಾರ ಮೌನವಾಗಿನೋಡುತ್ತಿದ್ದಾನೆ ಎಲ್ಲವನ್ನೂ 

ಅವನ ಅಜ್ಜ , ಅಪ್ಪ ಕಾಡಿನಲ್ಲಿ ಎಲೆಮನೆ ಕಟ್ಟಿಕೊಂಡು ವಾಸ 
ವಾಗಿದ್ದ ಕಾಲದಲ್ಲಿ ಜನಸಂಪರ್ಕದಿಂದ ದೂರವಾಗಿ ಅಂಗಾರ ಕೆಲವು ಮಳೆ 
ಗಾಲಗಳನ್ನೂ ಕಳೆದದ್ದು ನಿಜ . ಆಗಿನ್ನೂ ಅವನಿಗೆ ಹದಿನೈದರೊಳಗಿನ 
ವಯಸ್ಸು , ಬೀಳಲು- ಬಿದಿರುಗಳನ್ನು ಸರಾಗವಾಗಿ ಕಡಿದು ತಂದೆಯೊಡನೆ 

ಬುಟ್ಟಿ ಹೆಣೆಯಲು ಜೊತೆಗೂಡುವ, ಬುಟ್ಟಿಗಳನ್ನು ಈಶ್ವರನಡೆ ಹಳ್ಳಿಗೆ 
ತಂದು ಮಾರುವುದಕ್ಕೂ ಸಹಕರಿಸುವ, ಕೆಲವೊಮ್ಮೆ ಅವರಿರುವ ತಾಣಕ್ಕೆ 
ಜನರು ಬಂದು ಬುಟ್ಟಿಗಳನ್ನು ತೆಗೆದುಕೊಳ್ಳುವುದಿತ್ತು . ಹಣದ ವಹಿವಾಟು 
ಹೆಚ್ಚಾಗಿ ಬಳಕೆಯಿಲ್ಲದ ಆ ದಿನಗಳಲ್ಲಿ ಬುಟ್ಟಿಯ ಬದಲಿಗೆ ಅಕ್ಕಿ , ತೆಂಗಿನ 
ಕಾಯಿ , ಜಿನಸು ಕೊಡುವುದು ವಾಡಿಕೆ . ಇಷ್ಟೇ ಕೊಡಬೇಕೆಂಬ ಷರತ್ತು 
ಇಬ್ಬರಲ್ಲೂ ಇಲ್ಲ . ದಿನದ ಆಹಾರಕ್ಕೆ ಎಷ್ಟು ಅವಶ್ಯವೋ ಅಷ್ಟು ಗಳಿಸಿದರೆ 
ಸಾಕು, ಅದೇ ತೃಪ್ತಿ , ಹೆಚ್ಚಿಗೆ ಅಪೇಕ್ಷೆಯಿಲ್ಲ, ಆಡಂಬರ ಬೇಕಿಲ್ಲ. 
ಯಾವುದು ಬೇಕು ? ಯಾವುದು ಬೇಡ ? ಇನ್ನೊಬ್ಬರನ್ನು ನೋಡಿಹೇಗೆ 
ಕಲಿಯಬೇಕು ? ಎಂದರಿಯದ ಮುಗ್ಧ ಮನಸ್ಸು , ಏನಿದ್ದರೂ ಕಾಡಿನ 
ಜೀವನವೇ ಶಿಕ್ಷಣ. 

* ಜೇನ್ನು ಸಂಗ್ರಹಿಸುವುದರಲ್ಲಿ ಅಂಗಾರ ಅವನ ತಂದೆಯನ್ನೂ ಮೀರಿ 
ಸುವಷ್ಟು ಗಟ್ಟಿಗ ಮಳೆ ಬಿಸಿಲೆನ್ನದೆ ಹೆಜೇನಿರಲಿ , ಕೋಲ್ವೇನಿರಲಿ, 
ತೊಡವೆಯಿರಲಿ ಅವನ್ನು ಮರದಿಂದ ಓಡಿಸಿ ಜೇನು ಎರಿ ಇಳಿಸಿಕೊಳ್ಳುವು 
ದೆಂದರೆ ಅವನಿಗೊಂದು ಮೋಜು, ಹಳೆ ಮಡಿಕೆಗಳಲ್ಲಿ ಜೇನು ಸಂಗ್ರಹಿಸು 
ವಾಗ ಅವನ ಅಮ್ಮ ನಿನ್ನ ನೂ ಅದರಲ್ಲಿ ಮುಳುಗಿಸಿ ಇಡೇನೆ. ಎಷ್ಟು 
ಬೇಕಾದರೂ ತಿಂದುಕೋ ' ಎನ್ನುತ್ತಿದ್ದಳು. ಅದರ ನೆನಪು ಬಂದರೆ 
ಈಗಲೂ ಬಾಯಲ್ಲಿ ನೀರೂರುತ್ತದೆ. ಈಗೀಗ ಜೇನುಗೂಡುಗಳೇ ಅಸ 
ರೂಪ, ಜನರ ಓಡಾಟ ಹೆಚ್ಚಿದಂತೆ ಜೇನು ಹುಳುಗಳಿಗೂ ಹೆದರಿಕೆ, ತಮ್ಮ 
ಸ್ಥಳವನ್ನು ಬದಲಾಯಿಸುತ್ತ ಇರುತ್ತವೆ. ನೋಡಿಟ್ಟು ಹೋದಜೇನು 
ಎರಿಗಳು ಇನ್ನಾರದೋ ವಶಕ್ಕೆ , ಅಲ್ಲಿ ಕೇಳುವ ಅಧಿಕಾರವಿಲ್ಲ. ಯಾಕೆಂದರೆ 
ಕಾಡು ಅವನ ಸ್ವಂತದ್ದಲ್ಲ. ಅವನನ್ನು ಕೇಳಿ ಜೇನುಹುಳುಗಳು ಕುಳಿತು 
ಜೇನು ತಯಾರಿಸುವುದಿಲ್ಲ. ಜೇನು ಎರಿಗಳನ್ನು ಯಾರು ಮೊದಲು ಇಳಿಸಿ 
ಕೂಳ್ಳುತ್ತಾರೋ ಅವರಿಗೇ ಅದರ ಹಕ್ಕು . ಅದಕ್ಕೆಂದೇ ಅಂಗಾರ ಜೇನು 
ಗೂಡು ಕಂಡಾಕ್ಷಣ ಹಿಡಿದ ಕೆಲಸ ಬಿಟ್ಟು ಅದನ್ನು ಹಿಡಿಯಲು ಮೊದಲು 
ಧಾವಿಸುತ್ತಾನೆ. ಈಗೀಗ ಅವೂ ಅಪರೂಪವಾಗುತ್ತಿವೆ ಎನ್ನುವುದೇ ಅವನ 
ಚಿಂತೆ . 

ಅಂಗಾರ ಕಾಡಿನಿಂದ ನಾಡಿಗೆ ಬಂದದ್ದೂ ಒಂದು ಕಥೆ. ಒಮ್ಮೆ 
ತಂದೆಯೊಡನೆ ಈಶ್ವರನಡೆಗೆ ಬಂದಾಗ ಶಂಭಯ್ಯನವರ ತಂದೆ ಗಣಪಯು . 
ನವರು ತಮ್ಮ ಗದ್ದೆ -ತೋಟಗಳನ್ನು ಕಾಯಲು ಒಬ್ಬ ನಂಬಿಗಸ್ಥ ಆಳು 

ಬೇಕೆಂದೂ , ಬಯಸಿದರೆ ಅಂಗಾರನ ತಂದೆಗೆ ಇಲ್ಲಿ ಖಾಯಂ ಕೆಲಸ 
ಕೊಟ್ಟು ವಾಸಕ್ಕೆ ಗುಡಿಸಲು ಕಟ್ಟಿಕೊಡುತ್ತೇನೆಂದೂ ಹೇಳುತ್ತ ಆವಿಷದ 
ಬಲೆ ಒಡ್ಡಿ ದರು . ಅವರು ಆಗಷ್ಟೇ ಎಂಟು ಎಕರೆಯಷ್ಟು ವಿಶಾಲ ಸ್ಥಳದಲ್ಲಿ 
ಹೊಸ ಅಡಿಕೆ ಸಸಿಗಳ ತೋಟ ಹಾಕಿದ್ದರು. ಅದನ್ನು ನರಿ - ಹಂದಿಗಳಿಂದ 
ರಕ್ಷಿಸಿಕೊಳ್ಳುವುದು ಆವಶ್ಯಕವಾಗಿತ್ತು ಅಂಗಾರನ ತಂದೆ ಅಸ್ಪಶ್ಯ, 
ಹರಿಜನ, ಆದರೇನಂತೆ ? ತೋಟ- ಗದ್ದೆ ಕಾಯಲು ಗಟ್ಟಿ ಜನ, ಬೇಟೆಯಲ್ಲಿ 
ಪಳಗಿದ ಕೈ , ಶಬ್ದ ಬಂದ ದಿಕ್ಕಿನತ್ತ ಬಿಲ್ಲು ಹೂಡಿ ಕಣ್ಮುಚ್ಚಿ ಈಡು 
ಹೊಡೆಯಬಲ್ಲ. ಕೋವಿಕೊಟ್ಟರೆ ಗುರಿ ತಪ್ಪದಂತೆ ಬೇಟೆಯನ್ನು ಹೊಡೆ 
ದುರುಳಿಸಬಲ್ಲ, ಯಾರಿಗೂ ಹೆದರದ ಧೈರ್ಯಶಾಲಿ , ಹೊಸ ತೋಟ 
ರಕ್ಷಣೆಗೆ ಯೋಗ್ಯ ವ್ಯಕ್ತಿ . 

ಆದರೆ ಅಂಗಾರನ ತಂದೆ ಇನ್ನೊಬ್ಬರ ಅಡಿಯಾಳಾಗದೆ ಕಾಡಿನಲ್ಲಿ 
ಅಲೆಯುವ ಸ್ವತಂತ್ರ ಹಕ್ಕಿ , ತನ್ನನ್ನು ಕೇಳಿದವರಿಗೆ ಇಲ್ಲ ಎನ್ನಲಾರದೆ 
ತಗ್ಗಿದ , ' ನನಗೆ ಮಣ್ಣು ಕಾಣುವ ದಿನ ಆಯು ಅಯ್ಯ , ಯಾರಿಗೂ 
ಉಪಕಾರಕ್ಕಿಲ್ಲದ ಜೀವ ನನ್ನದು. ಬೇಕಿದ್ದರೆ ನನ್ನ ಕುಂಇ ಯನ್ನು 
ಕರೆದುಕೊಳ್ಳಿ .' 

ಗಣಪಯ್ಯ ನವರ ದೃಷ್ಟಿ ಹರಿಯಿತು ಚೋಟುದ ಪೋರನ . 
ಸೊಂಟದ ಕೆಳಗೆ ಒಂದು ಚೂರು ಬಟ್ಟೆ ಯ ಕಚ್ಚೆ ಉಟ್ಟ ಕಪ್ಪು ಶಿಲೆಯಂತೆ 
ಹೊಳೆಯುವ ಮೈಬಣ್ಣದ ಬೆತ್ತಲೆ ದಿಗಂಬರ ! ಇವನು ತೋಟ 
ಕಾಯುತ್ತಾನೆಯೇ ? ' ಇವನನ್ನು ಕಾಯಲು ನಾನು ಜನ ಇಡ 
ಬೇಕಾದೀತು !' ಎಂದರು ಗಹಗಹಿಸಿ ನಗುತ್ತ , 

ಅಂಗಾರ ತನ್ನ ಪುಟ್ಟ ತೋಳುಗಳಲ್ಲಿ ತುಂಬಿದ್ದ ಬಿಗಿಯಾದ ಕಸುವು 
ನೋಡಿಕೊಂಡ. “ ಅಯ್ಯ ನರಿ - ಹಂದಿಗಳೇನು ? ಆನೆ, ಹುಲಿ ಬಂದರೂ 
ಅವನ್ನು ಓಡಿಸಲು ಈ ಅಂಗಾರ ಒಬ್ಬ ಸಾಕು ! ? 

“ ನಿಜ ಅಯ್ಯ ' ತಲೆದೂಗಿದ ತಂದೆ, ನಿಮ್ಮ ವಿಶ್ವಾಸಕ್ಕೆ ಧಕ್ಕೆ 
ಬಾರದಂತೆ ಇವನಿರುತ್ತಾನೆ. ಅದಕ್ಕೆ ಕಾಡಿನ ದೈವಗಳೇ ಸಾಕ್ಷಿ !” 

ತೋಟ ಫಸಲು ನೀಡಲು ನಾಲೈದು ವರ್ಷಗಳು ಬೇಕಾಗ 
ಬಹುದು . ಅಷ್ಟು ಹೊತ್ತಿಗೆ ಅಂಗಾರನೂ ಬೆಳೆದಿರುತ್ತಾನೆ ಎಂದು ಅರೆ 
ಮನಸ್ಸಿನಿಂದ ಮುಂದಾಲೋಚನೆ ಮಾಡಿದ ಗಣಪಯ್ಯನವರು , 
“ ನೆನಪಿರಲಿ' ವಿಶ್ವಾಸಕ್ಕೆ ಧಕ್ಕೆ ಬಂದ ದಿನ ನಿನ್ನ ಮಗನನ್ನು ನನ್ನ 

ಗಡಿಯಿಂದ ಓಡಿಸುತ್ತೇನೆ, ವಿಶ್ವಾಸಕ್ಕೆ ಅರ್ಹನಾಗಿ ಉಳಿದರೆ ಅವನಿಗೆ 
ಬೇಕಾದುದನ್ನೆಲ್ಲ ಮಾಡಿಕೊಡೈನೆ. ನನಗೆ ಮುಖ್ಯವಾಗಿ ಯೋಗ್ಯವಾದ 
ನಂಬುಗೆಯ ಜನ ಬೇಕು' ಎಂದರು . 

ಅಂಗಾರನ ತಾಯಿಗೆ ಮಗ ಕಾಡು ಬಿಟ್ಟು ಹೋಗುವುದು ಇಷ್ಟ 
ವಿಲ್ಲದೆ ಗೊರಗುಟ್ಟಿದಳು. ಆದರೆ ಅವನೇನೂ ಕಾಡಿನ ನಂಟು ತಪ್ಪಿಸಿ 
ಹೋಗುತ್ತಿಲ್ಲ. ಹಳ್ಳಿಯಲ್ಲಿದ್ದರೂ ಆಗಾಗ ಕಾಡಿಗೆ ಹೋಗಿ ಬರಬಹುದು. 
ತಂದೆಗೆ ಶ್ರೀಮಂತರ ಆಶ್ರಯ ಸಿಕ್ಕಿದರೆ ಬೇಸಿಗೆಯಲ್ಲಿ ತಂಪು ನೆರಳು 
ಸಿಕ್ಕಿದಂತೆ ಇನ್ನು ಮುಂದಿನ ವರ್ಷಗಳಲ್ಲಿ ಕಾಡಿನ ಹಣೆಬರಹ 
ಏನಾದೀತೋ , ಒಂದು ಹೊತ್ತಿನ ಮಾಂಸಕ್ಕೂ ಗತಿಯಿಲ್ಲದೆ ಹೋದೀತು 
ಎಂಬ ಆತಂಕ, ಮಗನನ್ನು ಒತ್ತಾಯಿಸಿ ಕಳುಹಿಸಿದ್ದು ಅವನೇ , ಅಂಗಾರ 
ಸಂತೋಷದಿಂದ ಗಣಪಯ್ಯನವರ ಆಶ್ರಯಕ್ಕೆ ಬಂದು ಬಿದ್ದ , ಅವನು 
ಅತ್ತ ಹೋದಒಂದು ತಿಂಗಳಲ್ಲಿ ಅವನ ತಾಯಿ ಬೇರೊಬ್ಬನನ್ನು ಕಟ್ಟಿ 
ಕೊಂಡು ಎತ್ತಲೋ ಹೊರಟು ಹೋದಳು. ಅದೊಂದು ವಿಶೇಷವೆನಿಸಲಿಲ್ಲ. 
ಅ೦ಗಾರನಿಗೆ, ಮುಂದೆ ಕೆಲವು ವರ್ಷಗಳಲ್ಲಿ ತಂದೆಯೂ ಎಲೆಮನೆಯಲ್ಲಿ 
ಮಣ್ಣು ಕಂಡ, ಅಲ್ಲಿಗೆ ಬಾಂಧವ್ಯ ಮುಗಿಯಿತು. ಆದರೆ ಕಾಡಿನ ಸಂಬಂಧ 


ಕಾಡಿನ ಸೆರಗಿನಲ್ಲೇ ಅವನ ಗುಡಿಸಲು, ಮರದ ಕಂಭಗಳನ್ನು 
ನೆಟ್ಟು ತೆಂಗಿನ ಮಡಲಿನ ಮರೆ ಸುತ್ತಲೂ , ಬಿದಿರು ನಾಡಿಗೆ ಅಡಿಕೆ 
ಸೋಗೆಯ ಹೊದಿಕೆ , ತಲೆ ತೂರುವಷ್ಟು ಸಣ್ಣ ಬಾಗಿಲು, ಪ್ರತಿವರ್ಷವೂ 
ತೆಂಗಿನ ಮಡಲು, ಅಡಿಕೆಸೋಗೆ ಬದಲಾಯಿಸಬೇಕು. ಅದನ್ನು 
ಅವನೊಬ್ಬನೇ ಮಾಡಿಕೊಳ್ಳುತ್ತಾನೆ. ದಿನವೆಲ್ಲ ಕಾಡಿನಲ್ಲಿ, ರಾತ್ರೆ 
ಹೊತ್ತು ಗಣಪಯ್ಯನವರ ತೋಟದ ಕಾವಲು, ಅವರು ಕರೆದಾಗ | 
ದಿನಗೂಲಿ, ಮಣ, ಕೆಲಸಕ್ಕೆ ಹೋಗುತ್ತಾನೆ. ಇದು ಅವನ 
ದಿನಚರಿಯಾಗಿತ್ತು . ವರ್ಷಗಳು ಉರುಳಿದವು. ಹೊಸ ತೋಟ ಫಲ 
ಹೊತ್ತು ನಿಂತಿತು . ಅಂಗಾರನ ಅಂಗಾಂಗಗಳಲ್ಲಿಯೂ ಯವ ನಟಿಸಿ 
ಲೊಡೆಯಿತು. ಗಿಡ್ಡ ದೇಹವಾದರೂ ಉಬ್ಬಿ ನಿಂತ ಮಾಂಸಖಂಡಗಳು, 
ಹರವಾದ ಎದೆ, ಸಣ್ಣ ಕಣ್ಣುಗಳಲ್ಲಿ ತೀಕ್ಷ ಹೊಳಪು, ಜೊಂಪೆಯಾದ 
ಗುಂಗುರು ಕೂದಲು, ಹಾಲಿನ ಕೆಲಸವನ್ನು ಒಬ್ಬನೇ ಮಾಡಬಲ್ಲ 
ಧೀರ, ತೋಟದ ಕಾವಲಿಗೆ ಅವನೊಬ್ಬನಿದ್ದರೆ ಹತ್ತಿರ ಒಂದು ನರಹುಳ 

ವಿಚಾರಿಸಿರುತೆ 
, ನನ್ನು 


ಅವನಿದ್ದ 


ಸುಳಿಯಲಾರದು , ಹಳ್ಳಿ ಗಾಳಿ ಬೀಸಿದ ಮೇಲೆ, ಖಾಯಂ ದಿನಗೂಲಿ 
ಕೆಲಸ ಪ್ರಾರಂಭಿಸಿದ ಮೇಲೆ ಪೂರ್ತಿ ದಿಗಂಬರನಾಗಿರಲು ನಾಚಿಕೆ , ಒ೦ದು 
ತುಂಡು ಬಟ್ಟೆ ಸುತ್ತಿಕೊಳ್ಳಲು ಕಲಿತಿದ್ದಾನೆ ಇತ್ತೀಚೆಗೆ ಹಳೆ ಅಂಗಿ , 
ಬನಿಯನ್ ಧರಿಸಲು ಅಭ್ಯಾಸವಾಗಿದೆ. 
- ಗಣಪಯ್ಯನವರು ಇರುವಷ್ಟು ಕಾಲ ಅಂಗಾರನಿಗೆ ಆವರ ಸಂಪರ್ಕ 
ಕಡಿಮೆಯೇ . ರಾತ್ರಿ ಕಾವಲಿಗೆ ಹಣ ಸಿಗುತ್ತಿರಲಿಲ್ಲ . ಅವರಿಗೆ ಇಷ್ಟ 
ವಾದರೆ ಅಕ್ಕಿಯೋ , ತೆಂಗಿನಕಾಯಿಯೋ ಕೊಡುವುದಿತ್ತು . 'ಕೊಡಿ' 
ಎಂದು ಅವನೆಂದೂ ಕೈ ಚಾಚಿದವನಲ್ಲ . ಚೆನ್ನಿಯನ್ನು ಗುಡಿಸಲಿಗೆ ಕರೆ 
ತರುವಾಗ, ಸಂಸಾರ ನಡೆಸುವಾಗ ಅವರೆಂದೂ ಅವನ ಸುಖ ದುಃಖ 
ವಿಚಾರಿಸಿಲ್ಲ . ಅವರ ಕೆಲಸ ಏನಿದ್ದರೂ ಅವರ ಮನೆ ಬಾಗಿಲಿನಲ್ಲಿ . 
ಅವನಲ್ಲಿ ವಿಧೇಯತೆ, ನಮ್ರತೆ ಇದ್ದವು, ಆದರೆ ಅವರಲ್ಲಿ ಅವನ್ನು ಸ್ವೀಕ 
ರಿಸುವಷ್ಟು ವಿಶಾಲ ಮನಸ್ಸಿರಲಿಲ್ಲ. ಅವನಿದ್ದ ಗುಡಿಸಲಿನಲ್ಲಿ ಯಾರಿಂದಲೂ 
ಗುರುತಿಸಲ್ಪಡದವನಂತೆ . ಅವನಿದ್ದ ಹಳ್ಳಿಯಲ್ಲಿ ಯಾರಿಂದಲೂ ಆದರಿ 
- ಸಲ್ಪಡದವನಂತೆ.ಆದರೆ ಯಾವುದನ್ನೂ ಮನಸ್ಸಿಗೆ ಹಚ್ಚಿಕೊಳ್ಳದ ನಿರ್ಲಿಪ್ತ 
ಭಾವ ಅವನದು , 

ಗಣಪಯ್ಯನವರ ಕಾಲಕಳೆದಂತೆ ಅವರ ಮಗ ಶಂಭಯ್ಯನವರ ಕಾರು 
- ಭಾರ , ಶಂಭಯ್ಯನವರು ಶಿಸ್ತಿನ ಮನುಷ್ಯ . ಆದರೆ ಅಷ್ಟೇ ಮೃದು 
- ಹೃದಯಿ , ಅಡಿಕೆ ಫಸಲಿನ ಕಾಲದಲ್ಲಿ ತೋಟದ ಕಾವಲಿಗೆ ಹಣ ಕೊಡಲು 
ಪ್ರಾರಂಭಿಸಿದ್ದು ಅವರೇ . ಎಷ್ಟೊಂದು ಅಂಗಾರ ಕೇಳದಿದ್ದರೂ ಅವನನ್ನು 
ನಿರಾಸೆಗೊಳಿಸಿದವರಲ್ಲ . ಅವನ ಮೇಲೆ ಅವರಿಗೆ ಒಂದು ತರಹದ ಪ್ರೀತಿ 
- ವಿಶ್ವಾಸ, ಆಗಾಗ ಸುಖ ದುಃಖದ ವಿಚಾರಣೆ ಮರದ ಕಂಭಗಳನ್ನು 

ತೆಗೆಯಿಸಿ ಮಣ್ಣಿನಗೋಡೆ ಕಟ್ಟಿಸಿ ನುಶಿ ಹುಲ್ಲಿನ ಹೊದಿಕೆ ಹೊದೆಯಿಸಿ 
- ಗುಡಿಸಲು ಕಟ್ಟಿಕೊಡುವಾಗ ಚೆನ್ನಿಯ ನಾಲ್ಕು ಮಕ್ಕಳು ಅಲ್ಲಿ ಮಣ್ಣು 
ಕಂಡಿದ್ದವು. ದೈವಕ್ಕೆ ಅವು ಬೇಡವಾಗಿದೆಯೆಂದು ಅಂಗಾರ ನಿಟ್ಟುಸಿರು 
ತೆಗೆದರೆ ಬಿರುಗಾಳಿ ಚಳಿ - ಮಳೆಯ ಹೊಡೆತಕ್ಕೆ ಸರಿಯಾದ ಬೆಚ್ಚಗಿನ 
ಆರೈಕೆಯಿಲ್ಲವೆಂದು ತಿಳಿದ ಶಂಭಯ್ಯನವರು ತಾವೇ ಗುಡಿಸಲು ಕಟ್ಟಿಸಲು 
ಮುಂದಾದದ್ದು . ಅವರ ಕೃಪೆಗೆ ಪಾತ್ರನಾದ ಅಂಗಾರ ನಾಲ್ಕು ಕುಪ್ಪಿ 
ಜೇನು, ಎರಡು ಬೊಗಸೆ ಗೇರುಬೀಜ ತಂದೊಪ್ಪಿಸಿ ಋಣ ಸಂದಾಯ 
ಮಾಡಿದ್ದ . ಯಾವುದೇ ಕಷ್ಟ ಬರಲಿ, ಸೀದಾ ಅವರ ಬಳಿ ಓಡಿ ಬರು 

ತಾನೆ. ತಮ್ಮಿಂದಾದ ಸಹಾಯವನ್ನು ಅವರೂ ಮಾಡುತ್ತಾರೆ. ಅವರೊ . 
ಡನೆ ಬಳಕೆ ಇನ್ನೂ ಹೆಚ್ಚಿದ್ದು ಕರಿಯ ಶಾಲೆಗೆ ಹೋಗಲು ಪ್ರಾರಂಭಿಸಿದ 
ಮೇಲೆ. 

ಇತ್ತೀಚೆಗೆ ಅವರ ಹಿರಿಮಗ ಕುಮಾರನ ಆಡಳಿತ ಪ್ರಾರಂಭ. ಕೃಷಿ 
ವಿಜ್ಞಾನದ ಪದವಿ ಪಡೆದು ಹಳ್ಳಿಗೆ ಬಂದ ಕುಮಾರನಿಗೆ ಆಧುನಿಕ ವೈವ 
ಸಾಯ ತಂತ್ರಗಳಿಂದ ಉತ್ತಮ ಬೆಳೆ ತೆಗೆಯುವ ಹುಮ್ಮನಸ್ಸು , ನೆಲ 
ವನ್ನು ಹಡೀಲು ಬಿಡಬಾರದೆಂಬ ಛಲ, ತೆಂಗಿನತೋಟ, ಬಾಳೆ, ಒಳ್ಳೆ 
ಮೆಣಸಿನ ಕೃಷಿ ಮಾಡಿಸಿದ್ದಾನೆ. ಇದೀಗ ಅವನ ದೃಷ್ಟಿಯೆಲ್ಲ ಅಂಗಾರನ 
ಗುಡಿಸಲಿನ ಮೇಲೆ, ಆ ಗುಡಿಸಲು ಇರುವುದು ಸರಕಾರಿ ಗೋಚರಾವು 
ಭೂಮಿಯಲ್ಲಿ. ಶಂಭಯ್ಯನವರು ಒಟ್ಟು ಭೂವಿ ದರ್ಖಾಸ್ತು ಮಾಡಿಸಿ 
ಕೊಳ್ಳುವಾಗ ಅಂಗಾರನ ಗುಡಿಸಲಿರುವ ಸ್ಥಳವೂ ಅದರೊಳಗೆ ಬಂದು 
ಹೋಗಿದೆ, ಕುಮಾರ ಸ್ಥಳ ಪರಿಶೀಲನೆ ಮಾಡಿ ಹೇಗೆ ಮತ್ತು ಎಲ್ಲಿ 
ಗದ್ದೆ ಕಡಿಸಬೇಕೆಂಬ ಯೋಜನೆ ತಯಾರಿಸಿದಾಗ ಮೊದಲು ಕಂಡದ್ದು 
ಗುಡಿಸಲು. ಅದನ್ನು ಕೆಡವದೆ ಸರಿಯಾದ ಗದ್ದೆ ಆಗಲಿಕ್ಕಿಲ್ಲ. ಗದ್ದೆ 
ಕಡಿದರೂ ಗುಡಿಸಲು ಮಧ್ಯೆ ಬಂದೀತು. 

ಅವನು ಈ ಮಾತನ್ನು ಅನೇಕ ಬಾರಿ ತಂದೆಗೆ ಹೇಳಿದ್ದ . ಗುಡಿ 
ಸಲು ಕೆಡವಿ ದೊಡ್ಡ ಗದ್ದೆ ಮಾಡೋಣ ಎಂದು. ಯೋಜನೆ ಸರಿ 
ಯಾದದ್ದೇ . ಆದರೆ ಬಹಳ ವರ್ಷಗಳಿಂದ ನಿಷ್ಠೆ ಯಲ್ಲಿದ್ದ ಒಂದೇ ಕಡೆ 
ನೆಲೆ ನಿಂತವನನ್ನು ( ಈಗ ನೀನು ಹೋಗು' ಎನ್ನುವುದು ಸರಿಯೇ ? 
ತಾವಿಷ್ಟು ಕೃತಘ್ನರಾಗಬೇಕೇ ? ಬೇರೆ ಕಡೆ ಅವನಿಗೆ ದರ್ಖಾಸ್ಸು ಮಾಡಿ 
ಗುಡಿಸಲು ಕಟ್ಟಿಸಿಕೊಟ್ಟ ಮೇಲೆ ಮುಂದಿನ ಯೋಜನೆ, 

“ ಅವನ ಚಿಂತೆ ನಿಮಗ್ಯಾಕೆ ?” ಕುಮಾರನದು ಧೃಡ ನಿಲುವು, 
“ ಎಲ್ಲಿ ಬೇಕೊ ತನ್ನ ನೆಲೆ ನೋಡಿಕೊಳ್ಳಲಿ.' 

- ' ನನಗೂ ರೀತಿ - ನೀತಿಗಳಿವೆ. ನಮ್ಮ ಮಾದರಿ ಹಾದಿ ತಪ್ಪಿ 
ಹೋಗಬಾರದು . ಆ ಜಾಗ ಬಿಟ್ಟು ಉಳಿದ ಕಡೆ ಗದ್ದೆ ಕಡಿಸು.' 

ಮುರುಕು ಗುಡಿಸಲು ಗದ್ದೆಗೊಂದು ದೃಷ್ಟಿ ಬೊಟ್ಟು. ನೀವು 
ಹೇಳ್ತಾ ಇರಿ . ನಾನು ಅವನನ್ನು ಎಬ್ಬಿಸಿ ನನ್ನ ಕೆಲಸ ನೋಡಿ 
ಕೊಳ್ಳೇನೆ.' 

ಮಗನ ಬುದ್ದಿ ತಿಳಿದ ತಂದೆ ಅಂಗಾರನಿಗೆ ಸೂಚ್ಯವಾಗಿ ಇದನ್ನು 


(D 

ಹೇಳಿ ಸರಕಾರೀ ಸ್ಥಳಕ್ಕೆ ಒಂದು ಅರ್ಜಿ ಬರೆದುಕೊಡುವಂತೆ ಒತ್ತಾಯಿ 
ಸಿದರು, ಕಾಡಿನ ಯಾವ ಭಾಗದಲ್ಲಿ ಸಿಕ್ಕಿದರೂ ಅವನು ಒಪ್ಪಿಕೊಳ್ಳ 
ಬೇಕು, ಗುಡಿಸಲು ಕಟ್ಟಿಸುವ ಜವಾಬ್ದಾರಿ ತಮಗೆ' ಎಂದಿದ್ದರು 
ಅವನನ್ನು ನೋಯಿಸಲಾರದೆ. 

ಅವರ ಮಾತು ನಿಜವೇ . ಭೂಮಿ ಸಿಕ್ಕಿತು, ಗುಡಿಸಲು ಹೊಸ 
ದಾಗಬಹುದು. ಈ ಮುರುಕು ಗುಡಿಸಿಲಿನ ನೆಮ್ಮದಿ ಅಲ್ಲಿ ದೊರೆತೀತೇ ? 
ಒಂದೇ ಕಡೆ ಒಗ್ಗಿದ ಜೀವಕ್ಕೆ ಬೇರೆ ಕಡೆ ಹೋಗುವುದು ಬೇಡವಾಗಿದೆ. 
ನಾಲ್ಕು ಮಕ್ಕಳನ್ನು ಮಣ್ಣು ಮಾಡಿದ ಮೇಲೆ ಹುಟ್ಟಿದ ಕರಿಯ ಬೆಳೆ 
ದದ್ದು ಇದೇ ಗುಡಿಸಲಿನಲ್ಲಿ ಕರಿಯನ ಏಳೆ ನೋಡಿದಾಗಲೆಲ್ಲ ತಾನು 
ನಂಬಿದ ದೈವ ತನ್ನನ್ನು ಬಿಡದೆ ಕಾಪಾಡುತ್ತಿದೆ ಎಂದುಕೊಳ್ಳುವ ನಾನು . 
ಮಣ್ಣು ಕಂಡ ಮೇಲೆ ನೀವು ಗದ್ದೆ ಮಾಡಿಕೊಳ್ಳಿ ಅಯ್ಯ . ಆದರೆ ಈಗ 
ಒದ್ದು ಹೊರ ಹಾಕಬೇಡಿ' ಅಂಗಲಾಚುತ್ತಾನೆ ಕುಮಾರನನ್ನು . 

ಇದೊಂದೇ ಅಲ್ಲ, ಅವನ ಎಲ್ಲ ವ್ಯವಹಾರಗಳಿಗೂ ಗುಡಿಸಲು 
ಅನುಕೂಲವಾದ ಸ್ಥಳದಲ್ಲಿದೆ. ಗುಡಿಸಲಿನ ಹಿಂದೆ ನೀರಿನ ಝರಿ, ಎಡ 
ಭಾಗಕ್ಕೆ ಕಾಡಿನ ಸೆರಗು . ಬಲಭಾಗದಲ್ಲಿ ನಡೆದರೆ ಅಯ್ಯನವರ ಮನೆ ತೀರ 
ಸಮೀಪ. ಪಶ್ಚಿಮವಲೆಯಲ್ಲಿ ಗುರಿಕಾರ ಕೊರಮ , ತುಕ್ರ , ನೋ೦ಸ. 
ಣ್ಣನ ಗುಡಿಸಲುಗಳು , ಒ೦ದು ಕೂಗು ಹಾಕಿದರೆ ಕೇಳಿಸುವಷ್ಟು 
ದೂರ ಅಲ್ಲಿಂದ ಮುಂದೆ ನಡೆದರೆ ತ್ಯಾಂಪಣ್ಣನ ಕೆಂಡದಂಗಡಿ, ಕಿರಾಣಿ 
ಅಂಗಡಿ ಅದಕ್ಕೆ ಹಿಂದೆ ಮುಂದೆ ಅನೇಕ ಸಣ್ಣ ದೊಡ್ಡ ಮನೆಗಳು . 
ಮತ್ತೆ ಹತ್ತು ಮಾರು ದೂರದಲ್ಲಿ ಪ್ರಾಥಮಿಕ ಶಾಲೆ ಒಂದರಿಂದ 
ನಾಲ್ಕನೇ ತರಗತಿವರೆಗೆ ಒಟ್ಟು ಇಪ್ಪತ್ತೊಂದು ಮಕ್ಕಳು ಕಲಿಯುತ್ತಿದ್ದಾರೆ. 
ನಾಲ್ಕು ತರಗತಿಗಳಿಗೂ ಒಬ್ಬನೇ ಮಾಸ್ತರು. ಅವರಿಗೆ ಬೇಸರವಾದ ದಿನ 
ಶಾಲೆ ಮುಚ್ಚಿರುತ್ತದೆ. ಕರಿಯ ಓದಿದ್ದು ಅದೇ ಶಾಲೆಯಲ್ಲಿ. 
- ಅವನನ್ನು ಓದಲು ಕಳುಹಿಸಿದ ದಿನಗಳೆಲ್ಲ ನೆನಪಾಗುತ್ತದೆ ಅಂಗಾರ 
ನಿಗೆ , ಅವನ ಸಂಬಂಧಿಕರಲ್ಲಿ ಯಾರೊಬ್ಬರೂ ಶಾಲೆ ಮೆಟ್ಟಲು ತುಳಿದವ 
ರಲ್ಲ. ಪಾಟಿ, ಪುಸ್ತಕ ಹಿಡಿದವರಲ್ಲ. ಕತ್ತಿ , ದೊಣ್ಣೆ ಹಿಡಿಯುವ ಕೈಗಳಿಗೆ 
ಅವು ಅನಗತ್ಯ . ಆದರೆ ಕರಿಯ ಇದಕ್ಕೆ ಅಪವಾದ, ಮೇರನ ಮಗ 
ತುಕ್ರ , ಕೊರಮನ ಮಗ ಮುದ್ದು , ಮುವರನ ಮಗಳು ಗಿಡ್ಡಿ ಶಾಲೆಗೆ 
ಹೋಗುವುದನ್ನು ಕಂಡು ತಾನೂ ಹೋಗಬೇಕೆಂದು ಹಠಹಿಡಿದು ಶಾಲೆ 

ಸೇರಿಕೊಂಡ. ಅಲ್ಲಿ ಬಡಮಕ್ಕಳಿಗೆ ನುಗ್ಗಲು ವಾಸನೆಯ ಹುಳುಹಿಡಿದ 
ಉಪ್ಪಿಟ್ಟಿನ ಉಪಾಹಾರದ ವ್ಯವಸ್ಥೆಯಿತ್ತು . ಅದಾದ ಮಗನಿಗೆ ದಕ್ಕಲಿ 
ಎಂದು ಒಪ್ಪಿ ಕಳುಹಿಸಿದೆ ಅ೦ಗಾರ. ಮುಂದೆ ಕರಿಯ ಶಾಲೆಯಿಂದ ದಿನ 
ದಿನವೂ ಹೊಸ ಸುದ್ದಿ ತಂದು ಗುಡಿಸಲಲ್ಲಿ ತೆರೆದಿಡುವಾಗ ಅವನಿಗೆ ತನ್ನ 
ಮಗ ಬುದ್ದಿವಂತ ಎನಿಸಿದೆ. ಅಂದು ತಮಾಷೆಗೆ ಶಾಲೆ ಮೆಟ್ಟಿಲು ಏರಿದ 
ಕರಿಯ ಆ ಹಾದಿಯಲ್ಲಿ ಇನ್ನೂ ಎತ್ತರಕ್ಕೇರಿದ್ದಾನೆ. ಇಂದು ಅವನು 
ಅಲೆಯರು ಸರಕಾರಿ ಆಸ್ಪತ್ರೆಯಲ್ಲಿ ಹೆಸರು ಗಳಿಸುತ್ತಿರುವ ವೈದ್ಯ , 
ಡಾ . ಕರಿಯಪ್ಪ ಎಂಬ ಬಿರುದು ! 
- ಶಾಲೆಯ ಹಿಂಬದಿ ಲಾರಿಗಳ ಓಡಾಟಕ್ಕೆ ಮಾಡಿದ ಮಣ್ಣು ರಸ್ತೆ . 
ದಿನವೆಲ್ಲ ದಿಮ್ಮಿಗಳು , ಮರಕಲ್ಲುಗಳನ್ನು ಹೊತ್ತು ಓಡಾಡುವ ಲಾರಿಗಳಿಂದ 
ಸುತ್ತಲೂ ಕೆಂಪು ಮಣ್ಣಿನ ಧೂಳು, ಮಳೆಗಾಲದಲ್ಲಿ ವಿಪರೀತ ಕೆಸರು 
ಗಲೀಜು, ಮುರಕಲ್ಲು ಕೆತ್ತುವ, ಮರಗಳನ್ನು ಸಾಗಿಸುವ ವಹಿವಾಟು 
ಹೆಚ್ಚಿದಂತೆ ತ್ಯಾಂಪಣ್ಣನ ಚಹದಂಗಡಿಯ ವರಮಾನದಲ್ಲಿಯ ಏರಿಕೆ. 
ಜೊತೆಗೆ ಹೆಂಡ ವ್ಯಾಪಾರ ಪ್ರಾರಂಭಿಸಿದ್ದೇ ತಡ , ಮುಮ್ಮಡಿ ಲಾಭ. 
ಬರುವವರಿಗೆ ಚಹ, ಅಥವ ಹೆಂಡ ಯಾವಾಗ ಸಿದ್ದ , ನಾಲ್ಕು ಬೇಂಚು 
ಗಳು ಒಳಭಾಗದಲ್ಲಿ , ಎರಡು ಹೊರಭಾಗದಲ್ಲಿ ಇಡಲಾಗಿದೆ. ಅಂಗಾರ 
ಚಹ, ಹೆಂಡ ಸೇವಿಸುವುದು ಹೊರಭಾಗದಲ್ಲಿ , ಒಳಗೆ ಅವನಿಗೆ ಪ್ರವೇಶವಿಲ್ಲ . 

ವೀರಾಸ್ವಾಮಿ ಪ್ರತಿದಿನ ಬರುತ್ತಾನೆ ಅಲ್ಲಿಗೆ ಆಗ ನೋಡಬೇಕು 
ಅವನ ಗತ್ತು , ಬೂಟುಗಾಲನ್ನು ಒಂದರ ಮೇಲೊಂದು ಇರಿಸಿ ಬೇಂಚು 
ಒರಗಿ ಕುಳಿತವನ ಒಂದು ಕೈಯ್ಯಲ್ಲಿ ಉರಿಯುವ ಬೀಡಿ, ಇನ್ನೊಂದು 
ಕೈಯ್ಯಲ್ಲಿ ತುಂಬಿದ ಹೆಂಡದ ಗ್ಲಾಸು. ಅ೦ಗಾರನ ತಲೆ ಕಂಡಾಕ್ಷಣ, 
“ಓಹೋಹೋ ಬಂದನಯ್ಯ ಬಂದ , ಡಾಕ್ಟರ್ ಮಹಾಶಯನ ಅಪ್ಪ ಬಂದ. 
ಎಲ್ಲರೂ ಜಾಗ ಬಿಡಿ' ಎನ್ನು ತಾನೆ ಕೇಕೆ ಹಾಕಿ ನಗುತ್ತ , ಮತ್ತೊಮ್ಮೆ , 
' ಮಗಕಲಿತು ದೊಡ್ಡವನಾದರೂ ನೀನಿನ್ನೂ ಸಣ್ಣ ಕೈ ಇದೀ . ಮಂಡೆಯ 
ದೇಹವೂ ಕುಗ್ಗಿ ಹೋಗಿದೆ. ಯಾವಾಗ ನೀನು ಸುಧಾರಿಸುವುದು ? ನಿನ್ನ , 
ನೋಡಿದರೆ ನನ್ನ ಕರುಳು ಕಿವುಚಿ ಬರುತ್ತದೆ' ಎಂದು ತುಟ ಓರೆ 
ಮಾಡುತ್ತಾನೆ. 

ಅವನ ಕುಚೋದ್ಯ ಅರ್ಥವಾದರೂ ಎಲ್ಲರಿಗೂ ತಗ್ಗಿ ಬಗ್ಗಿ ನಡೆ 
ಯುವ ಅಂಗಾರ ಮೌನ ತಳೆಯುವುದು ಸ್ವಾಭಾವಿಕ. ಆದರೆ ಮೌನಕ್ಕೂ 


ಕಾಡು ಕರೆಯಿತು. 


25 


ಮಿತಿಯಿದೆ. ಬಲವಂತವಾಗಿ ಕಟ್ಟಿಟ್ಟ ಮನ ಅದೊಂದು ದಿನ ವೀರಾ 
ಸ್ವಾಮಿಯ ಕೆಣಕು ಮಾತಿನಿಂದ ಸಿಡಿದೆದ್ದು ಹೋಯಿತು. ಆ ದಿನ... 
ಚಹದಂಗಡಿಯಲ್ಲಿ ಜನರು ಗಿಜಿಗಿಜಿ ಎನ್ನುವಾಗ ವೀರಾಸ್ವಾಮಿ ಗಹ 
ಗಹಿಸುತ್ತ , 

“ ಲೋ , ನಿನ್ನ ಕೊಳಕು ಪಂಚೆ, ಬೆವರು ಸುರಿದ ಮುಸುಡು 
ನೋಡಿದರೆ ನೀನು ಡಾಕ್ಟರ್ ಮಗನ ಅಪ್ಪ ಎಂದು ನಾಯಿ ಕೂಡ ಹೇಳ 
ಲಿಕ್ಕಿಲ್ಲ. ಅವನ ಮುಖಕ್ಕೆ ಮಸಿ ಹಚ್ಚಿ ಯೇನೋ ' ಎಂದ , 

ಆ ಸರಕಾರಿ ನೌಕರನಿಗೆ ಉತ್ತರಿಸದೆ ನಿಂತಾಗ ಅವನಿನ್ನೂ ನಕ್ಕ , 
ಹಳೆ ಬೇಂಚುಗಳು ಗಲಗಲಿಸಿ ಬೀಳುವಂತೆ ನಕ್ಕ , ' ಇಲ್ಲಿ ಹೆಂಡ ಕುಡಿದು 
ಯಾಕೆ ಸಾಯ್ತಿ ಯೋ ಮಗನೇ , ಅಲೆಯೂರಿಗೆಹೋದರೆ ನಿನ್ನ ಮಗನ 
ಜೊತೆ ನಿನಗೂ ಪ್ರಾಕ್ಟಿಸ್ ಮಾಡಬಹುದು. ಬುಟ್ಟಿ ಹೆಣೆಯುವ ಬದಲು 
ಮನುಷ್ಯರ ಹೆಣ ಬೀಳಿಸಬಹುದು. ಹೇಳು ನಿನ್ನ ಮಗನಿಗೆ.' 

ಒಳಗೊಳಗೆ ಕುದಿಯುತ್ತಿದ್ದ ಅಂಗಾರ ಅವನ ಮಾತು ಮುಗಿ 
ಯುವ ಮೊದಲೇ ರಿ೦ವ್ನೆ ಹಾರಿದ ವೀರಾಸ್ವಾಮಿಯ ಮೈ ಮೇಲೆ, ಕರಿಯ 
ಅವನ ಅಭಿಮಾನಿ ಮಗ, ತನ್ನನ್ನು ಅವಹೇಳನ ಮಾಡುವ ನೆಪದಲ್ಲಿ 
ಅವನನ್ನೂ ಗೇಲಿಮಾಡುತ್ತಿದ್ದಾನೆ. ಇವನ್ಯಾರು ಹೀಗೆ ಹೇಳಲು ? ಮೈ 
ಮೇಲೆ ಹಾರಿದವನು ಮುಖಕ್ಕೆ ಗುದ್ದಿ ನೆಲಕ್ಕೆ ದೂಡಿದ, ವೀರಾಸ್ವಾಮಿ 
ಸಣಕಲು ಶರೀರದವನಾದರೂ ಗಟ್ಟಿಗ , ಸುಲಭದಲ್ಲಿ ಅಂಗಾರನನ್ನು 
ಬಿಡುವವನಲ್ಲ. ಬಿದ್ದವನು ಎದ್ದು ತಾನೂ ಮರು ಪ್ರಹಾರ ಪ್ರಾರಂಭಿಸಿದ . 
ಮುಷ್ಟಿಯಲ್ಲಿ ಗುದ್ದಿ ಕೊಂಡರು ಇಬ್ಬರೂ , ಅಂಗಾರನ ಹೊಡೆತ ಅವನಿ 
ಗಿಂತಲೂ ಜೋರಾಗಿತ್ತು , ಹಾಂ ಹೂಂ ಕೇಳಿಸತೊಡಗಿತು . ಅಷ್ಟರಲ್ಲಿ 
ತ್ಯಾಂಪಣ್ಣ , ಇನ್ನೂ ಕೆಲವರು ಓಡಿಬಂದು ಬಿಡಿಸಬೇಕಾಯಿತು 
ಇಬ್ಬರನ್ನೂ , 

ಹಳೆ ನೆನಪಿನಿಂದ ತನ್ನೆದುರು ನಿಂತವಳನ್ನು ದೀರ್ಘವಾಗಿ ನೋಡಿದ. 
ಇನ್ನೂ ಕಂಪಿಸುತ್ತಿದ್ದಾಳೆ ತರಗೆಲೆಯಂತೆ, ತನ್ನ ಮೇಲೆಪೌರುಷತೋರಿಸ 
ಲಾರದ ಆ ಹೇಡಿ ಇವಳನ್ನು ಹೆದರಿಸಿಬಿಟ್ಟನೇ ? ಛೀ , ಹಿಡಿಯಲು 
ಹೋದರೆ ಆ ಹೆಣ್ಣಿಗನಿಂದ ಅದೂ ಅಗಲಿಲ್ಲ. ಇವಳಾದರೆ ಸೈ , ಮರ ಏರಿ 
ತನ್ನನ್ನು ರಕ್ಷಿಸಿಕೊಂಡ ಧೀರೆ, ಅವಳ ಬಗ್ಗೆ ಕನಿಕರಪಟ್ಟು ಅನುಕಂಪದ 

ಮಾತನಾಡಿ, ' ನಿನ್ನ ಹಳ್ಳಿ ಯಾವಕಡೆ ಹೇಳು, ಈಗಲೇ ಬಿಟ್ಟು ಬತ್ತೇನೆ' 
ಎಂದ. 

ನಿಂತಲ್ಲಿಂದ ಕದಲದೆ ನೆಲ ನೋಡಿದ ಹುಡುಗಿ ತನ್ನ ಬಗ್ಗೆ ಹೇಳಿ 
ದಳು . ತನಗೆ ಆಚೆ ಹಳ್ಳಿಯ ಒ೦ದೇ , ನಿಮ್ಮ ಹಳ್ಳಿಯೂ ಒಂದೇ ಎಂಬ 
ಭಾವ ವ್ಯಕ್ತಪಡಿಸುವಾಗ ಅವಳ ಮುಖದಲ್ಲಿ ಮೃದುತನಕ್ಕಿಂತ ಹೆಚ್ಚು 
ಕಾಠಿಣ್ಯತೆ ತುಂಬಿತ್ತು . ಹೆಣ್ಣಿನ ಬೆದರಿಕೆಯಲ್ಲಿ ಆಸಕನೆಯ ಇತ್ತು . ತನ್ನ 
ಭಾರವನ್ನು ಅಂಗಾರನಿಗೆ ಒಪ್ಪಿಸಿದವಳಂತೆ ದೀನಳಾಗಿ ಬಿಟ್ಟಿದ್ದಾಳೆ. 

ಸಮಯ ಜಾರಿತು ಮೌನವಾಗಿ , ಸದ್ಯ ಏನಾದರೂ ವ್ಯವಸ್ಥೆ ಆಗಲೇ 
ಬೇಕಿತ್ತು . ತನ್ನ ಜೊತೆ ಕರೆದೊಯ್ಯುವುದು ಸರಿಯಾದೀತೇ ? ವೃಥಾ 
ತನಗೊಂದು ಭಾರ. ಆದರೆ ಹೀಗೆ ನಿರ್ಜನ ಕಾಡಿನಲ್ಲಿ ಬಿಟ್ಟು ಹೋಗು 
ವುದು ತನ್ನ ಪುರುಷತ್ವಕ್ಕೆ ಸವಾಲು, ವೀರಾಸ್ವಾಮಿ ಇಲ್ಲೇ ಇರಬಹು 
ದೇನೋ , ತಾನು ಅತ್ತ ಹೋದಾಕ್ಷಣ ಮತ್ತೆ ಕೆಣಕದೆ ಇರಲಾರ. 

ಹೆಚ್ಚು ಚಿಂತಿಸದೆ , ಮನಸ್ಸಿದ್ದರೆ ಜೊತೆಗೆ ಬಾ , ಎರಡು ದಿನ 
ಉಳಿದುಹೋಗಬಹುದು' ಎಂದವನೆ ಬೀಳಲಿನ ಹೊರೆಯಿಳಿಸಿದ ಸ್ಥಳಕ್ಕೆ 
ಬಂದು ಅದನ್ನೆ ತಿಕೊಳ್ಳುತ್ತ ಮುಂದೆ ನಡೆದ ಹಿಂದೆ ಅವಳಿದ್ದಾಳೆಯೇ ? 
` ಎಂದು ನೋಡಲಿಲ್ಲ. ಆದರೂ ಅವಳು ಬಂದಳು ಅವನ ಹಿಂದೆ ಮೌನ 
ವಾಗಿ ಹೆಜ್ಜೆಯಿಡು . 


ಹೀಗೆ ಇವಳನ್ನು ಕರೆದುತಂದೆ' ಅಂಗಾರ ಮಾತು ಮುಗಿಸುತ್ತಿದ್ದಂತೆ 
ಬಾಯ್ದೆರೆದು ಕುಳಿತ ಚೆನ್ನಿ ಸಮಾಧಾನದ ನಿಟ್ಟುಸಿರು ತೆಗೆದು ಇನ್ನೊಮ್ಮೆ 
ನಿಟ್ಟಿಸಿದಳು ಹೊಸಬಳನ್ನು ಇನ್ನೂ ಹದಿಹರೆಯದ ಹುಡುಗಿ . ಇವಳನ್ನು 
ಹುಡುಕಿಕೊಂಡು ಯಾರಾದರೂ ಬಂದರೆ ತಮಗೊಂದು ಅಪವಾದ. 
ಆದರೆ ಅವಳಿಗೆ ತನ್ನ ಹೆಂಗಸರರೀತಿ-ನೀತಿಗಳು ಗೊತ್ತು . ಹೀಗೆ ಬಂದ 
ಪ್ರಾಯದ ಹುಡುಗಿಯನ್ನು ಯಾರೂ ಪ್ರಶ್ನಿಸುವುದಿಲ್ಲ. ಸರಿಯಾದ 
ದನ್ನು ಮಾಡಿದ್ದಾಳೆ ಎನ್ನಬಹುದು ಅವಳ ನೆಂಟರಿಷ್ಟರು. ತಮಗೆ ? 
ಅವಳ ಹೊಣೆ ಹೊರುವುದು ಸುಲಭದ ಮಾತೇ ? ಯಾವುದೋ ಅನಿಷ್ಟ 

ಕಲ್ಪನೆಯಲ್ಲಿ ಚಳಿ ಬಂದಂತೆ ನಡುಗಿ ಹೋದಳು , ಅಂಗಾರ ಏನೂ 
ಸಂಭವಿಸಿದವನಂತೆ ಕತ್ತಿ ಹಿಡಿದು ಹೊರಟು ಸಿದ್ದನಾದ ಶಂಭಯ್ಯನವರ 
ತೋಟದ ಕೆಲಸಕ್ಕೆ . 

ಆಗಲೇ ಚೆನ್ನಿಗೆ ಮಗನಿಂದ ಬಂದ ಕಾಗದದ ನೆನಪಾದದ್ದು , ಓದು 
ಬರಹ ಬಾರದಿದ್ದ ರೂ . ಅಕ್ಷರಗಳಿಂದ ಅದು ಕರಿಯನ ಕಾಗದವೆಂದು 
ಅವಳೂ , ಅಂಗಾರನೂ ಸ್ಪಷ್ಟವಾಗಿ ಗುರುತಿಸಬಲ್ಲರು . ವಾರಕ್ಕೊಂದು 
ಕಾಗದ ಕರಿಯನಿ೦ದ ತಪ್ಪದೆ ಬರುತ್ತದೆ. ಅವರಿಬ್ಬರೂ ತ್ಯಾಂಪಣ್ಣನ 
ಅಂಗಡಿಗೆ ಓಡಿ ಕಾಗದ ಓದಿಸಿ ಕೊಳ್ಳುತ್ತಾರೆ. ತ್ಯಾಂಪಣ್ಣ ಎರಡು 
ಬಾರಿ ಓದಿದ ಮೇಲೆ ಇಬ್ಬರಿಗೂ ತೃಪ್ತಿ . ಕರಿಯನಿಗೆ ಹಣ ಬೇಕಾದರೆ, 
ಇನ್ನೇನಾದರೂ ಆವಶ್ಯಕತೆಯಿದ್ದರೆ ತ್ಯಾಂಪಣ್ಣನೇ ಮಾಡಿಕೊಡುತ್ತಾನೆ. 
ಅವನಿಗೆ ಅ೦ಗಾರನ ಮೇಲೆ ಕನಿಕರವಾಗಲಿ , ಅವನು ದಲಿತನೆಂಬ 
ಸಹಾನುಭೂತಿಯಾಗಲಿ ಇಲ್ಲ. ಬರಹ ಬಾರದ ಜೀವಿ ಎಂಬ ಅನುಕಂಪ 
ಒ೦ದೇ ! ಕರಿಯ ಹೆಚ್ಚಿನ ವಿದ್ಯಾಭ್ಯಾಸಕ್ಕಾಗಿ ಈಶ್ವರನಡೆಯಿಂದ 
ಪಟ್ಟಣಕ್ಕೆ ಹೋದಾಗ ತಮಾಷೆ ಮಾಡುತ್ತ ಚಪ್ಪಾಳೆ ತಟ್ಟಿದ ಕೈಗಳಲ್ಲಿ 
ನನ್ನ ತ್ಯಾಂಪಣ್ಣನದೂ ಸೇರಿದ್ದವು. ಅಪಹಾಸ್ಯ ಮಾಡುವ ಹಲವಾರು 
ಧ್ವನಿಗಳಲ್ಲಿ ಅವನದೂ ಒಂದು . ಇತ್ತೀಚೆಗೆ ಅವೆಲ್ಲ ಮಾಯವಾಗಿ ಕರಿಯನ 
ಮೇಲೆ ತ್ಯಾಂಪಣ್ಣನಿಗೆ ಹೊಸದೊಂದು ಗೌರವ ಬಂದಿದೆ. ಕರಿಯನ 
ಕಾಗದ ಓದುವಾಗಲೆಲ್ಲ ಈ ಕಾಡಿನಲ್ಲಿ ಹುಟ್ಟಿದ ಪೋರನಮಗಿಂತ ಎಷ್ಟು 
ಮೇಲೇರಿದ್ದಾನಲ್ಲ ಎಂದೆನಿಸಿ ಅರೆಕ್ಷಣ ಅಸೂಯೆಯಾದರೂ ತೋರ್ಪ 
ಡಿಸಿದವನಲ್ಲ. ದಂಪತಿಗಳ ಮುಖ ಅರಳುವಾಗ ಬರಹಕ್ಕೆ ಸ್ವಲ್ಪ ಸಿಹಿ 
ಬೆರೆಸಿ ಹೇಳುತ್ತಾನೆ. ಕೆಲವೊಮ್ಮೆ ಕಾವ್ಯಮಯ ಭಾಷೆಯ ಉಪಯೋಗ, 
ಅವರು ಹೇಳಿದ್ದನ್ನು ಕರಿಯನಿಗೆ ಶ್ರದ್ದೆಯಲ್ಲಿ ಬರೆದು ತಾನೇ ಅಂಚೆಗೆ 
ಹಾಕುತ್ತಾನೆ. ಆ 

ಕರಿಯ ಈಶ್ವರನಡೆಗೆ ಬಂದರೆ ಮೊದಲು ತ್ಯಾಂಪಣ್ಣನ ಭೇಟಿ. 
ಅವನೊಡನೆ ಮಾತುಕಥೆ, ತ್ಯಾಂಪಣ್ಣ ಆಸಕ್ತಿಯಿಂದ ಅಲೆಯರಿನ 
ಸುದ್ದಿ ಕೇಳುತ್ತಾನೆ, ರೋಗಿಗಳ ಬಗ್ಗೆ ವಿಚಾರಿಸುತ್ತಾನೆ. ಅಲ್ಲಿ ಕೊಂಕಿನ 
ಧ್ವನಿಯಿಲ್ಲ, ಕುಚೋದ್ಯವಿಲ್ಲ. ಡಾಕ್ಟರನೆಂಬ ಗೌರವದಿಂದ ಸ್ಪಶಲ್ 
ಚಹದ ಸೇವೆ. ಇದರಿಂದಾಗಿಯೇ ಕರಿಯನಿಗೂ ತ್ಯಾಂಪಣ್ಣನೆಂದರೆ 
ಅಪಾರ ಗೌರವ . ಇಲ್ಲಿರುವಾಗ ಮತ್ತು ದೂರ ಹೋದ ನಂತರ ತನ್ನ 


ಸುದ್ದಿ ಕೇಳುತಾದ್ಯವಿಲ್ಲ 
. ಡಾರಿಯ ನಿಗೂ 


ನಿಂತರೆ ತನು 

ಬಗ್ಗೆ ಕಿಂಚಿ ಒಳ್ಳೆಯ ಅಭಿಪ್ರಾಯ ಪಡೆದ ತ್ಯಾಂಪಣ್ಣನಿಗಾಗಿ ಜೀವ 
ತುಡಿಯುತ್ತದೆ. ಅವನಿಗಿಷ್ಟವಾದರೆ ಕೆಲವೊಮ್ಮೆ ಔಷಧಿಗಳ ಸ್ಯಾಂಪಲ್ 
ತಂದುಕೊಡುತ್ತಾನೆ. ಕರಿಯ ಏನು ಕೊಟ್ಟರೂ ಇಷ್ಟ ತ್ಯಾಂಪಣ್ಣನಿಗೆ . 
ಅದನ್ನು ಬಿಟ್ಟಿಯಾಗಿ ಚೆಲ್ಲದೆ ತನ್ನಂಗಡಿಯಲ್ಲಿ ಮಾರುವ ಗುಟ್ಟು ಅವ 
ನೊಬ್ಬನಿಗೇ ಗೊತ್ತು . ಹೀಗಾಗಿ ಅ೦ಗಾರ ಯಾವ ಹೊತ್ತಿಗೇ ಬರಲಿ, 
ಎಷ್ಟೇ ಕೆಲಸದಲ್ಲಿರಲಿ , ಜನರ ಮಧ್ಯೆ ಮಾತಿಗಿಳಿದಿರಲಿ , ತನ್ನ ಕೂಡು 
ಹುಬ್ಬುಗಳನ್ನು ಕಿರಿದುಗೊಳಿಸಿ ನಿಂತಲ್ಲಿಂದ ಕೇಳುತ್ತಾನೆ ' ಏನು ?? 
ಎಂದು, 

- ಇವತ್ತು ಕರಿಯನಿಂದ ಬಂದಿದೆ ಕಾಗದ, ಚೆನ್ನಿ ಅದನ್ನು ಅಂಗಾರನ 
ಕೈಗೆ ಹಾಕುತ್ತಿದ್ದಂತೆ, ( ಈಗಲೇ ಅಂಗಡಿಯಲ್ಲಿ ಓದಿಸಿಕೊಂಡು ಕೆಲಸಕ್ಕೆ 
ಹೊಗೇನೆ. ಹುಡುಗಿಯನ್ನು ಜೋಪಾನ' ಎನ್ನು ಈ ಅಂಗಳಕ್ಕಿಳಿದ. 

ಅಂಗಡಿಯಲ್ಲಿ ಗಿರಾಕಿಗಳಿಲ್ಲದೆತೂಕಡಿಸುತ್ತ ಕುಳಿತಿದ್ದ ತ್ಯಾಂಪಣ್ಣ 
ಎಂದಿನಂತೆ ಕರಿಯನ ಕಾಗದ ತೆಗೆದು ನೋಡಿದ. ಅದೊಂದು ಕವರು . 
ಒಳಗೆ ಕಾಗದದೊಂದಿಗೆ ಒಂದು ಸಾವಿರ ರೂಪಾಯಿ ಚೆಕ್ ! ಶಂಭಯ್ಯ 
ನವರ ಹೆಸರಿಗೆ ! ' ಚೆಕ್ ಅನ್ನು ಅಯ್ಯನವರಿಗೆ ತಲುಪಿಸು , ಈ ವಾರ 
ನಾನು ಊರಿಗೆ ಬರುವುದಿಲ್ಲ . ನನ್ನ ಪ್ರಾಕ್ಟಿಸ್‌ ಚೆನ್ನಾಗಿ ನಡೆದಿದೆ.' 

- ಕಿರು ಒಕ್ಕಣೆ ಬಹಳಷ್ಟು ವಿಷಯ ಹೇಳಿತ್ತು . ಅಲೆಯರಿಗೆ 
ಹೋಗಿ ಇನ್ನೂ ನಾಲ್ಕು ತಿಂಗಳಾಗಿಲ್ಲ, ಆಗಲೇ ಸಾವಿರದ ಚೆಕ್ ! 
ಸರಕಾರೀ ನೌಕರಿಯ ಜೊತೆ ಕರಿಯ ಸಾಯಂಕಾಲದ ಹೊತ್ತು ತನ್ನ 
ಇಕ್ಕಟ್ಟಿನ ಕೋಣೆಯಲ್ಲಿ ಪ್ರಾಕ್ಟಿಸ್ ಮಾಡುತ್ತಿದ್ದಾನೆ. ಸರಕಾರೀ 
ನೌಕರನಾಗಿ ಸ್ವಂತ ಪ್ರಾಕ್ಟಿಸ್ ಮಾಡಬಾರದೆಂಬ ನಿಯಮವಿದ್ದರೂ 
ಯಾರಾದರೂ ಬಂದು ಕೇಳಿದರೆ ಅವರನ್ನೇ ಗಟ್ಟಿಸಿ ಪ್ರಶ್ನಿಸುವ ತಾಕತ್ತು 
ಅವನಲ್ಲಿದೆ. ಈ ದಿನ ಕಳುಹಿಸಿದ ಹಣ ಅವನ ಸ್ವಯಾರ್ಜಿತ. 

ತ್ಯಾಂಪಣ್ಣನ ಮೇಲೇರಿದ ಹುಬ್ಬುಗಳು ಕೆಳಗಿಳಿಯಲೇ ಇಲ್ಲ, 
ತಾನು ತಿಳಿದ ಹುಡುಗ ಬೆಳೆಯುತ್ತಾ ಇದ್ದಾನೆ. ಅವನ ಮನಸ್ಸು 
ಅಂಗಾರನ ಬಗ್ಗೆ ಮುದಗೊಳ್ಳುತ್ತ , ' ಒಂದು ಸಾವಿರದಲ್ಲಿ ನನಗೆಷ್ಟು ? 
ಕೇಳಿದ ನಕ್ಕು , 

ಆ ಪ್ರಶ್ನೆ ಅ೦ಗಾರನಿಗೆ ಕೇಳಿರಲಿಲ್ಲ . ಕಾಗದವನ್ನು ಮುಡಿಸಿ ಕಿಸೆಗಿಳಿಸಿ 
*ಈಗ ಬಂದೆ' ಎಂದವನೆ ರಸ್ತೆಗಿಳಿದ. ಹಣ ಸಂದಾಯವಾಗಬೇಕಿದ್ದ ದು 

ಶಂಭಯ್ಯನವರಿಗೆ ಅವರ ವಿಶ್ವಾಸಕ್ಕೆ ಧಕ್ಕೆ ಬರಬಾರದು . ತಾವು 
ಒಂದೊಂದು ರೂಪಾಯಿಯನ್ನು ಅಳೆದು ಸುರಿದು ನೋಡಿದರೆ ತಮ್ಮ 
ಮಗ ಒಂದೇ ಸಲಕ್ಕೆ ಕಳುಹಿಸಿದ ದೊಡ್ಡ ಮೊತ್ತ . ಅಬ್ಬಬ್ಬ ಯಾರ 
ಬೆವರಿನ ಫಲ ಇದು ?” ಕೇಳಿಕೊಂಡ ತನ್ನನ್ನೇ . ಅದೇ ಧನ್ಯಭಾವದಲ್ಲಿ 
ಕಾಗದ ಮತ್ತು ಚೆಕ್ ಅನ್ನು ಶಂಭಯ್ಯ ನವರ ಮುಂದಿರಿಸಿ , 

(ನಿಮ್ಮ ಅನುಗ್ರಹ ಅಯ್ಯ ' ಎಂದ ವಿನೀತನಾಗಿ , 

ಐವತ್ತೆಂಟರ ಅಂಚಿನಲ್ಲಿದ್ದ ಶಂಭಯ್ಯನವರದು ಸ್ಕೂಲಕಾಯ . 
ಹಾಲುಬಿಳಿ ಮೈ ಬಣ್ಣ , ವೃದ್ಧಾಪ್ಯದಿಂದ ಇನ್ನಷ್ಟು ಬಿಳುಚಿದ್ದಾರೆ. 
ಏನೋ ಸಕ್ಕರೆ ಕಾಹಿಲೆಯಂತೆ, ಪಥ್ಯ , ಅದೂ ಇದೂ ಎನ್ನುತ್ತ ಇನ್ನಷ್ಟು 
ಮುಪ್ಪಾಗಿದೆ ದೇಹ, ನಾಲ್ಕು ಹೆಜ್ಜೆ ಹತ್ತಿ ಇಳಿದರೆ ಉಬ್ಬಸ, ಹಾಗೆಂದು 
ಮನಸ್ಸು ಇನ್ನು ಉತ್ಸಾಹದಲ್ಲಿದೆ. ಇಡೀ ತೋಟ- ಗದ್ದೆಯ ಉಸ್ತುವಾರಿ 
ಅವರದೇ . ಕುಮಾರನಿದ್ದರೂ ತಾವೇ ಪಟ್ಟಣಕ್ಕೆ ಹೋಗಿ ಬರಬೇಕು. 

ಅಂಗಾರ ಹಣ ತಂದುಕೊಡುವಾಗ ಆಗಷ್ಟೇ ಪೇಟೆಯಿಂದ 
ಹಿಂದಿರುಗಿದ್ದರು. ಬಿಸಿಲಿನ ಝಳ, ಚೆಕ್ ಅನ್ನು ಬದಿಗಿರಿಸಿ ' ಏನೋ 
ಅಂಗಾರ , ನಿನ್ನ ಕಷ್ಟದ ದಿನಗಳು ಮುಗಿದು ಹೋದವಲ್ಲ' ಎಂದರು 
ಕೃತಕ ಹಲ್ಲನ್ನು ತೋರಿಸಿ ನಗೆ ಬೀರುತ್ತ , 

“ಹೌದು ಅಯ್ಯ , ಎಲ್ಲಾ ನಿಮ್ಮ ಅನುಗ್ರಹ.' ಮತ್ತೆ ವಿನೀತನಾದ 
ಅಂಗಾರ, ಹೀಗೆ ವಿನಯದಿಂದ ಕೈಜೋಡಿಸಲು, ನಿಮ್ಮ ಅನುಗ್ರಹ 
ಎನ್ನಲು ಅವನು ಕೇವಲ ಕೂಲಿಯಾಳೆಂಬ ದಲಿತ ಸ್ಥಾನದಲ್ಲಿ ನಿಂತು 
ಹೇಳಿದ್ದಲ್ಲ. ಅವರ ಮಾನವೀಯ ಅನುಕಂಪದ ಎದುರು ಅವನು ಕುಬ್ಬ . 
ಅವರ ನೆರವಿಲ್ಲದಿದ್ದರೆ ಇಂದು ಕರಿಯ ಅತ್ಯುನ್ನತ ಪದವಿ ಪಡೆಯುವುದು 
ಕನಸಿನ ಮಾತೇ ಸರಿ . ಆದು ಋಣವಿರಲಿ , ಇನ್ನೇನೇ ಇರಲಿ ಶಂಭಯ್ಯ 
ನವರು ಪ್ರತಿಫಲದ ಅಪೇಕ್ಷೆಯಿಲ್ಲದೆ ಕರಿಯನ ಓದಿನ ದಾಹಕ್ಕೆ 
ನೀರೆರಿದ್ದಾರೆ . ಹಳ್ಳಿಯವರು ಮೂಗು ಸಿಂಡರಿಸಿದರೂ ಅವರದೇ 
ಪ್ರೋತ್ಸಾಹ, 

ಅಂಗಾರ ಈಗಲೂ ನೆನಪಿಸಿಕೊಳ್ಳುತ್ತಾನೆ ಹಿಂದಿನ ದಿನಗಳನ್ನು , 
ಈಶ್ವರನಡೆಯಲ್ಲಿ ಶಾಲೆಯಿರದಿದ್ದರೆ ಕರಿಯನಿಗೂ ಕಲಿಯುವ ಬುದ್ದಿ 
ಬರುತ್ತಿರಲಿಲ್ಲ . ಹಳ್ಳಿಯ ಬಹಳಷ್ಟು ಬಡಮಕ್ಕಳು ಶಾಲೆಯಿಲ್ಲದೆ ಬೀಡಿ 
ಕಟ್ಟುತ್ತಲೋ , ದಿನಗೂಲಿಗೆ ಹೋಗುತ್ತಲೋ ಸಮಯ ವ್ಯಯ 

ಮಾಡುವವರು , ಅನುಕೂಲವಿರುವವರು ಪಟ್ಟಣದ ಹಾಸ್ಟೆಲ್‌ನಲ್ಲಿ ತಮ್ಮ 
ಮಕ್ಕಳನ್ನಿರಿಸಿ ಓದಿಸಿದವರು . ತಮ್ಮ ಹಳ್ಳಿ ಹಿಂದುಳಿಯಬಾರದೆಂದೂ , 
ಒ೦ದು ಶಾಲೆ ಅಗತ್ಯವೆಂದೂ ಮನಗಂಡ ಇಂದಿನ ಪಂಚಾಯತ್ ಅಧ್ಯಕ್ಷ 
ಹೊನ್ನೇಗೌಡನ ತಂದೆ ದಿಲ್ಲಿವರೆಗೆ ತೆರಳಿ ಅನೇಕ ಮಂತ್ರಿಗಳ ಕೈ ಕಾಲು 
ಹಿಡಿದು, ಲಂಚಕೊಟ್ಟು ಕೊನೆಗೂ ಶಾಲೆ ಮಂಜೂರು ಮಾಡಿಸಿಕೊಂಡು 
ಬಂದಾಗ ಇಡೀ ಹಳ್ಳಿ ಗೌರವಿಸಿತ್ತು ಅವರನ್ನು , ಅಂದಿನ ಅವಸ್ಥೆಯೋ , 
ದನದ ದೊಡ್ಡಿಗಿಂತ ಕಡೆ, ಪ್ರಥಮ ವರ್ಷ ತೆಂಗಿನ ತಟ್ಟಿ ಯ ಮರ, 
ಕಾಡುಸೊಪ್ಪಿನ ಮಾಡಿನ ದೊಡಿ ಯಲ್ಲಿ ನಡೆಯಿತು ಪಾಠ , ಒಕಣ್ಣಿನ 
ಒಬ್ಬ ಶಿಕ್ಷಕ- ಎರಡನೇ ವರ್ಷದಲ್ಲಿ ತಯಾರಾಯಿತು ಎರಡುಕೋಣೆಯ 
ಹೆಂಚುಹೊದೆಯಿಸಿದ ಕಟ್ಟಡ. ಆ ವರ್ಷ ಶಾಲೆಗೆ ಸೇರಿದ ಕರಿಯ . 
ಮೂರನೇ ವರ್ಷದಲ್ಲಿ ಮತ್ತೆರಡುಕೋಣೆಗಳೂ ಸೇರಿ ಒಂದು ಆಟದ 
ಮೈ ದಾನ ತಯಾರಾಯಿತು ಶಾಲೆಗಾಗಿ , 

ಐದನೇ ಕ್ಲಾಸಿನವರೆಗೆ ಓದಿದ ನಂತರ ಮುಂದೇನು ? ಇನ್ನಾದರೂ 
ಮಗ ತನ್ನ ಜೊತೆ ಬುಟ್ಟಿ ಹೆಣೆಯಲು ಸಹಕರಿಸುವನೆಂದು ಅಂಗಾರನ 
ಭರವಸೆ. ಆದರೆ ಕರಿಯ ಈಶ್ವರನಡೆಯ ಪಶ್ಚಿಮ ದಿಕ್ಕಿನ ಹಳ್ಳಿಯಲ್ಲಿರುವ 
ಶಾಲೆಗೆ ಸೇರುವ ಅಂದಾಜು ಹಾಕಿದ್ದ . ಅಲ್ಲಿ ಏಳನೇ ಕ್ಲಾಸಿನವರೆಗೆ 
ಇದೆಯಂತೆ ಕಾಡನ್ನು ಸುತ್ತಿ ಬಳಸಿ ಸುಮಾರು ನಾಲ್ಕು ಮೈಲು ಹೋಗ 
ಬೇಕು. ಅಂಗಾರನಿಗೆ ಹೆದರಿಕೆಯಿಲ್ಲ. ಕಾಡು ಪರಿಚಿತ ಜಾಗ. ಆದರೆ 
ಕರಿಯ ಕಾಡು ಅಲೆಯುವ ಬದಲು ಇನ್ನೂ ಹೆಚ್ಚಿನ ಓದು ಬರಹಕ್ಕೆ 
ಸಜ್ಜಾಗಿದ್ದಾ ನೆ. ಬೇಡವೆಂದರೂ ಹೋದ, ಮುಂದೆ ? ಎಂಟನೇ ಕ್ಲಾಸಿಗೆ 
ಪಟ್ಟಣ ಸೇರಿದ, ಪಿ . ಯು . ಸಿ ಮುಗಿಸಿದ ಇಲ್ಲಿಗೇ ಮುಗಿಯಲಿಲ್ಲ. ಅವನ 
ವಿದ್ಯಾ ದಾಹ, ಪರೀಕ್ಷೆಯಲ್ಲಿ ಗಳಿಸಿದ ಉತ್ತಮ ಅಂಕಗಳು ಮತ್ತು 
ಸರಕಾರದ ಮೀಸಲಾತಿ ಸೀಟುಗಳ ಆಧಾರದಿಂದ ವೈದ್ಯಕೀಯ ಕಲಿಯುವ 
ಆಸೆ ಹೊತ್ಯ. 

ಆಗಸವೇ ಕಳಚಿ ಬಿದ್ದಂತೆ ಲಬೋ ಲಬೋ ಎಂದ ಅ೦ಗಾರ. 
ಇವನೊಬ್ಬ ಇದೆಲ್ಲಿಂದ ಪೀಕಲಾಟ ತಂದನೋ , ಇವನು ವೈದ್ಯಕೀಯ 
ಕಲಿತು ಉದ್ದಾರವಾಗುವುದು ಸಾಕು . ಆಕಾಶದ ಕುಸುಮಕ್ಕೆ ಕೈ ಚಾಚಿ 
ದರೆ ಇದು ದನ್ನೂ ಕಳೆದುಕೊಳ್ಳಬಹುದು. ಬುದ್ದಿ ಹೇಳಿದರೆ ಮಗ 
ಕಿವುಡ. 

“ ನಿನ್ನ ಓದಿಗೆ ನನ್ನ ಜೇಬು ಖಾಲಿ , ಎತ್ತ ಬೇಕಾದರೂ ಹೋಗಿ 
ಸಾಯ !' ಎಂದ ಹತಾಶನಾಗಿ , 

“ ಅಯ್ಯನವರು ನಿನ್ನ ಮಾತಿಗೆ ಇಲ್ಲ ಅಂದವರಲ್ಲ . ಈವರೆಗೆ ನನ್ನ 
ಓದಿಗೆ ಸಹಾಯ ಮಾಡಿದ್ರೂ ಅವರೇ . ಇನ್ನೊಂದು ಐದುವರ್ಷ ಉಪ 
ಕಾರ ಮಾಡಲಿಕ್ಕಿಲ್ಲವೇ ?? | 

ತಂದೆ ಮಗ ಇಬ್ಬರೂ ಹೋದರು ಶಂಭಯ್ಯನವರ ಬಳಿ, ' ನೀ 
ನಾದರೂ ಹೇಳಿ ಅಯ್ಯ , ಕಾಡಿನ ಮಕ್ಕಳಿಗೆ ಹೆಣ ಕುಯ್ಯುವ ಕೆಲಸ 
ಯಾಕೆ ?' ಗೋಗರೆದ ಅ೦ಗಾರ . 

ಶಂಭಯ್ಯನವರು ಅಳೆದು ಸುರಿದು ನೋಡಿದರು ಕರಿಯನನ್ನು . 
ಅವನ ಕಲಿಯುವ ಆಸೆಗೆ ಸರಕಾರದ ಪ್ರೋತ್ಸಾಹವೂ ದೊರೆತು ಇನ್ನಷ್ಟು 
ಉತ್ಸಾಹ ಬಂದಿದೆ. ಹಳೆಕ್ರಮಕ್ಕೆ ಜೋತುಬೀಳಬೇಕು ಎನ್ನುವುದಿಲ್ಲ 
ಯಾರ , ಅಂಗಾರನ ತಂದೆ ಇದ್ದದ್ದು ಕಗ್ಗಾಡಿನಲ್ಲಿ, ಅಂಗಾರ ನೆಲೆಸಿದ್ದು 
ಹಳ್ಳಿಯಲ್ಲಿ. ಮಗ ಹೊರಟದ್ದು ವಿದ್ಯೆ ಕಲಿಯಲು ಪಟ್ಟಣಕ್ಕೆ . ಇದು 
ಪ್ರಗತಿಯ ಚಿಹ್ನೆ . ನಿಧಾನವೆನಿಸಿದರೂ ಇಟ್ಟ ಹೆಜ್ಜೆ ತಪ್ಪಲ್ಲ. ಅರೆಕ್ಷಣ 
ದೀರ್ಘವಾಗಿ ಯೋಚಿಸಿ ತಲೆ ಎತ್ತಿದರು . . . 

ಕಲಿಯುವ ಆಸೆ ಈ ವಯಸ್ಸಿನಲ್ಲಿ ಇರಬೇಕಾದದ್ದೇ . ಕಲಿಯಲಿ 
ಬಿಡು. ಹಣದ ಚಿಂತೆ ನಿನಗೆ ಬೇಡ' ತೆರೆದ ಬಾಯಿಗೆ ಆಶ್ವಾಸನೆಕೊಟ್ಟರು, 
“ ಅದೆಲ್ಲ ನಾನು ನೋಡಿಕೊಳೇನೆ.' 

“ ಕಲಿತು ಬಂದೇಲೆ ನಿಮ್ಮ ವಿಶ್ವಾಸಕ್ಕೆ ದ್ರೋಹ ಬಾರದಂತೆ ನಿಮ್ಮ 
ಋಣ ತೀರಿಸ್ತೇನೆ ಆ ಜವಾಬ್ದಾರಿ ನನಗಿರಲಿ' ಕರಿಯ ತಗ್ಗಿದ ವಿನಯದಿಂದ. 

' ವಿಶ್ವಾಸ ಮುಖ್ಯ ಎನ್ನುವುದು ನನಗೂ ಗೊತ್ತು ಕರಿಯ , ಆದರೆ 
ಈ ನಿನ್ನ ಓದು ಒ೦ದೆರಡು ರೂಪಾಯಿಗಳ ಬಾಬಿನದಲ್ಲ . ಸಾವಿರಾರು 
ರೂಪಾಯಿಗಳನ್ನು ನೀನು ಕೇಳಿದಾಕ್ಷಣ ನಾನು ಕೊಡಬೇಕು ನಿಜವೇ ? 
ಅದನ್ನು ಸಾಲ ಎಂದು ಹೇಗೆಕೊಡಲಿ ? ಯಾವ ಆಧಾರದಿಂದ ಕೊಡಲಿ ?' 

ಕರಿಯ ತಟಸ್ಥನಾಗಿ ನಿಂತುಬಿಟ್ಟ . ತನ್ನ ತಂದೆಯ ಕಡು ಬಡತನ 
ಈ ವರೆಗೂ ಅವನನ್ನು ಹಿಂಸಿಸಿರಲಿಲ್ಲ . ತನ್ನ ಓದಿಗೆ ಸಾಲ ತೆಗೆ 
ಯೋಣವೆಂದರೆ ಆಧಾರವಾಗಿರಿಸಲು ತಂದೆ ಬಳಿ ಏನೊಂದು ವಸ್ತುವೂ 
ಇಲ್ಲದೇ ಹೋಯಿತಲ್ಲ . ಒಂದು ತುಂಡು ಚಿನ್ನ , ಒಂದು ಪಾತ್ರೆಯಿಲ್ಲದ 
ಧಾಸುಮನ ಮನೆ, ಗುಡಿಸಲು, ಅದರ ಜಾಗವೂ ತನ್ನದಲ್ಲ . ಮತ್ತೆ 

ಲಕ್ಷ್ಮಿ ಕಟಾಕ ಬೇಕೆಂದರೆ ಹೇಗೆ ? ಈತನಕದ ಓದಿಗೆ ಒಂದು ಪೈಸೆ 
ಕೊಡದ ಹಳ್ಳಿಯ ಜನ ಇನ್ನು ಮುಂದಿನ ಓದಿಗೆ ಕೊಡುತ್ತಾರೆಯೇ ? 
ತಾನು ಆಸೆ ಪಟ್ಟಿದ್ದು ಹೆಚ್ಚಾಯಿತೇನೋ .. 

' ನಿನ್ನ ಆಶೆ ಸಹಜವಾದದ್ದು ' ಶಂಭಯ್ಯನವರು ಅವನನ್ನು ದಿಟ್ಟಿಸಿ 
ಅಂದರು , ' ನಿನ್ನ ಹೊಣೆಹೊತ್ತು ಅಕಸ್ಮಾತ್ ನಾನೇ ಕಣ್ಣು ಮುಚ್ಚಿದೆ. 
ಅಂತಿಟ್ಟುಕೊ , ಆಗ ಕುಮಾರನ ಕಾರುಭಾರದಲ್ಲಿ ನಿನ್ನ ಓದು ಅರ್ಧಕ್ಕೇ | 
ನಿಂತೀತು. ಆಗೇನ್ಮಾಡಿ ಹೇಳು ?? 

ಕರಿಯ ಯಾವ ಮಾತನ್ನಾಡದೆ ತಂದೆಯ ಮುಖ ನೋಡಿದ, 
ಅವನಿಗಿರುವ ಏಕಮಾತ್ರ ಆಧಾರ ಅವನು. ಏನಾದರೂ ವ್ಯವಸ್ಥೆ ಅವನೇ 
ಮಾಡಬೇಕು. 

' ಹಾಗಾದರೆ ಒಂದು ಕೆಲಸ ಮಾಡಿ' ಶಂಭಯ್ಯ ನವರು ವಿಷಯ 
ಇತ್ಯರ್ಥ ಮಾಡಲೆತ್ನಿಸಿದರು ಕರಿಯನಿಗೆ ಕೊಡುವ ಹಣದ ಬದಲಿಗೆ 
ಅಂಗಾರನೂ , ಚೆನ್ನಿಯು ನನ್ನಲ್ಲಿ ಗೆಯ್ಯಲು ಬರಬೇಕು, ಕರಿಯ ಓದಿ 
ಸಂಪಾದಿಸಿ ನನ್ನ ಹಣ ಸಂದಾಯ ಮಾಡುವ ತನಕ ಅವರಿಬ್ಬರೂ 
ನಮ್ಮಲ್ಲಿ ದುಡೀಬೇಕು. ಒಪ್ಪಿಗೆಯೇ ?? 

( ಅಂದರೆ ಜೀತದಾಳಾಗಿಯೇ ?' 

' ಹೌದು. ಊಟಕ್ಕೆ ಅಕ್ಕಿಯೋ , ಖರ್ಚಿಗೆ ಚಿಲ್ಲರೆ ಹಣವನ್ನೊ 
ಕೊನೆ , ಅಗತ್ಯವಿದ್ದರೆ ಮಾತ್ರ ! ಇಬ್ಬರ ದುಡಿಮೆಯ ದಿನಗೂಲಿಯ 
ಲೆಕ್ಕಾಚಾರ ಬರೆದಿಟ್ಟು ನನ್ನ ಸಾಲಕ್ಕೆ ಸಂದಾಯ . ನನ್ನ ಹಣ ಸಂದಾಯ 
ನಾಗುವ ತನಕ ನೀವಿಬ್ಬರೂ ನನ್ನ ಆಶ್ರಯ ಬಿಟ್ಟು ಹೋಗಬಾರದು . 
ಕೂಲಿ ತಪ್ಪಿಸಬಾರದು. ನಿಮಗೆ ಒಪ್ಪಿಗೆಯಾದರೆ ಈ ವಿಷಯ ನನ್ನ 
ನಿಮ್ಮಲ್ಲಿರಲಿ !” 

ಅಂಗಾರ ಹುಬ್ಬು ಗಂಟಿಕ್ಕಿ ಆ ಕ್ಷಣವೇ ಒಪ್ಪಿಗೆ ಕೊಡಲಿಲ್ಲ. ಈ 
ತನಕ ಸ್ವತಂತ್ರ ಹಕ್ಕಿಗಳು ಅವನು ಮತ್ತು ಚೆನ್ನಿ , ಇಷ್ಟ ಬಂದಾಗ ಕಾಡಿಗೆ 
ಹೋಗುವುದು , ಬುಟ್ಟಿ ಹೆಣೆಯುವುದು, ಮನ ಬಂದಲ್ಲಿ ತಿರುಗುವುದು 
ಅವರ ದಿನಚರಿ , ಯಾರ ಹಂಗಿಲ್ಲ , ಯಾರ ಆಜೆಗೆ ತಲೆಬಾಗಬೇಕಿಲ್ಲ . 
ಹೊಟ್ಟೆ ತುಂಬುವಷ್ಟು ಗಳಿಕೆ . ಹೆಚ್ಚಿನ ಅಪೇಕೆ, ಕನಸುಗಳು ಇಲ್ಲವೇ 
ಇಲ್ಲ. ತಾನು ಯಾಕೆ ಹುಟ್ಟಿದೆ ? ಯಾಕೆ ಇಲ್ಲಿದ್ದೇನೆ? ತನ್ನ ಜೀವನದ 
ಗುರಿಯೇನು? ಎಂಬ ಪ್ರಶ್ನೆ ಅವನಿಗೆ ಬೇಡ, ಕರಿಯನಂತೆ ಬದುಕನ್ನು 

ಅರ್ಥಪೂರ್ಣ ಮಾಡುವ ಬಗೆ ತಿಳಿದಿಲ್ಲ. ಆದರೆ ತಾನು ಬಾಳಿ ಬದುಕಿದ 
ರೀತಿ ಅರ್ಥವತ್ತಾಗಿದೆ ಎಂದುಕೊಂಡವ , ಈಗ ಕರಿಯನಿಗಾಗಿ ತಾವಿಬ್ಬರೂ 
ಜೀತದಾಳುಗಳಾದರೆ ತಮ್ಮನ್ನೇ ಮಾರಿಕೊಂಡಂತೆ, ತಮ್ಮ ವ್ಯಕ್ತಿತ್ವ , 
ಸ್ವಾತಂತ್ರ್ಯ , ಒತ್ತೆಯಿಟ್ಟಂತೆ. ತಾನು ಹೇಗಾದರೂ ಸುಧಾರಿಸಬಲ್ಲೆ . ಚೆನ್ನಿ 
ಯಿಂದ ಸಾಧ್ಯವೇ ? 

ಯಾವ ಅಭಿಪ್ರಾಯ ಹೇಳದೆ ಗುಡಿಸಲಿಗೆ ಹಿಂದಿರುಗಿದಾಗ ದೊಡ್ಡ 
ಗಲಾಟೆ ಆಗಿಹೋಯಿತು, ಶಂಭಯ್ಯ ನವರ ಭರವಸೆಯ ಬಲದಲ್ಲಿ ಕರಿಯ 
ತಾನು ಹಿಡಿದ ಪಟ್ಟು ಬಿಡಲಿಲ್ಲ . ಅವನಲ್ಲಿ ಮುಂದೆ ಓದುವ ಆತ್ಮವಿಶ್ವಾಸ, 
ದೃಢವಾದ ಛಲವಿತ್ತು . ಕೇವಲ ಶೋಕಿಗಾಗಿ ಹೋಗಿಒಂದೆರಡು ವರ್ಷ 
ಹಣ ದಂಡ ಮಾಡಿ ಹಿಂದೆ ಬರುವುದಿಲ್ಲ, ಸಮರ್ಥ ವೈದ್ಯನಾಗಬಲ್ಲೆನೆಂಬ 
ಭರವಸೆಯಿತ್ತು . ಮನಸ್ಸಿದ್ದರೆ ಕಲಿಯುವುದು ಕಷ್ಟವೇ ? ಅವನೇನು 
ಹೆತ್ತವರ ಕಷ್ಟ ಅರ್ಥವಾಗದ ಎಳೆ ಶಿಶುವಲ್ಲ . ಕೇವಲ ಆರು ವರ್ಷಗಳು 
ತನಗಾಗಿ ತಂದೆ - ತಾಯಿ ಜೀತದಾಳುಗಳಾದರೆ ಸಾಕು, ಆಮೇಲೆ ಇಬ್ಬ 
ರನ್ನೂ ತಲೆಯಲ್ಲಿಟ್ಟು ನೋಡಿಕೊಳ್ಳಬಲ್ಲೆ. 

ಆದರೆ ಮುಂದಿನ ಭವಿಷ್ಯಕ್ಕೆ ಹೆದರಿದ ಅಂಗಾರ ನೀನು ಕಲಿಯು 
ವುದು ಅಗತ್ಯವಿಲ್ಲವೆಂದೂ , ತನ್ನನ್ನು ಮಾರಿಕೊಳ್ಳಲಾರೆವೆಂದೂ ಸ್ಪಷ್ಟ 
ಪಡಿಸಿ ' ನಿನ್ನ ಪ್ರಾಯದಲ್ಲಿ ನಾನು ದಿನಕ್ಕೆ ಹದಿನೈದು ರೂಪಾಯಿ ದುಡೀ 
ತಿದ್ದೆ . ನೀನು ಕೋಣನಾದರೂ ನನ್ನ ತಲೆ ತಿನ್ತಾ ಇದ್ದೀ ' ಅರಚಿದ 
ಜೋರಾಗಿ 

- ನೀನು ದಿನದಲ್ಲಿ ಮಾಡುವ ಸಂಪಾದನೆ ನನಗೆ ಅರ್ಧ ಗಂಟೆಯಲ್ಲಿ 
ಆದೀತು' ಕರಿಯು ತಾಯಿಯತ್ತ ಹೊರಳಿದ, ' ನನಗಾಗಿ ಸ್ವಲ್ಪ ಕಷ್ಟಪಡ 
ಬಾರದೇ ?” 

ಚೆನ್ನಿಯ ಮನಸ್ಥಿತಿಯ ಅ೦ಗಾರನಂತೆ , ಅವನಿಗಾಗಿ ತಮ್ಮನ್ನು 
ಮಾರಿಕೊಳ್ಳಲು ಹೆದರಿಕೆ . ಆದರೆ ಅವನು ಕಲಿಯುತ್ತಿದ್ದಾಗ ಹೆಮ್ಮೆ ತಳೆ 
ದವಳು ಹಠಾತ್ತನೆ ರೋಷಕ್ಕೆ ಹೇಗೆ ತಿರುಗುತ್ತಾಳೆ ? ಹೆಮ್ಮೆ ಇನೂ 
ಬಲಿಯಬೇಕು. ಮಗ ಇನ್ನೂ ಮೇಲೇರಬೇಕು. ಸಮಾಜ ಅವನನ್ನು 
ಗುರುತಿಸಿ ಗೌರವಿಸಬೇಕು. ಅವನಿಗಾಗಿ ಸಣ್ಣ ತ್ಯಾಗ ಮಾಡುವುದು 
ತಮ್ಮಿಂದಾಗದೇ ? 

ಚೆನ್ನಿ ಸ್ವಇಚ್ಛೆಯಿಂದ ಒಪ್ಪಿದಳು. ಅಂಗಾರ ಗಲಾಟೆ ಮಾಡುತ್ತ 

ಮನಸ್ಸಿಲ್ಲದೆ ಒಪ್ಪಿದ. ಎರಡು ಸ್ವತಂತ್ರ ಹಕ್ಕಿಗಳು ತಮ್ಮತನ ಕಳೆದು 
ಕೊಂಡು ಶಂಭಯ್ಯನವರತೋಟ- ಗದ್ದೆಗಳಲ್ಲಿ ನೊಗಹೊತ್ತ ಎತ್ತುಗಳಾ 
ದವು. ಮೂಕರಾಗಿ ದುಡಿದರು . ದೇಹ ಕೆಲಸದಲ್ಲಿ, ಮನಸ್ಸು ಇನ್ನೆಲ್ಲೋ . 
ಆಜ್ಞೆಗಳಿಗೆ ತಲೆಬಾಗಿದರು ವಿಧೇಯರಂತೆ, ನಿಷ್ಠೆ ಪ್ರಾಮಾಣಿಕತೆಯಿಂದ 
ಬೊಗಸೆ ಒಡ್ಡಿ ದರು. . 

ಅವೆಲ್ಲ ಬಹಳ ಕಷ್ಟದ ದಿನಗಳು. ದಿನವೆಲ್ಲ ಸುಸ್ತಾಗಿ ಗುಡಿಸಲಿಗೆ 
ಹಿಂದಿರುಗಿದರೆ ಅಕ್ಕಿ , ಬೇಳೆ, ಉಪ್ಪು - ಮೆಣಸಿಗೆ ತತ್ವಾರ. ಅರ್ಧ ರಾತ್ರೆ 
ಕಳೆದರೂ ಬೀಳಲು ಬುಟ್ಟಿ ಹೆಣೆಯಬೇಕು. ರಾತ್ರೆ ನೀನು, ಏಡಿ ಸಿಗುವು 
ದೇನೋ ಎಂದು ಕೆರೆ, ತೋಡುಗಳತ್ತ ಓಡಬೇಕು. ಕಾಡಿನ ಸ್ವಚ್ಛಂದ 
ಜೀವನದಲ್ಲಿದ್ದ ಅ೦ಗಾರನ ದೃಢ ಶರೀರವೂ ಸೋತಿತು ದುಡಿಮೆಯಲ್ಲಿ. 
ಚೆನ್ನಿ ಸೋತ' ಇಂದಲ್ಲ ನಾಳೆ ಮಗ ಕಲಿತು ಬರುತ್ತಾನೆಂಬ ಆಸೆ. 
ಮೆಡಿಕಲ್ ಓದುವ ಅವನಿಗೆ ಹಣಕೊಡುವಾಗ ಶಂಭಯ್ಯನವರು ಅಂಗಾರ 
ನಿಗೆ ಹೇಳಿಯೇ ಕೊಡುವುದು ವಾಡಿಕೆ. ' ಇಷ್ಟು ಸಾಕೇ ? ಇನ್ನಷ್ಟು 
ಬೇಕೇ ?” ಎಂದು ಕೇಳುವ ಸೌಜನ್ಯ , ಅ೦ಗಾರನ ತಲೆ ತಿರುಗುತ್ತದೆ. 
“ ನಮ್ಮಂತವರು ದುಡಿಮೆಗೆ ಲಾಯಕ್ಕು . ಅದು ಬಿಟ್ಟು ಬೇರೆಯವರ ಅನು 
ಕರಣೆಗೆ ಹೊರಟರೆ ನಾನು ಪಡ ' ಎನ್ನುತ್ತಿದ್ದ . 

ಆರು ವರ್ಷಗಳು ಕಳೆದು ಹೋದವು, ಕರಿಯ ವೈದ್ಯಕೀಯ 
ಕೋರ್ಸು ಮುಗಿಸಿ ಹಿಂದಿರುಗಿದ ಈಶ್ವರನಡೆಗೆ, ಅವನ ಸ್ನೇಹಿತರನೇಕರು 
ಸರಕಾರೀ ಉದ್ಯೋಗಕ್ಕೆ ಅರ್ಜಿ ಸಲ್ಲಿಸಿದರು. ಅವನೂ ಹಾಕಬಹುದಿತ್ತು . 
ಆದರೆ ಈಶ್ವರನಡೆಯಲ್ಲಿ ಹಳೆ ಪಂಡಿತನೊಬ್ಬನ ಹೊರತಾಗಿ ಇನ್ನಾವ 
ವೈದ್ಯನೂ ಇಲ್ಲದೆ ಜನರ ಪರದಾಟ ಹೇಳತೀರದು . ತಾನಿದ್ದರೆ ಅವರಿ 
ಗೊಂದು ಉಪಕಾರ ಎಂದೆನಿಸಿ ಅಲ್ಲೇ ಕ್ಲಿನಿಕ್ ತೆರೆಯುವ ಯೋಜನೆ 
ಹಾಕಿದ . ಶಂಭಯ್ಯನವರೂ ಹೂಂಗುಟ್ಟಿ ತ್ಯಾಂಪಣ್ಣನ ಅಂಗಡಿಯೆದುರು 
ಪಾಕೀಸ್ ಮಾಡುವ ಸಲಹೆಯಿತ್ತರು, ಸಹಾಯ ನೀಡಿದರು . 

ಕರಿಯನ ದುರದೃಷ್ಟ . ಎರಡು ತಿಂಗಳು ಕಳೆದರೂ ನಿರೀಕ್ಷಿತ 
ಹಣ ಬರಲಿಲ್ಲ ಹೊಸ ಕ್ಲಿನಿಕ್ ನಲ್ಲಿ. ಸ್ಥಳ ಬದಲಾಯಿಸಿ ನೋಡಿದ, 
ಊಹೂಂ, ಔಷಧಿ ಶೀಸೆ ಖಾಲಿಯಾಗಲಿಲ್ಲ . ಕೆಲವೊಮ್ಮೆ ಮಣ್ಣು ರಸ್ತೆ 
ನೋಡುತ್ತ ಕುಳಿತದ್ದೇ ಲಾಭ ! ಅಂಗಾರನ ಜೀವದಲ್ಲಿ ಪುಕು ಪುಕು. 
ಯಾವ ಕರ್ಮಕ್ಕೆ ಮಗ ಈ ವಿದ್ಯೆ ಕಲಿತ ? ಕುಳಿತು ಸಂಪಾದಿಸಿದ್ದು 

ಸೊನ್ನೆ, ಮೈ ಮುರಿದು ದುಡಿಯಲು ಈವರೆಗೆ ಸೊಂಪಾಗಿ ಬೆಳೆದ ಜೀವಕ್ಕೆ 
ಅವೆಂದಿಗೂ ಒಗ್ಗದು. ಹೀಗಾದರೆ ತಾವು ಜೀತಮುಕ್ತರಾಗುವುದು 
ಕನಸಿನ ಮಾತೇ ಸರಿ , ಅವನಿಗೆ ತನ್ನದೇ ಸ್ವಾರ್ಥ, ಹೇಗಾದರೂ ತಾನು 
ಮತ್ತೆ ಸ್ವತಂತ್ರನಾಗಬೇಕು. ಹೀಗಾಗಿ ಮಗನ ಮುಖ ನೋಡಿದಾಕ್ಷಣ 
ಕಾಗದಕ್ಕೆ ಹೊತ್ತಿಕೊಳ್ಳುವ ಬೆಂಕಿಯಂತೆ ಅವನೂ ಉರಿಯತೊಡಗಿದ. 
ನಿಂತಲ್ಲಿ ಕುಳಿತಲ್ಲಿ ಹಿಡಿಶಾಪ ಹಾಕುತ್ತ ಕಿರಿ ಕಿರಿ ಮಾಡಲಾರಂಭಿಸಿದ . 
ತನಿಯನನ್ನು ನೋಡಿಕಲಿತುಕೊ , ಅವನು ಓದಿದ್ದು ಏಳನೇ ಕ್ಲಾಸು. 
ಅರಣ್ಯ ಇಲಾಖೆಯಲ್ಲಿ ಕೆಲಸ ಸಿಕ್ಕಿದೆ. ನಿನಗೂ ಅಷ್ಟು ಓದಿದ್ದರೆ 
ಸಾಲದಿತ್ತೇ ? ನಮ್ಮ ಜೀವ ಹಿಂಡಾ ಇದ್ದೀ ಇನ್ನೂ , 
- ತನಿಯ ಚೆನ್ನಿಯ ಅಣ್ಣನ ಮಗ. ಕರಿಯನ ಸಮವಯಸ್ಸಿನವ . 
ಆಗಾಗ ಅಂಗಾರನಲ್ಲಿ ಬಂದು ಒಂದೆರಡು ದಿನ ಉಳಿಯುವುದು ವಾಡಿಕೆ . 
ಅರಣ್ಯ ಇಲಾಖೆಯಲ್ಲಿ ಸಿಕ್ಕಿದ್ದು ಎಲ್ಲೇ ಇನ್ನೂರುರೂಪಾಯಿ ಸಂಬಳದ 
ಕೆಲಸ , ಅವನಿಗೆ ತನ್ನನ್ನು ಹೋಲಿಸಿ ಗೇಲಿ ಮಾಡುವುದು ಸಹಿಸಲಾಗಲಿಲ್ಲ 
ಕರಿಯನಿಂದ, ಮಗನ ಬಗ್ಗೆ ಹೆಮ್ಮೆಪಡಬೇಕಾದ ತಂದೆಯಿಂದಲೇ ಅವ 
ಹೇಳನ! ಯಾವ ಮುಖ ಹೊತ್ತು ಹಳ್ಳಿಯಲ್ಲಿ ತಿರುಗಬೇಕು? ಆವನಿಗಿನ್ನೂ 
ವಿಶ್ವಾಸವಿದೆ, ಹೊಸ ವೈದ್ಯರಿಗೆ ಯಾವಾಗಲೂ ನಿಧಾನ ಪ್ರಾಕ್ಟಿಸು. 
ಒ೦ದಾರು ತಿಂಗಳು ಕಳೆದರೆ ತನ್ನ ಹಸ್ಕಗುಣದ ಬಲದಲ್ಲಿ ಜನ ಬಂದೇ 
ಬರುತ್ತಾರೆ. ಅದನ್ನು ತಂದೆಗೆ ವಿವರಿಸುವುದು ಹೇಗೆ ? ತಂದೆಯಿಂದಾಗಿ 
ಗುಡಿಸಲುವಾಸ ಆಸಹನೀಯವಾಗುತ್ತ ಬಂದಂತೆ ಕರಿಯನಿಗೆ ಇನ್ನಾರು 
ತಿಂಗಳು ಕಾಯುವ ತಾಳ್ಮೆ , ಅದೃಷ್ಟ ಪರೀಕ್ಷಿಸುವ ಸಹನೆಯಿಲ್ಲದೆ. 
ಸರಕಾರೀ ಉದ್ಯೋಗಕ್ಕೆ ಅರ್ಜಿಸಲ್ಲಿಸಿದ. ಮುಂದೆ ಎರಡು ತಿಂಗಳಲ್ಲಿ 
ಅಲೆಯೂರಿನಲ್ಲಿ ಸಿಕ್ಕಿತು ಕೆಲಸ ಇಲ್ಲಿದ್ದ ಔಷಧಿಯನ್ನೆಲ್ಲ ಗಂಟುಕಟ್ಟಿ , 
ಕೊಂಡು ಅಲೆಯೂರಿಗೆ ಹೊರಟು ಹೋದ. 

ಬೇರೊಂದು ಊರಿನಲ್ಲಿ ತಾವೂ ಎಲ್ಲರಂತೆ ಬದುಕಬಲ್ಲೆವು, ಮೇಲ 
ಕ್ಕೇರಬಲ್ಲೆವು ಎಂಬ ವಾಸ್ತವ ಸಂಗತಿಯನ್ನು ಅರ್ಥಮಾಡಿಕೊಳ್ಳದ ಅಂಗಾರ 
ಮಗನ ಆಸೆಯನ್ನು ಕೈ ಬಿಟ್ಟು ಸಂಪೂರ್ಣ ಹತಾಶನಾಗಿ ಹೋದ, ಸಿಡಿಲಿನ 
ಅಬ್ಬರದಿಂದ ಗುಡುಗುತ್ತ ಚೆನ್ನಿಯೊಡನೆ ಜಗಳವಾಡಿದ, “ ನಿನ್ನ ಮಗನ 
ಹಣೆಬರಹವೇ ಇಷ್ಟು ' ಎಂದು ಜರೆದ ಅವಳನ್ನು , ಚೆನ್ನಿಗೆ ಅ೦ಗಾರನಷ್ಟು 
ತಿಳುವಳಿಕೆಯಿಲ್ಲ. ಸುಮ್ಮನೆ ಕಣ್ಣೀರು ಹಾಕುತ್ತಾಳೆ. ಅದನ್ನು ನೋಡ 


36 . 


ಕಾಡು ಕರೆಯಿತು 


ಲಾಗದೆ ಅಂಗಾರ ತಾನೇ ರಮಿಸುವ, ' ನಮ್ಮ ಹಣೆಬರಹ ಚೆನ್ನಿ , ಮಣ್ಣು 
ಕಾಣುವ ತನಕ ನಾವಿಬ್ಬರೂ ಎತ್ತುಗಳಾಗಲೇಬೇಕು. ಮೈ ಚರ್ಮ, 
ರಕ್ತ ಕಿತ್ತು ಕಿತ್ತು ದುಡೀಬೇಕು, ಏನ್ಮಾಡೋಣ?? 

ಕುಮಾರನ ಕೆಂಗಣ್ಣು ಹೆದರಿಸುತ್ತದೆ ಅವನನ್ನು , ತನ್ನ ತಂದೆ 
ಈ ದಲಿತನಿಗೆ ಮಾಡಿದ ಸಹಾಯದ ಪಟ್ಟಿ ನೋಡಿಯೇ ಕೆರಳುತ್ತಿದ್ದ 
ಕುಮಾರ . ಯಾವಾಗ ಕರಿಯ ಹಳ್ಳಿ ಬಿಟ್ಟು ಹೊರಟುಹೋದನೋ ಆಗಲೇ 
ಸ್ಪಷ್ಟವಾಗಿ ಹೇಳಿಬಿಟ್ಟ , ' ನಿಮ್ಮಿಬ್ಬರ ದುಡಿಮೆಯಿಂದ ಕೊಟ್ಟ ಅಸಲಿನ 
ಬಡ್ಡಿ ಯ ಹುಟ್ಟಲಿಕ್ಕಿಲ್ಲ. ನಿಮ್ಮಂತವರಿಗೆ ಸಹಾಯ ಮಾಡುವುದೂ , 
ಮಣ್ಣಿಗೆ ಹಣ ಸುರಿಯುವುದೂ ಒ೦ದೇ . ಇನ್ನೇಲೆ ಕಿಲುಬುಕಾಸು 
ಕೇಳದೆ ದುಡೀರಿ ಇಲ್ಲಿ ! ' 

ಆದರೆ ಶಂಭಯ್ಯನವರ ರೀತಿಯೇ ಬೇರೆ. ವ್ಯವಹಾರಜ್ಞಾನ ಅರಿತ 
ಅವರು ಅಂಗಾರನಿಗೆ ಸಾಂತ್ವನ ಹೇಳುತ್ತ ಉದರ ಪೋಷಣೆಗೆ ಅಗತ್ಯ 
ವಾದದ್ದು ಕೊಡುವಷ್ಟು ಉಪಕಾರ ತೋರಿದ್ದಾರೆ. ನಿಜವಾಗಿಯೂ ಸ್ವಲ್ಪ 
ನೆಮ್ಮದಿ, ಮಗನ ಮೇಲೆ ಆಶಾವಾದ ದೊರೆತದ್ದು ಅವರಿಂದಲೇ , ಅವನು 
ಅವರಿಗೆ ಇನ್ನೂ ವಿಧೇಯನಾದ, ಬಳಲಿಕೆಯಲ್ಲಿಯೂ ಹೊಸತನ ಕಂಡು 
ಕೊಂಡ. 

ಆರು ತಿಂಗಳ ನಂತರ ಇಂದು ಮೊದಲಬಾರಿ ಕರಿಯನಿಂದ ಬಂದಿದೆ 
ಹಣ, ಅವನ ಸಂಪಾದನೆಯ ಮೊದಲ ಗಂಟು ! ಭಲೇ ಹುಡುಗ ! ಇಲ್ಲೇ 
ಅಸಾಧ್ಯವಾದುದನ್ನು ಇನ್ನಲ್ಲೇ ಸಾಧ್ಯ ಮಾಡಿ ಗೆದ್ದು ಬರುವ ಛಲದಲ್ಲಿ 
ದ್ದಾನೆ. ಹೀಗೆ ಕಳುಹಿಸುತ್ತಿದ್ದರೆ ತಮ್ಮ ಕಷ್ಟದ ದಿನಗಳು ಮುಗಿಯಲು 
ಹೆಚ್ಚು ದೂರವಿಲ್ಲ . ಆ ದೂರದ ದಾರಿ ತೀರ ಸಮೀಪಕ್ಕೆ ಗೋಚರಿಸಿ 
ಪುಳಕಿತನಾದ ಅಂಗಾರ ಕಾಡಿನ ದೈವಗಳಿಗೆ ನಮಸ್ಕರಿಸಿದ. 

ಈಗ ಶಂಭಯ್ಯನವರೂ ಹಣದ ಲೆಕ್ಕ ಬರೆದಿಟ್ಟುಕೊಳ್ಳುತ್ತ ಅದನ್ನೇ 
ಹೇಳುತ್ತಿದ್ದಾರೆ. ಹೀಗೆ ಹಣ ಬರುತ್ತಿದ್ದರೆ ಅಂಗಾರನ ಕಷ್ಟಗಳು ಮಂಜಿ 
ನಂತೆ ಕರಗಿ ತಾವು ಸಹಾಯ ಮಾಡಿದ್ದು ಸಾರ್ಥಕವೆನಿಸುತ್ತದೆ. ತಾವು 
ಬಯಸಿದ್ದು ಇದನ್ನೇ ಅಲ್ಲವೇ . ಆಗಲೇ ಅವರಿಗೆ ನೆನಪಾದದ್ದು ಚೆನ್ನಿ 
ಎರಡು ದಿನಗಳಿಂದ ಕೆಲಸಕ್ಕೆ ಬಂದಿಲ್ಲ ಎಂದು , ಏನೋ ಅಸೌಖ್ಯ ದಲ್ಲಿರ 
ಬಹುದು ಎಂದು ಅವರೆಂದುಕೊಂಡರೆ ಕುಮಾರ ನಿನ್ನೆಯೇ ಕೆರಳಿ 
ಅಂದಿದ್ದ 

' ಕಳ್ಳನಿಗೊಂದು ಕುಂಟು ನೆಪ , ಕಾಡು -ಮೇಡು ಅಲೀತಾ 
ಇದ್ದುದನ್ನು ನಾನೇ ನೋಡಿದೆ. ಅವಳಿಗೇನು ಮಗನ ಓದು ಮುಗೀತು, 
ನಮ್ಮ ಹಂಗು ಯಾಕೆ ? ಅಂಗಾರನೂ ಕೆಲಸಗಳ ನಾಗ್ತಾನೆ, ನೋಡಿರಿ. 
ಆಮೇಲೆನೀವುಕೊಟ್ಟ ಹಣ ಸಿಗುತ್ತದೆ ಲೋಟ್ಟಿ.' 

ಹಣ ಬಂದಿತ್ತು , ಅವರ ವಿಶ್ವಾಸಕ್ಕೆ ಕೊರತೆ ಬಾರದಂತೆ , ಅದನ್ನು 
ಮಗನಿಗೆತೋರಿಸಿ ಕಣ್ಣುಗಳಿಂದಲೇ ನಕ್ಕರು, ಕುಮಾರ ಬಿಗಿದ ಮುಖದಲ್ಲಿ 
ತುಟಿ ಅರಳಿಸದೆ ಧ್ವನಿ ಏರಿಸಿದ . 
- “ ಚೆನ್ನಿ ಎರಡು ದಿನದಿಂದ ಎಲ್ಲಿ ಸತ್ತು ಹೋಗಿದ್ದಾಳೆ ? ನಾಳೆ 
ಗೊಬ್ಬರ ಹೊರಲಿಕ್ಕಿದೆ, ಬರಲು ಹೇಳು.' 


ಸಂಜೆ ಕೆಲಸ ಮುಗಿಸಿ ಒಂದು ಸೇರು ಅಕ್ಕಿ ಹೆಚ್ಚಿಗೆ ತೆಗೆದುಕೊಂಡು 
ಗುಡಿಸಲಿಗೆ ಹಿಂದಿರುಗುವಾಗ ಸೊ೦ಪ ಪೂಜಾರಿಯ ಹೊಸಗದ್ದೆಯ ಬಳಿ 
ತನ್ನನ್ನೇ ಕಾದು ನಿಂತ ಸೋ೦ಪ ಪೂಜಾರಿ , ಅವನ ಹಿರಿಮಗ, ಮೇಲ್ಮನೆ 
ವಿನಾಯಕ ಕಾಮತ, ಕೆಳತೋಟದ ರುದ್ರಪ್ಪ ಇವರನ್ನು ಕಂಡು 
ಅಚ್ಚರಿಯಾಯಿತು. ತನಗೆ ಹಣ ಬಂದ ವಿಷಯ ಗು ಗುಲ್ಲಾಗಿರ 
ಬೇಕು, ಇವರೆಲ್ಲ ತನ್ನನ್ನು ಹೊಗಳಿ ಅಟ್ಟಕ್ಕೇರಿಸಲು ನಿಂತಿದ್ದಾರೆಯೇ ? 
ಇವರೆದುರು ಹೋಗುವುದಕ್ಕಿಂತ ಬಳಸು ದಾರಿ ಲೇಸೆಂದು ಆ೦ಗಾರ 
ಇನ್ನೇನು ಹೊರಳಬೇಕು, ಅಷ್ಟರಲ್ಲಿ ಸೋ೦ಪ ಪೂಜಾರಿ ಚಪ್ಪಾಳೆ 
ಹೊಡೆದು ಕರೆದ ಅವನನ್ನು , 

ನಿನಗಾಗಿ ಕಾಯಾ ಇದ್ದೇನೆ. ಬಾ , ಇಲ್ಲಿನೋಡು ಆದ ಅನರ್ಥ? 
ತನ್ನ ತೋರ ಬೆರಳನ್ನು ಗದ್ದೆಯತ್ತ ಹೊರಳಿಸಿದ. ಅವನ ಮುಖ 
ಬಣ್ಣಗೆಟ್ಟು ಹೋಗಿದೆ. 

ಸೋಂಪ ಪೂಜಾರಿ ನಾಲ್ಕು ಎಕರೆ ಅಡಿಕೆ ತೋಟ, ಎರಡೆಕರೆ 
ಗದ್ದೆಯ ಯಜಮಾನ . ಅವನ ಮನೆಯ ಬಲಭಾಗಕ್ಕೆ ತೋಟ, ಎಡ 
ಭಾಗದಲ್ಲಿ ಕಲ್ಲುಪಾರೆಯಿರುವ ಗಟ್ಟ ಜಾಗ, ಅದರಾಚೆ ಹತ್ತು ಎಕರೆಯಷ್ಟು 
ಬೇರೆ ಯಾರಾರದೋ ಗದ್ದೆಗಳು, ಅವನ್ನೆಲ್ಲ ಹಿಂದೆ ಸೋಂಪ ಪೂಜಾರಿ 

ಗೇಣಿ ಒಕ್ಕಲುಗಳಿಗೆ ಕೊಟ್ಟದ್ದು , ಕುಳಿತಲ್ಲೇ ಬಂದು ಬೀಳುತ್ತಿತ್ತು ಬತ್ತ ದ 
ರಾಶಿ, ಗೇಣಿ ಕಾನೂನು ಬದಲಾಗುವ ಒಂದು ವರ್ಷದ ಮೊದಲು ಬಹಳ 
ಪ್ರಯಾಸದಿಂದ ಕಾಡಿನ ಬದಿಗೆ ಒತ್ತಿಕೊಂಡಿದ್ದ ಎರಡೆಕರೆ ಗದ್ದೆ ಯನ್ನು 
ಬಿಡಿಸಿಕೊಳ್ಳುವುದರಲ್ಲಿ ಯಶಸ್ವಿಯಾಗಿದ್ದ . ಉಳಿದದ್ದೆಲ್ಲ ಗೇಣಿ ಒಕ್ಕಲುಗಳ 
ಸ್ವಾಧೀನ, ಅವನ ಗದ್ದೆಯ ಬದಿಗೆ ಹರಿಯುವತೋಡು,ತೋಡಿಗೆ ಒಡು. 
ಕಟ್ಟಿ ಬಂಗಾರದ ಮೂರು ಬೆಳೆ ತೆಗೆಯುತ್ತಿದ್ದಾ ನೆ. ಗೇಣಿ ಒಕ್ಕಲುಗಳ 
ಭೂಮಿ ತನ್ನ ದೇ ಸ್ವಾಧೀನದಲ್ಲಿ ಇದ್ದಿದ್ದರೆ ? ಕೊರಗುತ್ತಾನೆ ಈಗಲೂ . 
ಇದೀಗ ಸುಗ್ಗಿ ಬೆಳೆಕಾಲ. ತಲೆ ಎತ್ತಿ ನಿಂತ ಪೈರಿನ ಅಂದ. 

ಆದರೆ ನೋಡುವುದೇನು... ಬಂಗಾರದ ತೆನೆಹೊತ್ತು ಕುಯಿಗೆ 
ಸಿದ್ಧವಾಗಿ ನಿಂತ ಗದೆ ಯ ಅರ್ಧಭಾಗ ಯಾವುದೋ ಕಾಡು ಪ್ರಾಣಿಗಳ 
ಕಾಲ್ತುಳಿತಕ್ಕೆ ಸಿಕ್ಕು ಹುಡಿ ಹುಡಿಯಾಗಿದೆ . ಕೆಸರು ಮಣ್ಣಿನಲ್ಲಿ ತೆನೆಯ 
ಕೊರಳುಗಳೆಲ್ಲ ಮುರಿದು ಬಿದ್ದು ಕಾಳುಗಳು ಚೆಲ್ಲಾಪಿಲ್ಲಿಯಾಗಿವೆ . 
ಇರ್ನ್ನ ಭಾಗವೂ ಅಲ್ಲಲ್ಲಿ ಹುಡಿಯಾದ ಲಕ್ಷಣ ಆನೆಗಳ ಹಾವಳಿಯಂತೂ 
ಇವಲ್ಲ ಈಶ್ವರನಡೆ ಕಾಡಿನಲ್ಲಿ ಆನೆಗಳು ಇದ್ದ ಗಲ್ಲವೇ ? ಬಹಳ ಹಿಂದೆ 
ಅ೦ದರೆ ಅಂಗಾರನ ಮುತ್ತಜ್ಜನ ಕಾಲದಲ್ಲಿ ಆನೆಗಳು ಇದ್ದವಂತೆ. 
ಈಗಲಾದರೋ ಕಾಡು ಹಂದಿ , ಕಾಡುಕೋಣಗಳ ಉಪಟಳ ಮಾತ್ರ . 
ಗದೆ ಹುಡಿಯಾದ ಲಕ್ಷಣ ಗಮನಿಸಿದರೆ ಇದು ಕಾಡುಹಂದಿಗಳದೇ 
ಕಾರುಭಾರ. ಕೆಲವು ದಿನಗಳ ಹಿಂದೆ ರುದ್ರಪ್ಪನ ಗದೆ ಗೂ ಬಂದಿತ್ತಂತೆ 
ಕಾಡುಹಂದಿ , ಒ೦ದೇ ಬಂದುದರಿಂದ ನಷ್ಟವಾಗಿರಲಿಲ್ಲ , ಮಸೆಲ್ಯಾರಿ 
ಮಾಡಿದ ಗೆಣಸಿನ ಸಾಲುಗಳು , ತರಕಾರಿಗಳು ರಾತ್ರೋರಾತ್ರಿ ಕಾಡು 
ಹಂದಿಗಳಿಗೆ ಆಹಾರವಾದಾಗ ಪಾಪ, ತಲೆಯೊಡೆದುಕೊಂಡು ಬೊಬ್ಬಿ 
೦ದಿದ್ದ . ಅವನ್ನು ಮಾರಿ ಜೀವನ ನಡೆಸುವವನ ಸ್ಥಿತಿ ಹೇಗಾಗಿರಬೇಡ ? 
' ಕಾಡು ಕಡಿದು ಊರು ಮಾಡ್ತಾ ಇದ್ದರೆ ಹೀಗೆ, ಇವುಗಳದೇ ಅನರ್ಥ .' 
ಜನರ ಗುಸುಗುಸು ಸೋ೦ಪ ಪೂಜಾರಿ ಮುಂದಿನವಾರ ಗದ್ದೆ ಕುಯ್ಯ 
ಬೇಕು ಎನ್ನುವಾಗಲೆ ನಡೆದಿತ್ತು ಹಾವಳಿ . 

( ಕನಿಷ್ಟ ಎಂಬತ್ತು ಮುಡಿ ಸಿಕ್ಕಿತು ಎಂದುಕೊಂಡಿದ್ದೆ ' ವಿಷಾದದ 
ಧ್ವನಿ ತೆಗೆದ ಸೋ೦ಪ ಪೂಜಾರಿ, ಇಪ್ಪತ್ತು ಮುಡಿ ದಕ್ಕಿದರೆ ನನ್ನ 
ಪುಣ್ಯ , ಕಷ್ಟ ಪಟ್ಟು ಗೊಬ್ಬರ, ನೀರು ಹಾಕಿ ಸಾಕಿದ್ದು ಇದಕ್ಕೇನಾ ? 
ಲೋ ಅಂಗಾರ, ಒಂದೆರಡು ಕಾಡು ಹಂದಿಗಳ ಹೆಣವನ್ನು ಉರುಳಿಸಿದರೆ 

ನೀನು ಕೇಳಿದ್ದನ್ನು ಕೊಡೇನೆ.' 

' ನಮ್ಮ ಅಂಗಾರನಿಗೆ ಕಾಡುಹಂದಿಗಳು ಒಂದು ಲೆಕ್ಕವೇ ? ಅವನ 
ಅಪ್ಪ , ಅಜ್ಜ ಹುಲಿಕೊ೦ದ ಗಟ್ಟಿಗರು !' ವಿನಾಯಕ ಕಾಮತನ 
ಧ್ವನಿಯಲ್ಲಿ ವ್ಯಂಗ್ಯದ ಮೊನಚಿತ್ತು . 
* ' ನನಗೆ ಯಾಕೆ ಹೇಳೋರಿ' ಹುಡಿಯಾದ ಗದ್ದೆಯನ್ನು ಕಿಡಿಕಿಡಿ 
ಕಣ್ಣುಗಳಿಂದ ನೋಡುತ್ತಿದ್ದ ಅಂಗಾರ ಇತ್ತ ಹೊರಳದೆ ಅಂದ, ' ಕಾಡು 
ಕಾಯುವ ವೀರಾಸ್ವಾಮಿಗೆ ಹೇಳಿ ಕಾಡಿಗೆ ಒಂದು ನರಪಿಳ್ಳೆ ಬಿಡುವುದಿಲ್ಲ 
ಎನ್ನುವವನು ಅಲ್ಲಿರುವ ಕಾಡುಹಂದಿಗಳನ್ನೆಲ್ಲ ಆಟಾ ಇದಾನೆ ಊರಿಗೆ , 
ಕರೀರಿ ಅವನನ್ನು .' 

' ನರಪೇತಲ ವೀರಾಸ್ವಾಮಿಗೆ ಅದರ ಚಿತ್ರ ನೋಡಿದರೆ ಜೀವ 
ಪಡ್ಡವಂತೆ' ರುದ್ರಪ್ಪ ನಕ್ಕ ಜೋರಾಗಿ, ಅದಕ್ಕೆಲ್ಲ ಗಟ್ಟಿಗನೀನೊಬ್ಬನೇ .' 

“ ಏನೀಗ, ನೀನು ಅವುಗಳನ್ನು ಹೊಡೆದು ಉರುಳಿಸಿ ಕೊಡ್ತೀಯಾ?' 
ಸಹನೆ ಕಳೆದುಕೊಂಡಿದ್ದ ಸೋ೦ಪ ಪೂಜಾರಿ , 

ಅರೆ ಕ್ಷಣ ಯೋಚಿಸಿದ, ಕಾಡುಹಂದಿಗಳ ಬೇಟೆ ತನಗೆ ಇಷ್ಟವೇ . 
ಹೊಡೆದುರುಳಿಸಿದರೂ ತನಗೆ ಲಾಭ . ತನ್ನಿಂದ ಇನ್ನೊಬ್ಬರಿಗೆ ಉಪಕಾರ 
ವಾದರೆ ಅದೇ ತೃಪ್ತಿ , ಯಾರಿಗೂ ಇಲ್ಲ ಎನ್ನದವನು ಒಮ್ಮೆ ಗದ್ದೆ 
ಸುತ್ತಲೂ ಕಣೋಡಿಸಿದ ಗದ್ದೆಯ ಬಲಭಾಗದ ಕಟ್ಟಪಣಿಯ ಆಚೆ 
ಕಾಡಿನಸೆರಗು, ಕಾಡುಹಂದಿಗಳು ದಾಳಿಯಿಡುವುದೂ ಅಲ್ಲಿಂದಲೇ . ಆದರೆ 
ಈಚೆ ಹರಿವ ತೋಡು, ಅದರುದ್ದ ಕ್ಕೂ ಬರುವ ಸಾಹಸ ಅವುಗಳಲ್ಲಿಲ್ಲ . 
ಯಾಕೆಂದರೆ ಸುಗ್ಗಿ ಬೆಳೆಗಾಗಿ ಒಡ್ಡು ಕಟ್ಟಿ ನೀರು ತುಂಬಿಕೊಂಡಿದೆ ಆ 
ತೋಡು, ಸ್ವಲ್ಪ ಪ್ರಯತ್ನ ಪಟ್ಟರೆ ಆಯಕಟ್ಟಿನ ಸ್ಥಳದಲ್ಲಿ ಹೊಂಚುಹಾಕಿ 
ಬೇಟೆಯಾಡಬಹುದು. ಅವನು ಹೊರಳಿ ನಿಂತ , 

' ನಮ್ಮ ಜನಗಳನ್ನು ಕರೆದುಕೊಂಡು ಮುಸ್ಸಂಜೆಗೆ ಬದ್ದೇನೆ. 
ಎರಡು ಕೋವಿಗಳು ತಯಾರಾಗಿರಲಿ. ಎರಡು ಗುಂಡು ಹಾರಿಸಿದರೆ 
ಆಮೇಲೆ ಇತ್ತ ಕಡೆ ತಲೆ ಹಾಕಿದರೆ ನನ್ನ ಕೇಳಿ... ' 

ಸೋಂಪಪೂಜಾರಿಯ ಕಿಸೆಯಿಂದ ಐದರ ನೋಟ ಅವನ ಅಂಗೈ 
ಮೇಲೆ ಬಿತ್ತು . ರಾತ್ರೆ ಜಾಗರಣೆಗಾಗಿ ! ಅದನ್ನು ತನ್ನ ಮುಟ್ಟಾಳೆಯಲ್ಲಿ 
ಸೇರಿಸಿಕೊಳ್ಳುತ್ತ ಹೆಜ್ಜೆ ಕಿತ್ಯ , ಎರಡು ವರ್ಷಗಳ ಹಿಂದೆ ಇದೇ ಗದ್ದೆಗೆ 
ನುಗ್ಗಿದ ಕಾಡು ಹಂದಿಯನ್ನು ಕೊಂದದ್ದು ಅವನೇ . ಎಷ್ಟು ದೊಡ್ಡ 

ಹಂದಿ ಅದು ! ಅವನ ಇಡೀ ಬಳಗಕೆಲ್ಲ ಅದರ ಮಾಂಸ ಹಂಚಿಯ 
ಅವನಿಗೆ ಎರಡುದಿನ ಅದರದೇ ಗನ್ನು ತಿನಊಟ. ಮಾಂಸದ ನೆನಪಾ 
ದರೆ ಬಾಯಲ್ಲಿ ನೀರೂರುತ್ತದೆ. ಅವಸರದಲ್ಲಿ ಹೆಜ್ಜೆಯಿಟ್ಟು ಗುರಿಕಾರ 
ಕೊರಮ , ಧನು, ತುಕ್ರನ ಗುಡಿಸಲಿಗೆ ಹೋಗಿ ಸುದ್ದಿ ಬಿತ್ತರಿಸಿದ 
ಸಂತೋಷದಲ್ಲಿ, ಬೇಟೆಯೆಂದರೆ ಯಾರೂ ತೆಪ್ಪಗಿರುವ ಹೇಡಿಗಳಲ್ಲ . 
ಅಂಗಾರಿನಿಗಿಂತಲೂ ಹೆಚ್ಚು ಉತ್ಸಾಹದಲ್ಲಿ, 

ಅವರು ಕೋವಿಕೊಡಲಿ .' ನಾವು ಕತ್ತಿ , ದೊಣ್ಣೆ ತದ್ದೇವೆ. 
ನಮ್ಮ ಕಣ್ಣು ತಪ್ಪಿಸಿ ಯಾವ ಪ್ರಾಣಿ ಬದುಕಿ ಉಳೀತದೋ ನೋಡೇ 
ಬಿಡೋಣ ಒಂದೊಂದು ಗ್ಲಾಸ್ ಜಾಸ್ತಿ ಹೆಂಡ ಗಂಟಲಿಗೆ ಹಾಕ್ಕೊ೦ 
ಡ್ರಾಯು ' ಹುಯ್ದೆಬ್ಬಿಸಿದರು . 

ತಾನು ಕರೆದರೆ ಸಾಕು, ತನ್ನ ಸಹಾಯಕ್ಕೆ ಬರುವ ಜನಗಳು . 
ಅಂಗಾರ ಭುಜ ತಟ್ಟಿಕೊಂಡ ಹೆಮ್ಮೆಯಿಂದ, 

ಗುಡಿಸಲಿಗೆ ಹಿಂದಿರುಗಿದಾಗ ಚೆನ್ನಿ ಇದ್ದಿರಲಿಲ್ಲ . ಅಂದು ಹೆಣೆದ 
ಬುಗಳನ್ನು ತೆಗೆದುಕೊಂಡು ಎಲ್ಲೇ ಹೋಗಿದ್ದಾಳೆ. ಒಲೆಮೇಲೆ 
ಮಣ್ಣಿನ ಮಡಕೆಯಲ್ಲಿ ಕುದಿಯುತ್ತಿದೆ ಗಂಜಿ, ತಂಗಮ್ಮ ಒಬ್ಬಳೇ 
ನಾಚಿಕೆ , ಹೆದರಿಕೆ, ಅಪರಿಚಿತ ಭಾವದಲ್ಲಿ ಮುದುಡಿದ್ದಾಳೆಎಲೆಯಲ್ಲಿ. 
ಅ೦ಗಾರ ಕ್ಷಣಹೊತ್ತು ತಡೆದು ನಿಂತು ಕೂಡಲೆ ಒ೦ದು ಅಲ್ಯುಮಿನಿ 
ಯವ ಪಾತ್ರೆಯೊಡನೆ ಓಡಿದ ತ್ಯಾಂಪಣ್ಣನ ಅಂಗಡಿಗೆ, ಎರಡು ಗ್ಲಾಸು 
ಚಹ, ಎರಡು ಬ್ರೆಡ್ ಬೇಕಿತ್ತು . 

' ನೆಂಟರು ಬಂದಿದ್ದಾರೋ ? ಮಗನೋ ?” ಕೇಳಿದ ತ್ಯಾಂಪಣ್ಣ . 
( ನೆಂಟರು !' 

ಚಹದ ಜೊತೆಗೆ ಒಣಗಿದ ಬ್ರೆಡು ಗಳು, ತಂಗಮ್ಮನಿಗೆ ಅರ್ಧ 
ಪಾಲುಕೊಟ್ಟು ಇನ್ನರ್ಧ ತಾನು ಸೇವಿಸಿದ ಮುಸ್ಸಂಜೆ ಕವಿಯಲು 
ಇನ್ನು ಹೆಚ್ಚು ಹೊತ್ತಿಲ್ಲ. ಉಂಡು ಸಿದ್ದನಾಗಬೇಕು. ಅದರೊಳಗೆ 
ಅರ್ಧ ಹೆಣೆದ ಬುಟ್ಟಿಯನ್ನು ಮುಗಿಸಬಹುದು ಎಂದೆನಿಸಿ ಸಜ್ಜಾದ. 
ಬೀಳಲುಗಳ ರಾಶಿ ಇನ್ನೂ ಇದ್ದ ವು . ತಂಗನ್ನು ಹೆಣೆಯಬಹುದೆಂದು 
ಆಹ್ವಾನಿಸಿದ ಕಣ್ಣುಗಳಿಂದಲೇ , ಅವಳು ಅವನ ಆಹ್ವಾನಕ್ಕೆ ಕಾದವಳಂತೆ 
ಅಲ್ಲಿದ್ದ ಇನ್ನೊಂದು ಸಣ್ಣ ಕತ್ತಿಯನ್ನು ಕಲ್ಲಿಗೆ ತಿಕ್ಕಿ ಹರಿತಮಾಡಿ ಕ್ಷಣಾರ್ಧ 
ದಲ್ಲಿ ಹಾಜರಾದಳು. ನೋಡಿದರೆ ತಿಳಿಯುತ್ತದೆ ಹುಡುಗಿ ಪಳಗಿದವ 

ಛಂದು. ಹೌದು, ಅದು ವೃತ್ತಿಯ ಕಸುಬು . ತಾನಾಗಿಯೇ ರಕ್ತದಲ್ಲಿ 
ಬರುವ ಕಲೆ ! ಅಂಗಾರನ ದೀರ್ಘ ವರ್ಷಗಳ ಅನುಭವಕ್ಕೆ ಸರಿಸಾಟಿ 
ಯಾಗಿತ್ತು ಅವಳ ಕೆಲಸವೂ . 

ಮೆಚ್ಚುಗೆಯಿಂದ ನೋಡಿದ. ವೀರಾಸ್ವಾಮಿಯ ಕೈಯ್ಯಲ್ಲಿ ನಲುಗ 
ಬೇಕಾದವಳನ್ನು ತಾನು ಕರೆತಂದೆ . ಅಬ್ಬ , ಚೆನ್ನಿಯ ಕಣ್ಣುಗಳೇ ! 
ತಾನು ಅವಳನ್ನು ಚೆಲ್ಲಾಟಕ್ಕೆ ಕರೆತಂದೆ ಎಂದುಕೊಂಡಳೇನೋ . ಆದರೆ 
ತನಗೀಗ ಬೇಗೆ ಆಲೋಚನೆ. ಇವಳು ಕರಿಯನಿಗೆ ಸರಿಯಾದ ಹೆಣ್ಣು . 
ಪ್ರಾಯವೂ ಚಿಕ್ಕದು, ಇವಳು ಸೊಸೆಯಾಗಿ ಬಂದರೆ ತನ್ನ ರಕ್ಷಣೆಯ 
ಭಾರ ಇಳಿಯಿತು. ನಾಳೆಯೇ ಅಲೆಯೂರಿಗೆ ಹೋಗಿ ಕರಿಯನಿಗೆ ಹೇಳಿ 
ಬರಬೇಕು. ಆದರೆ ಮಗ ಒಪ್ಪಿಕೊಳ್ಳುವನೇ ? ಇವಳೋ ಕಾಡಮಲ್ಲಿಗೆ . 
ಬರಹದ ಗಂಧಗಾಳಿ ಅರಿಯದ ಕೂಸು. ಅವನು ಕೂಪಕ್ಕೆ ಬೆಲೆ ಕೊಡು 
ತಾನೋ , ಬರಹಕೊ ? ಯಾರಿಗೆ ಗೊತ್ತು , ಈಗಿನ ಹುಡುಗರ 
ಮನಸ್ಸನ್ನು ,ದೈವವೇ ಬಲ್ಲದು . 

ಕಂಗೂ , ಇವತ್ತು ಕಾಡುಹಂದಿ ಬೇಟೆ.' ಬುಟ್ಟಿ ಹೆಣೆಯುತ್ತ 
- ಅಂದ, ' ಈ ಬೇಟೆಯೆಂದರೆ ನನಗೆ ವಿಪರೀತ ಗಮ್ಮತ್ತು ನನ್ನ ಹಾಗೆ 
ಗುರಿಯಿರಿಸಿ ಈಡು ಹೊಡೆವ ಗಂಡುಮಗ ಈಶ್ವರನಡೆಯಲ್ಲಿ ಇನ್ನೊಬ್ಬ 
ನಿಲ್ಲ . ಪ್ರಾಣಿಯ ಶಬ್ದ ಕೇಳಿಸಿದರೆ ಸಾಕು, ಕತ್ತಲೆಯಲ್ಲಿ ಗುರಿ ತಪ್ಪ 
ದಂತೆ ಹೊಡೆದುರುಳಿಸಬಲ್ಲೆ . ನನ್ನ ಅಪ್ಪ , ಅಜ್ಜ ಹುಲಿ ಕೊಂದ ಗಟ್ಟಿ 
ಗರು . ನಿಜ, ಆಗಿನ ಕಾಲ ಹಾಗಿತ್ತು .... 

ಅ೦ಗಾರನ ನೆನಪು ಸರಿಯಿತು ಹಿಂದೆ ಹಿಂದೆ. 


ಈಶ್ವರನಡೆ ಕಾಡಿನಲ್ಲಿ ಅಂಗಾರನ ಅಜ್ಜ , ಅಪ್ಪನಂತೆ ಬೇಟಿ 
ಯಾಡುವ ಕ .ಳ ಇನ್ನೊಬ್ಬರಿರಲಿಲ್ಲ. ಅಜ್ಜನಿಗೆ ಪ್ರಾಣ ಭಯ ಕಡಿಮೆ . 
ವೃದ್ದಾಪ್ಯ ಅಡರಿದಾಗಲೂ ನರನರಗಳಲ್ಲಿ ಉಕ್ಕುತ್ತಿರುವ ಕೆಚ್ಚು , ಅಮಿತ 
ಧೈಯೊFತ್ಸಾಹ. ಒಮ್ಮೆ ಆರಡಿ ಉದ್ದದ ಪಟ್ಟಿ ಹುಲಿಯನ್ನು ಅವ 
ನೊಬ್ಬನೇ ಎದುರಿಸಿ ಅದರೊಡನೆ ಸೆಣಸಾಡಿ ಕೊಂದಿದ್ದನಂತೆ. ಪಟ್ಟಿ 
ಹುಲಿಯ ಸತ್ತ ದೇಹದ ಗಾತ್ರ ನೋಡಿ ಹಳ್ಳಿಯ ಅನೇಕರು ಮೂರ್ಛ 
ಹೋಗಿದ್ದರಂತೆ . 

ಆಗ ಬ್ರಿಟಿಷರ ಕಾಲ, ಈಶ್ವರನಡೆ ಯಾರೋ ಒಬ್ಬ ಬ್ರಿಟಿಷ್ 
ಅಧಿಕಾರಿಯ ಸ್ವಾಧೀನದಲ್ಲಿತ್ತು . ಅಪ್ಪ ಪಟ್ಟಿ ಹುಲಿ ಕೊಂದು ಸಂಭ್ರಮ 
ದಲ್ಲಿ ಬೀಗುತ್ತಿದ್ದಾಗ ಆ ಅಧಿಕಾರಿ ಬಂದು ನೋಡಿ ತಾನೂ ಬಾಯ್ತುಂಬ 
ಇಂಗ್ಲಿಷಿನಲ್ಲಿ ಕೋಗಳಿ ಹುಲಿ ಚರ್ಮದ ಆಸೆಗೆ ಅದನ್ನು ತನ್ನ ಬಿಡದಿಗೆ 
ಸಾಗಿಸಿದ್ದ . ಅದಕ್ಕೆ ಪ್ರತಿಯಾಗಿ ಅವನು ಅಜ್ಜನಿಗೆ ಕೊಟ್ಟದ್ದು ಒಂದು 
ಗಡಿಗೆ ಹುಳಿ ಹೆಂಡ, ಬೇರೆ ಯೋಗ್ಯ ಬಹುಮಾನ ಕೊಡಬಹುದಿತ್ತು 
ಎಂದು ಅಜ್ಜ ಸಾಯುವತನಕ ಹೇಳುತ್ತಿದ್ದನಂತೆ. ಮತ್ತೊಮ್ಮೆ ದೊಡ್ಡ 
ಹೆಬ್ಬುಲಿಯೊಡನೆ ಹೋರಾಡಿ ರಕ್ಕಸಿಕ ಶರೀLಂದಿಗೆ ಪಾರಾಗಿ 
ಬದುಕಿದ್ದೇ ಒಂದು ಸೆವಾಡ, 

ಅಂಗಾರನ ಅಪ್ಪ ಅವನಂತೆ ಧೀರ. ಈಗಲೂ ಅಪ್ಪನೊಡನೆ 
ಬೇಟೆಯಾಡಿನ ದಿನಗಳು ನೆನಪಿನಲ್ಲಿ ಹಚ್ಚ ಹಸಿರು, ಯಾವ ಬೇಟೆಗೆ 
ಹೊರಡಲಿ , ಅದಕ್ಕಾಗಿ ಸಜ್ಜುಗೊಳ್ಳುವ ಉತ್ಸಾಹ, ಸಡಗರ, ಪ್ರಾಣಿ 
ಬೇಟೆಗೆ ಅನುಕೂಲವಾಗುವಂತೆ ಎತ್ತರದಲ್ಲಿ ಅಟ್ಟಳಿಗೆ ಕಟ್ಟುವಾಗ ಪುಟ್ಟ 
ಅಂಗಾರನಿಗೆ ಬಲು ಮೋಜು. ಆದಗ ಕೆಳಗೆ ಕೂರಪ್ರಾಣಿಗೆ ಬಲಿಪಶು 
ವಾಗುವ ಮೇಕೆ, ಕುರಿಮರಿ ನೋಡಿದಾಕ್ಷಣ ಮನಸ್ಸು ರೋಧಿಸುತ್ತದೆ. 
ಅಟ್ಟಳಿಗೆ ಮೇಲೆರಾತ್ರಿ ನಿದ್ದೆಗೆಟ್ಟು ನುಸಿ, ಕೀಟಗಳಿ೦ದ ಕಚ್ಚಿಸಿಕೊಳ್ಳುತ್ತ 
ಕಾಯುವುದು ಪ್ರಯಾಸವಾದರೂ ಅದೊಂದು ಸಂತೋಷದ ಅವಧಿಗಳು. 
ಪ್ರಾಣಿಗಳು ಬರುವ ದಾರಿಯ ಸ್ಥಳ ಆಯು ಕುಳಿ ತೋಡಿ ಅದರ ಮೇಲೆ 
ಕಾಡುಸೊಪ್ಪು , ಹುಲ್ಲು, ಮಣ್ಣಿನ ರಾಶಿ ಹಾಕಿ ತೋರಿಕೆಗೆ ಮಾಮೂಲು 
ನೆಲದಂತೆ ಮಾಡಿ ತನ್ಮೂಲಕ ಬೇಟಿ ಹಿಡಿಯುವ ಗುಟ್ಟನ್ನು ಆರು ವರ್ಷದ 
ಹಸುಳೆ ಅ೦ಗಾರನಿಗೆ ಹೇಳಿಕೊಡುತ್ತ ತನ್ನೊಂದಿಗೆ ಪಳಗಿಸಿದ್ದಾನೆ. 
ಹಗಲೆಲ್ಲ ಅಲ್ಲಲ್ಲಿ ಕುಳಿ ತೋಡುವುದು , ತೋಡಿದ ಕುಳಿಯಲ್ಲಿ ಯಾವ 
ಪ್ರಾಣಿ ಬಿದ್ದಿತೆಂದು ಕುತೂಹಲಗೊಳ್ಳುವುದು . ಕೆಲವೊಮ್ಮೆ ವಾರ 
ಕಳೆದರೂ ಕುಳಿಗೆ ಯಾವ ಪ್ರಾಣಿಯ ಬೀಳುವುದಿಲ್ಲ . ಆಗ ಹಸಿಸೊಪ್ಪು , 
ಹುಲ್ಲು ಕರಕಲಾಗುತ್ತ ಹೋಗುತ್ತದೆ. 

ಒಮ್ಮೆ ಅವರು ತೋಡಿದ ಆರು ಕುಳಿಗಳಲ್ಲಿ ಒಂದರಲ್ಲಿ ಚಿರತೆ, 
ಇನ್ನೊಂದರಲ್ಲಿ ಎಳೆ ಜಿಂಕೆ ಬಿದ್ದಿದ್ದವು. ಚಿರತೆಗೆ ಗತಿ ಕಾಣಿಸಿದ್ದಾಯಿತು. 
ಆದರೆ ಎಳೆ ಜಿಂಕೆಯನ್ನು ಕೊಲ್ಲುವುದೇ ? ಈ ಸೀಮೆಯಲ್ಲಿ ಅಪರೂಪ 
ವೆನಿಸಿದ ಜಿಂಕೆ ಮರಿ, ತಂದು ಸಾಕೋಣವೆಂದರೆ ಮತ್ತೆ ಬ್ರಿಟಿಷರ | 

ಹೆದರಿಕೆ , ಜಿಂಕೆಯ ಮಾಂಸ , ಚರ್ಮ ಎರಡೂ ಅವರಿಗೆ ಪಂಚಪ್ರಾಣ. 

' ನಮ್ಮ ಕಾಡುಮನೆಗೆ ಯಾವ ಪಿಳ್ಳೆಯೂ , ಬಿಳಿಯನೂ ಬರಲಾರ 
ಅಪ್ಪ , ಇದನ್ನು ಸಾಕೋಣ. ನಮ್ಮ ಜೊತೆಗುಡ್ಡ ಬೆಟ್ಟದಲ್ಲಿ ತಿರುಗು 


ತದೆ.' 


ತಂದೆಗೆ ಸಾಕುವ ಮನಸ್ಸಿದ್ದರೂ ಬ್ರಿಟಿಷ್ ಅಧಿಕಾರಿಗಳ ಸ್ವಭಾವದ 
ಪರಿಚಯ ಇದ್ದವ, ಇಟ್ಟುಕೊಂಡ ವಸ್ತುವಿನ ಮೇಲೆ ಮೋಹ ಬೆಳೆ 
ಯುತ್ತ ಹೋದಂತೆ ದುಃಖವೂ ಹೆಚ್ಚಾದೀತು. ಅವನಿಗೆ ಏನನಿಸಿತೋ , 
( ಈಗಿನ ಅಧಿಕಾರಿ ಒಳ್ಳೆಯವನಿರಬೇಕು, ಅವನಿಗೇ ಮಾರಿಬಿಡೋಣ....? 
- ಎಂದು 

ಅಂಗಾರ ಅದನ್ನು ಮುದ್ದಿಸಿ ಅತ್ತು ರಂಪ ಮಾಡಿದ. ಆದರೂ 
ಕೇಳಲಿಲ್ಲ ತಂದೆ, 'ಈಗಲೇ ಮಾರಿದರೆ ನಾಲ್ಕು ಕಾಸು ಸಿಕ್ಕಿತು.' 

ಇಬ್ಬರೂ ಜಿಂಕೆಯನ್ನು ಹೊತ್ತು ತಂದರು ಬ್ರಿಟಿಷ್ ಅಧಿಕಾರಿಯ 
ಮನೆಗೆ. ಆಗ ಅದು ಇದ್ದದ್ದು ಈಗಿನ ಶಾಲೆಯ ಹತ್ತಿರ. ಸಣ್ಣ ಮನೆ 
ಅನುಕೂಲವಾಗಿತ್ತು . ಮದುವೆಯಾಗದ ತರುಣ ಪ್ರಾಯದ ಅಧಿಕಾರಿಗೆ 
ಅಡಿಗೆ ಮಾಡಲು ಒಬ್ಬ ಹುಡುಗನಿದ್ದ , ಓಡಾಟಕ್ಕೆ ಸೊಗಸಾದ ಬಿಳಿ 
ಕುದುರೆಯಿತ್ತು . ಅ೦ಗಾರನ ತಂದೆಗೆ ಅವನೆಂದರೆ ಗೌರವ. 

ತಂದೆ ಮಗ ಹೊತ್ತು ತಂದ ಜಿಂಕೆಯನ್ನು ಕಂಡು ಅವನ ಹಸಿರು 
ಕಣ್ಣುಗಳು ಫಳ ಫಳನೆ ಹೊಳೆದವು - ಇಂಗಿಷಿನಲ್ಲಿ ಪಟಪಟನೆ ಪ್ರಶ್ನಿಸಿ 
ಜಿಂಕೆಯ ಮೈ ಸವರಿ ನಕ , 'ವಾಹ್ , ಏನು ಚೆಂದ !' 

ಅಂಗಾರನ ತಂದೆ ತಾನು ಅದನ್ನು ಹಿಡಿದ ಬಗೆಯನ್ನು ಕೈಕರಣ 
ಗಳಿಂದ ವಿವರಿಸಿ ' ನಿಮಗಾಗಿ ಮಾರಲು ತಂದೆ' ಎಂದು ಅಧಿಕಾರಿ ಹುಬ್ಬು 
- ಗಂಟಿಕ್ಕಿ ದುರುಗುಟ್ಟಿ ನೋಡಿದ ಇಬ್ಬರನ್ನೂ , ತನ್ನ ರಕ್ಷಣೆಯಲ್ಲಿರುವ 
ಕಾಡಿನಿಂದ ಜಿಂಕೆ ಹಿಡಿದು ತನಗೆ ಮಾರುವುದೇ ? ನ್ಯಾಯವಾಗಿ ಬಹು 
ಮಾನವೆಂದು ಕೊಡಬೇಕಾದವರು . ಇವನಿಗೆಲೋ ತಲೆಕೆಟ್ಟಿದೆ. ಅವನು 
ಅಡಿಗೆ ಆಳನ್ನು ಕರೆದು ಜಿಂಕೆಯನ್ನು ಕಟ್ಟಿಹಾಕುವಂತೆ ತಿಳಿಸಿ ತಂದೆ ಮಗ 
ನನ್ನು ಗದರಿಸಿ ಕಳುಹಿಸಿದ. 

ಎಂತಹ ನಿರಾಸೆ ! ಆದರೆ ಇದಕ್ಕಿಂತಲೂ ಹೆಚ್ಚಿನ ದುಃಖವಾದದ್ದು 
ಮರುದಿನ ಅಧಿಕಾರಿಯ ಮನೆ ಅಂಗಳದಲ್ಲಿ ಜಿಂಕೆ ಚರ್ಮ ಒಣಗಿಸಿ 
ಟ್ಟಿದ್ದು ಕಂಡಾಗ , ಅಂಗಾರ ಅಲ್ಲೇ ಕುಳಿತು ಬೋರೆಂದು ಅತ್ತಿದ್ದ . 

ತಾವೇ ಕೊ೦ದು ಮಾಂಸ ತೇಗಬಹುದಿತ್ತು . ಈ ಅಧಿಕಾರಿ ಎಂತಹ 
ಕೂನೆ . 

ಅಂಗಾರ ತಾರುಣ್ಯದಲ್ಲಿ ಕಾಲಿಡುತ್ತಿದ್ದಾಗ ಭಾರತಕ್ಕೆ ಸ್ವಾತಂತ್ರ | 
ದೊರೆತು ಬ್ರಿಟಿಷರ ಅಧಿಕಾರ ಹಿಂದೆ ಸರಿಯಿತು ಈಶ್ವರನಡೆಯಲ್ಲಿ ವಾಸ್ತು 
ವಾಗಿದ್ದ ಒಬ್ಬ ಅಧಿಕಾರಿ ತನ್ನ ಗಂಟುಮೂಟೆ ಕಟ್ಟಿಕೊಂಡು ಹೊರಟು 
ಹೆ ದ . ಇನ. 6 T ೬ ೬೯ ೦ . ಈ ತ್ರರು ಎ ದುಕೆ ಇರ 
ತಂದೆ ಮಗ, ಬೇಟೆಯಾಡಿದರು , ತಾವೇ ಸಂಭ್ರಮದಲ್ಲಿ ನಲಿದರು . ಆದರೆ 
ಕ್ರಮೇಣ ಅವರ ಕಣ್ಣೆದುರು ಕಾಡು ನಾಶವಾಗಲು ಪ್ರಾರಂಭ. ಕಾಡಿನ 
ನಾಶದೊಂದಿಗೆ ಕೂರಪ್ರಾಣಿಗಳ ಸಂತತಿಯ ಕ್ಷೀಣಿಸತೊಡಗಿತು . 
ಬೇಟೆಯ ಉತ್ಸಾಹವಿದ್ದರೂ ಅವಕಾಶ ಅಪರೂಪವಾಗುತ್ತ ಹೋಯಿತು. 

“ ಈಗ ಬೇಟಿಗೆ ನಮ್ಮ ತಿಲ್ಲ.' ಹೆಣೆದ ಬುಟ್ಟಿಯನ್ನು ಬದಿಗಿರಿಸಿ 
ಎದ್ದು ನಿಂತ ಆ೦ಗಾರ, ಆ ಹಿಂದಿನಕಾಲ ಎಲ್ಲಿ ಬರುತ್ತದೆ ? ಎಲ್ಲಾ 
ಹಾಳು ಮಾಡ್ತಾ ಇದಾ ವೆ ದರಿದ್ರ ಜನರು , ಇ೦ದಿನ ಬೇಟೆ ನನಗೆ ನುಸಿ. 
ಹೊಡೆದಷ್ಟು ಸುಲಭ | 

ಒಳನಡೆದು ಬಟ್ಟಲಿಗೆ ಗಂಜಿ ಸುರಿದುಕೊಳ್ಳುತ್ತಿದ್ದಂತೆ ಆಗಮಿಸಿದಳು 
ಚೆನ್ನಿ , ಕಾಡು ಹಂದಿ ಬೇಟೆಯಿದೆ ಎಂದು ದಾರಿಯಲ್ಲಿ ತುಕ್ರ ಹೇಳಿದ್ದ 
ನಂತೆ , ಅವರೆಲ್ಲರೂ ಹೊರಟು ಬರಾ ಇದ್ದಾರೆ. ನೀನಿನ್ನೂ ಉಂಡು 
ತಯಾರಾಗಲಿಲ್ಲವೇ ?” ಕತ್ತಿಯನ್ನು ನಾಡಿಗೆ ಸಿಕ್ಕಿಸಿ ಲಾಟೀನು 
ಬೆಳಗಿಸಿದಳು . 

“ಉಸ್ಸಪ್ಪ , ಗೊಬ್ಬರ ಹೊರುವ ಹತ್ತು ಬುಟ್ಟಿಗಳನ್ನು ತೆಗೆದು 
ಕೊಂಡು ಹೋಗಿದ್ದೆ ಹೊನ್ನೇಗೌಡರ ಮನೆಗೆ ಒಂದೊಂದಕ್ಕೆ ಎರಡು 
ರೂಪಾಯಿ ಕೊಡೈನೆ ಅಂದ್ರು . ನಾಲ್ಕು ರೂಪಾಯಿಗಿಂತ ಕಮ್ಮಿಗೆ 
ಕೊಡಲಾರೆ ಅಂದೆ. ಸರಿಯಾ ನಾ ಹೇಳಿದ್ದು ?? 

' ಮಣ್ಣಿನ ಬುಟ್ಟಿಗೆ ಮೂರುರೂಪಾಯಿ ಇದೆ. ಯಾವ ಅಪ್ಪ 
ಎರಡಕ್ಕೆ ಕೊಡ್ತಾನಂತೆ ? ಏನೀಗ ನಾಲ್ಕು ಕೊಟ್ಟ ರಾ ಇಲ್ಲವಾ ?” ಗಂಜಿ 
ತಿಳಿಯಲ್ಲಿ ಕೈಯಾಡಿಸುತ್ತ ಕೇಳಿದ. 

'ಕೊಟ್ಟರು. “ಪೇಟೆಯಲ್ಲಿ ನಾಲ್ಕು ಇದೆ ನಿನ್ನದೂ ಆದೇ ಧಾರ 
ಣೆಯೇ ? ” ಎಂದು ಕೇಳಿ ದ್ರು ಅವರ ಮಗ ನಾಗರಾಜ , ಆಮೇಲೆಏನೆಂದರು 
ಗೊತ್ತೇ , “ ಮಗ ದುಡಿವ ಮೊದಲು ನಾವು ಹೇಳಿದ ರೇಟಿಗೆ ಬುಟ್ಟಿ 


ಕಾಡು ಕರೆಯಿತು 


45 


ಬಿಸಾಕಿ ಹೋಗಿದ್ದೆ . ಈಗ ನೀನು ಹೇಳಿದ್ದೇ ರೇಟು. ತಲೆಗೇರಿ ಬಿಟ್ಟಿದ್ದಿ ” 
ಮಗನಿಗಾಗಿ ನಾವು ಹಣ ಏರಿಸಿದ್ದೇ ಹೇಳು ?' 

' ಗಟ್ಟಿಯಾಗಿ ಹೇಳಬೇಕಿತ್ತು . ನಮ್ಮ ಸಂಗಡ ಕಾಡಿಗೆ ಬಂದು 
ನೋಡಲಿ, ಮೊದಲಿನ ಹಾಗೆ ಬೀಳಲು ಎಲ್ಲಿ ಸಿಗುತ್ತದೆ ? ಇವರಿಗೆಲ್ಲ. 
ಧರ್ಮಕ್ಕೆ ಕೊಟ್ಟರೆ ಬೇಕು.' 

' ತ್ಯಾಂಪಣ್ಣನ ಅಂಗಡಿಯಲ್ಲಿ ನಮಗಾಗಿ ಅಕ್ಕಿ , ಬೆಲ್ಲ , ಮೀನು 
ಕಡಿಮೆಗೆಕೊಡ್ತಾನಾ ? ಇವತ್ತು ಸಂಜೆ ನೀನು ಕರೆತಂದ ಹುಡುಗಿಗಾಗಿ 
ನಾಲ್ಕು ಚಕ್ಕುಲಿ ತರಿಸಿದ್ದೆ . ಮೊದಲು ಎಂಟಾಣೆಗೆ ನಾಲ್ಕು ಸಿಕ್ಕಿತ್ತು . 
ಈಗರೂಪಾಯಿ ಮಾಡಿದ್ದಾನೆ. ಮತ್ತೆ ನಮ್ಮದೇನು ಮಹಾ !? 

ಅಂಗಾರ ದೀಪದ ಬೆಳಕಿನಲ್ಲಿ ಅವಳನ್ನು ಹತ್ತಿರ ಕರೆದು ತಂಗಮ್ಮನ 
ಬಗ್ಗೆ ತನಗೆ ಬಂದ ಆಲೋಚನೆಯನ್ನು ಉಸುರಿದ . ತಾನು ಬೇಟೆಗೆ 
ಹೋದಮೇಲೆ ಅವಳು ಸಂಶಯದಲ್ಲೇ ರಾತ್ರಿ ಕಳೆಯುವುದು ಬೇಡ, 
- ಚೆನ್ನಿ ಯಾವ ಪ್ರತ್ಯುತ್ತರಕೊಡಲಿಲ್ಲ. ಅವಳ ಅಭಿಪ್ರಾಯ ತಿಳಿಯುವಷ್ಟು 
ಸಮಯಾವಕಾಶ ೬೦ಗಾರನಿಗೂ ಇರಲಿಲ್ಲ. ಉ೦ಡು ಮುಗಿಸಿ ಕತ್ತಿ , 
ಒಂದು ದೊಣ್ಣೆ ಹಿಡಿದು ಹೊರಟು ಸಿದ್ದನಾಗುತ್ತಿದ್ದಂತೆ ಬಾಗಿಲಲ್ಲಿ ಧ್ವನಿ 
- ಯಾಯಿತು. ಎಲ್ಲರೂ ಬಂದರೇನೋ ಎಂದುಕೊಳ್ಳುತ್ತಿದ್ದಂತೆ ಒಳಗೆ 
ಕಾಲಿರಿಸಿದ ತನಿಯ . 

ಅನಿರೀಕ್ಷಿತವಾಗಿ ಈ ಹೊತ್ತಿನಲ್ಲಿ ಬಂದವನನ್ನು ಕಂಡು ಅ೦ಗಾರ 
ಕೇಕೆ ಹಾಕಿ ಕತ್ತಿ ಬೀಸಿ, ' ಸಮಯಕ್ಕೆ ಸರಿಯಾಗಿ ಬಂದಿ, ನನ್ನ ಜೊತೆ 
ಹೊರಟು ಸಿದ್ಧನಾಗು ' ಎಂದ. 

'ಎಲ್ಲಿಗೆ ?? 

ಫಕ್ಕನೆ ಬಂದಿತು ಅವನ ಪ್ರಶ್ನೆ , ಶುಭಕೆಲಸಕ್ಕೆ ಹೊರಟವರನ್ನು 
ಎಲ್ಲಿಗೆ ? ಎಂದು ಯಾರೂ ಪ್ರಶ್ನಿಸಬಾರದು. ಅದು ಅವಲಕ್ಷಣ , ಕೆಲಸ 
ಕೆಟ್ಟಿತೆಂಬ ಅರ್ಥ ಎಂದು ನಂಬಿದ ಅಂಗಾರ ಹೆಜ್ಜೆ ಹಿಂದಿರಿಸಿ ಮೂರು 
- ಮೂರು ಬಾರಿ ಲೊಚಗುಟ್ಟಿದ, ತನಿಯನಿಗೂ ಪಿಚ್ಚೆನಿಸಿತು . ಈಗಷ್ಟೇ 
ಪಟ್ಟಣದಿಂದ ಬರುತ್ತಿದ್ದಾನೆ. ಮಾತು ಹೇಗೆ ಪ್ರಾರಂಭಿಸುವುದು ಎನ್ನು 
ವಾಗಲೆ ಬಂದ ಪ್ರಶ್ನೆ ಅದು , ದೀಪದ ಬೆಳಕಿನಲ್ಲಿ ತನಿಯನ ಮುಖ 
ನೋಡಿದ, ಚೆನ್ನಿ ಅ೦ಗಾರನ ಕತ್ತಿಯನ್ನು ತನ್ನ ಕೈಗೆ ತೆಗೆದುಕೊಂಡು 
ಕಾಡಿನ ದಿಕ್ಕಿಗೆ ಹೊರಳಿಸಿ ಮೂರು ಬಾರಿ ಗೋಲಾಕಾರದಲ್ಲಿ ಸುತ್ತಿಸಿ, 

“ ಕಾಡಿನ ದೈವಕ್ಕೆ ಅಪಚಾರವಾಗಲಿಲ್ಲ . ಭೂತ, ದೈವ, ಗಣಾದಿ 
ಗಳು ನಿನ್ನ ಜೊತೆ ಇದ್ದಾ ನೆ . ಹೋಗಿ ಬಾ ' ಎಂದು ಮತ್ತೆ ಅಂಗಾರನ 
ಕೈಗಿತ್ತಳು. 

ಅಂಗಾರ ಅದನ್ನು ಕಣ್ಣಿಗೊತ್ತಿ ತುಟಿಗೆ ಮುಟ್ಟಿಸಿಕೊಂಡ, 
“ ಬರಿಯೇನೋ ನನ್ನ ಸಂಗಡ ? ಹೊತ್ತಾಯ್ತು .' 

- ಅನುಮಾನಿಸಿದ ತನಿಯ , ಬೇಟೆಯಾಡಲು ವಿಶೇಷ ಹುರುಪು ಅವನಿ 
ಗಿಲ್ಲದಿದ್ದರೂ ನೋಡಲು ಇಷ್ಟ . ಅದರಲ್ಲಿಯ ಅ೦ಗಾರನ ಜೊತೆ 
ಗೂಡುವುದೆಂದರೆ ಇನ್ನೂ ಮೋಜು, ಆ ಸಮಯ ಅವನಿಗಿರುವ ತಾಳ್ಮೆ 
ಸಂಯನು, ವಿವೇಚನೆ ಯಾರೂ ಮೆಚ್ಚುವಂತಹದು. ತನಗೆ ದಕ್ಕಿದ 
ಪ್ರಾಣಿಯನ್ನು ಹತ್ತು ಜನರಿಗೆ ಹಂಚಿ ತೃಪ್ತಿ ಪಟ್ಟವ. ಅದಕ್ಕೆಂದೇ ಗುರಿ 
ಕಾರ ಕೊರಮ ಯಾವುದೇ ಕಾರ್ಯವಿರಲಿ ಅ೦ಗಾರನ ಸಲಹೆ ಕೇಳಿ 
ಮುಂದುವರಿಯುತ್ತಾನೆಂದು ಅವನ ಜನರಲ್ಲಿ ಪ್ರತೀತಿ. ಅವನು ಕರೆಯು 
ವಾಗ ತಾನು ಇಲ್ಲ ಎನ್ನುವುದೇ ? ಆದರೆ ಹೇಗೆ ಹೋಗುವುದು ? ನಾಳೆ 
ಬೆಂಗಳೂರಿಗೆಹೋಗಬೇಕಾಗಿದೆ. 

ಅವನಿರುವುದು ಸಕಲೇಶಪುರದ ಹತ್ತಿರದ ಯಾವುದೋ ಅರಣ್ಯ 
ಇಲಾಖೆಯಲ್ಲಿ, ಹಳ್ಳಿ , ಕಾಡು, ದಟ್ಟಡವಿಗಳ ಮಧ್ಯೆ ತಿರುಗಾಟ, ಅದು 
ಅವನಿಗೆ ಬೇಸರದ ಮತ್ತು ಇಷ್ಟವಿಲ್ಲದ ಕೆಲಸವೂ ಹೌದು. ಬೇರೆ ಒಳ್ಳೆಯ 
ಉದ್ಯೋಗಸಿಕ್ಕಿದರೆ ಇದನ್ನು ಬಿಡೋಣಎಂದುಕೊಂಡವ, ಬೇರೆ ಬೇರೆ 
ಕಡೆ ಅರ್ಜಿ ಹಾಕಿದ್ದಾನೆ. ಅದರಲ್ಲಿ ಒಂದು ಸರಕಾರಿ ಬ್ಯಾಂಕ್ ಗುಮಾ 
ಸೈಯ ಕೆಲಸ, ನಾಡಿದ್ದು ಬೆಂಗಳೂರಿನಲ್ಲಿ ಅದರ ಬಗ್ಗೆ ಇಂಟರ್‌ವೂ 
ಇದೆಯಂತೆ. ಅದಕ್ಕಾಗಿ ಹೋಗುತ್ತಿದ್ದಾ ನೆ. ಹೋಗುವ ಮೊದಲು ಇವ 
ರಿಬ್ಬರನ್ನೂ ನೋಡಲು ಸಕಲೇಶಪುರದಿಂದ ಸೀದಾ ಹೊರಟು ಬಂದಿದ್ದಾನೆ 


ಇಲ್ಲಿಗೆ, 


ತಮ್ಮ ಮೇಲೆ ಅವನಿಗಿರುವ ಅಭಿಮಾನ ಕಂಡು ಮೆಚ್ಚಿಗೆ 
ಯಾ : ತು ಅ೦ಗಾರನಿಗೆ, ಈಗಿನ ಹುಡುಗರಂತೆ ನಾಲ್ಕು ಕಾಸು ಗಳಿಸಿ 
ದಾಕ್ಷಣ ಹಿರಿಯರನ್ನು ಮರೆತು ಅಹಂಕಾರ ಮಾಡುವವನಲ್ಲ . ಎಂತಹ 
ವಿನಯ ! ಹುಡುಗರೆಂದರೆ ಹೀಗಿರಬೇಕು. ಅವನ ಭುಜ ತಟ್ಟಿ ನಕ್ಕ . | 

ಬಹಳ ಸುಸ್ತಾಗಿದ್ದಿಯೇನು ? ಇರಲಿ , ಗಳಿಗೆಹೊತ್ತು ಕೂತು 
ಗಂಜಿ ಉಣ್ಣು , ಅದೋ , ತುಕ್ರ , ಕೊರಮರ ಧ್ವನಿ ಕೇಳಿಸ್ತಾ ಇದೆ. 


- ಕ ಡು ಕರೆಯಿತು 


- ಅವರೆಲ್ಲ ಬರಾ ಇದ್ದಾರೆ. ನಾನು ಮುಂದೆ ಹೋಗೇನೆ. ನಿನಗೂ ಬರುವ 
ಮನಸ್ಸಿದ್ದರೆ ಅದೇ , ಸೋಂಪ ಪೂಜಾರಿಯ ಗದ್ದೆ ಹತ್ತಿರ ಬಾ .' 


ಸೋಂಪ ಪೂಜಾರಿ ಕೊಟ್ಟದ್ದು ಎರಡೇ ಕೋವಿಗಳು, ಒಂದು 
- ಅ೦ಗಾರನಿಗೆ ಇನ್ನೊಂದು ಕೊರಮನಿಗೆ, ಉಳಿದ ಸಂಗಡಿಗರಿಗೆ ಕತ್ತಿ , 
ದೊಣ್ಣೆಗಳು, ಗದ್ದೆ ಬಳಿ ಆಯಕಟ್ಟಿನ ಸ್ಥಳ ನೋಡಿ ಕುಳಿತುಕೊಳ್ಳ 
ಬೇಕಿತ್ತು . ಗದ್ದೆ ಯ ಒಂದು ಬದಿಗೆ ಹಲಸಿನ ಮರ, ಇನ್ನೊಂದು ಬದಿಗೆ 
ಮುದಿ ಮಾವಿನ ಮರ. ಕಟ್ಟಪಣಿಯ ಉದ್ದ ಕೂ ತೆಂಗಿನ ಮರಗಳ 
ಸಾಲು, ಕಾಡುಹಂದಿಗಳು ಗುಂಪುಗೂಡಿ ಬಂದರೆ ಹೊಡೆದುರುಳಿ ಸಲು 
ಅನುಕೂಲವಾಗುವಂತೆ ಅಂಗಾರ ತನಿಯನೊಡನೆ ಹಲಸಿನ ಮರವೇರಿದ. 
ಕೊರಮ ಮತ್ತು ಇನ್ನೊಬ್ಬ ಹುಳಿ ಮಾವಿನಮರದ ಮೇಲೆ, ಮತ್ತಿಬ್ಬರು 
ಗದ್ದೆ ಬದಿಗಳಲ್ಲಿ ಅವಿತುಕೊಂಡರು . ಹೀಗೆ ಅವಿತುಕೊಳ್ಳುವುದು ಅಪಾಯ 
ಕಾರಿಯಾಗಿದ್ದರೂ ಅವರಿಗೇನೋ ಹುಚ್ಚು ಧೈರ್ಯ, ತಮಗೂ 
- ಒಂದೊಂದು ಕೋವಿ ಬೇಕಿತ್ತು ಎಂದೆನಿಸದಿರಲಿಲ್ಲ . 

ಮೈಯೆಲ್ಲ ಕಿವಿಯಾಗಿ , ಕಿವಿಯೆಲ್ಲ ಕಣ್ಣಾಗಿ ಕಾದೇಕಾದರು, 
ಉಸಿರು ಬಿಗಿ ಹಿಡಿದು ನಿಮಿಷಗಳನ್ನು ಎಣಿಸಿದರು. ಎಲ್ಲೇ ನರಿಗಳು 
ಊಳಿಡುವ ಸದ್ದು , ಇನ್ನೆಲ್ಲೋ ಬಾಲಿಗಳು ಪಟಪಟನೆ ರೆಕ್ಕೆ ಬಿಚ್ಚಿ 
ಹಾರಿದ ಶಬ್ಬ , ಜೀರುಂಡೆಗಳ ಕಿರಿಕಿರಿ, ತೆಂಗಿನ ಮರಗಳಲ್ಲೆಲೋ ಗುಟರ್ 
ಗುಟರ್ ಸಪ್ಪಳ ಅರ್ಧರಾತ್ರಿ ಸರಿಯುತ್ತ ಬಂದಂತೆ ಆಕಾಶ ಹೆಚ್ಚು 
ಸ್ಪುಟವಾಗಿ ಅಸಂಖ್ಯ ತಾರೆಗಳು ನಗುನಗುತ್ತ ವಿಜೃಂಭಿಸಿದವು. ಇದೇ 
ಈಗ ಬರುತ್ತದೆ, ಇನ್ನೇನು ಬಂದೇ ಬಿಟ್ಟಿತು' ಎಂದು ಕಾಯುತ್ತ ಕುಳಿ 
ತವರ ಸಹನೆ ತಪ್ಪುವ ಹಂತಕ್ಕೆ ಮುಟ್ಟಿತು, ಬೆಳೆದ ಪೈರಿನ ಮಧ್ಯೆ ಯಾರೂ 
ದಾಳಿಯಿಡಲಿಲ್ಲ." 

ತನಿಯ ಕುಳಿತಲ್ಲಿಂದ ಮಿಸುಕಾಡುತ್ತ ಆಕಳಿಸಿದ, ಇನ್ನೂ ಎಷ್ಟು 
ಹೊತ್ತು ? ಸಾಕಾಗಿ ಹೋಯ್ತಪ್ಪ, ಈ ಬೇಟಿಯ ಬೇಡ ಏನೂ ಬೇಡ. 
ಈಗಲೇ ಹೊರಟು ಹೋಗೇನೆ.' 

ಅಂಗಾರ ಗದರಿಕೆಯಲ್ಲಿ ತಡೆದ. ಈಗ ಅವನಿಳಿದುಹೋದರೆ ಹಾದಿ 
ಯಲ್ಲಿ ಬರುವ ಕಾಡುಹಂದಿಗಳೂ ಪಲಾಯನ ಮಾಡಿಯವು. ಉಸಿರು 

ಬಿಗಿಹಿಡಿದು ಕುಳಿತುಕೊಳ್ಳಬಾರದೇ . ಆದರೆ ತನಿಯ ಹಾಗೆಲ್ಲ ಕೇಳುವ 
ಆಸಾಮಿಯಲ್ಲಿ ಬೀಡಿ ಸೇದೋಣವೆಂದರೆ ಅಪ್ಪಣೆಯಿಲ್ಲ. ನಸ್ಯ ಮೂಗಿ 
ಗೇರಿಸಿದರೆ ಸೀನು ಬಂದು ಕೆಲಸ ಕೆಟ್ಟತು. ಯಾವ ಕರ್ಮಕ್ಕೆ ಇಲ್ಲಿರ 
ಬೇಕೋ , ಅತ್ತೆ ಜೊತೆ ಹರಟುವುದು ಇದಕ್ಕಿಂತ ಎಷ್ಟೋ ವಾಸಿ . 
ಯಾರೊ ಒಂದು ಹುಡುಗಿ ಗುಡಿಸಲಲ್ಲಿ ಇದ್ದ ದು ಕಂಡೆ, ಚೆಂದದ ಹೆಣ್ಣು . 
ಪರಿಚಯ ಮಾಡಿಕೊಳ್ಳಬಹುದಿತ್ತು . ತನಿಯ ಹಳಹಳಿಸಿ ಆಕಳಿಸಿದ 
ಇನ್ನೊಮ್ಮೆ , 

' ಒಂದು ಕಾಡು ಹಂದಿಕೆಡೆದರೆ ಎಷ್ಟು ರೂಪಾಯಿ ಕೊಡ್ತಾರೆ 
ಆ ಸೋಂಪ ಪೂಜಾರಿ ?' ಕೇಳಿದ ಪಿಸುದನಿಯಲ್ಲಿ. 

' ದುಡ್ಡಿನ ಆಸೆಗೆ ಬೇಟೆಯೇ ? ಬಂಗಾರದಂತಹ ಪೈರು ಉಳಿಸಿದರೆ 
ಹಳ್ಳಿಗೊಂದು ಲಾಭ, ನಮಗೆ ಮಾಂಸದ ಲಾಭ !' 

“ ಅಷ್ಟೇನಾ ? ಹಾಗಾದರೆ ಗದ್ದೆ ನೆಗೆದು ಬೀಳಲಿ ಬಿಡು, ಈ 
ಬಂಗಾರದ ಪೈರು ಉಳಿಸಿ ನೀನು ಉದ್ದಾರವಾಗುವುದೇ ? ನಿನಗೆ ಬುದ್ದಿ 
ಯಿಲ್ಲ, ಸುಮ್ಮನೇ ಗೆಯ್ಯುವುದಾ ಹೇಳು ? ಹಣ ಕೊಡದೆ ಹೆಣ 
ಉ Coಳಿಸಲಾರೆ ಅನ್ನ ಬೇಕಿತ್ತು . ತೆಪ್ಪಗೆ ನೀ ಕೇಳಿದಷ್ಟು ಕೊಡ್ತಿದ್ದರು.' 

ಹಾಗೆಲ್ಲ ಕೇಳುವುದು ಅ೦ಗಾರನ ಜಾಯಮಾನಕ್ಕೆ ತಿಳಿದಿಲ್ಲ . 
ದೊಡ್ಡವರು ಕೊಟ್ಟಷ್ಟು ತೆಗೆದುಕೊಳ್ಳುವುದು ಗೊತ್ತು , ಆ ಬಗ್ಗೆ 
ಗಲಾಟೆಯಿಲ್ಲ. ಅವನ ಈ ಒಳ್ಳೆಯತನವನ್ನೇ ಹಲವರು ದುರುಪಯೋಗ 
ಮಾಡಿಕೊಂಡದ್ದು ಇದೆ. ಅದು ಅರ್ಥವಾಗುತ್ತದೆ ಅಂಗಾರನಿಗೆ, 

ರಾತ್ರೆ ಮುಗಿಯುತ್ತ ಬಂದಂತೆ ಸಂಗಡಿಗರು ಬೇಸರದಿಂದಹೊರಟು 
ಹೋದರು. ಅ೦ಗಾರನೂ ತನಿಯನೊಂದಿಗೆ ಮರವಿಳಿದು ಸೋ೦ಪ 
ಪೂಜಾರಿಯ ಮನೆಗೆ ಹೋಗಿಕೋವಿಒಪ್ಪಿಸಿ ' ನಾಳೆ ಮತ್ತೆ ಕಾಯ್ತಿವೆ? 
ಎ೦ದ, 

' ನುಸಿ ಕಚ್ಚಿಸಿಕೊಳ್ಳುವ ಒದ್ದಾಟ ನಿನಗ್ಯಾಕೆ ?' ತನಿಯನಿಗೆ 
ಅಸಹನೆ , ಅವನ ಕಣ್ಣುಗಳು ಭಾರವಾಗಿ ನಿದ್ದೆಯಿಂದ ತೂಗುತ್ತಿದ್ದರೂ 
ಬೆಳಿಗ್ಗೆ ಪಟ್ಟಣದ ಕಡೆ ಹೋಗುವ ಲಾರಿ ಅಥವಾ ಜೀಪು ಹತ್ತಿ 
ಬೆಂಗಳೂರಿನ ಹೊರಡಲೇ ಬೇಕಿತ್ತು . ತಾನಿಲ್ಲಿಗೆ ಬರಬಾರದಿತ್ತು ' 
ಹಳಹಳಿಸುವಾಗಲೆ ಅಂಗಾರ ಹೇಳಿದ, 

“ಇವತ್ತು ನೀನಿದ್ದಿ ಎಂದು ಆ ಹಂದಿಗಳು ಇತ್ತ ತಲೆ ಹಾಕಿಲ್ಲ. 

ನಾಳೆ ರಾತ್ರೆ ನಮ್ಮ ಸಾಹಸ ನೋಡು!' 

ಬೆಳಕು ಹರಿದು ತನಿಯ ಹೊರಟು ಸಿದ್ಧನಾಗುತ್ತಿದ್ದಂತೆ ಚೆನ್ನಿ 
ತಾನಾಗಿಯೇ ತಂಗಮ್ಮನ ವಿಷಯ ಹೇಳಿ, ವಿವರಿಸಿ, “ ನಿನಗೆ ಇಷ್ಟವಾದರೆ 
ಒಪ್ಪಿಗೆಯೇ ಹೇಳು ?' ಎಂದು ಕೇಳಿದಳು ನಗುತ್ತ , 

* ಅವನಿಗೂ ನಗು ಬಂದಿತು . ಬೇರೆ ಉದ್ಯೋಗದ ಒದ್ದಾಟದ ಗಡಿ 
ಬಿಡಿಯ ಕಾಲದಲ್ಲಿ ಯಾರಿಗೆ ಬೇಕು ಹೆಣ್ಣಿನ ರಗಳೆ ? ತಾನು ಬಯಸಿದರೆ 
ಬೇಕಾದಷ್ಟು ಹೆಣ್ಣುಗಳು ಸಿಗಬಹುದು. ಇವಳದೇನು ಹೆಚ್ಚುಗಾರಿಕೆಯೋ 
........ ಅವನು ಯಾವ ಉತ್ತರವೀಯದೆ ಹೊರಟು ಹೋದ. ಬೆನ್ನ 
ಹಿಂದೆ ಅಂಗಾರನ ಗದರಿಕೆಯ ಧ್ವನಿ ಕೇಳಿಸಿತು, 

( ಅಲೆಯೂರಿಗೆ ಹೋಗಿ ಕರಿಯನನ್ನು ಒಪ್ಪಿಸಿ ಬರುವ ತನಕ ನೀನು 
ಬಾಯು ಚಿಕೊಂಡಿರು, ತನಿಯನಿಗೆ ಬೇಕೇ ? ಎಂದು ಕೇಳಲು ಅವಳೇನು 
ಮಾರಾಟದ ವಸ್ತು ವಲ್ಲ ! 


ಮರುದಿನ ಮತ್ತೆ ಸಂಗಡಿಗರ ಜೊತೆಕೋವಿ ಹಿಡಿದು ಗದ್ದೆ ಬದಿ 
ಕಾದು ಕುಳಿ ತಾಯಿತ್ತು . ಆ ರಾತ್ರೆಯ ಕಾಡುಹಂದಿಗಳ ಸುಳಿವಿಲ್ಲ. 
ಅಂಗಾರನಿಗೆ ಅಚ್ಚರಿ, ಒಮ್ಮೆ ದಾಳಿಯಿಟ್ಟವು ಎತ್ತ ಹೋಗಿವೆಯೋ ? 
ಮೂರನೇದಿನ ಮತ್ತೊಮ್ಮೆ ಪ್ರಯತ್ನ . ಮತ್ತೆ ಸೋಲು, ಸಂಗಡಿಗರು 
ಸಿಟ್ಟು ,ರೋಷದಿಂದ ಕತ್ರಿ , ದೊಣ್ಣೆ ಚೆಲ್ಲಿ ನಿದ್ದೆಗೆಟ್ಟು ಸಾಕಾಯ್ತು . 
ನಮಗಿನ್ನ ಈ ಕೆಲಸ ಬೇಡ' ಎಂದುಬಿಟ್ಟರು. 

ಚೆನ್ನಿಯ ಅವನ ಗಂಡಸುತನ ಇಷ್ಟೆಯೇ ಎಂದು ಪರಿಹಾಸ್ಯ 
ಮಾಡಿದಾಗ ಮರುದಿನಗಳಿಂದ ನಿದ್ದೆಗೆಟ್ಟ ಅಂಗಾರನಿಗೆ ನಿಜವಾಗಿಯೂ 
ಸಿಟ್ಟು ಬರಬೇಕಿತ್ತು . ಸಿಟ್ಟಿನ ಉಗಮವಾಗುವ ಮೊದಲೇ ಚೆನ್ನಿ ಅ೦ದು 
ತ್ಯಾಂಪಣ್ಣನ ಅಂಗಡಿಯಲ್ಲಿ ಕೇಳಿದ್ದನ್ನು ಹೇಳುತ್ತಿದ್ದಾಳೆ. ಅಂಗಾರನ 
ಗುಡಿಸಲಿನಲ್ಲಿ ಹೊಸ ಹುಡುಗಿ ಇದ್ದಾಳೆ . ಕದ್ದು ಮುಚ್ಚಿ ತಂದಿಟ್ಟು, 
ಕೊಂಡಿದ್ದಾನೆ. ಎಲ್ಲಿಯವಳೋ ಇತ್ಯಾದಿ ಗುಸುಗುಸು ಎದ್ದಿದೆಯಂತೆ. 

ವೀರಾಸ್ವಾಮಿಗೆ ತನ್ನ ಮೇಲೆ ಸಿಟ್ಟು , ಅವನಿಂದ ರಕ್ಷಿಸಿದ ಹುಡುಗಿ 
- ಇಲ್ಲಿದ್ದಾಳೆಂದು ತಿಳಿದು ಈ ಕಿತಾಪತಿಗೆ ಹೊರಟಿರಬೇಕು. ಸುಳ್ಳು 
- ಹೇಳುವುದಕ್ಕೂ ಹೇಸದ ಪ್ರಾಣಿ. 


ಕಾಡು ಕರೆಯಿತು 


“ ಅವಳ ಕಡೆ ಜನ ಹುಡುಕಿಕೊಂಡು ಬಂದರೆ ಕಷ್ಟ , ನೀನು 
ಅಲೆಯರಿಗೆ ಹೋಗುವ ಮೊದಲು ಅವಳ ಹಳ್ಳಿಗೆಹೋಗಿ ಬಾ , ಅವಳಿಲ್ಲಿ, 
ಇದ್ದಾಳೆಂದು ಅವರಿಗೆ ತಿಳಿದರೆ ನಮಗೂ ನಿಶ್ಚಿಂತೆ.' 

ನಿಜವೆನಿಸಿತು. ಅವಳ ಹಳ್ಳಿಗೆ ಹೋಗಲು ಕಷ್ಟವೇನಿಲ್ಲ . ಕಾಡು 
ಹತ್ತಿ ಪಶ್ಚಿಮಭಾಗಕ್ಕೆ ಇಳಿದರಾಯಿತು. ಸುಮಾರು ಎಂಟು ಮೈಲು 
ದೂರ. ಆ ನಡಿಗೆ ಅವನಿಗೊಂದು ಲೆಕ್ಕವಿಲ್ಲ . ಆದರೆ ಮರುದಿನಗಳಿಂದ 
ನಿದ್ದೆಗೆಟ್ಟ ಪರಿಣಾಮ , ಬೇಟೆ ಸಿಗಲಿಲ್ಲವೆಂಬ ನಿರಾಸೆ. ಆದರೂ 
ತಂಗಮ್ಮನಿಂದ ವಿವರ ಪಡೆದು ಬೀಸುನಡಿಗೆಯಲ್ಲಿ ಆಚೆ ಹಳ್ಳಿ ತಲುಪಿದ . 
ಕಷ್ಟು ಪಟ್ಟು ಅವಳ ಕಡೆಯವರನ್ನು ಹುಡುಕಿ ವಿಷಯ ಅರುಹಿದ. ಅವನು 
ನಿರೀಕ್ಷಿಸಿದಂತೆ ಯಾರೊಬ್ಬರೂ ಮರುಗಲಿಲ್ಲ ಅವಳಿಗಾಗಿ ಹುಡುಕಿ 
ಕೊಂಡು ಹೋಗಿರಲಿಲ್ಲ. 

( ಹಣ್ಣು ಪಕ್ವವಾದಾಗ ತಿನ್ನಲೇಬೇಕು ಅದು ನಿನಗೇ ಇರಲಿ , 
ಅಥವಾ ನಿನ್ನ ಮಗನಿಗಿರಲಿ, ನಾವು ಕೇಳುವವರಲ್ಲ' ಎಂದ ಅವಳ ಮಾವ 
ಅಟ್ಟಹಾಸದ ನಗೆಯಲ್ಲಿ. 

ಹೇಗೆ ಹೋಗಿದ್ದ ನೋ ಹಾಗೇ ಹಿಂದಿರುಗಿದ ಈಶ್ವರನಡೆಗೆ. 
ತಂಗಮ್ಮ ತನ್ನ ವರು ಹೇಳಿದ ಮಾತು ಕೇಳಿ ನೆಮ್ಮದಿಯ ನಿಟ್ಟುಸಿರೆಳೆದು 
ಚೆನ್ನಿಯ ಮುಖ ನೋಡಿದಳು. ಅಲ್ಲಿನ್ನೂ ಆತಂಕ, ಭಯವಿತ್ತು . 
“ ನಿನಗೆ ಇರಲಿ, ಅಥವಾ ನಿನ್ನ ಮಗನಿಗಿರಲಿ' ಅಂಗಾರ ಹೇಳಿದ್ದು ಕಹಿ 
ತುತ್ತಾಗಿತ್ತು ಚೆನ್ನಿಗೆ. ಹಾಗೆಂದು ತೋರ್ಪಡಿಸುವ ಹೊತ್ತು ಇದಲ್ಲ. 
ಅಪ್ರಯತ್ನವಾಗಿ ಅವಳು ತಂಗಮ್ಮನ ಭುಜದ ಮೇಲೆಕೈಯಿರಿಸಿ ನಕ್ಕಳು, 
“ ನಮ್ಮ ಮನೆಸೊಸೆ ಇವಳು !' 


ಆ ರಾತ್ರಿ ಮತ್ತೊಮ್ಮೆ ಗದ್ದೆ ಬಳಿ ಕಾವಲು ಕುಳಿತುಕೊಳ್ಳಲು ಸಂಗಡಿಗ 
ರೊಬ್ಬರೂ ಒಪ್ಪಿಕೊಳ್ಳದೆ, " ಬೇಕಿದ್ದರೆ ನೀನು ಹೋಗು, ಇಲ್ಲಾ ಗುಡಿಸ 
ಲಲ್ಲಿ ಹೊದ್ದು ಬಿದ್ದುಕೋ ' ಎಂದರು . ಚಳಿಗಾಲದ ದಿನಗಳಾದರೆ 
ಹೊದ್ದು ಬಿದ್ದು ಕೊಳ್ಳುವುದು ಒಪ್ಪಬಹುದಾದ ಮಾತು. ಇದು ಚಳಿ 
ಗಾಲದ ಅಂತ್ಯ ದಿನಗಳು. ಎತ್ತ ಹಾರಿಹೋಗಿದೆಯೋ ಚಳಿ ! ಇವರೆಲ್ಲ 

ಸೋಮಾರಿಗಳು' ತನ್ನಲ್ಲೇ ಶಪಿಸಿದ ಅಂಗಾರನಿಗೆ ತಾನೊಬ್ಬನೇ ಹೋಗಿ 
ಬೇಟಿಹೊಡೆದುರುಳಿಸಬೇಕೆಂಬ ಛಲ . 

- ಸೋಂಪ ಪೂಜಾರಿಗೆಕೋವಿಕೊಡುವ ಮನಸ್ಸಿಲ್ಲದಿದ್ದರೂ ಅವನ 
ಮೂರುದಿನಗಳ ಉತ್ಸಾಹಕ್ಕೆ ತಣ್ಣೀರೆರಚದೆ ಎಚ್ಚರಿಸಿ ಕೊಟ್ಟೆ . ಅಂಗಾರ 
ಕೋವಿಯ ನಳಿಗೆ ಎಳೆದು ತೋಟೆತುಂಬಿಸಿ ಒಮ್ಮೆ ಪರೀಕ್ಷಿಸಿ ಅಲ್ಲಿಂದ 
ಹೊರಟಾಗ ಇವತ್ತು ತನ್ನ ಪ್ರಯತ್ನ ಹುಸಿಯಾಗಲಿಕ್ಕಿಲ್ಲ ಎನಿಸಿಬಿಟ್ಟಿತು. .. 

ಈ ದಿನ ಕುಳಿತು ಹುಳಿ ಮಾವಿನ ಮರದ ಮೇಲೆ, ಕಾಡಿಗೆ ನೇರ 
ಎದುರು ದಿಕ್ಕು , ಕುಳಿತಲ್ಲೇ ಇಡೀ ಗದ್ದೆ , ಕಟ್ಟಪಣಿಯ ಭಾಗ ನೋಡ 
ಬಹುದು . ಈಚೆಗೆ ರುದ್ರಪ್ಪನ ಗದ್ದೆ ಗೂ ದೃಷ್ಟಿ ಚೆಲ್ಲಬಹುದು. ಹುಣ್ಣಿಮೆ 
ಕಳೆದು ಕೇವಲ ಆರು ದಿನಗಳಾಗಿದ್ದವು. ಮಧ್ಯರಾತ್ರೆ ನಂತರ ಬೆಳದಿಂಗಳ 
ದರ್ಶನ , ಗಿಡ ಮರಗಳ ಮಧ್ಯೆ ನುಸುಳಿ ಬರುವ ಆಕೃತಿಯೂ ಕಾಣು 
ವಷ್ಟು ಮಂದ ಬೆಳಕು . 
. ಆದರೆ ಈ ದಿನವೂ ಅಂಗಾರನಿಗೆ ನಿರಾಸೆಯ ಹೊಡೆತ. ಅವನಿಗೇ ಅರ್ಥ 
ವಾಗುತ್ತಿಲ್ಲ, ತನಗೇಕೆ ಇಂತಹ ಛಲ ? ತನಿಯ ಹೇಳಿದಂತೆ ಯಾರದೋ 
ಗದ್ದೆಗಾಗಿ ಮೂರು ದಿನ ಕಾದರೂ ನಿದ್ದೆಗೆಟ್ಟದ್ದು ಲಾಭ, ಸೋ೦ಪ 
ಪೂಜಾರಿಯಾಗಲಿ, ತನ್ನ ಗದ್ದೆ ಉಳಿಯಿತೆಂದು ಸಂಭ್ರಮಪಡುತ್ತಿರುವ 
ರುದ್ರಪ್ಪನಾಗಲಿ ಒಂದುರೂಪಾಯಿ ಕೊಡಲು ಮುಂದಾಗಲಿಲ್ಲ . ತಾನು 
ಕೇಳದೆ ಯಾರಿದ್ದಾರೆ ಕೊಡುವವರು ? ಅವನಿಗೆ ಫಕ್ಕನೆ ಮಗನ ನೆನಪು 
ತನ್ನಂತೆ ಒಂದುದಿನವೂ ಅವನು ಬೇಟಿಗೆ ಬಂದುದಿಲ್ಲ. ಬದಲಾದ ಕಾಲಕ್ಕೆ 
ತಕ್ಕಂತೆ ಬದಲಾವಣೆಯ ಹೆಜ್ಜೆಯಲ್ಲಿ ಕಾಲಿಟ್ಟ ವನ ದಾರಿಯೇ ಬೇರೆ. 
“ ಅಪ್ಪ ನಾನು ಕಪ್ಪೆ ಕೊಯೆ , ಹೆಣದ ಹೊಟ್ಟೆ ಸೀಳಿದೆ, ಆಸ್ಥಿಪಂಜರ 
ದೊಡನೆ ರಾತ್ರಿ ಮಲಗಿದೆ' ಎಂದೆಲ್ಲ ತನ್ನ ಬಳಿ ಜಂಬಕೊಚ್ಚುವುದೇನು ! 

ದೇನು ಮಹಾದೊಡ್ಡ ಕೆಲಸವೇ ? ತಾನು ಹೊಡೆದ ಬೇಟೆಯನ್ನು 
ತುಂಡು ತುಂಡು ಮಾಡಿ ಅದರ ಮೂಳೆ ಮೂಳೆಗಳನ್ನೂ ಪರೀಕ್ಷಿಸುವ 
ತಾಕತ್ತು ತನಗಿಲ್ಲವೇ . ಅದೇನು ಇನ್ನೊಬ್ಬರು ಹೇಳಿಕೊಡಬೇಕಾ ? 

ನಿದ್ದೆಯ ಮಂಪರಿನಲ್ಲಿಯೂ ಅವನಿಗೆ ನಗು . ಅಷ್ಟರಲ್ಲಿ ಇದಕ್ಕಿದಂತೆ 
ಕೇಳಿಸಿತು ಸರಪರ ಸದ್ದು ಗದ್ದೆ ಹುಣಿಯಲ್ಲಿ ಪುಟುಪುಟು ಓಡಿದಂತೆ , 
ಧಡಕ್ಕನೆ ಎಚ್ಚತ್ತು ಮೈಯೆಲ್ಲ ಕಿವಿಯಾಗಿ ಕೋವಿಯನ್ನು ಸರಿಪಡಿಸಿ 
ಕೊಂಡ, ನಸುಬೆಳಕಿನಲ್ಲಿ ಕಣ್ಣರಳಿಸಿ ಸುತ್ತಲೂ ದೃಷ್ಟಿ ಚೆಲ್ಲಿ ನೋಡು 

ತ್ತಾನೆ, ಅದೋ ದೂರದಲ್ಲಿ ಗದ್ದೆ ಹುಣಿಯಾಚೆ ಕಪ್ಪನೆಯ ಆಕೃತಿ, 
ನಿಧಾನವಾಗಿ ಹೋಗುತ್ತಿದೆ. ಅಬ್ಬಬ್ಬ , ಮರುರಾತ್ರಿ ನಿದ್ದೆಗೆಡಿಸಿ ಬುದ್ದಿ 
ಹಾಳು ಮಾಡಿದ್ದು ಇವತ್ತು ಬಿದ್ದಿದೆ ತನ್ನ ಕಣ್ಣುಗಳಿಗೆ, ಆಹ ಮಗನೇ , 
ಹ್ಯಾಗೆ ತಪ್ಪಿಸಿಕೊಳ್ಳುತ್ತೀ ? ಇವತ್ತು ತನ್ನ ಸಂಗಡಿಗರು ಜೊತೆಗೂಡದಿ 
ದ್ದುದು ಒಳಿತಾಯ್ತು . ತಾನೊಬ್ಬನೇ ಹೊಡೆದು ಎಳೆದುಕೊಂಡೇ 
ಹೋಗುತ್ತೇನೆ. ಆಮೇಲೆ ಮಾಂಸಕ್ಕೆ ಬರಲಿ, ಎಲ್ಲರ ಉಪ್ಪು ನೀರು ಇಳಿಸ 
ದಿದ್ದರೆ ತಾನು ಅಂಗಾರನಲ್ಲ. ಕಷ್ಟ ಪಡಲು ತಾನುಬೇಕು ಆದರೆ ತನಗೆ 
ಇದೂ ಒಂದು ಮಜ, ಹೆಮ್ಮೆ , ನಾಳೆ ತನ್ನ ಬಗ್ಗೆ ಎಲ್ಲರೂ ಹೇಳಬೇಕು. 
( ಅಂಗಾರನಾದರೆ ಸೈ , ಹತ್ತು ಆಳಿಗೆ ಸವ ' ಎಂದು , ನಿನ್ನೆ ನನ್ನ ಗಂಡಸು 
ತನಕ್ಕೆ ಪರಿಹಾಸ್ಯ ಮಾಡಿದ್ದಳು ಚೆನ್ನಿ , ಅವಳಿಗೂ ತೋರಿಸುತ್ತೇನೆ, 
ಅಂಗಾರ ಮೀಸೆಹೋತ್ರ ಧೀರ, ಶೂರ ಗಂಡಸು ! 

ನಿಧಾನವಾಗಿ ಮುಂದುವರಿದ ಆ ಕಪ್ಪನೆಯ ಆಕೃತಿಗೆ ಗುರಿಯಿಟ್ಟು 
ಜಾಗರೂಕತೆಯಿಂದ ಗುಂಡು ಹಾರಿಸಿದ. ` ಢಮಾರ್ ಎಂಬ ಶಬ್ದ ರಾತ್ರೆ 
ನೀರವತೆಯನ್ನೂ ನಡುಗಿಸಿಬಿಟ್ಟಿತು. ಮುಂದಿನ ಪ್ರತಿಕ್ರಿಯೆ ? ಪ್ರಾಣಿಯ 
ವಿಲಿವಿಲಿ ಒದ್ದಾಟ, ತಾನು ಮರದಿಂದಿಳಿದು ಅದರ ಬಳಿ ಧಾವಿಸಬೇಕು. 
ಈಡು ತಾಗದಿದ್ದರೆ ಇನ್ನೊಂದು ಗುಂಡು, ಅ೦ಗಾರನ ಬುದ್ದಿ ಮಿಂಚಿನ 
ವೇಗಪಡೆಯುವ ಮೊದಲೇ ಗದ್ದೆ ಹುಣಿಯಿಂದ ಕೇಳಿಸಿತು ಕರುಳು 
ಕತ್ತರಿಸುವ ಆರ್ತಧ್ವನಿ, “ ಅಯ್ಯೋ ಅಮ್ಮಾ ....' 
- ಕೋವಿಹಿಡಿದ ಅಂಗಾರ ಗಡ ಗಡನೆ ನಡುಗಿ ಹೋದ. ಇದು 
ಕಾಡು ಹಂದಿಯ ಚೀತ್ಕಾರವೇ ? ಅಲ್ಲ , ಮನುಷ್ಯನದು ! ಅಂದರೆ ತಾನು 
ಗುರಿಯಿಟ್ಟಿದ್ದು ಪ್ರಾಣಿಗಲ್ಲ, ಮನುಷ್ಯನಿಗೆ, “ ಓ ದೈವವೇ , ಎಂತಹ 
ಪ್ರಮಾದವಾಯಿತು ? ತನ್ನ ಕಣ್ಣುಗಳು ಕುರುಡಾದುವೇಕೆ ? ಬುದ್ದಿ 
ಮಂಕಾಯಿತೇಕೆ ? ಪ್ರಾಣಿ ಯಾವುದು, ಮನುಷ್ಯ ಯಾರು ಎಂದೇಕೆ 
ಗುರುತಿಸದಾದೆ ? ಅವನು ಅವಸರದಲ್ಲಿ ಮರವಿಳಿದು ಟಾರ್ಚಿನ ಬೆಳಕು 
ಹಾಯಿಸುತ್ತ ' ಯಾರೋ ಅದು ?' ಬೊಬ್ಬೆ ಹಾಕುತ್ತ ಓಡಿಬಂದ 
ಆಕೃತಿ ಬಿದ್ದ ಸ್ಥಳಕ್ಕೆ , ಕಿರಿದಾದ ಗದ್ದೆ ಕುಣಿಯಲ್ಲಿ ಮುಖ ಅಡಿಯಾಗಿ. 
ಬಿದ್ದ ಮನುಷ್ಯ ದೇಹ ಕಂಡು ಎದೆ ಧಸಕ್ಕೆಂದಿತು. ಮೈತುಂಬ ಕಪ್ಪು 
ಬಟ್ಟೆ ಧರಿಸಿವವನ ಮೈ ಮೇಲೆ ಟಾರ್ಚಿನ ಬೆಳಕು ಹಾಯಿಸಿ ಮತ್ತಷ್ಟು 
ಹತ್ತಿರ ಬಂದ. ' ಯಾರು ನೀನು ?” ತನ್ನ ಪ್ರಶ್ನೆ ತನಗೇ ಅಪರಿಚಿತ 

ಎನಿಸಿತು . ಗುಂಡೇಟು ತಗಲಿದವ ವಿಲವಿಲ ಒದ್ದಾಡುತ್ತಿದ್ದಾನೆ ಬೊಬ್ಬೆ 
ಹಾಕುತ್ತಿದ್ದಾನೆ. ದಿಟ, ತನ್ನ ಗುಂಡು ಇವನ ಎದೆ ಸೀಳಿರಬೇಕು. 
ಹಾಗಾದರೆ ತನ್ನ ಕೆಲಸ ಕೆಟ್ಟಂತೆ. 

ಕೆಳಗೆ ಬಗ್ಗಿ ಎಡಗೈಯಿಂದ ಅವನನ್ನು ಹೊರಳಿಸಿ ಮುಖದ ಮೇಲೆ 
ಟಾರ್ಚಿನ ಬೆಳಕು ಹಾಯಿಸಿದ . ಪರಿಚಿತ ಮುಖ ! ಲಕ್ಕ ಸಮಗಾರನ 
ಎರಡನೇ ಮಗ ಸುಂದರ ! ಇನ್ನೂ ಹದಿ ಹರೆಯದ ತರುಣ. ಈ ನಟ್ಟಿರುಳಿ 
ನಲ್ಲಿ ಎತ್ತ ಹೋಗಿದ್ದ ನೋ , ತನ್ನ ಬೇಟೆಗೆ ಗುರಿಯಾದ ನತದೃಷ್ಟ . 
ಆದರೆ ಅವನಲ್ಲ , ಹೊಡೆದ ತನ್ನದು ದುರದೃಷ್ಟ , 

ಸುಂದರನ ಇತಿಹಾಸ ತಿಳಿಯದವನಲ್ಲಿ ಅಂಗಾರ, ಹಳ್ಳಿಯವರಿಗೂ 
ಅವನು ಚಿರಪರಿಚಿತ, ಹಗಲು ಸಂಭಾವಿತನೆಂಬ ಮುಖವಾಡ, ರಾತ್ರೆ 
ಕಳ್ಳತನ. ಇನ್ನೊಬ್ಬರ ಗದ್ದೆ ತೋಟಗಳಲ್ಲಿ ಕೈಗೆ ಸಿಕ್ಕಿದ್ದನ್ನು ದೋಚು 
ವುದು ಅವನ ಕಸುಬು, ಅದರಿಂದ ತಪ್ಪಿಸಿಕೊಳ್ಳುವ ಜಾಣತನ 
ಅವನೊಬ್ಬನಿಗೇ ಗೊತ್ತು . ಎಷ್ಟೋ ಬಾರಿ ಜನ ಅವನನ್ನು ಹಳ್ಳಿಯಿಂದ 
ಓಡಿಸಬೇಕು ಎನ್ನುತ್ತಿದ್ದರು. ಆದರೆ ಆ ಧೈರ್ಯ ಯಾರಿಗಿದೆ ? ಬೆಕ್ಕಿಗೆ 
ಗಂಟೆ ಕಟ್ಟುವವರು ಯಾರು ? ಕಳೆದ ವರ್ಷ ಶಂಭಯ್ಯನವರ ತೋಟದಲ್ಲಿ 
ನಡೆದಿತ್ತು ಕಳ್ಳತನ, ಹತ್ತಿಪ್ಪತ್ತು ಬೆಳೆದ ಅಡಿಕೆ ಗೊನೆಗಳು ನಾಪತ್ತೆ . 
ಶಂಭಯ್ಯನವರು ಸುಂದರನನ್ನು ಕರೆದು ಗದರಿಸಿದರೆ , ' ನಂಗೇನು 
ಗೊತ್ತು ? ನಾ ಕಳ್ಳತನ ಬಿಟ್ಟು ಯಾವ ರಾಯನ ಕಾಲವಾಯ್ತ ? 
ಎಂದುಬಿಟ್ಟ . . 

ಅಂಗಾರ ಅವನನ್ನು ಮಾಲು ಸಮೇತ ಹಿಡಿಯಬೇಕೆಂದು 
ಪ್ರಯತ್ನಿಸುತ್ತಿದ್ದಾಗಲೇ ಒಮ್ಮೆ ಯಾರದೋ ತೋಟದಿಂದ ತೆಂಗಿನ 
ಕಾಯಿಗಳನ್ನು ಕುಯು ಸುಲಿದು ಚೀಲದಲ್ಲಿ ತುಂಬಿಸಿ ಕಾಡಿನ 
ದಾರಿಯಲ್ಲಿ ಸಾಗಿಸುತ್ತಿದ್ದಾಗ ಅಂಗಾರನ ಕೈಗೆ ಸಿಕ್ಕಿಬಿದ್ದ . ಪಾಪ, ಅವನ 
ಫಜೀತಿ, ಅಂಗಾರ ಚೀಲಕಸಿದು ಅದು ಯಾರದೆಂದು ಬಾಯಿಬಿಟ್ಟ 
ಹೊರತು ಹೋಗಲು ಬಿಡುವುದಿಲ್ಲವೆಂದು ಕತ್ತಿ ಹಿರಿದು ನಿಂತಾಗ ಅವನ 
ಕ್ಯ ಕ್ಕೆ ಸಾಕ್ಷಾತ್ ಯಮಕಿಂಕರನ ನೆನಪು ಬಂದು ತಲ್ಲಣಿಸಿದ ಸುಂದರ 
ತಪ್ಪು ಒಪ್ಪಿಕೊಂಡು ಬಚಾವಾದ, ಅಂಗಾರ ತಾನೇ ಆ ಚೀಲ ಹೊತ್ತು 
ಸಂಬಂಧಿಸಿದವರಿಗೆ ತಂದೊಪ್ಪಿಸಿ ಬಹುಮಾನ ಗಿಟ್ಟಿಸಿದ ಆ ಮಾತು ಬೇರೆ. 
ಇಡೀ ಹಳ್ಳಿ ಸುಂದರನಿಗೆ ಛೀ , ಶೂ ಹಾಕಿತ್ತು . ಆದರೆ ಸುಂದರನನ್ನು 

ಕೆಣಕುವುದು ಸರ್ಪವನ್ನು ಕೆಣಕಿದಂತೆ. 

ಅದೇ ಸುಂದರ ಇಂದು ಅಂಗಾರನ ಏಟಿಗೆ ತುತ್ತಾಗಿ ಬಿದ್ದಿದ್ದಾನೆ. 
ಅವನು ಬೊಬ್ಬಿರಿಯುವ ಶ್ರಮ ನೋಡಿದರೆ ಪ್ರಾಣ ಹೋಯಿತೇನೋ . 
ಅಥವಾ ಕುಟುಕು ಜೀವ ಬಾಕಿ ಇದೆಯೇನೋ , ಇವನು ಸತ್ತರೆ 
ಹಳ್ಳಿಯವರಿಗೆ ಆನಂದವೇ . ಸದ್ಯ , ತೋಟಗಳೂ ನೆಮ್ಮದಿ ಕಂಡಾವು. 
ಆದರೆ ತನ್ನ ಪರ ಸಾಕ್ಷಿ ಹೇಳಲು ಒಬ್ಬನೂ ಬರಲಿಕ್ಕಿಲ್ಲ. ತನಗೆ 
ಜೈಲು ವಾಸವೇ ಗತಿ. ಈಗಲೇ ಓಡಿ ಹೋಗಲೇ ಇಲ್ಲಿಂದ. 
ಹೋಗುವುದೆಲ್ಲಿಗೆ ? ತಾನು ಹುಟ್ಟಿ ಬೆಳೆದ ಕಾಡು ತನ್ನನ್ನು ಬಚ್ಚಿಟ್ಟು 
ಕೊಳ್ಳಲು ಶಕ್ತವಾದರೂ ಹೆಚ್ಚು ಸಮಯ ಅಲ್ಲಿ ಮುಚ್ಚಿಟ್ಟುಕೊಳ್ಳು 
ವುದು ಅಸಾಧ್ಯ , ಸಾಹಸಪಟ್ಟರೂ ಸಾವು ನಿಶ್ಚಿತ. ಈಗೇನು ಮಾಡಲಿ ? 
ಇವನಿಗೆ ಗುಂಡೇಟು ತಗಲಿದ್ದು ಎಲ್ಲಿಗೆ ? 
- ಟಾರ್ಚಿನ ಬೆಳಕನ್ನು ಮತ್ತೊಮ್ಮೆ ಅವನ ಶರೀರದ ಮೇಲೆಲ್ಲ 
ಓಡಿಸಿದ. ಅಬ್ಬ , ಅವನ ಪುಣ್ಯ , ಗುಂಡೇಟು ತಗಲಿದ್ದು ಬಲಗಾಲಿಗೆ. 
ಎಲ್ಲೇ ಸ್ವಲ್ಪ ಅಂತರದಲ್ಲಿ ಒರಸಿಕೊಂಡು ಹೋದುದರಿಂದ ಚರ್ಮ 
ಕಿತ್ತು ರಕ್ತ ಒಸರುತ್ತಿದೆ. ಅಂಗಾರ ಅವನನ್ನು ಎತ್ತಿ ನಿಲ್ಲಲ್ಲು ಪ್ರಯತ್ನಿಸಿ 
ದರೆ ಅವನಂತೂ ' ಸತ್ಯನವೊ .... ನನ್ನ ಕಾಲು ಹೆಯ್ತಲ್ಲವೋ ? 
ಎಂದು ಬೊಬ್ಬಿರಿದು ನಿಂತ ಹಾಗೇ ಕುಸಿದ, ಆ೦ಗಾರನಿಗೆ ಆಶ್ಚರ್ಯ, 
ಗಾಯ ಅಷ್ಟೇನೂ ದೊಡ್ಡದಲ್ಲ . ಇವನಿಗೇಕೆ ನಿಲ್ಲಲಾಗುತ್ತಿಲ್ಲ ? 

“ ಇವತ್ತು ನನ್ನ ನಿಮ್ಮ ಅದೃಷ್ಟ ಚೆನ್ನಾಗಿತ್ತು . ಏಳಿ , ಕಷ್ಟ ಪಟ್ಟು, 
ನಾಲ್ಕು ಹೆಜ್ಜೆ ಮುಂದಿಡಿ . ನಿಮ್ಮನ್ನು ಮನೆಗೆ ತಲುಪಿಸಿ ಹೋಗೇನಿ.' 

ಸುಂದರ ಇನ್ನೂ ದೊಡ್ಡ ಧ್ವನಿ ತೆಗೆದು ಅ೦ಗಾರನಿಗೆ ಶಾಪಹಾಕುತ್ತ 
ತನ್ನ ನ್ನು ಹಳೆ ಪಂಡಿತನ ಮನೆಗೆ ಹೊತ್ತೊಯ್ಯ ಬೇಕೆಂದು ಆಜ್ಞಾಪಿಸಿದ. 
ಮಾಡಿದ ತಪ್ಪಿಗೆ ಒಪ್ಪಬೇಕಾದ ಪರಿಸ್ಥಿತಿ, ಇದಿರಾಡದೆ ಕೋವಿಯನ್ನು 
ಸೊಂಟಕ್ಕೆ ಕಟ್ಟಿಕೊಂಡು ಸುಂದರನನ್ನು ಬೆನ್ನ ಮೇಲೇರಿಸಿಕೊಂಡ. ಹಳೆ 
ಪಂಡಿತನ ಮನೆ ಒ೦ದು ಮೈಲುದೂರ, ಗದ್ದೆ ಹುಣಿ, ಬಳಸುದಾರಿಯಲ್ಲಿ 
ಹೆಜ್ಜೆಯಿಡಬೇಕು. ಸೀದಾ ಸೋಂಪಪೂಜಾರಿಯನ್ನು ಕಂಡು ಮುಂದಿನ 
ಕ್ರಮ ತೆಗೆದುಕೊಳ್ಳುವುದು ಒಳಿತೆನಿಸಿ ಅತ್ತ ನಡೆದ. ಸುಂದರ ಅವನನ್ನು 
ಗುದ್ದಿ , ಚಚ್ಚಿ , ' ದರಿದ್ರದವನೇ , ನನ್ನನ್ನು ಕೊಂದು ಹಾಕ್ತಿಯಿ . 
ಈಗ ಈ ಕಾಲು ಯಾರು ತಂದುಕೊಡ್ತಾರೆ?' ಹಿಂಸಿಸಿದ ದಾರಿಯುದ್ದಕ್ಕೂ . 

ಮಧ್ಯರಾತ್ರೆಯಲ್ಲಿ ಅಂಗಾರನ ಧ್ವನಿ ಕೇಳಿ ನಿದ್ದೆಯಲ್ಲಿದ್ದ ಸೋ೦ಪ 
ಪೂಜಾರಿ ನಿಜವಾಗಿಯೂ ಈದಿನದೊಡ್ಡಬೇಟಿದೊರೆಯಿತೆಂದು ಉತ್ಸಾಹ 
ದಿಂದ ಹೆಂಡತಿ ಮಕ್ಕಳನ್ನು ಎಬ್ಬಿಸಿ ಓಡಿಬಂದು ಮನೆ ಬಾಗಿಲು ತೆರೆದು 
ಅಂಗಳಕ್ಕೆ ಧಾವಿಸಿದ . ಆದರೆನೋಡುತ್ತಾನೆ, ನಡೆದ ವಿಷಯವೇ ಬೇರೆ. 
ಅಂಗಾರ ದೀನನಾಗಿ , ಯಾಚಕನಾಗಿ ವಿಷಯ ಹೇಳಿ ಕೋವಿಯನ್ನು 
ಅವನ ಮುಂದಿಟ್ಟ . ಮುದ್ದೆ ಯಾಗಿ ನೆಲದಲ್ಲಿ ಕುಳಿತ ಸುಂದರ ಊರು 
ಕೇರಿ ಒಂದಾಗುವಂತೆ ನನ್ನ ಕಾಲು ಹೋಯ್ತಲ್ಲಪ್ಲೋ ' ಎಂದು 
ಬೊಬ್ಬಿರಿದ. 

ಒಂದು ಕ್ಷಣ ಸೋಂಪಪೂಜಾರಿ ಸ್ತಬ್ಧ ನಾಗಿ ನಿಂತುಬಿಟ್ಟ . ಅಂಗಾರ 
ಗುಂಡು ಹಾರಿಸಿದ್ದು ಅವನ ಕೋವಿಯಿಂದ, ಪೋಲೀಸು ಕೇಸಾದರೆ 
ಅವನ ಕೋವಿಯೇ ಉತ್ತರಿಸಬೇಕು. ಇದೆಲ್ಲಿಯ ಪ್ರಾರಾಬ್ದ ವೋ ?? 
ತನ್ನಲ್ಲೇ ಗೊಣಗಿ ಕೋವಿಯನ್ನು ಒಳಗೆ ಸಾಗಿಸುವಂತೆ ಮಕ್ಕಳಿಗೆ ತಿಳಿಸಿ 
ಅಂಗಾರನನ್ನು ಗದರಿಕೊಂಡ, 

( ಈಡು ಹೊಡೆಯುವಾಗ ಸ್ವಯ ಇರಲಿಲ್ಲವೇ , ನೀನೇ ಅನು 
ಭವಿಸು , ಆದಷ್ಟು ಬೇಗ ಇವನನ್ನು ನಿನ್ನ ಮಗನ ಹತ್ತಿರ ಕರೆದುಕೊಂಡು 
ಹೋಗಿಔಷಧಿ ಮಾಡಿಸು , ಗುಂಡು ಕಾಲಲ್ಲಿಯೇ ಇದ್ದಿತು.' 

(ನೀವೇ ಏನಾದರೂ ಸಹಾಯ ಮಾಡಿ ಅಯ್ಯ .' 

“ಸಹಾಯವಂತೆ ? ಕೊವಿಕೊಟ್ಟು ಹೆಡ್ಡ ನಾದದ್ದು ಸಾಕು. 
ಇನ್ನಿಷ್ಟು ಮಣ್ಣು ಮುಕ್ಕುವುದು ಬೇಡ. ಬೇಗ ಇವನನ್ನು ಇಲ್ಲಿಂದ 
ಹೊತ್ತು ಸಾಗಿಸು' ಎಂದವನೆ ಒಳನಡೆದು ಬಾಗಿಲು ಮುಚ್ಚಿಕೊಂಡ . 

ಇವನ ಬದಲಿಗೆ ಹಂದಿ ತಂದಿದ್ದರೆ ಮನೆಮಂದಿಯೆಲ್ಲ ಮುದ್ದಾಡು 
ತಿದ್ದರೇನೋ . ಇನ್ನೇನು ಗತಿ ಹಳೆ ಪಂಡಿತರಲ್ಲಿ ಸಾಗಿಸಲೇ ಬೇಕಾಗಿದೆ. 
ಅವನು ತುಟಿ ಬಿಗಿದು ತಾರಕ ಸ್ವರದಲ್ಲಿ ಅರಚುತ್ತಿದ್ದ ಸುಂದರನನ್ನು 
ಮತ್ತೆ ಬೆನ್ನ ಮೇಲೆ ಹೊತ್ತು ನಡೆದ, 

ಅವನ ಗ್ರಹಚಾರ , ಪಂಡಿತರು ಆ ದಿನ ಮಗಳ ಮನೆಗೆಂದು 
ಪಟ್ಟಣಕ್ಕೆ ಹೋದವರು ಇನ್ನೂ ಬಂದಿಲ್ಲವಂತೆ. ಈ ರಾತ್ರೆ ಅಲೆಯರಿಗೆ 
ಹೋಗುವುದು ಸುಲಭವೇ ? ಯಾವ ವಾಹನವಿಲ್ಲದೆ ಕರೆದೊಯ್ಯುವು 
ದೆಂತು ? ವಾಹನ ಇದ್ದವರೂ ತನ್ನಂತಹ ಸಣ್ಣ ಮನುಷ್ಯನಿಗೆ ಸಹಾಯ 
ಮಾಡಲಿಕ್ಕಿಲ್ಲ. ಇವನನ್ನು ಗದ್ದೆ ಬದಿಯಲ್ಲಿ ಬಿಟ್ಟು ಬರಬೇಕಿತ್ತು . 

ಕರುಣೆತೋರಿ ಹೊತ್ತು ತಂದ, ಬೇತಾಳನಂತೆ ನನ್ನ ಬೆನ್ನಿಗಂಟಿದ್ದಾನೆ. 
ಅವನು ಆವೇಶದಿಂದ ಸುಲದರನ ಮೈಕೈ ಪುಡಿಯಾಗುವಂತೆ ಎತ್ತಿ ಸೀದಾ 
ಅವನ ಮನೆಗೆ ಕರೆತಂದ . ಸುಂದರನಿಗೆ ಒಬ್ಬಳು ಅಜ್ಜಿ , ವಿಧವೆ ತಾಯಿ , 
ಇಬ್ಬರು ಅಣ್ಣಂದಿರಿದ್ದಾರೆ. ಗಾಯಗೊಂಡವನನ್ನು ನೋಡಿಕೊಳ್ಳಲಿ. 

* ಮನೆಮಂದಿಯೆಲ್ಲ ಎದ್ದು ಆಮೇಲೆ ಸ್ವಲ್ಪಹೊತ್ತು ಗಲಾಟೆಯೇ 
ಗಲಾಟೆ , ವಿಧವೆ ತಾಯಿ ಮಗನ ಜೀವಹೋಯಿತೆಂದು ಬೊಬ್ಬಿರಿದರೆ 
ಅಜ್ಜಿ ಅಂಗಾರನಿಗೆ ನೂರು ಶಾಪವಿತ್ತಿದಳು . ಅಣ್ಣಂದಿರಿಗೆ ಏರುಜವ್ವನದ 
ಬಿಸಿ ರಕ್ತ , ತಮ್ಮನ ಅವಸ್ಥೆ ನೋಡಿ ಕೋಪ ಭುಗಿಲ್ಲನೆ ಹೊತ್ತಿ 
ಅಂಗಾರನಿಗೆ ಮಾತಿಗೆ ಅವಕಾಶ ಕೊಡದಂತೆ ಅವನ ಮೇಲೆ ಮುಗಿದು 
ಬಿದ್ದರು. ಪೆಟ್ಟಿನ ಮೇಲೆ ಪೆಟ್ಟು , ಮುಖ ಮೂಗುಬಾಯಿಗೆಲ್ಲ ಗುದ್ದು . 
ತಮ್ಮ ತಮ್ಮನನ್ನು ಗುಂಡಿಡುವಷ್ಟು ಎದೆಗಾರಿಕೆಯೇ ಇವನಿಗೆ ? ತೀರಾ 
ಸೊಕ್ಕುತಿದ್ದಾನೆ, ಹೀಗೇ ಬಿಟ್ಟರೆ ತಮ್ಮ ಕುಲನಾಶಕ್ಕೂ ತಯಾರು . 

ಅಷ್ಟರಲ್ಲಿ ನೆರೆಮನೆ ಮುದುಕನೊಬ್ಬ ಎಚ್ಚರಗೊಂಡು ಉಟ್ಟ ಕಟ್ಟೆ 
ಯಲ್ಲಿ ಓಡಿ ಬಂದು ಅಣ್ಣಂದಿರಿಬ್ಬರನ್ನೂ ದೂರ ಸರಿಸಿದ, ಅವರ ಮುಷ್ಟಿ 
ಪ್ರಹಾರದಲ್ಲಿ ಚಟ್ಟಿ ಯಾಗಲಿದ್ದ ಅ೦ಗಾರನನ್ನೂ ಬದಿಗೆಳೆ , ಇವನ 
ವಿರುದ್ಧ ಪೊಲೀಸರಿಗೆ ದೂರು ಕೊಡಿ. ಅವರು ನೋಡಿಕೊಳ್ತಾರೆ' 
ಎಂದ. 

- 'ಪೋಲೀಸರು ಯಾತಕ್ಕೆ ? ಸೊಂಟ ಮುರಿದು ಬುದ್ದಿ ಕಲಿಸುವುದು 
ನಮಗೆಷ್ಟರ ಹೊತ್ತು ?' ಎಂದ ಒಬ್ಬ ಅಣ್ಣ . 

- ಹೀಗೆ ಸಿಟ್ಟಿಗೇಳಲು ಈ ಅಣ್ಣಂದಿರಿಬ್ಬರೂ ಸುಂದರನ ಸ್ವಭಾವ 
ದವರು . ಇನ್ನೊಬ್ಬರ ವಸ್ತುಗಳ ಮೇಲೆ ಕಣ್ಣು , ಎರಡು ಬಾರಿ ಅಂಗಾರ 
ಸುಂದರನನ್ನು ಹಿಡಿದದ್ದು ಸಹ್ಯವಾಗಿರಲಿಲ್ಲ . ಅವನ ಹದ್ದಿನ ಕಣ್ಣು 
ತಪ್ಪಿಸಿ ಏನನ್ನೂ ಕದಿಯುವಂತಿಲ್ಲ . ಅವಕಾಶ ಬಂದಾಗ ಚೆನ್ನಾಗಿ 
ಹೊಡೆದು ಬುದ್ದಿ ಕಲಿಸಬೇಕು ಎಂದುಕೊಂಡಿದ್ದಾರೆ. ಮತ್ತೆ ತಮ್ಮ 
ತಂಟೆಗೆ ಬರಬಾರದು. ಇವತ್ತು ದೊಡ್ಡ ನೆಪ ಸಿಕ್ಕಿದಮೇಲೆ ಸುಮ್ಮನೆ. 
ಬಿಡುತ್ತಾರೆಯೇ ? ಆದರೆ ನೆರೆಮನೆ ಮುದುಕ ಮುಂದಾಲೋಚನೆಯವ. 

ಹರಿಜನರ ಮೈ ಮುಟ್ಟುವ ಅಧಿಕಾರ ಯಾರಿಗೂ ಇಲ್ಲ. ಇವನನ್ನು 
ಹೊಡೆದು ನೀವಿಬ್ಬರೂ ಜೈಲಿನ ಸರಳುಗಳನ್ನು ಎಣಿಸಬೇಕು 
ಎಂದೊಂಡಿದ್ದಿರೇನು ? ಸರೀರಿ ಅತ್ತಾಗೆ.' 


ಕಾಡು ಕರೆಯಿತು 


. ಮುದುಕನ ಮಾತು ನಿಜವೆನಿಸಿ ಹೆದರಿ ಇಬ್ಬರೂ ತಮ್ಮ ಕೈಗಳಿಗೆ 
ಬಿಡುವುಕೊಟ್ಟರು, ' ಈಗ ಬದುಕಿಕೊ . ಉಳಿದುದನ್ನು ಪೊಲೀಸರು 
ನೋಡಿಕೊಳ್ತಾರೆ!? 

ಅವರ ಕಪಿಮುಷ್ಟಿಯಿಂದ ಬಿಡುಗಡೆಯಾದ ಅ೦ಗಾರ ಕಣ್ಣು 
ಕೆಕ್ಕರಿಸಿ ನೋಡಿದ ಇಬ್ಬರನ್ನೂ , ಮರಳಿ ಹೊಡೆಯುವಷ್ಟು ತಾಕತ್ತು 
ಅವರು ಬಂದೆರಗಿದಾಗಲೆ ಅವನಲ್ಲಿತ್ತು . ಆದರೆ ಹೊಡೆತ ತಿಂದು ಅಭ್ಯಾಸ 
ವಾದ ಅವನಿಗೆ ಇನ್ನೊಬ್ಬರ ಮೇಲೆಕೈಯೆತ್ತಲು ತಿಳಿಯದು. ಸಹನೆ 
ಯೋಂದೇ ಅವನ ಮಂತ್ರ ! ಯಾವ ಮಾತು ಆಡದೆ ಕಾಲೆಳೆಯುತ್ತ 
ಹೊರಟ , ಸುಂದರನ ತೂಕದ ದೇಹ ಹೊತ್ತು ಮೈ ಕೈ ಎಲ್ಲ ನೋವು. 
ಗುಡಿಸಲಿಗೆ ಬಂದನು ಚೆನ್ನಿಯನ್ನು ಎಬ್ಬಿಸದೆ ಹೊರ ಅಂಗಳದಲ್ಲಿ ಮೈ 
ಚೆಲ್ಲಿದ . 


O 


ನಸುಕು ಗಾಢನಿದ್ದೆಯಲ್ಲಿರುವಾಗಲೆ ಏನೋ ಗಲಾಟೆಯ ಸದ್ದು . 
ಚೆನ್ನಿ , ತಂಗಮ್ಮ ಅವನನ್ನು ಎಬ್ಬಿಸುತ್ತಿದ್ದಾರೆ . ಅಂಗಳದಲ್ಲಿ ಮಲಗಬೇಡ 
ಒಳಗೆ ಬಾ ' ಎಂದವರ ಹೇಳಿಕೆ, ಆಮೇಲೆ ತಿಳಿಯತು ಅವನ ಬಟ್ಟೆಯೆಲ್ಲ 
ರಕ್ತದ ಕಲೆ , ಮೈ ಅಲ್ಲಲ್ಲಿ ಊದಿಕೊಂಡಿದೆ. ಚೆನ್ನಿ ಅವನ ಮೈ ಕೈ ಸವರಿ 
“ ಕಾಡುಹಂದಿ ನಿನ್ನ ಮೇಲೆ ದಾಳಿಯಿಟ್ಟತೇ ? ಏನಿದು ಕಥೆ ?' ಕೇಳಿದಳು. 
ಭಯದಿಂದ, 

' ಇಲ್ಲ, ಮನುಷ್ಯ ಹಂದಿಗೆ ಹೊಡೆದೆ, ಮನುಷ್ಯ ಹಂದಿಗಳಿಂದ 
ಹೊಡೆತ ತಿಂದೆ. ಅಬ್ಬಬ್ಬ ಯಮಬಾಧೆ, ಒ೦ದಷ್ಟು ಸೊಪ್ಪಿನ ರಸ 
ಜಜ್ಜಿ ತಾ .' 

* ಯಾವುದೋ ಕಾಡುಸೊಪ್ಪನ್ನು ತರಿದು ತಂದು ಅರೆದು ಅವನ 
ಮೈ ಕೈಗೆ ಲೇಪಿಸುತ್ತಿದ್ದಂತೆ ಯಾರೋ ನಡೆದು ಬಂದ ಸಪ್ಪಳ, ನೋಡಿ 
ದರೆ ಖಾಕಿ ಸಮವಸ್ತ್ರ ಧರಿಸಿದ ಪೋಲೀಸು ಪೇದೆಗಳಿಬ್ಬರು. ಅವರ ಜೊತೆ 
ಸುಂದರನ ದೊಡ್ಡಣ್ಣ , ಅಂಗಾರ ನಿಲ್ಲಲಾರದೆ ನಿಂತು ಪ್ರಶ್ನಾರ್ಥಕವಾಗಿ 
ನೋಡಿದ. ನಡೆದ ವಿಷಯ ಇಷ್ಟೇ : 

ನಿನ್ನೆ ರಾತ್ರೆ ಅಂಗಾರ ಹೊರಟುಹೋದ ಮೇಲೆ ಅಣ್ಣಂದಿರು 
ಸುಂದರನನ್ನು ಎತ್ತಿನ ಗಾಡಿಯಲ್ಲಿ ಮಲಗಿಸಿ ಹತ್ತಿರದ ಪಟ್ಟಣಕ್ಕೆ ಕರೆ 


ಕಾಡು ಕರೆಯಿತು 


ದೊಯ್ದು ದೊಡ್ಡ ವೈದ್ಯರಿಗೆ ತೋರಿಸಿದರಂತೆ. ಕಾಲೊಳಗೆ ಗುಂಡು 
ಹೊಕ್ಕಿದೆಯೆಂದ ಕೂಡಲೇ ಆಪರೇಷನ್ ಆಗಬೇಕೆಂದೂ ವೈದ್ಯರು 
ಅಭಿಪ್ರಾಯಪಟ್ಟಿದ್ದರಿಂದ ಅಲ್ಲೇ ಆಪರೇಷನ್ ಮಾಡಿಸಿ ನಸುಕು ಮನೆಗೆ 
ಕರೆತಂದಿದ್ದಾರೆ. ಒಂದು ದಿನ ತಡವಾಗಿದ್ದರೂ ಕಾಲು ಕತ್ತರಿಸಬೇಕಿತ್ತು 
ಎಂದರಂತೆ ವೈದ್ಯರು. ಅಲ್ಲಿಂದ ಹಿಂದಿರುಗುವಾಗ ಈಶ್ವರನಡೆಯಿಂದ ಆರು 
ಮೈಲುದೂರದ ಪೋಲೀಸುಠಾಣೆಗೆ ಸುದ್ದಿ ತಿಳಿಸಿ ತಮ್ಮ ಜೊತೆ ಇಬ್ಬರು 
ಪೋಲೀಸು - ಪೇದೆಗಳನ್ನು ಕರೆತಂದಿದ್ದಾರೆ. ಒಬ್ಬ ನಿರಪರಾಧಿಯ ಜೀವಕ್ಕೆ 
ಅಪಾಯ ತಂದವನನ್ನು ಶಿಕ್ಷಿಸಿದರೆ ಸಾಲದು, ನ್ಯಾಯವಾಗಿ ಪರಿಹಾರದ 
ಹಣ ದೊರೆಯಬೇಕೆಂದು ಅಣ್ಣಂದಿರ ವಾದ. 

ಕಾನೂನಿಗೆ ಚ್ಯುತಿ ಬಾರದಂತೆ ನಡೆದುಕೊಳ್ಳುವುದರಲ್ಲಿ ಪೋಲೀ 
ಸರು ಅಗ್ರಗಣ್ಯರು, ಅಂಗಾರ ಗುಂಡು ಹಾರಿಸಿದ್ದು ನಿಜ , ಸುಂದರನ 
ಕಾಲಿಗೆ ಪೆಟ್ಟಾದದ್ದು ನಿಜ. ತನಿಖೆಯಾಗಬೇಕಾಗಿದೆ. ಅವರು ಆಗಲೇ 
ಸೋ೦ಪ ಪೂಜಾರಿಯ ಮನೆಗೆ ಬಂದು ಅವನ ಕೋವಿಲೈಸನ್ಸ್ ನಂಬರು , 
ಮತ್ತು ಇತರ ವಿವರಗಳನ್ನು ಬರೆದುಕೊಂಡು ಅಂಗಾರನ ಗುಡಿಸಲಿಗೆ 
ಬಂದಿದ್ದಾರೆ. ಮುಂದಿನ ತನಿಖೆಯಾಗುವ ತನಕ ಅವನಿಗೆ ಪೋಲೀಸರ 
ಆತಿಥ್ಯ , ಇದಿರಾಡುವಂತಿಲ್ಲ ರಸ್ತೆ ತುದಿಯಲ್ಲಿ ನಿಂತಿದೆ ಪೋಲೀಸು ಜೀವಿ . 

ಅಂಗಾರ ಚೆನ್ನಿಯತ್ತ ಹೊರಳಿದ, “ ಅಬ್ದುಲ್ಲನ ಜೀಪು ಬೆಳಿಗ್ಗೆ 
ಪಟ್ಟಣಕ್ಕೆ ಹೋಗಲಿಕ್ಕಿದೆ. ಕರಿಯನಿಗೆ ಹೇಳಿ ಕಳುಹಿಸು' ಎಂದವನೆ 
ಸೊಪ್ಪಿನ ಲೇಪದ ಮೇಲೆ ಬಟ್ಟೆ ಯುಟ್ಟು ಹಿಂಬಾಲಿಸಿದ ಪೊಲೀಸರನ್ನು , 
ಅಲ್ಲೇ ನಿಂತಿದ್ದ ಜೀಪನ್ನೂ ಏರಿದ . ಆ ಸಮಯ ತ್ಯಾಂಪಣ್ಣನ ಅಂಗಡಿ 
ಯಲ್ಲಿ ಪರಿಚಯದ ನಾಲ್ಕಾರು ಮುಖಗಳೂ ,ಈಚೆಗೆ ಗುರಿಕಾರ ಕೊರಮ , 
ಕೆಳತೋಟದ ಸಣ್ಣಣ್ಣ ಅನೇಕರಿದ್ದರು. ಜೀಪುಹೋಗುವುದನ್ನು ನೋಡಿ 
ದರೂ ಯಾಕೆ ಏನು ಎಂಬ ಪ್ರಶ್ನೆಯಿಲ್ಲ ಯಾರಿಂದಲೂ , 

ಈಶ್ವರನಡೆಯಿಂದ ಕೇವಲ ಹತ್ತು ನಿಮಿಷದ ದಾರಿ. ಸಣ್ಣ 
ಗೂಡಂಗಡಿ ಹೋಲುವ ಪೋಲೀಸು ಠಾಣೆ, ಒ೦ದು ಆಫೀಸುಕೋಣೆ, 
ಎರಡು ಖಾಲಿ ಕೋಣೆಗಳಿರುವ ಚಿಕ್ಕ ಕಟ್ಟಡ ಅದು. ಅಲ್ಲಿ ಕೈಗಳಿಗೆ 
ಕೋಳತೊಡಿಸಿ ಅಂಗಾರನನ್ನು ಕುಳ್ಳಿರಿಸಲಾಯಿತು, ತನಗೂ ಸುಂದರ 
ನಿಗೂ ಯಾವ ಹಗೆತನವಿರದಿದ್ದರೂ ಅಣ್ಣಂದಿರು ದ್ವೇಷದ ನೆವ ಹಿಡಿದು 
ತನ್ನನ್ನು ತೊಂದರೆಗೆ ಸಿಕ್ಕಿಸಲು ಶ್ರಮಿಸುತ್ತಿದ್ದಾರೆ ಎಂದೆನಿಸಿತು 


ಕಾಡು ಕರೆಯಿತು 


ಅಂಗಾರನಿಗೆ . 

ಸುಂದರನ ಅಣ್ಣ ಪೋಲೀಸು ಪೇದೆಯ ಕಿಸೆಗೆ ಕೈ ಹಾಕಿ, ಕಿವಿಯಲ್ಲಿ 
ಪಿಸುಗುಟ್ಟಿ ನಗುತ್ತ ಹೊರಟು ಹೋದ. ಅವನ ನಗುವಿನ ಅರ್ಥವಾದದ್ದು 
ಅದೇ ದಿನ ಸಾಯಂಕಾಲ. ಕೈಕೊಳಹಾಕಿದ್ದಂತೆಪೋಲೀಸು ಪೇದೆಯಿಂದ 
ಛಡಿ ಏಟುಗಳು , ಒಂದಲ್ಲ , ಎರಡಲ್ಲ.... ಹತ್ತು - ಹದಿನೈದು , ಅಂಗಾರ ತಮ್ಮ 
ರಿಸಿ ಹೋದ, ' ನಾ ಮಾಡಿದ ತಪ್ಪೇನು ಯಾಕೋ ಬಡೀತಿ ?' ನೋವಿ 
ನಲ್ಲೇ ಅಬ್ಬರಿಸಿಕೊಂಡ ಜೋರಾಗಿ , ಉತ್ತರದ ಬದಲು ಮತ್ತೆ ಏಟುಗಳು . 
ಸುಂದರನ ಅಣ್ಣ ಕೊಟ್ಟ, ಬಕ್ಷೀಸಿನ ಪ್ರತಿಫಲ ಇವು! ಯಾಕೆ ಈ ಹಗೆತನ? 
ಕೈಗಳನ್ನು ಕಟ್ಟಿರದೇ ಇದ್ದರೆ ಪೋಲೀಸು ಪೇದೆಯನ್ನೇ ತರಾಟೆಗೆ ತೆಗೆದು 
ಕೊಳ್ಳುತ್ತಿದ್ದ , ಆದರವನು ನಿಸ್ಸಹಾಯಕ. 

ಆ ರಾತ್ರೆ ಉಪವಾಸ, ಸೊಳ್ಳೆ ತುಂಬಿದ ಕತ್ತಲು ಕೋಣೆಯಲ್ಲಿ 
ಕಲ್ಲು ನೆಲದ ಮೇಲೆ ಮಲಗುವ ಸ್ಥಿತಿ. ಕರಿಯನಿಗೆ ಯಾರೂ ಸುದ್ದಿ 
ಮುಟ್ಟಿಸಲಿಲ್ಲವೇನೋ . ಅವನೊಬ್ಬ ಬಂದಿದ್ದರೆ ನನ್ನ ಪೌರುಷ ತೋರಿ 
ಸುತ್ತಿದೆ ' ಹಳಹಳಿಸಿದ ಅಂಗಾರ, 

ರಾತ್ರಿ ಹತ್ತು ಗಂಟೆ ಹೊತ್ತಿಗೆ ಪೋಲೀಸು ಪೇದೆ ಬಂದು ಬಾಗಿಲು 
ತೆರೆದು ಇನ್ನು ಹೋಗುವಂತೆ ಸಂಜ್ಞೆ ಮಾಡಿದ . ಜಾಮೀನಿನ ಮೇಲೆ 
ಅವನನ್ನು ಬಿಡುಗಡೆ ಮಾಡಲಾಗಿತ್ತು . ಬಿಡುಗಡೆ ಮಾಡಿದವನು ಕರಿಯ 
ನೆಂದು ತೃಪ್ತಿಯಿಂದ ಹೊರ ಬಂದಾಗ ಎದುರು ಕಾಣಿಸಿದವರು ಶಂಭಯ್ಯ 
ನವರು ! ಕೈ ಸನ್ನೆ ಯಿಂದ ' ಬಾ ' ಎಂದು ರಸ್ತೆಯಂಚಿನಲ್ಲಿ ನಿಂತ ಎತ್ತಿನ 
ಗಾಡಿ ಏರಿದರು . ಅಂಗಾರ ಮೂಕವಿಸ್ಮಿತನಾಗಿ , ವಿನೀತನಾಗಿ ದೇಹ ಬಗ್ಗಿ 
ಸುತ್ತ ಅವರ ಹಿಂದೆ ಬಂದು ಗಾಡಿ ಹತ್ತಿದ, ಗಾಡಿ ಹೊಡೆಯುವ 
ಹನುಮ ಅವನತ್ತ ಹೊರಳಿ , ಅಬ್ದುಲ್ಲನ ಬೈಕು ಇವತ್ತೆಲ್ಲ ಹಳ್ಳಿಗೆ ಬರಿಲ್ಲ. 
ನಿನ್ನ ಡಾಕ್ಟರ ಮಗನಿಗೆ ಹೇಳಿ ಕಳುಹಿಸಲು ಚೆನ್ನಿಗೆ ಆಗಲಿಲ್ಲವಂತೆ' ಎಂದ. 

' ನಾನು ಟೆಲಿಗ್ರಾಂ ಕೊಟ್ಟೆ' ಗಾಡಿ ಕಲ್ಲು ಮಣ್ಣಿನ ರಸ್ತೆಯಲ್ಲಿ 
ಮುಂದುವರಿದಂತೆ ಅ೦ದರು ಶಂಭಯ್ಯನವರು , ' ನಾಳೆ ಮಧ್ಯಾಹ್ನ 
ಬಂದಾನು.' 

ಉಪಕಾರವೆಂದರೆ ಇದು , ಇವತ್ತು ಬೆಳಿಗ್ಗೆ ಪೊಲೀಸರು ಬಂದಾಗ 
ಅವರು ಹಳ್ಳಿಯಲ್ಲಿ ಇರಲಿಲ್ಲ . ಅವರ ತಂಗಿ ಮನೆಗೆ ನಿನ್ನೆ ಯೇ ಹೋದ 
ವರು ಹಿಂದಿರುಗಿದ್ದು ಇಂದು ಕತ್ತಲೆಯ ನಂತರ, ಬಂದಾಕ್ಷಣ ಅ೦ಗಾರನ 


ಕಾಡು ಕರೆಯಿತು 


ಸುದ್ದಿ ಕೇಳಿಸೀದಾ ಹೊರಟು ಬಂದಿದ್ದಾರೆಪೋಲೀಸು ಠಾಣೆಗೆ ಕರಿಯ 
ನಿಗೆ ಟೆಲಿಗ್ರಾಂ ಕಳುಹಿಸಿದ್ದು ಪೋಲೀಸು ಠಾಣೆಯಿಂದಲೇ . 

ಈಶ್ವರನಡೆಯಲ್ಲಿ ಶಂಭಯ್ಯನವರಂತೆ ಅನೇಕರಿದ್ದಾರೆ ನಿಜ, ಎಲ್ಲರೂ 
ಅವರವರ ಮಾರ್ಗದಲ್ಲಿ ಸ್ವಾರ್ಥಿಗಳು , ಅಗತ್ಯವಿದ್ದಾಗ ಅಂಗಾರನನ್ನು 
ದುಡಿಸಿಕೊಳ್ಳುತ್ತಾರೆ. ತಮ್ಮ ಕೆಲಸ ಮುಗಿಯುವ ತನಕ ಸುಖ - ದುಃಖದ 
ವಿಚಾರಣೆ , ಎಂತಹ ಅನುಕಂಪ ! ನಾಲಿಗೆಯೆಲ್ಲ ಸಿಹಿ ಸಿಹಿ . ಕೆಲಸ ಮುಗಿದ 
ಮೇಲೆ ಅವನ ನೆನಪೇ ಇಲ್ಲ . ಒಮ್ಮೆ ಮೋಟಯ್ಯ ಹಲಸಿನ ಕಾಯಿಗಳನ್ನು 
ಕೊಯ್ಯಲು ಅವನನ್ನು ಕರೆಯಿಸಿ ನಾಲ್ಕು ಮರಗಳನ್ನು ಹತ್ತಿ ಇಳಿಸಿ 
ಕೊನೆಗೆ ಕೊಟ್ಟದ್ದು ಕೇವಲ ನಾಲ್ಕಾಣೆ, ಒಂದು ಹಲಸಿನ ಕಾಯಿಯನ್ನೂ 
ಕೊಡದ ಜಿಪುಣ . ಹಾಗೆಂದು ಯಾರ ಬಳಿ ದೂರಿಕೊಳ್ಳುವುದು ? ಇವತ್ತು 
ಪೋಲೀಸರೊಡನೆ ತ್ಯಾಂಪಣ್ಣನ ಅಂಗಡಿ ದಾಟುವಾಗ ಒಬ್ಬರಾದರೂ 
ಸಹಾಯಕ್ಕೆ ಬಂದರೇ ? ಸುಮ್ಮನೆನೋಡುತ್ತ ನಿಂತರು . ಅಂಗಾರನಿಗೆ 
ಏನಾದರೇನಂತೆ, ಅವರಿಗೆ ಸಂಬಂಧಿಸಿದ್ದಲ್ಲ. ಆದರೂ ಯಾವ ಋಣಾನು 
ಬಂಧವೋ , ಶಂಭಯ್ಯನವರು ಬಂದಿದ್ದಾರೆ. ಅವನಿಗೆ ಜೋರಾಗಿ ಒದರಿ 
ಹೇಳಬೇಕೆನಿಸಿತು, " ಸುಂದರನಿಗೆ ನಾನು ಬೇಕೆಂದೇ ಈಡು ಹೊಡೆಯ 
ಲಿಲ್ಲ ಅಯ್ಯ , ಕಾಡುಹಂದಿಯ ಹಾಗೆ ಕಾಣಿಸಿದ ಕತ್ತಲೆಯಲ್ಲಿ, ಹೊಡೆದೆ, 
ನನ್ನ ತಪ್ಪಾಯಿತೇ ? ಇಷ್ಟಕ್ಕೂ ಅವನ ಜೀವ ಉಳಿದಿದೆಯಲ್ಲ. ಮತ್ತೆ 
ನನ್ನ ಜೀವ ಹೋಗುವ ಹಾಗೆ ಹೊಡೆಸಿದ್ದು ಯಾತಕ್ಕೆ ? 

ಕಣ್ಣುಗಳು ತುಂಬಿ ಬಂದು ತನ್ನೊಳಗೆ ಬಿಕ್ಕಳಿಸಿ ಕತ್ತಲೆಯಲ್ಲಿ 
ಅವರತ್ತ ನೋಡುವ ಸಾಹಸ ಮಾಡಿದ. 


“ ಈಗಲೇ ಹೊರಟು ಬಾ .' ತಂತಿಸಂದೇಶ ಬಂದಾಗ ಕರಿಯ ಸರಕಾರೀ 
ಆಸ್ಪತ್ರೆಯ ಆಪರೇಶನ್ ಥಿಯೇಟರ್ ನಲ್ಲಿ ಬೇರೊಬ್ಬ ವೈದ್ಯರಿಗೆ 
ಸಹಾಯಕನಾಗಿ ಕೆಲಸ ಮುಗಿಸಿ ಆಗಷ್ಟೇ ಹೊರಗೆ ಬಂದಿದ್ದ. ಧರಿಸಿದ್ದ 
ಬಿಳಿಗೌಸ್ ತೆಗೆದು ಮುಖದ ಬೆವರು ಒರಸಿಕೊಳ್ಳುತ್ತಿದ್ದಾಗಲೆ ಸಿಕ್ಕಿತ್ತು 
ತಂತಿ ಸಂದೇಶ, ಶಂಭಯ್ಯನವರೇ ಕಳುಹಿಸಿದ್ದು , ಓದಿ ಆಶ್ಚರ್ಯ 
ವಾಯಿತು. ಹೀಗೆ ದಿಢೀರನೆ ಹೇಳಿಕಳುಹಿಸಲು ತನ್ನ ತಂದೆ- ತಾಯಿಗೆ 


ಕಾಡು ಕರೆಯಿತು. 
ಕಷ್ಟ ಒದಗಿಬಂದಿರಬಹುದೆಂಬ ಕಲ್ಪನೆ ಬರಲಿಲ್ಲ. ಒಂದು ದಿನವೂ ಹಾಸಿಗೆ 
ಹಿಡಿಯದ ಅವರಿಬ್ಬರ ಆರೋಗ್ಯದ ಬಗ್ಗೆ ಸಂಪೂರ್ಣ ವಿಶ್ವಾಸವಿದೆ. 
ತೊಂದರೆಗೆ ಸಿಲುಕುವ ವ್ಯಕ್ತಿಯು ಅವರಲ್ಲ. ನಿಧಾನವಾಗಿ ಹರಿಯುವ 
ನದಿಯಂತೆ ಅವರ ಜೀವನ ಕ್ರಮ . ಎಲ್ಲಿಯೂ ಗಡಿಬಿಡಿ, ಉದ್ವೇಗವಿಲ್ಲ. 
ಹೀಗಾಗಿ ಶಂಭಯ್ಯನವರು ಅವಸರದ ಕೆಲಸದ ನಿಮಿತ್ತ ತನ್ನನ್ನು ಕರೆದಿರ 
ಬೇಕೆಂದುಕೊಂಡ. ಸಹಾಯ ತಿಂದ ಮನೆ ಋಣ, ಕರೆದಾಗ ಹೋಗು 
ವುದು ತನ್ನ ಧರ್ಮ ಅವನು ಕೂಡಲೆ ಆಸ್ಪತ್ರೆಗೆ ರಜೆ ಅರ್ಜಿಬರೆದಿಟ್ಟು , 
ಹೊರಟು ಬಿಟ್ಟ ಈಶ್ವರನಡೆಗೆ . 

- ಆಲೆಯರಿನಿಂದ ಐವತ್ತು ಮೈಲು ದೂರ ಈಶ್ವರನಡೆ. 
ಮಧ್ಯಾಹ್ನದ ನಂತರ ಆ ದಾರಿಯಲ್ಲಿಹೋಗುವ ಬಸ್ಸು ಇತ್ತು . ಅದಕ್ಕಾಗಿ 
ಕಾದು ಕುಳಿತುಕೊಳ್ಳದೆ ಲಾರಿ ಸಿಕ್ಕಿದರೆ ಹೋಗೋಣ ಎಂದುಕೊಳ್ಳು 
ವಾಗಲೆ ಅಬ್ದುಲ್ಲ ತನ್ನ ನೋಟಾರ್ ಬೈಕ್‌ನಲ್ಲಿ ಅವನನ್ನು ಹುಡುಕಿ 
ಕೊಂಡು ಬಂದ. 

ಮೂವತ್ತು ವರ್ಷದ ಅಬ್ದುಲ್ಲ ಈಶ್ವರನಡೆಯ ನಿವಾಸಿ. ಕರೀಂ 
ಸಾಹೇಬರ ಕೊನೆಮಗ, ಕರೀಂ ಸಾಹೇಬರ ಮರದ ವ್ಯಾಪಾರ ಉಚ್ಛಾಯ 
ಸ್ಥಿತಿಯಲ್ಲಿದ್ದ ಕಾಲದಲ್ಲಿ ಮಗನನ್ನು ಓದಿಸಿ ದೊಡ್ಡ ಸರಕಾರೀ ನೌಕರಿಗೆ 
ಹಚ್ಚ ಬೇಕೆಂಬ ಆಸೆಯಿತ್ತು . ಆದರೆ ಅವರ ಆಸೆಯ ಕನಸನ್ನು ಮಗ 
ನನಸು ಮಾಡಲಿಲ್ಲ. ಅವನ ರಕ್ತದಲ್ಲಿಯು ತಂದೆಯಂತೆ ವ್ಯಾಪಾರದ ಕಲೆ 
ಹುದುಗಿತ್ತು . ತನ್ನ ಹದಿನಾರರ ಪ್ರಾಯದಿಂದಲೇ ಮರದ ವ್ಯಾಪಾರ 
ಕ್ಕಿಳಿದಿದ್ದಾನೆ. ಕಂಟ್ರಾಕ್ಕಿನ ಮೇಲೆ ಮರಗಳನ್ನು ವಹಿಸಿಕೊಳ್ಳುವುದು, 
ಕಡಿಸುವುದು, ಸಾಗಿಸುವುದು ಎಲ್ಲಾ ಅವನೇ . ಅಲೆಯರಿನಲ್ಲಿ ಒಂದು 
ಮರದ ಡಿಪೋ ತೆರೆದಿದ್ದಾನೆ. ಅವನದೇ ಲಾರಿಯಿದೆ. ಎಂಟು 
ದಿನಗಳಿಗೊಮ್ಮೆ ಈಶ್ವರನಡೆಗೆ ಹೋಗಿಬರುತ್ತಾನೆ. ಮರದ ವ್ಯಾಪಾರದಲ್ಲಿ 
ಅವನ ಆದಾಯ ಎಷ್ಟೆಂದು ಯಾರೂ ಊಹಿಸಲಿಕ್ಕಿಲ್ಲ. ಅಲೆಯೂರಿನ 
ಮಹಡಿ ಮನೆ ಅವನ ಶ್ರೀಮಂತಿಕೆಯ ಕುರುಹು. ಮನೆ ಹತ್ತಿರವೇ 
ಮಸೀದಿ ಕಟ್ಟಿಸುವ ಯೋಜನೆ ಇದೆಯಂತೆ. ಕರಿಯ ಇಲ್ಲಿಗೆ ಬಂದ 
ಪ್ರಾರಂಭದಲ್ಲಿ ಸರಕಾರೀ ನೌಕರಿಯೊಂದಿಗೆ ಸ್ವಂತ ಪ್ರಾಸ್ 
ಮಾಡುವಂತೆ ಹುರಿದುಂಬಿಸಿದವನು ತಾನೇ ಹಣದ ಸಹಾಯ 
ಮಾಡಿದ್ದಾನೆ. 

ಈಶ್ವರನಡೆಯಲ್ಲಿ ಪ್ರಾಕ್ಟಿಸ್ ಆಗದೆ ನಿರಾಶನಾದ ಕರಿಯ 
ಅಲೆಯೂರಿನಲ್ಲಿ ತಾನುಳಿದ ಮನೆಯಲ್ಲಿ ಸಂಜೆ ಪ್ರಾಕ್ಟಿಸ್ ಪ್ರಾರಂಭಿ 
ಸಿದಾಗ ಅವನಿಗೆ ಮೊದಲ ರೋಗಿಯಾಗಿ ಬಂದವನು ಅಬ್ದುಲ್ಲ, ಅವನ 
ಹೆಂಡತಿ ಮತ್ತು ಎರಡು ಮಕ್ಕಳು, ತವರಿನ ಹುಡುಗನೆಂಬ ಆದರ , 
ಅಭಿಮಾನದಿಂದ ' ಕರಿಯ ' ಹೆಸರಿನ ಬದಲು ಬೇರೆ ಹೆಸರಿಟ್ಟುಕೊಳ್ಳಲು 
ಅಬ್ದುಲ್ಲ ಸೂಚಿಸಿದ್ದ , 

' ಹೆಸರಲ್ಲೇನಿದೆ ? ಡಾ . ಕರಿಯಪ್ಪ ಎಂದೇ ಕರೆದುಕೊಳ್ಳುವೆ. ಕರಿ 
ಎಂದರೆ ಆನೆ, ಅಪ್ಪ ಎಂದರೆ ತಂದೆ, ಯಜಮಾನ, ಹಿರಿಯ , ಆನೆಯಷ್ಟು 
ಬಲವುಳ್ಳ ಹಿರಿಯ ನಾನು , ಇದೇ ಹೆಸರಿರಲಿ ' ಸಮರ್ಥಿಸಿದ ಕರಿಯ . .. 

ಭೇಷ್ , ಮೆಚ್ಚ ಬೇಕು ನಿನ್ನ ಅಭಿಮಾನಕ್ಕೆ ಕರಿಯ ಎಂದರೂ 
ಒ೦ದೇ , ಕರೀಂ ಎಂದರೂ ಒ೦ದೇ ನಿನ್ನನ್ನು ನಮ್ಮ ಧರ್ಮಕ್ಕೆ ಸೇರಿಸಿ 
ಕೊಳ್ಳುವ ಆಸೆಯಾಗಿದೆ ನನಗೆ.' 

ಮಾತು ತಮಾಷೆಯಾಗಿದ್ದರೂ ಒಳಅರ್ಥ ಗಂಭೀರವಾಗಿತ್ತು . 
ಕರಿಯನೊಡನೆ ಮಾತಿಗಿಳಿದಾಗಲೆಲ್ಲ ಅಬ್ದುಲ್ಲ ತನ್ನ ಧರ್ಮ ಕುರಿತು 
ಬಹಳಷ್ಟು ಹೊಗಳುತ್ತಾನೆ, ಖುರಾನಿನ ಉತ್ತಮ ಅಂಶಗಳನ್ನು , 
ಕಥೆಗಳನ್ನು , ಅಲ್ಲಾನ ಸಂದೇಶಗಳನ್ನು , ಮಹಮ್ಮದ ಪೈಗಂಬರರ 
ಹಿತವಚನಗಳನ್ನು ಹೇಳುತ್ತಾನೆ. ಮನುಷ್ಯ ಕುಲವೆಲ್ಲ ಒ೦ದೇ ಎಂದರೂ 
ಅವನಿಗೆ ತನ್ನ ಧರ್ಮಕ್ಕಿಂತ ಮಿಗಿಲಾದ್ದು ಮನುಷ್ಯ ಕುಲವಲ್ಲ ಎಂಬ 
ನಂಬಿಕೆ ! ರಂಜಾನ ತಿಂಗಳ ಉಪವಾಸದ ಬಗೆ ಬಣ್ಣಿಸಿದಷ್ಟೂ ಕಡಿಮೆ . 
ಮಕ್ಕಾ ಮದೀನದ ವಿಷಯ ಹೇಳಿದರೂ ಮುಗಿಯದು, ಎಸೆನ್ಸ್ ಆಫ್ 
ಖುರಾನ್ ' ಎಂಬ ಆಂಗ್ಲ ಪುಸ್ತಕ ತಂದು ಕೊಟ್ಟಿದ್ದಾನೆ ಕರಿಯನಿಗೆ 
ಅವನೂ ಸ್ವಲ್ಪ ಓದಿ ತಿಳಿದುಕೊಳ್ಳಲಿ ಎಂಬ ಆಸೆ . ನಮಾಜಿನ ಕ್ರಮ 
ತೋರಿಸುತ್ತ ಅದರ ಫಲಾಫಲಗಳನ್ನು ವಿವರಿಸಿ, “ನೀನು ಯಾವುದರ 
ಮೇಲೆ ನಂಬಿಕೆ ಇಡುವಿ ?' ಎಂದು ಪ್ರಶ್ನಿಸುವ . 
ಈ ಮನುಷ್ಯನಾಗಿ ಹುಟ್ಟಿದ ಮೇಲೆ ನಂಬಿಕೆಯಿಲ್ಲದೆ ಬದುಕು ಅರ್ಥ 
ಹೀನವಂತೆ, ನಂಬಿಕೆ ಅದು ಮತಧರ್ಮಗಳ ಮೇಲೆ, ದೇವರಮೇಲೆ, 
ವ್ಯಕ್ತಿಯ ಮೇಲೆ ಹೀಗೆ ಹಲವು ವಿಧದಲ್ಲಿ ಇರಬಹುದು. ಒಬ್ಬನ ನಂಬಿಕೆ 
ಇನ್ನೊಬ್ಬನಿಗೆ ಹಾಸ್ಯಾಸ್ಪದ ಎನಿಸಬಹುದು. ಒಬ್ಬನ ಶ್ರದ್ದೆ ಇನ್ನೊಬ್ಬನಿಗೆ 
ವಿಚಿತ್ರವೆನಿಸೀತು. ನಿಜವಾಗಿಯೂ ಕರಿಯನನ್ನು ನಂಬಿಕೆ ಬಗ್ಗೆ ಪ್ರಶ್ನಿಸಿದರೆ 

ಅವನಿನ್ನೂ ಏನೂ ಅರಿಯದ ಮುಗ್ಗ ಕೂಸು ಯಾವ ದೇವರನ್ನು 
ಪೂಜಿಸಬೇಕು ಎಂದೂ ತಿಳಿಯದವ, ಅವನ ತಂದೆ ಕಾಡಿನ ದೈವಗಳಲ್ಲಿ 
ನಂಬಿಕೆಯಿಟ್ಟವ, ಕಷ್ಟ ಬಂದಾಗಲೆಲ್ಲ ಕಾಡಿನತ್ತ ಮುಖ ಮಾಡಿ ' ಓ 
ದೈವವೇ ನನ್ನನ್ನು ರಕ್ಷಿಸು ಎಂದನ, ವರ್ಷಕ್ಕೊಮ್ಮೆ ಕೋಳಿ ಕೊಡು 
ತ್ತಾನೆ. ಹಳ್ಳಿಯ ಸುತ್ತ ಮುತ್ತ ಎಲ್ಲಿಯೇ ಒತ್ತೆಕೊಲವಾಗಲಿ ಅವನು 
ಪ್ರಸಾದಕ್ಕೆ ಹಾಜರು. ರಾತ್ರಿಯಿಂದ ಬೆಳಗಿನವರೆಗೂ ಕೋಲ ವೀಕ್ಷಿಸಿ 
ತಣಿದವ, ದೈವದ ಪಾತ್ರಿಗೆ ಆವೇಶ ಬಂದು ಕುಣಿಯುವಾಗ ಕೆಲವೊಮ್ಮೆ , 
ಅಂಗಾರನಿಗೂ ಆವೇಶ ಬರುತ್ತಿತ್ತು . ಆಗ ನೋಡಬೇಕು ಅವನ ಕುಣಿತ , 
“ ಪ್ಲಾಹ್ರೇನ್ಹಾ , ದ್ವಾಹ ರೇವಾ , ನವರಉದ್ದಾರಕ !' ಎನ್ನುತ 
ಕುಣಿಯುವಾಗ ಅವನನ್ನು ಯಾರಾದರೂ ಹಿಡಿದುಕೊಳ್ಳಬೇಕು. 
ಆವೇಶದ ಕುಣಿತದ ಹಿಂದೆ ಭಯ - ಭಕ್ತಿಗಳು , ಒತ್ತೆಕೋಲ ಮುಗಿದು 
ಒಂದುವಾರವಾದರೂ ಆದೇ ಗುಂಗು , ಪಂಜುರ್ಲಿ, ಉಳ್ಳಾಲಿ ಕಲ್ಲು 
ಮುಂತಾದ ದೈವ- ಭೂತಗಳಿಗೂ ಅವನು ಹೆದರುವ, ಭಕ್ತಿಯಿಂದ ನಡೆದು 
ಕೊಳ್ಳುವ, ತಾಯಿಗೆ ಭಕ್ತಿಗಿಂತ ಹೆಚ್ಚು ಭೀತಿ, ಅವಳು ಅಪ್ಪಿ ತಪ್ಪಿ 
ಅವುಗಳ ಹೆಸರಿನಲ್ಲಿ ಆಣೆ- ಪ್ರಮಾಣ ಹಾಕಲಾರಳು . ತಮ್ಮ ಕುಲ 
ಕಾಪಾಡುವ ದೈವ ಭೂತಾದಿಗಣಗಳು ಕುಲನಾಶಕ್ಕೂ ಕಾರಣವೆಂದು 
ನಂಬಿಕೆ ಇಟ್ಟವಳು, ಮುಷ್ಟಿಯಲ್ಲಿ ಏನನ್ನೋ ಮುಚ್ಚಿ ಕೆಲವೊಂದು 
ದಿನಗಳಲ್ಲಿ ದೈವ ಭೂತಗಳ ಹೆಸರು ಹೇಳುತ್ತ ಕಾಡಿನತ್ತ ತೂರುವುದನ್ನು 
ಕಂಡಿದ್ದಾನೆ ಕರಿಯ , ಆದರೆ ಅದೇಕೆ ಏನು ಎಂದು ಪ್ರಶ್ನಿಸಿದವನಲ್ಲ. 

ಅವನು ವೈದ್ಯಕೀಯ ಕಾಲೇಜು ಸೇರಿದ ಮೇಲೆ ದಿನನಿತ್ಯವೂ 
ನೂರಾರು ರೋಗಿಗಳನ್ನು ನೋಡುವಾಗ, ಸಾಯುವವರನ್ನು ಕಂಡಾಗ, 
ಹೆಣಗಳನ್ನು ತಾನೇ ಕೊಯ್ಯುವಾಗ ಈ ದೈವ -ಭೂತ, ದೇವರು ಎಲ್ಲ 
ಮನುಷ್ಯ ಕಲ್ಪಿತವಾದವು, ನಾವು ಅವುಗಳಿಗೆ ಹೆದರುವುದು ಅರ್ಥವಿಲ್ಲದು 
ಎಂದುಕೊಂಡಿದ್ದಾನೆ. ಹಾಗೆಂದು ಇನ್ನೊಬ್ಬರ ನಂಬಿಕೆ ಕೆಡಿಸಲು 
ಹೋದವನಲ್ಲ. ಅಬ್ದುಲ್ಲನ ನಂಬಿಕೆಯು ತನ್ನ ಅಭಿಮಾನಕ್ಕೆ ಬರೆ 
ಎಳೆದಂತೆ ಕಂಡಾಗ ದಿಟ್ಟ ಉತ್ತರ ಹೇಳದಿರುವುದು ಹೇಡಿಯಾಗಿ ಅಲ್ಲ. 
ಅಲೆಯೂರಿನಲ್ಲಿ ಗೆಳೆಯನಾಗಿ ಇರುವವನು ಅವನೊಬ್ಬನೇ , ನಿಷ್ಣು ರಕ್ಕಿಂತ 
ನಿಷ್ಠೆ ಯಲ್ಲಿರುವುದು ಎಷ್ಟೋ ವಾಸಿ . 
" ಇವತ್ತು ತಂತಿ ಸಂದೇಶ ಬಂದದ್ದು ಅಬ್ದುಲ್ಲನಿಗೆ ತಿಳಿದಿರಲಿಲ್ಲ. 

ಮರದ ಲಾರಿಯಲ್ಲಿ ಬಂದ ಒಬ್ಬ ಕೆಲಸದವ ಈಶ್ವರನಡೆ ಪೋಲೀಸು 
ಸ್ಟೇಷನ್ ನಲ್ಲಿ ಅಂಗಾರನಿಗೆ ಹೊಡೆದ ಸುದ್ದಿ ಹೇಳಿದನಂತೆ. ಕರಿಯನಿಗೆ 
ತಿಳಿಸೋಣವೆಂದು ಬಂದರೆ ಅವನಾಗಲೆ ತಂತಿ ಸಂದೇಶ ಹೊತ್ತು ಹೊರಟ | 
ದ್ದಾನೆ ಈಶ್ವರನಡೆಗೆ. 

* ಅನುಕೂಲವೇ ಆಯಿತು. ಅಬ್ದುಲ್ಲ ಅವನನ್ನು ತಾನೇ ಕರೆದೊಯ್ಯು 
ವೆನೆಂದು ಮೋಟಾರು ಬೈಕಿನ ಹಿಂದೆ ಏರಿಸಿಕೊಂಡ. ಐವತ್ತು ಮೈಲು 
ದೂರದ ಹಾದಿ ಉಪಕ್ರಮಿಸಲು ಆ ವಾಹನಕ್ಕೆ ಕೇವಲ ಒಂದು ಗಂಟೆ 
ಸಾಕು , ವಾಯುವೇಗದಲ್ಲಿ ಹೊರಟಿತು ಸವಾರಿ. ಅಬ್ದುಲ್ಲ ದಾರಿಯುದ್ದಕ್ಕೂ 
ತನಗೆ ತಿಳಿದ ವಿಷಯಕ್ಕೆ ಉಪ್ಪು ಖಾರ ಸೇರಿಸಿ , 'ಪೋಲೀಸರಿಗೆ ಇವನ 
ಮೈ ಮುಟ್ಟುವ ಅಧಿಕಾರ ಇಲ್ಲಿಲ್ಲ. ಇದರ ತನಿಖೆಯಾಗಲೇಬೇಕು' ಎಂದ. 
ಅವನ ಧ್ವನಿಯಲ್ಲಿ ತುಂಬಿತ್ತು ಕಳಕಳಿ .. 

ಹಳ್ಳಿ ಸೇರಿ ಗುಡಿಸಲಿಗೆ ಬಂದು ನೋಡಿದರೆ ಅಂಗಾರ ನೋವಿನಿಂದ 
ಮುಲುಗುತ್ತ ಮಲಗಿದ್ದಾನೆ ಮೈ ತುಂಬಾ ದೊಣ್ಣೆ ಮತ್ತು ಚಾಟಿಯಿಂದ 
ಹೊಡೆದ ಗುರುತುಗಳು , ಕೈ ಕಾಲು ಆಚೆ ಇಡಲಾರದಷ್ಟು ವೇದನೆ. 
ನೋಡಿಯೇ ಕೆರಳಿ ಹೋದ ಕರಿಯ . ಇದು ಸುಂದರನ ಕಡೆಯವರ ಕೆಲಸ 
ವಿರಬೇಕು. ಈಗಲೇ ಮೇಲಧಿಕಾರಿಗಳಿಗೆ ದೂರು ಸಲ್ಲಿಸೋಣ' ಎಂದ 
ಅಬ್ದುಲ್ಲ. ಆದರೆ ಹಾಗೆ ದೂರು ಕೊಟ್ಟರೆ ಅಂಗಾರನಿಗೆ ಇನ್ನೂ ಕಷ್ಟವೇ . 
ಗಾಯಗೊಂಡ ಸುಂದರನನ್ನು ಒಮ್ಮೆ ನೋಡಿ ಮುಂದಿನ ಕ್ರಮ 
ಕೈಗೊಳ್ಳುವುದು ಹಿತ ಎನಿಸಿತು ಕರಿಯನಿಗೆ, ಸರಿ , ಅಬ್ದುಲ್ಲ ತಾನೂ 
ಜೊತೆಗೂಡಿದ. 

ಇವರಿಬ್ಬರೂ ಬರುವಾಗ ಸುಂದರ ಅಂಗಳದ ಎದುರಿನ ಕೋಳಿ 
ಗೂಡನ್ನು ಸ್ವಚ್ಛ ಮಾಡಿಕೊಂಡಿದ್ದ . ಶಸ್ತ್ರಚಿಕಿತ್ಸೆ ಮಾಡಿಸಿದ ಎಡ 
ಗಾಲಿನ ಪಾದದಿಂದ ಮೊಣಗಂಟಿನವರೆಗೆ ಬೆಂಡೇಜ್ ಮಾಡಲಾಗಿತ್ತು . 
ಕರಿಯ ಬೈಕ್ ನಿಂದ ಇಳಿದು ಅಂಗಳಕ್ಕೆ ಕಾಲಿಡುವ ಮೊದಲೇ 
ಬ್ಯಾಂಡೇಜ್ ಮಾಡಿದ ಪಾದವನ್ನು ಯಾವ ನೋವಿಲ್ಲದಂತೆ ಅತ್ತ ಇತ್ರ 
ಎತ್ತಿಟ್ಟು, ಹೆಜ್ಜೆ ಊರಿದ್ದನ್ನು ನೋಡಿದ. ನೋವಿಲ್ಲದ ಕಾಲು, ವೇದನೆ 
ಯಿಲ್ಲದ ಮುಖ ! ವಿಶ್ರಾಂತಿಯ ಬಯಸದ ಇವನು ಏನೂ ಆಗದವ 
ನಂತೆ ಇದ್ದಾನೆ ! ಹಾಗಾದರೆ ರಾತ್ರೋ ರಾತ್ರಿ ಪಟ್ಟಣಕ್ಕೆ ಹೋದದ್ದು , 
ಶಸ್ತ್ರ ಚಿಕಿತ್ಸೆ ಮಾಡಿಸಿಕೊಂಡದ್ದು ಎಲ್ಲಾ ಸುಳ್ಳು . 

65 
“ಹೇಗಿದ್ದೀರಿ ಈಗ ?' ಕರಿಯ ಆವನ ಸಮೀಪಕ್ಕೆ ಬಂದ, 'ನೀವು 
ಬದುಕಿದ್ದೇ ದೊಡ್ಡದಂತೆ, ದೇವರ ದಯ ಅನ್ನಿ .' 

ಆಗಲೇ ಸುಂದರನಿಗೆ ತನ್ನ ಕಾಲುನೋವಿನ ನೆನಪಾದದ್ದು , ಕಾಲನ್ನು 
ಮುರುಟಿಸಿ ನೋವಿನಿಂದ ಮುಖ ಕಿವುಚುತ್ತ , “ ತಡೀಲಾರೆನವೊ . 
ನನ್ನ ಜೀವಹೋಯ್ಯ ಪ್ರೊ ಎಂದರ ಚಿದ. 

' ತುಂಬ ಕಷ್ಟ . ಗುಂಡು ಹೊಕದ್ದು ಎಲ್ಲಿ ? ಯಾವ ವೈದ್ಯರಿಂದ 
ಚಿಕಿತ್ಸೆ ಮಾಡಿಸಿದಿರಿ ? ನಾನೊಮ್ಮೆ ನೋಡಲೇ ?' 

ಅಷ್ಟರಲ್ಲಿ ಸುಂದರನ ಅಣ್ಣಂದಿರು , ತಾಯಿ ಹೊರಗೆ ಬಂದರು . 
ಕರಿಯ ಸುಂದರನ ಬಲಗೈ ಹಿಡಿದು, ' ನಾನೊಮ್ಮೆ ಕಾಲಿನ ಗಾಯ 
ನೋಡುತ್ತೇನೆ ಎಲ್ಲಿ ಈ ಕಟ್ಟು ಬಿಚ್ಚಿ ' ಎಂದ, ಸುಂದರ ಅವನ ಕೈ 
ಕೊಸರಿಕೊಳ್ಳುತ್ತ ಒಳಗೋಡುವ ಪ್ರಯತ್ನ ಮಾಡಿದಂತೆ ಕರಿಯ ತಡೆದು 
- ನಿಲ್ಲಿಸಿದ , ತಾನೂ ಒಬ್ಬ ವೈದ್ಯ , ತನ್ನಲ್ಲಿ ಮುಚ್ಚು ಮರೆ ಏಕೆ ? ಕಾಲಿನ 
ಗಾಯ ಹೇಗಿದೆಯೆಂದು ನೋಡಬೇಡವೇ ? ಅ೦ಗಾರನಿಂದ ಪರಿಹಾರಧನ 
ಕೇಳಿದವನು ತನಗೆ ಗಾಬರು ತೋರಿಸಲು ಹಿಂದೇಟು ಹಾಕುತ್ತಿದ್ದಾನೆ. 
' ನಾನು ನಿಮ್ಮ ಕಾಲು ನೋಡಲೇಬೇಕು. ಕಟ್ಟು ಬಿಚ್ಚಿ , ಇಲ್ಲಾ ನಾನೇ 
ಬಿಚ್ಚುತ್ತೇನೆ' ಎಂದ ಧ್ವನಿ ಏರಿಸಿದಜೋರಾಗಿ , 

ಫಕ್ಕನೆ ಪರಿಸ್ಥಿತಿ ಬದಲಾಗಿ ಹೋಯಿತು. ಕರಿಯ ಸುಂದರನ 
ಮೈ ಮುಟ್ಟಿದ್ದ ದೊಡ್ಡ ಅಪರಾಧವೆಂಬಂತೆ ಅಣ್ಣಂದಿರು ತಾವೂ ಧ್ವನಿ 
ಏರಿಸಿದರು . ' ನಾಯಿ ! ನನ್ನ ಮೈ ಮುಟ್ಟುವಷ್ಟು ಧೈರ್ಯವೇನೋ 
ನಿನಗೆ ? ತೊಲಗಾಚೆ' ನೂಕಿದ ಒಬ್ಬ ಅಣ್ಣ . 

ಕರಿಯ ಎದೆಸೆಟೆದು ನಿಂತ, “ ಯಾವ ವೈದ್ಯರ ಬಳಿ ಚಿಕಿತ್ಸೆ ಮಾಡಿಸಿ 
ದಿರಿ ? ಅದನ್ನಾದರೂ ಹೇಳಿ, ನಾನು ಹೋಗಿಭೇಟಿಯಾಗೇನೆ.' 

ಅವೆಲ್ಲ ನಿನಗೆ ಹೇಳುವುದೇ ?' ಗುಡುಗಿದ ಮತ್ತೊಬ್ಬ ಅಣ್ಣ 
' ನಮ್ಮ ತಮ್ಮ ಹೊಟ್ಟೆಪಾಡಿಗೆ ಏನೋ ಮಾಡ್ತಾ ಇದ್ದ . ನಿನ್ನ ಅಪ್ಪನಿಗೆ 
ಕಣ್ಣು ಕಿಸುರು , ಹಳ್ಳಿಯಲ್ಲಿ ತಲೆಎತ್ತಿ ತಿರುಗಬಾರದೆಂದೇ ನಿನ್ನ ಪ್ರನ 
ಬಯಕೆಯಾಗಿತ್ತು . ತಾನೊಬ್ಬನೇ ಶುಭಗ, ಹಂದಿ ಯಾವುದು , ಮನುಷ್ಯ 
ಯಾವುದು ಎಂದೂ ತಿಳಿಯಲಿಲ್ಲವೇ , ಕುರುಡನ ಹಾಗೆ ಹೊಡೆದೆ 
ಅಂತಾನೆ, ಬೇಕೆಂದೇ ಹೊಡೆದ , ಸತ್ತರೆ ಸಾಯಲಿ ಈ ಪ್ರಾಣಿ ಎಂದು . 
- ಏನೋ ಬದುಕಿದ್ದು ಪವಾಡವೇ ಸರಿ, ಯಾಕೆ , ನಿನ್ನ ಪ್ರನಿಗೆ ಹೊಟ್ಟೆ ಉರಿ 

ಆಯೇನೋ ?' 

“ ಅಪ್ಪ ಕೆಟ್ಟವನೇ ಇರಬಹುದು. ಆದರೆ ನೀವ್ಯಾಕೆ ಪೋಲೀಸರಿಂದ 
ಹೊಡೆಸಿದಿರಿ ? ಯಾರೂ ಕೇಳುವವರಿಲ್ಲ ಎಂದುಕೊಂಡಿರೇನು ? ಇರಲಿ , 
ಮೊದಲು ನಾನು ಕಾಲುನೋಡಬೇಕು ನನ್ನ ಹತ್ತಿರ ಔಷಧಿ, ಇಂಜಕ್ಷನ್ 
ಎಲ್ಲಾ ಇದೆ.' ಕರಿಯ ಬೈಕಿನ ಹಿಂಬದಿಯಿಟ್ಟ ತನ್ನ ಕಿಟ್ ಬ್ಯಾಗ್ 
ತಂದ, 
- ಆದರೆ ಕಾಲು ಬ್ಯಾಂಡೇಜ್ ಬಿಚ್ಚುವ ಮಾತಿರಲಿ , ಎಲ್ಲಿಗೆ ಚಿಕಿತ್ಸೆಗೆ 
ಕರೆದೊಯ್ದದ್ದು ಎಂದೂ ಅವರು ಹೇಳಲಿಲ್ಲ . ಪರಿಸ್ಥಿತಿ ಅರಿತ ಅಬ್ದುಲ್ಲ 
ಕರಿಯನ ಕಿವಿಯಲ್ಲಿ ಪಿಸುಗುಟ್ಟಿ ಬೈಕ್ ಏರಿ ಹೊರಟುಹೋದ. ಕರಿಯ 
ಅಂಗಳದ ಬದಿಯಲ್ಲಿ ನಿಂತ ಒಬ್ಬಂಟಿಗನಾಗಿ, ಸುಂದರನ ತಾಯಿ ತನ್ನಲ್ಲೇ 
ಗೊಣಗುತ್ತ ಮಗನನ್ನು ಒಳಕರೆದೊಯ್ದು ಬಾಗಿಲು ಹಾಕಿಕೊಂಡಳು . 
ವೃಥಾ ಮಾತು ಬೇಡ, ಅಣ್ಣಂದಿರು ಹತ್ತು ನಿಮಿಷ ಧ್ವನಿ ಏರಿಸಿ ಹುಳಿ 
ನಗೆ ಚಿಮ್ಮಿಸಿ ತಮ್ಮ ಕೆಲಸಗಳಿಗೆ ನಿರ್ಗಮಿಸಿದರು. ಯಾರು ಕೊಡುತ್ತಾರೆ 
ಗೌರವವನ್ನು ? ಅಲೆಯೂರಿನಲ್ಲಿ ನಮಸ್ಕಾರ ಡಾಕ್ಟರರೇ ' ಎಂದು ಗೌರವಿ 
ಸುವ ಜನರು , ಆದರೆ ಇಲ್ಲಿ ಎಂತಹ ಅವಮಾನದ ಪರಿಸ್ಥಿತಿ ಸಿಟ್ಟಿನಿಂದ 
ಅದುರಿತು ಮೈಯೆಲ್ಲ 

ಅರ್ಧಗಂಟೆಯಲ್ಲಿ ಆಗಮಿಸಿತು ನಾಲ್ವರು ಪೊಲೀಸರನ್ನು ಹೊತ್ತ 
ಒಂದು ಜೀಪು, ಅದರ ಹಿಂದೆ ಬೈಕಿನಲ್ಲಿ ಅಬ್ದುಲ್ಲ ಮತ್ತು ಅಂಗಾರ . 
ಮನೆಯೊಳಗೆ ಹೋದವರು , ಕೆಲಸದ ಜಾರಿಕೊಂಡವರು ಬರಲೇ 
ಬೇಕಾಯಿತು ಅಂಗಳಕ್ಕೆ ಪೊಲೀಸರು ಬಂದರೆ ಅಡಗುವುದಾದರೂ 
ಎಲ್ಲಿ ? ಬಂದವರಲ್ಲಿ ಇಬ್ಬರು ಅ೦ಗಾರನಿಗೆ ಹೊಡೆದ ಪೋಲೀಸು ಪೇದೆ. 
ಗಳು , ಮತ್ತಿಬ್ಬರು ಪೊಲೀಸ್ ಅಧಿಕಾರಿಗಳು, ಕರಿಯ ಅಧಿಕಾರಿಗಳ 
ಕೈ ಕುಲುಕಿ, 

(ಕಾಲಿನ ಗಾಯ ದೊಡ್ಡದಾಗಿ ಪಾಪ ಆಪರೇಶನ್ ಮಾಡಿಸಿಕೊಂಡು 
ಬಂದಿದ್ದಾರೆ. ನನಗ್ಯಾಕೋ ಅನುಮಾನ, ಗುಂಡು ತಾಗಿಯೇ ಇಲ್ಲ. 
ವೇನೋ , ಒಮ್ಮೆ ನಿಮ್ಮ ಸಮುಖದಲ್ಲಿ ಪರೀಕ್ಷಿಸೋಣ' ಎಂದ. 

ಪೋಲೀಸರೆದುರು ಉತ್ತರಿಸುವ ಧೈರ್ಯ ಯಾರಿಗೂ ಇರಲಿಲ್ಲ. 
ಕರಿಯನೇ ಕೆಳಗೆ ಬಗ್ಗಿ ಕುಳಿತು ಸುಂದರ ಅರಚಿಕೊಳ್ಳುತ್ತಿದ್ದಂತೆ ಕಾಲಿನ 
ಬ್ಯಾಂಡೇಜ್ ಬಿಚ್ಚುತ್ತ ಹೋದ ಬ್ಯಾಂಡೇಜ್' ಒಳಗೆ ಹತ್ತಿಯ ದಪ್ಪ 

ಪಟ್ಟಿ . ಅದನ್ನು ಎಳೆದು ತೆಗೆದರೆ ನೋಡುವುದೇನು ! Jಂಡು ಸಾಟದ 
ಚಿನೆಯಿಲ್ಲ. ಆಪರೇಶನ್ ಮಾಡಿಸಿದ ಕುರುಹು ಇಲ್ಲ. ಎಲ್ಲೇ ಅರ್ಧ 
ಇಂಚು ಗಾಯವಾಗಿದೆ. ಒಳಗಿನ ಮಾ೦ಸ ಹೊರಬಂದಂತೆ, ಅಷ್ಟೇ . 
ಕರಿಯ ವಿಜಯದಿಂದ ನಕ್ಕು ಬ್ಯಾಂಡೇಜ್ ಪಟ್ಟಿಯನ್ನು ನೆಲಕ್ಕತಿ 
ಕುತ್ತಿ ಸುಂದರನ ಅಣ್ಣಂದಿರ ಕೆಕ್ಕರಿಸಿ ನೋಡಿದ, 

' ನಾನು ಹೇಳಿದ್ದು ಸರಿಯಾಯು , ಈ ನಟನೆ ಯಾರಿಗಾಗಿ ? 
ಕರೀರಿ ಹಳ್ಳಿ ಜನಗಳನ್ನು ಬಂದು ನೋಡಲಿ.' 

ಆಗಲೇ ಅಲ್ಲಿ ಸೇರಿದ ಹತ್ತಾರು ಜನರು ಹುಯ್ದೆಬ್ಬಿಸಿದರು . 
ಇವಕ್ಕೆಲ್ಲ ತ್ಯಾಂಪಣ್ಣನ ಅಂಗಡಿಯಲ್ಲಿ ಸುಂದರನ ಬಗ್ಗೆ ಕಳಕಳಿಯ ಮಾತು 
ಗಳು ಬಂದಿದ್ದವು. ಆಗಪೋಲೀಸು ಪೇದೆಯಿಂದ ಪೆಟ್ಟು ತಿಂದ ಅಂಗಾರ 
ನನ್ನು ವಿಚಾರಿಸಿದವರಿಲ್ಲ . ಅ೦ಗಾರನ ತಪ್ಪು ಒ೦ದೇ ದೊಡ್ಡದಾಗಿ 
ಕಂಡಿತ್ತು ಎಲ್ಲರಿಗೂ , ಪೋಲೀಸ್ ಪೇದೆಗಳೂ ಕೈಕೈ ಹಿಸುಕಿಕೊಂಡರು . 
ಹಣದ ಆಮಿಷಕ್ಕೆ ಬಲಿಯಾಗಿ ಮುಗ್ಗನೊಬ್ಬನನ್ನು ತಾವುಹೊಡೆದವನಲ್ಲ . 
ಪೋಲೀಸ್ ಅಧಿಕಾರಿಗಳಿಗೆ ಜೀವದಲ್ಲಿ ಪುಕುಸುಕು , ತಮ್ಮ ಠಾಣೆಯಲ್ಲಿ 
ನಡೆದ ಅತ್ಯಾಚಾರವನ್ನು ಕರಿಯ ಬಯಲಿಗೆಳೆದರೆ ತಮ್ಮ ಕೆಲಸಕ್ಕೆ ಸಂಚ 
ಕಾರ , ಮುಂದಿನ ಪ್ರಮೋಶನ್ ಖೋತಾ, ಅವರು ಅ೦ಗಾರನ ಮೈ 
ದಡವಿ ಅವನ ಮತ್ತು ಕರಿಯನ ಕ್ಷಮೆ ಯಾಚಿಸಿದರು . 

( ಅರಿಯದೆ ಪ್ರಮಾದ ನಡೆಯಿತು ಡಾಕ್ಟರರೇ , ವಿಷಯ ಹೆಚ್ಚು 
ಮುಂದುವರಿಯದಂತೆ ನೋಡಿಕೊಳ್ಳುವ ಜವಾಬ್ದಾರಿ ನಿಮ್ಮದು. ನಾವೂ 
ಮಕ್ಕಳು ಮರಿ ಇರುವವರು !' 

* ಅಷ್ಟು ಹೊತ್ತಿಗೆ ಅ೦ಗಾರನಿಗೂ ವಾಸ್ತವದ ಅರಿವು ಮೂಡಿತ್ತು . 
ಮೊನ್ನೆ ರಾತ್ರಿ ಸುಂದರನನ್ನು ಹೊತ್ತು ಅಲೆದದ್ದು , ಪೋಲೀಸರ ಆತಿಥ್ಯ 
ನೆನಪಾಗಿ ಎಲ್ಲಿಂದ ಆವೇಶ ಬಂದಿತೋ .... ರಿ೦ವ್ನೆ ಹಾರಿದ ಸುಂದರನ 
ಮೇಲೆ, ಅವನ ಕಣ್ಣ ಗೊಂಬೆಗಳು ಗರಗರನೆ ತಿರುಗಿದವು, ' ನಾನೊಬ್ಬ 
ಸಸಾರಕ್ಕೆ ಸಿಕ್ಕಿದ ಬಡಪಾಯಿ . ನಿಮ್ಮನ್ನೆಲ್ಲ ಚಟ್ನ ಮಾಡದೆ ಇರಲಾರೆ.” 

ಅನಿರೀಕ್ಷಿತವಾಗಿ ಎರಗಿದ ೩೬೦ಗಾರನ ಮುಷ್ಠಿ ಪ್ರಹಾರದಲ್ಲಿ ತತ್ತರಿಸಿ 
ಹೋದಸುಂದರ, ತಡೆಯಲು ಬಂದ ಅವನ ಅಣ್ಣಂದಿರಿಗೂ ಎಗಡೇಟು 
ಸಿಕ್ಕಿದವು, ಪರಿಸ್ಥಿತಿ ಇನ್ನೂ ಹದಗೆಡುವುದು ಬೇಡವೆಂದು ಪೋಲೀಸು 
ಅಧಿಕಾರಿಗಳು ಅಂಗಾರನನ್ನು ಬದಿಗೆಳೆದು ಮರ್ಯಾದೆಯಲ್ಲಿ ಜೀಪಿಗೆ 

ಕರೆತಂದರು . 

' ಹೊಗೆ ಇಲ್ಲಿಗೇ ತಣ್ಣಗಾಗಲಿ , ನಿನಗೆ ಏನು ಪರಿಹಾರ ಬೇಕೋ 
ನಾವುಕೊಡ್ತವೆ!' 


ಈ ಗಲಾಟೆಯ ನಂತರ ಕರಿಯ ಶಂಭಯ್ಯನವರ ಮನೆಗೆ ಬಂದು 
ತಾನು ತಂದ ಐನೂರನ್ನು ಅವರ ಮುಂದಿಟ್ಟ , ಅದು ಅವನಪ್ರಾಸ್ 
ಚೆನ್ನಾಗಿ ಆಗುತ್ತಿದೆ ಎಂಬ ಸೂಚನೆ, ಮೆಚ್ಚುಗೆಯಿಂದ ನೋಡಿದರು 
ಅವನನ್ನು ತಾನು ಓದಿಸಿದ ಹುಡುಗ ದಿನೇದಿನೇ ಮೇಲೇರುತ್ತಿದ್ದಾನೆ. 
ಪ್ರೀತಿಯಿಂದ ಶ್ಲಾಘಿಸಿ ತಮ್ಮ ಎದುರಿನ ಕುರ್ಚಿ ತೋರಿಸಿದರು. 

ಕರಿಯ ಅನುಮಾನಿಸಿದ. ಅವರೆದುರು ಕುಳಿತುಕೊಳ್ಳಲು ಅವನಿ 
ಗೇನೂ ಸಂಕೋಚವಿಲ್ಲ. ಈ ದಿನಗಳಲ್ಲಿ ದೊಡ್ಡಮನುಷ್ಯರ ಮನೆಗಳಿಗೆ 
ಭೇಟಿನೀಡುವ ಸಂದರ್ಭಗಳಲ್ಲಿ ಅಭ್ಯಾಸವಾಗಿ ಹೋಗಿದೆ. ಆದರೆ ತಾನು 
ಹುಟ್ಟಿ ಬೆಳೆದ ಹಳ್ಳಿಯಲ್ಲಿ, ತನ್ನ ತಂದೆ ಕೂಲಿಯಾಳಾಗಿ ದುಡಿಯುವ 
ಮನೆಯಲ್ಲಿ ಹಿರಿಯರೆದುರು ಕುಳಿತುಕೊಳ್ಳುವುದೇ ? ತನ್ನ ದೊಡ್ಡತನ 
ದಲ್ಲಿಯೂ ಅವನು ಚಿಕ್ಕವನಾಗಿ ಹಿಂದೆ ಸರಿದು ನಿಂತ . ಶಂಭಯ್ಯನವರೂ 
ಮತ್ತೆ ಪ್ರಶ್ನಿಸಲಿಲ್ಲ . ಇವೆಲ್ಲ ಪರಿಸರದಲ್ಲಿ ಬೆಳೆದುಬಂದ ಆಚಾರ ವಿಚಾರ 
ಗಳು , ಕಾಫಿ ಕೊಟ್ಟು ಉಪಚರಿಸಿ' ಅ೦ಗಾರನಿಗಾದ ಅನ್ಯಾಯ ಹೇಳಿ 
ಕೊಂಡರು . ಆ ವೇಳೆಗಾಗಲೆ ಸುಂದರನ ವಿಷಯ ಎಲ್ಲ ಕಡೆಗೂ 
ಪ್ರಚಾರವಾಗಿತ್ತು . 

“ ಬುದ್ಧಿಯಿಲ್ಲದೆ ಸೊಕ್ಕಿದ ಪೋಲೀಸು ಪೇದೆಗಳ ದೌರ್ಜನ್ಯ 
ಅತಿಯಾಯ್ತು . ಅವರನ್ನು ಕೆಲಸದಿಂದ ವಜಾ ಮಾಡಲೇಬೇಕು. ಒಂದು 
ರಿಪೋರ್ಟ್ ಬರೆದು ಸರಕಾರಕ್ಕೆ ಕಳುಹಿಸು' ಎಂದರು ಅನುಕಂಪದಿಂದ. 

“ ಆ ರಗಳೆ ಯಾಕೆ ಅಯ್ಯ ? ನಾವು ತೆಪ್ಪಗಿರುವುದೇ ಮೇಲು.' 
“ ಪ್ರತಿಭಟನೆ ಬೇಡ ಎನ್ನು ಕ್ರಿಯಾ ?' 

( ಅದನ್ನು ಮಾಡಿ ತೋರಿಸಿದೆನಲ್ಲ , ವಿಷಯ: ಇತ್ಯರ್ಥವಾಯ್ತು . 
ಇನ್ನು ಕೆಸರಿಗೆ ಕಲ್ಲೆರಚುವುದು ಬೇಡ.' 

( ಕಳೆದ ತಿಂಗಳ ಹತ್ತನೇ ತಾರೀಖಿನ ದಿನಪತ್ರಿಕೆ ನೋಡಿದ್ದಿ 
.ನೀನು ?' ಮಾತು ಬದಲಿಸಿ ಕೇಳಿದರು , ' ರಾಜ್ಯದಲ್ಲಿ ಎಲ್ಲೆಲ್ಲಿ ಜೀತ 

ದಾಳುಗಳು ಇದ್ದಾರೆಂದು ಹುಡುಕಿ ಅವರನ್ನು ಜೀತಮುಕ್ತರನ್ನಾಗಿ 
ಮಾಡಲು ಸರಕಾರ ಪ್ರಯತ್ನಿಸುತ್ತಿದೆಯಂತೆ. ಸಕಲೇಶಪುರದಲ್ಲಿ ನಾಲ್ಕು 
ಜನ ಜೀತದಾಳುಗಳು ಸಿಕ್ಕಿದರಂತೆ .' ಸ್ವರ ಇಳಿಸಿ ಪ್ರಶ್ನಿಸಿದರು , “ ನಮ್ಮ 
ಅಂಗಾರ, ಚೆನ್ನಿಯನ್ನು ಏನು ಮಾಡೋಣ ?' 

ನೇರವಾಗಿ ಬಂದ ಪ್ರಶ್ನೆ , ಕರಿಯ ಅವರ ಮುಖದತ್ತ ನೋಡಿದ. 
ನಿಷ್ಕಳಂಕ ಮುಖದಲ್ಲಿ ಭೀತಿಯಾಗಲಿ , ಅನುಮಾನವಾಗಲಿ ಇರಲಿಲ್ಲ. 
ಸರಕಾರ ಅವರನ್ನೂ ಗುರುತಿಸಿ ಜೀತಮುಕ್ತರನ್ನಾಗಿ ಮಾಡಿಬಿಟ್ಟರೆ ತಾನು 
ಕೊಟ್ಟ ಹಣದ ಪ್ರಶ್ನೆ ಹೇಗೆ ? ಎಂಬ ಪ್ರಾಮಾಣಿಕ ನೋಟವಿತ್ತು . 
ಮೆಚ್ಚುಗೆಯಾಯಿತು ಅವನಿಗೆ ಅದನ್ನು ಹೇಳಿತೋರಿಸಿದ, “ ಅವರಿಬ್ಬರ 
ವಿಷಯ ಹಳ್ಳಿಯಲ್ಲಿ ಯಾರಿಗೂ ಗೊತ್ತಿಲ್ಲ ಅಯ್ಯ ಅಪ್ಪನ ನಿಷ್ಠೆ ನನಗೆ 
ಗೊತ್ತು .' 

' ಮೊನ್ನೆ ಅಬ್ದುಲ್ಲ ಸಿಕ್ಕಿದವನು ನೀನು ಅಲೆಯೂರಿನಲ್ಲಿ ಮನೆ 
ಕಟ್ಟಿಸುವ ಯೋಜನೆ ಹಾಕಿದ್ದು ಹೇಳಿದ. ನಿಜವೇ ?? 
, ಹೇಳಿದ್ದು ನಿಜವಾಗಿತ್ತು . ಅಬ್ದುಲ್ಲನದೇ ಒತ್ತಾಯ . ದಿನೇ ದಿನೇ 
ಪಟ್ಟಣದಲ್ಲಿ ಭೂಮಿ ಬೆಲೆ ಏರುತ್ತಿದೆ. ಈಗಲೇ ಮನೆಕಟ್ಟಿಸಲು ಜಾಗ 
ತೆಗೆದುಕೊಂಡರೆ ಮುಂದಿನ ವರ್ಷ ಕಟ್ಟಿಸುವ ಯೋಜನೆ ಹಾಕಬಹುದು, 
ಮಾಡು, ಬಾಗಿಲು, ಕಿಟಕಿಗಳಿಗೆಲ್ಲ ತಾನು ಮರದ ಸಹಾಯ ಮಾಡುವೆ 
ನೆಂದು ಒಪ್ಪಿದ ಅಬ್ದುಲ್ಲ, ಅಲ್ಲಾನ ಕೃಪೆ ಇರುವವರಿಗೆ ತೊಂದರೆಯ 
ಇಲ್ಲ' ಎಂದು ಹುರಿದುಂಬಿಸಿ ಮನೆ ಸ್ಥಳಕ್ಕೆ ಅರ್ಜಿ ಹಾಕಲು ಸೂಚಿಸಿ 
ದ್ದಾನೆ. ಕರಿಯನೂ ಒಪ್ಪಿ ಅರ್ಜಿ ಸಲ್ಲಿಸಿದ್ದಾನೆ. 

ಶಂಭಯ್ಯನವರು ಹುಬ್ಬೇರಿಸಿದರು , “ ಒಂದು ಮನೆ ಎಬ್ಬಿಸುವು 
ದೆಂದರೆ ಸಾವಿರಾರು ರೂಪಾಯಿ ಬೇಕು. ಮೊದಲು ಅಂಗಾರನನ್ನು ಋಣ 
ಮುಕ್ತನನ್ನಾಗಿ ಮಾಡಿ....' 
- ಕರಿಯು ನಕ್ಕ , ' ಆ ಬಗ್ಗೆ ಚಿಂತೆ ಬೇಡ ಅಯ್ಯ , ಸೂರ್ಯ ಚಂದ್ರರ 
ಸಾಕ್ಷಿಯಾಗಿ ನಿಮಗೆದ್ರೋಹಬಗೆವ ಮಂದಿ ನಾವಲ್ಲ ಸ್ಥಳ ಮಂಜೂರಾಗಿ 
ಮನೆಕಟ್ಟಿಸುವ ಮೊದಲು ನಿಮ್ಮ ಋಣ ತೀರಿಸಬಲ್ಲೆ.' 

ಅಲ್ಲಿಂದ ಹಿಂದಿರುಗುವಾಗ ತ್ಯಾಂಪಣ್ಣ ತನ್ನ ಅಂಗಡಿಯೆದುರು 
ಕಾಯುತ್ತಿದ್ದ ಅವನಿಗಾಗಿ , ಕೆಲಸವಿಲ್ಲದೆ ಕಾಯುವ ಆಸಾಮಿ ಅವನಲ್ಲ . 
ಕಣ್ಣುಗಳಿಂದಲೇ ಪ್ರಶ್ನಿಸಿದ ' ಏನು ?? 

ವಿಷಯ ತಿಳಿಯಿತು ಡಾಕ್ಟರೇ , ನೀವು ಪಾಪದ ಜನಗಳು . 
ಸುಂದರನ ಮನೆಯವರಿಗೆ ಸರಿಯಾಗಿ ಬುದ್ದಿ ಕಲಿಸಿ ಬಿಡಬೇಕಿತ್ತು ' 
ಎರಡೂ ಕೈಗಳನ್ನು ತಿರುಚಿ ತಲೆ ಕುಣಿಸಿದ ತ್ಯಾಂಪಣ್ಣ , ಅಲ್ಲ ನಮ್ಮ 
ಜನಗಳಿಗೆ ಏನಾಗಿದೆ ? ಅಂಗಾರನನ್ನು ಪೊಲೀಸರು ಕರೆದೊಯ್ಯುವಾಗ 
ಎಲ್ಲರೂ ಬಳೆತೊಟ್ಟ ಹೆಂಗಸರು. ನಾಚಿಗ್ಗೆಡು, ಒಬ್ಬನಾದರೂ 
ಸಹಾಯಕ್ಕೆ ಹೋಗಿದ್ದರೆ ಕೇಳಿ. ಹಾಂ , ಎಳೆನೀರಿದೆ, ಕುಡೀತಿರಾ ?' 

- ಬೇಡವೆಂದರೂ ಕೇಳದೆ ತಾನೇ ಕೆತ್ತಿ ಕೊಟ್ಟ. ಇದೇ ತ್ಯಾಂಪಣ್ಣ 
ಕೆಲವರ್ಷಗಳ ಮೊದಲು ಕರಿಯನನ್ನು ನೋಡಿದಾಗಲೆಲ್ಲ ' ಪಿರಿಯಣ್ಣ' 
ಎಂದು ನಕ್ಕು ತಮಾಷೆ ಮಾಡಿದ್ದು ೦ಟು . ಈಗಲೂ ಆ ನಗೆ ಇದೆ, ಆದರೆ 
ನಗುವ ಸಾಹಸ ಅವನಲ್ಲಿಲ್ಲ . ಎಳೆನೀರಿನ ಉಪಚಾರ ತನಗಲ್ಲ, ತನ್ನ 
ವಿದ್ಯೆಗೆ ಎಂದೆನಿಸಿತು ಕರಿಯನಿಗೆ, ಔಪಚಾರಿಕವಾಗಿ ಕೇಳಿದ, 

* ಹೇಗಿದೆ ವ್ಯಾಪಾರ ?? 

'ಎಲ್ಲಿ ವ್ಯಾಪಾರ ? ನಿಮಗೆ ಗೊತ್ತು ಹಳ್ಳಿ ವ್ಯವಹಾರ, ನನ್ನ 
ಅಂಗಡಿ ಸಾಮಾನು, ಚಹ , ತಿಂಡಿ, ಹೆಂಡ ಎಲ್ಲವೂ ಎಲ್ಲರಿಗೂ ಬೇಕು. 
ಆದರೆ ಪೂರ್ತಿ ಹಣ ಕೊಡಲು ಯಾರೂ ಸಿದ್ಧರಿಲ್ಲ . ಎಲ್ಲಾ ಸಾಲ ... 
ಸಾಲ ಎಂತಾ ಡಾಕ್ಟರೇ , ನೀವಿಲ್ಲಿಂದ ಬೇರೆ ಕಡೆ ಹೋಗಿ ಬಚಾವ್ 
ಆದಿರಿ . ಇಲ್ಲಾಂದ್ರೆ ಎಲ್ಲರಿಗೂ ಧರ್ಮಕ್ಕೆ ಔಷಧಿ ಕೊಟ್ಟು ನೀವು ಪಡ್ಡ , 
ಹಾಂ .' ಹಲ್ಕಿರಿದು ನಯವಾಗಿ ಅ೦ದ ತ್ಯಾಂಪಣ್ಣ , ನನ್ನ ಅಂಗಡಿಗೆ 
ತಲೆನೋವು, ಭೇದಿ ಔಷಧಿ ಇದೆಯಾ ಎಂದು ಕೆಲವರಾದರೂ ಕೇಳಿ 
ಕೊಂಡು ಬತ್ತಾರೆ. ಇಲ್ಲಾ ಅನ್ನುವುದು ಹೇಗೆ ಹೇಳಿ. ಪಾಪ, ದೂರದ 
ಪಟ್ಟಣಕ್ಕೆ ಕಾಲ್ನಡಿಗೆಯಲ್ಲೇ ಹೋಗಬೇಕು. ಹಾಳಾದ ರಿಕ್ಷಾಗಳಿಗೂ 
ಇಲ್ಲಿ ಗತಿಯಿಲ್ಲ. ಎಷ್ಟಾದರೂ ನೀವು ಡಾಕ್ಟರರು . ನಿಮಗೆ ಗೊತ್ತಿದ್ದ 
ನಾಲ್ಕು ಮಾತ್ರೆಗಳ ಹೆಸರು ಹೇಳಿದರೆ ತಂದಿಟ್ಟುಕೊಳ್ಳೇನೆ, ನಮ್ಮಿಂದ 
ಇತರರಿಗೆ ಉಪಕಾರವಾಗಲಿ !' . 

ಕರಿಯ ಅಲ್ಲೇ ತೂಗು ಹಾಕಿದ ಫಲಕನೋಡಿದ. ಇಲ್ಲಿ ಹೊಟ್ಟೆ 
ನೋವು, ಭೇದಿ, ತಲೆನೋವಿಗೆ ಔಷಧಿ ಸಿಗುತ್ತದೆ. ವಿಚಾರಿಸಿರಿ .' ಓದಿ 
ಅವಾಕ್ಕಾದ. ಸುಲಭದಲ್ಲಿ ಹಣಗಳಿಸುವ ಬುದ್ದಿವಂತಿಕೆ ಇದೂ ಒಂದು 
ವ್ಯಾಪಾರವೇ ? ತ್ಯಾಂಪಣ್ಣ ಹೇಳುವುದನ್ನು ಕೇಳಿಸಿಕೊಳ್ಳದೆ ಕಾಲ್ಗೆಗೆದ. 

ಗುಡಿಸಲಿಗೆ ಬಂದಾಗ ಅವನಿಗಾಗಿ ಕಾಯುತ್ತಿದ್ದ ಅಬ್ದುಲ್ಲ. 

ಇವತ್ತು ರಾತ್ರಿಯೇ ಅಲೆಯರಿಗೆ ಹೋಗುತನಂತೆ, ಕರಿಯ ಬಂದರೆ 
ಜೊತೆಗೆ ಹೋಗೋಣವೆಂದು ಕೇಳಲು ಬಂದಿದ್ದಾನೆ. ಇಲ್ಲಿ ಕೆಲಸ 
ಮುಗಿಯಿತು. ರಾತ್ರೆ ಹಿಂದಿರುಗಿದರೆ ನಾಳೆ ಆಸ್ಪತ್ರೆ ಡಟಿಗೆ ಹಾಜರಾಗ 
ಬಹುದು. *ಊಟತೀರಿಸಿ ಎಂಟುಗಂಟೆಗೆಲ್ಲ ಸಿದ್ಧನಾಗುತ್ತೇನೆ' ಎಂದ . 

ಮಾತು ಅಂದು ಸುಂದರನ ಮನೆಯಲ್ಲಿ ನಡೆದ ಘಟನೆಯತ್ತ 
ಹೊರಳಿ ಗೆಳೆಯರಿಬ್ಬರೂ ಬಿದ್ದು ಬಿದ್ದು ನಕ್ಕರು. ಅಬ್ದುಲ್ಲ ಬಾಯಲ್ಲಿ 
ಕಚ್ಚಿ ದ ಸಿಗರೇಟಿನ ತುಂಡನ್ನು ಕಾಲಲ್ಲಿ ಹೊಸಕಿ ಕೇಳಿದ, 'ಸುಂದರನ 
ಕಡೆಯವಳು ಮಾಡಿದ ಅನ್ಯಾಯಕ್ಕೆ ಅಂಗಾರನಿಗೆ ಸಾವಿರ ರೂಪಾಯಿ 
ಪರಿಹಾರ ಸಿಗಲೇಬೇಕು. ಒಂದು ಅರ್ಜಿ ಬರೆಯಬಾರದೇ ?? 

' ಸಾವಿರ ಸಿಕ್ಕಿದರೆ ಎಷ್ಟು ದಿನಕ್ಕೆ ದಕ್ಕಿತು ? ಬುದ್ದಿಯಿಲ್ಲದವರ 
ಜೊತೆ ಸುಮ್ಮನೆ ಗಾಳಿಯಲ್ಲಿ ಗುದ್ದಾಟ, ಈ ತನಕ ಇವರಿಬ್ಬರೂ 
ಜೀತದಾಳಾಗಿ ಕಷ್ಟ ಪಟ್ಟಿದ್ದು ಸಾಕು !! 

ಅರಿಯದೆಕೊನೆವಾಕ್ಯ ನಾಲಿಗೆಯಿಂದ ಹೊರಬಿದ್ದು ಹೋಯಿತು. 
ಶಂಭಯ್ಯನವರು ಆಡಿದ ಮಾತುಗಳ ನೆನಪು ಮಾಸುವ ಮೊದಲೇ ಹೊರ 
ಬಿದ್ದ ಮಾತು ಅದು. ಯಾರಿಗೂ ತೋರ್ಪಡಿಸದೆ ಮೌನವಾಗಿ ನಿಷ್ಠೆಯಿಂದ 
ದುಡಿಯುತ್ತಿದ್ದ ಅವರಿಬ್ಬರ ಮೇಲೆ ಅನುಕಂಪದಿಂದ ಬಂದ ಮಾತು 
ಅದಲ್ಲ . ಆದರೆ ಅಬ್ದುಲ್ಲ ಸೂಕ್ಷ್ಮಗ್ರಾಹಿ. ಜೀತದಾಳು' ಶಬ್ದ ಇ೦ದು 
ಕೇಳಿದ್ದು ಹೊಸದು ಮತ್ತು ಅಷ್ಟೇ ಅನಿರೀಕ್ಷಿತ ಹಳ್ಳಿಯಲ್ಲಿ ಯಾರಿಗೂ 
ತಿಳಿಯದ ಸುದ್ದಿ . ಅವನು ಹುಬ್ಬೇರಿಸಿ ಅ೦ಗಾರನನ್ನು , ಬುಟ್ಟಿ , 
ಹೆಣೆಯುತ್ತಿದ್ದ ಚೆನ್ನಿಯನ್ನೂ ನೋಡಿದ ಪ್ರಶ್ನಾರ್ಥಕವಾಗಿ 

ಒಮ್ಮೆ ಹೊರಬಿದ್ದ ವಿಷಯ ಅಡಗಿಸುವುದು ಕಷ್ಟಕರ. ಕರಿಯ 
ಮುಚ್ಚುಮರೆಯಿಲ್ಲದೆ ನಡೆದುದನ್ನು ವಿವರಿಸಿ ಶಂಭಯ್ಯನವರ ಔದಾರ್ಯ 
ವನ್ನು ಶ್ಲಾಘಿಸಿದ, ಪರಿಸ್ಥಿತಿಗೆ ತಕ್ಕಂತೆ ನಡೆದುಹೋದಕ್ರಿಯೆ . ತಪ್ಪು – 
ಒಪ್ಪು ನಿರ್ಣಯಿಸುವುದು ಅಸಾಧ್ಯ . 

* ಅಬ್ದುಲ್ಲ ಲೊಚಗುಟ್ಟಿದ, ಕನಿಕರದಿಂದ ತುಡಿದ, ಜೀತವೆಂದರೆ 
ಗುಲಾಮಗಿರಿ , ಯಾವ ವ್ಯಕ್ತಿಯು ಜೀತದಾಳಾಗಿ ದುಡಿಯಬಾರದು 
ಎನ್ನು ತ್ತದೆ ಇಂದಿನ ಕಾನೂನು, ಶಂಭಯ್ಯನವರಿಗೂ ಕಾನೂನು 
ತಿಳಿದಿದೆ, ಆದರೆ ಲಾಭ ಬರುವಾಗ ಯಾರು ಕಾನೂನಿನ ಮುಖ ನೋಡು 
ತಾರೆ ? ಕರಿಯನ ಓದಿಗೆ ಹಿರಿಯರನ್ನು ಬಲಿಪಶು ಮಾಡಿದ ಸ್ವಾರ್ಥಿ 

ಮಹಾನುಭಾವ ! ಹಳ್ಳಿಯಲ್ಲಿ ಅವರನ್ನು ಹೊಗಳದ ಮಂದಿಯೇ ಇಲ್ಲ. 
ಎಲ್ಲರ ಬಾಯಲ್ಲಿಯೂ ಅವರ ಔದಾರ್ಯದ ಪ್ರಶಂಸೆ, ಕರಿಯನ ಓದಿಗೆ 
ಹಣದ ಸಹಾಯ ನೀಡಿದಾಗ, ' ಧರ್ಮವೆಂದರೆ ಹೀಗಿರಬೇಕು, ಫಲಾ 
ಫಲಗಳ ಅಪೇಕ್ಷೆಯಿಲ್ಲದೆ ನಿಸ್ವಾರ್ಥದಿಂದ ಮಾಡುವ ಸಹಾಯ , ನಿಜ 
ವಾಗಿಯೂ ಆತ ಧರ್ಮಾತ್ಮನೇ ಹೌದು ! ' ಎನ್ನುತ್ತಿದ್ದರು. ಸ್ವಾರ್ಥ 
ವಿಲ್ಲದೆ ಅವರು ಸಹಾಯ ಮಾಡಿಯಾರೇ ಎಂಬ ಅನುಮಾನ ಅನೇಕ ಬಾರಿ 
ಕಾಡಿದೆ ಅಬ್ದುಲ್ಲನನ್ನು , ಸ್ವಾರ್ಥ ಯಾವಾಗಲೂ ಬೂದಿಮುಚ್ಚಿದ 
ಕೆಂಡದಂತೆ, ಅವನು ಗಹಗಹಿಸಿ ನಕ್ಕ , 'ಏನೋ ಅ೦ಗಾರ , ಸದ್ಯ 
ಈಗಲಾದರೂ ಹೊರಬಿದ್ದಿತು ಗುಟ್ಟು . ಈ ಅನ್ಯಾಯವನ್ನು ನೀವೆಲ್ಲ 
ಸೇರಿ ಯಾಕೆ ಪ್ರತಿಭಟಿಸುವುದಿಲ್ಲ ?' . 

ಪ್ರತಿಭಟನೆಗೆ ಆದ ಅನ್ಯಾಯವೇನು ? ನಮಗೆ ಸಹಾಯ 
ಮಾಡಿದರು . ಅದರ ಬದಲಿಗೆ ನಾವು ಸೇವೆ ಮಾಡ್ತಾ ಇದ್ದೇವೆ.” 

“ ಬಿಟ್ಟಿ ಸೇವೆ ಮಾಡಿಸುವ ಕಾಲ ಎಂದೋ ಹೊರಟು ಹೋಗಿದೆ. 
ನೀನಿನ್ನೂ ಯಾವ ಓಬೀರಾಯನ ಕಾಲದಲ್ಲಿ ಇದ್ದಿ ? ಅಲ್ಲ ಕರಿಯ ' 
ಇನೊ೦ದು ಸಿಗರೇಟು ಹೊತ್ತಿಸಿ ತುಟಿಗಿಟ್ಟು ಹೊಗೆಯುಗುಳಿದ, 
“ನೀನಾದರೂ ವಿವೇಚನೆಯಿಂದ ಪರಿಸ್ಥಿತಿ ಅರ್ಥಮಾಡಿಕೊಂಡು ಇವರನ್ನು 
ಜೀತಮುಕ್ತರನ್ನಾಗಿ ಮಾಡಬಾರದಿತ್ತೇ ? 

' ಹಣ ಸಂದಾಯವಾದ ಮೇಲೆ ನಮಗೆ ಮುಕ್ತಿ ' ಸಮರ್ಥಿಸಿದ 
ಅಂಗಾರ , 

' ಕಾನೂನು, ಅನ್ಯಾಯ ಯಾವುದನ್ನೂ ನಾವು ತಲೆಗೆ ಹಚ್ಚಿ 
ಕೊಳ್ಳುವುದಿಲ್ಲ . ನಾನು ಡಾ . ಕರಿಯಪ್ಪ ನಾಗಲು ಈ ಹಳ್ಳಿಯಲ್ಲಿ ಅಯ್ಯ 
ನವರಂತೆ ಬೇರೆ ಯಾರೂ ಸಹಾಯ ಮಾಡಲಿಲ್ಲ . ನಿನ್ನ ತಂದೆಯನ್ನೂ 
ಕೇಳಿದೆ , ಸಾಧ್ಯವಿಲ್ಲ ಅಂದಿದ್ದರು .' 

“ ಬಟ್ಟೆ ಮಡಿಕೆಗೆ ಗತಿಯಿಲ್ಲದವರಿಗೆ ಯಾರು ಮಾಡ್ತಾರೆ ಸಹಾಯ ? 
ನಮ್ಮನ್ನೇ ಅಯ್ಯನವರಿಗೆ ಒಪ್ಪಿಸಿಕೊಳ್ಳಬೇಕಾಯಿತು. ಇದೂ 
ಅನ್ಯಾಯವೇ ? ಇದನ್ನು ಪ್ರತಿಭಟಿಸಬೇಕೇ ? ಯಾಕೆ ?” ಕೇಳಿದ 
ಅಂಗಾರ ಉದ್ವೇಗದಿಂದ. 

ಅಬ್ದುಲ್ಲನಿಗೆ ನಿಜವೆನಿಸಿತು. ಆದರೆ ಜೀತ ಪದ್ಧತಿ ಅತ್ಯಂತ 
ಹೀನಾಯವಾದ ಅನಾಗರಿಕ ಪದ್ಧತಿ, ಮಾನವೀಯತೆ ಇಲ್ಲದ್ದು , ಸರಕಾರ 

ಅದರ ನಿರ್ಮೂಲನಕ್ಕಾಗಿ ಕಾಳಜಿ ವಹಿಸಿದೆ. ಹೀಗಿರುವಾಗ ಇವರಿಬ್ಬರೂ 
ಬಲಿಪಶುಗಳಾಗಿ ಮುಂದುವರಿಯಬೇಕೇ ? ತಾನಾದರೂ ಸೂಕ್ತ ಕ್ರಮದಲ್ಲಿ 
ಇದನ್ನು ನಿವಾರಿಸಲೇ ಬೇಕು. ಅವನು ಮತ್ತೊಮ್ಮೆ ಲೊಚಗುಟ್ಟಿ ಅಂದ, 

( ಆ ಕ್ರಮ ಆ ಕಾಲಕ್ಕೆ ಸರಿಯಾಗಿತ್ತು . ನೀವು ಜೀತದಾಳುಗಳಾದಿರಿ . 
ಈಗ ಬದಲಾಗಿದೆ ಕಾನೂನು, ಇನ್ನೂ ಬದಲಾಗುತ್ತಲೇ ಇರುತ್ತವೆ, 
ಬದಲಾವಣೆಯ ಗಾಳಿ ಬೀಸಿದಂತೆ ನಡೆಯುವುದು ನಮ್ಮ ಧರ್ಮ.' 

“ ಆದರೆ ನನಗೂ ನನ್ನ ಧರ್ಮವಿದೆ . ಅದನ್ನು ಬಿಡುವುದಿಲ್ಲ . ನಮಗೆ 
ಉಪಕಾರ ಮಾಡಿದವರಿಗೆ ನಮ್ಮ ಜೀವ ಕೊಡುವುದಕ್ಕೂ ತಯಾರು. 
ಉಪಕಾರ ಸ್ಮರಣೆಯೆಂದರೆ ಅವರಿಗೆ ನಮ್ಮನ್ನು ದಾಸರನ್ನಾಗಿ ಮಾಡಿ 
ಕೊಳ್ಳುವುದು ! ' 

' ಇದು ಹುಚ್ಚು , ಮೌಡ್ಯದ ಪರಮಾವಧಿ, ದೊಡ್ಡವರು ಉಪಕಾರ 
ಮಾಡುವುದು ಅವರ ಲಾಭಕ್ಕಾಗಿ' 

'ಗೊತ್ತು . ಅವರಿಂದ ನಮಗೂ ಲಾಭವಿದೆ . ಹೀಗಾಗಿ ಜೀತ 
ದಾಳಾಗುವುದು ತಪ್ಪಲ್ಲ. ಅನ್ಯಾಯವೂ ಅಲ್ಲ.' 

ಇವರೊಂದಿಗೆ ವಾದಿಸಿ ಪ್ರಯೋಜನ ಇಲ್ಲವೆಂದರಿತ ಅಬ್ದುಲ್ಲ 
ಗಂಭೀರವಾಗಿ ಇನ್ನೇನೆ೧ ಯೋಚಿಸಿ ಹೊರಟ ದ ಹಿಂದಿನಿಂದಲೇ 
ಅ೦ಗಾರ ಗದರಿಕೊಂಡ ಮಗನನ್ನು , 

'ಕೊಳವೆ ಬಾಯಿಗೆ ಸುದ್ದಿ ಬಿತ್ತರಿಸಿಯಾಯ . ಅದು ಊರೆಲ್ಲ 
ಡಂಗುರ ಹೊಡೆದು ಗಲಾಟೆ ಎಬ್ಬಿಸಿದರೆ ಏನು ಗತಿ ಹೇಳು ?? 


ತನ್ನ ತಂದೆ ಮನೆಯಲ್ಲಿ ಪ್ರೀತಿಮುಖವನ್ನು ಕಾಣದ ತಂಗಮ್ಮನಿಗೆ ಹೊಸ 
ಪರಿಸರ ಬಹಳ ಬೇಗ ಹೊಂದಿಹೋಯಿತು. ರಕ್ಷಣೆಯಿತ್ತ ಹಸ್ತ ಜಾಗರೂ 
ಕತೆಯಿಂದ ತನ್ನನ್ನು ಕಾಪಾಡುತ್ತದೆ ಎಂಬ ಅಂಶ ಹೆಚ್ಚಿನ ಸಮಾಧಾನ 
ತಂದದ್ದು . ಈ ಗುಡಿಸಲು ಬೇರೆ ಅಲ್ಲ, ಇಲ್ಲಿರುವವರು ಬಹಳ ವರ್ಷಗಳಿಂದ 
ತನಗೆ ಚಿರಪರಿಚಿತರು ಎಂದೆನಿಸಿದೆ. ಅಂಗಾರ ತಂದೆಗೆ ಸಮಾನ, ರಕಿಸಿದವ 
ನೆಂಬ ಗೌರವ ಒಂದೆಡೆ, ಇನ್ನೊಂದು ವಯಸ್ಸಿನ ಅಂತರದ ಕಾರಣವೂ 

ಹೌದು, ಅವನೊಡನೆ ಕೆಲಸ ಮಾಡುವಾಗಲೆಲ್ಲ ಬೇರಾವ ಭಾವವೂ 
ಸೋ೦ಕಿಲ್ಲ. ಆದರೆ ಚೆನ್ನಿ ಅಕ್ಕನಂತೆ. ಅದೇ ಪ್ರೀತಿ, ವಾತ್ಸಲ್ಯದ ಆದರ 
ಭಾವ ಬರುತ್ತದೆ. ಅವರಿಬ್ಬರೂ ಶಂಭಯ್ಯನವರ ಮನೆಯಿಂದ ಮಧ್ಯಾಹ್ನ 
ಕೆಲಸ ಮುಗಿಸಿ ಬರುವಾಗ ಬಿಸಿ ಅಡಿಗೆ ಸಿದ್ದ . ಸಂಜೆ ಸ್ನಾನಕ್ಕೆ ಬಿಸಿನೀರು, 
ರಾತ್ರೆ ಅಡಿಗೆ ತಯಾರಿ ಎಲ್ಲಾ ತಂಗಮ್ಮನದೇ , ಬುಟ್ಟಿ ಹೆಣೆಯಲು ಕುಳಿ 
ತರೆ ಅವಳ ಕೈ ಚಳಕಕ್ಕೆ ತಲೆದೂಗಬೇಕು. ಎಷ್ಟು ಹೆಣೆದರೂ ಆಯಾಸ 
ವಾಗದ ಜೀವ, ಬುಟ್ಟಿ ಮಾರಿ ಬಂದ ಹಣವನ್ನು ತನಗಾಗಿ ಇರಿಸಿಕೊಳ್ಳಲು 
ತಿಳಿಯದು. ' ನಿನ್ನ ಹತ್ತಿರವಿರಲಿ' ಎಂದು ಚೆನ್ನಿ ಯೂ ಹೇಳಲಾರಳು . 
ಯಾಕೆಂದರೆ ಅವರ ಆವಶ್ಯಕತೆಗಳೇ ಇನ್ನೆಷ್ಟೋ ಇರುತ್ತವೆ. 

ಬೀಳಲು ತರಲೆಂದು ಕಾಡಿಗೆಹೋದರೆ ವೀರಾಸ್ವಾಮಿಗೆ ಹೆದರಬೇಕಾ 
ಗಿಲ್ಲ . ಅಂಗಾರನೇ ಅವನ ಮೈಯ್ಯಲ್ಲಿ ಚಳಿ ತಂದು ಇಟ್ಟುಬಿಟ್ಟಿದ್ದಾನೆ. 
ಎರಡುಬಾರಿ ಕಾಡಿನಲ್ಲಿ ಸಿಕ್ಕಿದ್ದ . ಆಗ ಹಲ್ಕಿರಿದು, ' ಏನೇ ಹುಡುಗಿ , 
ಅಂಗಾರನ ಮಗ್ಗಲು ಬಿಸಿಯಲ್ಲಿ ನಮ್ಮನ್ನು ಮರೆತೆಯೋ ಹ್ಯಾಗೆ?? 
ಎಂದಾಗ ಕತ್ತಿ ಎತ್ತಿ ಓಡಿಸಿಕೊಂಡೇ ಹೋಗಿದ್ದಳು. ತ್ಯಾಂಪಣ್ಣನ 
ಅಂಗಡಿಯಲ್ಲಿ, ದೇವಸ್ಥಾನದ ಬದಿಯಲ್ಲಿ, ಗದ್ದೆ ಕೆರೆಯಲ್ಲಿ ಸಿಕ್ಕಿದವರೆಲ್ಲ 
* ಅಂಗಾರ ತಂದುಕೊಂಡ ಎರಡನೇ ಹೆಜ್ಜೆ ನೀನು ?' ಪ್ರಶ್ನಿಸಿದ್ದಾರೆ ಕೆಲ 
ವರು . ಏನೆಂದು ಉತ್ತರಿಸುತ್ತಾಳೆ ? ಜನರಿಗಾದರೋ ಕೆಟ್ಟ ಕುತೂಹಲ. 
ಅವಳ ಪ್ರಾಯ , ರೂಪ, ಕೋಮಲವಾದ ಆದರೆ ಅಷ್ಟೇ ದೃಢವಾದ ಎಳೆ 
ಶರೀರ ಅನೇಕರಿಗೆ ಆಸೆ ಮೂಡಿಸಿದ್ದು ನಿಜ . ಅಂಗಾರನ ಪುಣ್ಯವೆಂದು 
ಕರುಬಿದ ನ್ನು ಕೇಳಿ ಗುರಿಕಾರ ಕೊರಮ ಅಚ್ಚರಿಯಿಂದಲೂ , ಅಸಮಾ 
ಧಾನದಿಂದಲೂ ಅಂಗಾರನನ್ನು ಕರೆದು ನೇರವಾಗಿ ಪ್ರಶ್ನಿಸಿದ. ಅಂಗಾರ 
ನಿಗೆ ತಬ್ಬಿಬ್ಬು , 

“ ಇಲ್ಲ ಮಾರಾಯಾ, ಯಾರು ನಿನಗೆ ಹಾಳು ಸುದ್ದಿ ಹೇಳಿದರು ? 
ಅವಳನ್ನು ನನ್ನ ಮಗನಿಗೆ ತಂದುಕೊಳ್ಳುವ ಆಲೋಚನೆಯಲ್ಲಿದ್ದೇನೆ.' 

ಇದಾದರೆ ಸರಿಯಾದ ಮಾತು, ಚೆನ್ನಿಯ ಮನಸ್ಸಿನಲ್ಲಿ ಇದ್ದ ದೂ 
ಇದೇ , ಹೆಚ್ಚು ದಿನ ಹುಡುಗಿ ತನ್ನ ಜೊತೆ ಇರುವುದು ಬೇರೆಯವರಿಗೆ 
ಸರಿಕಾಣಲಿಲ್ಲ . ಆದಷ್ಟು ಬೇಗ ಮಗನಿಗೆ ಒಪ್ಪಿಸಿಬಿಟ್ಟರೆ ತಮ್ಮ ಭಾರ ಕಳೆ 
ಯಿತು. ಸುಂದರನ ಗಲಾಟೆ ಸಮಯ ಕರಿಯ ಬಂದಾಗ ಸೂಚ್ಯವಾಗಿ 
ಹೇಳಿದ್ದಳು, “ ಇನ್ನೇನು ವಿಶುಸಂಕ್ರಮಣ ಬರುತ್ತದೆ. ಆಗ ನಿನ್ನ ಮದುವೆ 

ಆಗಲೇ ಬೇಕು. ಹುಡುಗಿಗಾಗಿ ಕಾಡುಮೇಡು ಅಲೆಯಬೇಕಿಲ್ಲ. ಇಲ್ಲೇ 
ಇದ್ದಾಳೆ' ಎಂದು ಕಣ್ಣು ಹೊಡೆದಿದ್ದಳು ತುಂಗಮ್ಮನನ್ನು ನೋಡಿ, ತನ್ನ 
ಮಗ ಏನೂ ಅರಿಯದ ಹಸುಗೂಸು, ಪಟ್ಟಣದಲ್ಲಿ ಯಾವ ಹುಡುಗಿಯ 
ಜೊತೆಯ ಕಣ್ಣು ಕೂಡಿರಲಿಕ್ಕಿಲ್ಲ. ಪಾಪ, ನಾಚಿಗೆ ಸ್ವಭಾವ. ತಾವೇ 
ಹುಡುಗಿಯನ್ನು ತೋರಿಸಿದರೆ ಒಪ್ಪಬಹುದೆಂದು ಅವಳ ಆಸೆ. 

ಕರಿಯ ಅವಳತ್ತ ನೋಡದೆ ಗೊಣಗಿದ, 'ಇಷ್ಟು ಬೇಗ ! ಅದೂ 
ನೀನುನೋಡಿದ ಹೆಣ್ಣು ! ' 

“ಪ್ರಾಯದ ಗಂಡು ಮಕ್ಕಳು ಹೆಣ್ಣಿನ ಸಹವಾಸವಿಲ್ಲದೆ ಇರುವು 
ದೆಂದರೆ ತುಡುಗುದನವನ್ನು ಮೇಯಲು ಬಿಟ್ಟ ಹಾಗೇ . ಹುಡುಗಿ ನಿನಗೆ 
ಸರಿಯಾದವಳು !? 

ಕರಿಯ ಯಾವ ಮಾತೂ ಹೇಳಲಿಲ್ಲ . ಅವನಿಗೆ ಅಸಮಾಧಾನ ಆಯಿ 
ತೇನೋ ಎಂಬ ಅನುಮಾನವೂ ಬಂತು . ತನ್ನ ಮಗ ಆಧುನಿಕ ತರುಣ. 
ತನಿಯನ ಕ್ರಮಗಳಂತೆ ಇವನದಲ್ಲ . ಗುಡಿಸಲಿಗೆ ಬಂದಾಗಲೆಲ್ಲ ಹೊರ 
ಅಂಗಳದಲ್ಲಿ ಕುಳಿತು ದಪ್ಪ ಪುಸ್ತಕಗಳನ್ನು ಓದುತ್ತಾನೆ. ಏನೋ ಬರೆಯು 
ತಾನೆ, ತನ್ನಲ್ಲೇ ಚಿಂತಿಸುತ್ತಾನೆ. ಅವನ ಕ್ರಮಗಳು ಹಲವು ಬಾರಿ 
ಅಂಗಾರನನ್ನು ರೇಗಿಸಿವೆ: ಗಂಡಸರು ಸುಮ್ಮನೆ ಕುಳಿತುಕೊಳ್ಳುವುದನ್ನು 
ಅವನು ಸಹಿಸಲಾರ. ಮೈ ಮುರಿದು ಕೆಲಸ ಮಾಡಬೇಕು. ಹಾಗೆಂದು 
ಓದಿದ ಮಗನಿಗೆ ಹೇಳುವುದುಂಟೇ ? “ ನಿನ್ನ ಮಗ ಹಾಳಾಗ್ತಾ ಇದ್ದಾನೆ? 
ಚೆನ್ನಿಗೆ ಗದರಿಸುತ್ತಾನೆ. ಉಡುವ ಬಟ್ಟೆಯಲ್ಲಿ ಅವನದು ಅಚ್ಚುಕಟ್ಟು . 
ಎಲ್ಲಾ ನೀಟಾಗಿರಬೇಕು. ಅಂಗಾರ ಕೇವಲ ಕಚ್ಚೆ ಉಟ್ಟು ಕುಳಿತಿದ್ದರೆ 
ಸಿಡುಕುತ್ತಾನೆ, “ ಒಂದು ತುಂಡು ಬಟ್ಟಿಗೂ ನಿನಗೆ ಬರಗಾಲವೇ ? 
ಸೊಂಟಕ್ಕೆ ಸುತ್ತಿ ಕೋ !” ಚೆನ್ನಿಗೂ ಏನೇನೋ ಹೇಳುತ್ತಾನೆ. ತನ್ನ 
ಕಾಲೇಜು ಹುಡುಗಿಯರು ಹೇಗಿದ್ದರು ? ಅವರ ಉಡುಪು, ಶೃಂಗಾರ 
ಅಲಂಕಾರಗಳನ್ನು ಬಣ್ಣಿಸುವ , ಪಟ್ಟಣದ ಗಾಳಿ ತಿಂದ ಹುಡುಗ, 
ತಮ್ಮಂತಹ ಹೆಡು ಗಳಿಗೆ ಏನೂ ತಿಳಿಯದು, ತಂಗಮ್ಮ ಚೆಂದದ ಹೆಣ್ಣಾ 
ದರೂ ಕರಿಯನಿಗೆ ಒಪ್ಪ ಓರಣ ಸಾಲದೇನೋ . ಹುಡುಗಿ ಇನ್ನೂ ಕಾಡು 
- ಬೆಟ್ಟದಲ್ಲಿ ಅಲೆಯುವಂತೆ ಒತ್ತಾಗಿದ್ದಾಳೆ, ನಯ - ನಾಜೂಕು ಅರಿಯದ 
ಮಗು, ಇನ್ನೊಮ್ಮೆ ಕರಿಯ ಬಂದಾಗ ತಂಗಮ್ಮ ನ ಚಹರೆ ಬದಲಾಗ 
ಬೇಕು. 

ಚೆನ್ನಿಗೆ ಎಲ್ಲಿಯ ಆಸಕ್ತಿಯೋ . ಉತ್ಸಾಹದಿಂದ ಬಾಚಣಿಗೆ , 
ಸಾಬೂನು, ಪೌಡರು , ಕಾಡಿಗೆ, ಕುಂಕುಮ ಎಲ್ಲಾ ತಂದಿದ್ದಾಳೆ ತಂಗಮ್ಮ 
ನಿಗಾಗಿ , ಅವಳ ಒರಟಾದ ಗಿಡ್ಡ ಕೂದಲಿಗೆ ಎಣ್ಣೆ ಬಂದಿತು . ತಾನೇ ತಲೆ 
ಬಾಚಿ ಹೂ ಮುಡಿಸುವಳು , ಪೌಡರ್ ಹಚ್ಚಿ ಕೊ , ಕಾಡಿಗೆ ತಿದ್ದಿಕೊ , 
ಸೀರೆ ನಿರಿಗೆಗಳನ್ನು ಕಾಲತನಕ ಇಳಿಸು, ಒಂದೇ ಮಣಿಸರ ಸಾಕು -ಹೀಗೆ 
ಪ್ರತಿದಿನ ವಿವರಣೆ. ತಂಗಮ್ಮನಿಗೂ ಹೀಗೇ ಆಗಬೇಕೆಂಬ ಹಠವಿಲ್ಲ . 
ಅವಳು ಹೇಳಿದ ಮಾತಿಗೆಲ್ಲ ಕೋಲೆ ಬಸವನಂತೆ ತಲೆಯಲ್ಲಾಡಿಸುವುದು 
ಗೊತ್ತು . ಅಲಂಕರಿಸಿಕೊಳ್ಳುವಾಗ ಕನ್ನಡಿ ನೋಡಲು ಇವಳಿಗಿನ್ನೂ 


ಕನ್ನಡಿ ಎಂದಾಕ್ಷಣ ಚಿಕ್ಕಮ್ಮನ ನೆನಪಾಗುತ್ತದೆ. ಚಿಕ್ಕಮ್ಮನ ಬಳಿ 
ಕನ್ನಡಿ ಎಂಬ ಒಂದು ಸಾಮಾನು ಜೋಪಾನವಾಗಿ ಇರುತ್ತಿತ್ತು . 
ಚಿಕ್ಕಮ್ಮ ತಾನೊಬ್ಬಳೇ ಅದನ್ನು ನೋಡಿಕೊಳ್ಳುವಳು, ' ನಾನು ಒಮ್ಮೆ 
ನೋಡೆ ನೆ' ಅಂಗಲಾಚಿದರೂ ಅವಳ ಕೈಗೆ ಕೊಟ್ಟವಳಲ್ಲ. ಒಮ್ಮೆ ಅವ 
ಇಲ್ಲದಾಗ ಕದ್ದು ತೆಗೆದು ತನ್ನ ಮುಖದ ಅಂದ ನೋಡಿಕೊಳ್ಳುತ್ತಿದ್ದಾಗ 
ಸಿಕ್ಕಬಿದ್ದು ಫಜೀತಿ. ಗಾಬರಿಯಿಂದ ಕೈಯಿಂದ ಕೆಳಗೆ ಚೆಲ್ಲಿಬಿಟ್ಟಳು. 
ಕನ್ನಡಿ ಒಡೆದು ಸಹಸ್ರ ಹೋಳಾಗಿ ಆ ದಿನವೆಲ್ಲ ಚಿಕ್ಕಮ್ಮನಿಂದ ಪೆಟ್ಟು , 
ಬೈಗಳು , ಉಪವಾಸ, ಈ ಮಾಯದ ಕನ್ನಡಿಯ ಸಹವಾಸ ಬೇಡ ಎನ್ನು 
ವಂತಾಗಿತ್ತು . ಆದರೆ ಇಲ್ಲಿಗೆ ಕನ್ನಡಿನೋಡಿದಿಯೆಂದು ಯಾರೂ ಕೇಳು 
ವುದಿಲ್ಲ , ನೋಡುವುದಿಲ್ಲ. ಕನ್ನಡಿ ಅವಳ ಬಳಿ ಇರುತ್ತದೆ ಮೂರುಹೊತ್ತು . 

ಹೀಗಿದ್ದರೂ ಚೆನ್ನಿಗೆ ಒಳಗೊಳಗೆ ಒಂದು ವಿಧದ ಸ್ವಾರ್ಥ ಹೊಗೆ 
ಯಾಡುತ್ತಲೇ ಇದೆ. ಅವಳನ್ನು ಸೊಸೆಯನ್ನಾಗಿ ಮಾಡಿಕೊಳ್ಳಬೇಕೆಂಬ 
ಉದ್ದೇಶದ ಹಿಂದೆ ಅನುಕಂಪವಾಗಲಿ, ಔದಾರ್ಯವಾಗಲಿ ಇಲ್ಲ . ಅಂಗಾರ 
ಕರೆ ತಂದ ಹೆಣ್ಣು ಮಾಯೆಯಿಂದ ಅವನನ್ನು ತನ್ನತ್ರ ಎಳೆದುಕೊಳ್ಳ 
ದಿದ್ದರೆ ಸಾಕು. ಗಂಡು ಹೆಣ್ಣಿನ ಸಂಬಂಧದಲ್ಲಿ ಆಕರ್ಷಣೆ, ಮೆಚ್ಚುಗೆ 
ಯೊಂದೇ ಪ್ರಧಾನವಾಗಿ ವಯಸ್ಸಿನ ಅಂತರವೂ ಗೌಣವಾಗುತ್ತದೆ. ತನ್ನ 
ದುರಿನಲ್ಲಿ ಹಾಗಾಗಬಾರದು. ಅಂಗಾರನ ಮೇಲಿರುವ ತನ್ನ ಆಧಿಪತ್ಯವನ್ನು 
ಇನ್ನೊಬ್ಬರಿಗೆ ಬಿಟ್ಟುಕೊಡುವುದೆಂದರೆ ಹೇಗೆ ? 

ಇದೇ ಸಮಯದಲ್ಲಿ ತನಿಯ ಬಂದು ಹೋದ ಬೆಂಗಳೂರಿಗೆ 
ಹೋದಕೆಲಸ ಫಲಕಾರಿ ಆಗಲಿಲ್ಲವಂತೆ. ನಿರಾಸೆಯಾಗಿರಬೇಕು. ಲಂಚ 


77 


ಕಾಡು ಕರೆಯಿತು 


ತಿಂದ ಅಧಿಕಾರಿಗಳನ್ನು ಶಪಿಸಿ ಅ೦ಗಾರನಲ್ಲಿ ದೂರಿಕೊಂಡ, ಕಾಡು 
ಕಾಯುವ ಕೆಲಸವೊಂದೇ ನನಗೆ ಗತಿ . ಇರಲಿ , ಅದರಲ್ಲೇ ಹಣ ಗಿಟ್ಟಿಸಿ 
ಕೊಳೆನೆ! 

ಆಗ ಅವನ ದೃಷ್ಟಿ ಅಲ್ಲೇ ಕುಳಿತ ತಂಗಮ್ಮನೊಂದಿಗೆ ಸೇರಿತು . 
ಅಂದು ರಾತ್ರಿ ಅರೆಕ್ಷಣ ನೋಡಿದವಳು ಇವಳೇ ! ಯಾರೀಕೆ ? ಎಂದು 
ಕುತೂಹಲದಲ್ಲಿ ವಿಚಾರಿಸಿದ ಚೆನ್ನಿಯನ್ನು , ಉತ್ತರ ಬಂದದ್ದು ಅಂಗಾರ 
ನಿಂದ, 

'ನೀನು ಕಣ್ಣು ಹೊಡೆದು ನಮ್ಮ ಕೆಲಸ ಕೆಡಿಸಬೇಡ. ಈ ಹುಡುಗಿ 
ನಮ್ಮ ಸೊಸೆ.' 

ತನಿಯ ಆಗಲೇ ಕರಿಯನ ಮದುವೆ ಆಯಿತೆಂದು ತಿಳಿದು ತನಗೆ 
ತಿಳಿಸಲಿಲ್ಲವೆಂದು ಆಕ್ಷೇಪಿಸಿ, "ಎಷ್ಟಾದರೂ ಮಗ ದೊಡ್ಡಮನುಷ್ಯ . 
ನಮ್ಮಂತಹ ಚಿಲ್ಲರೆ ಮಂದಿ ನಿನಗೆ ಯಾವ ಲೆಕ್ಕಕ್ಕೆ ಹೇಳು ?' ಎಂದ ರಾಗ 
ವಾಗಿ. 

ಚೆನ್ನಿ ಮುಸಿ ಮುಸಿ ನಕ್ಕದ್ದು ತಿಳಿಯಲೇ ಇಲ್ಲ. ವಿಶೇಷ ಅಡಿಗೆ 
ಮಾಡಿ ಬಡಿಸಲೇಬೇಕೆಂದು ಪಟ್ಟು ಹಿಡಿದು ಕುಳಿತುಬಿಟ್ಟ . ಎಷ್ಟಾದರೂ 
ಸೋದರಳಿಯ . ಸಂಕೋಚವಿಲ್ಲದ ಮನೆ, ಅಡಿಗೆ ಮಾಡುವುದು ಮಹಾ 
ಕೆಲಸವೂ ಅಲ್ಲ. ಅವಳು ಇನ್ನೂ ಜೋರಾಗಿ ನಕ್ಕು , ಮದುವೆಯಾದರೆ 
ನಿನ್ನನ್ನು ಕರೆಯದೆ, ನಿನಗೆ ಔತಣ ಕೊಡದೆ ಇರುತ್ತಿದ್ದೆ . ನಾವು ?? 
ಕೇಳಿದಳು . 

' ಹಾಗೇ ಆಯ್ತಲ್ಲ.' 

' ಎಲ್ಲಿ ಇನ್ನೂ ಆಗಿಲ್ಲ. ಕರಿಯನಿಗೆ ಬೇಡವೆಂದಾದರೆ ನೀನೇ ಇವ 
ಳನ್ನು ಕರೆದುಕೊಂಡು ಹೋಗು, ನನ್ನದೇನೂ ಅಭ್ಯಂತರವಿಲ್ಲ .' 

ಆದರೆ ಅಲ್ಲೇ ಇದ್ದ ಅಂಗಾರ ತನ್ನ ಬದಿಯಲ್ಲಿ ಬಾಂಬ್ ಸಿಡಿಯಿ 
ತೇನೋ ಎಂಬಂತೆ ಬೆಚ್ಚಿ ಬಿದ್ದ , ಕರಿಯನಿಗೆ ಬೇಡವಾದರೆ ತನಿಯ ಕರೆ 
ದೊಯ್ಯುವುದೇ ? ಎಂದಿಗೂ ಸಾಧ್ಯವಿಲ್ಲ . ತನ್ನ ಗುಡಿಸಲಿನಲ್ಲೇ ಇರಬೇಕು. 
ಯಾಕೆ ಈ ಯೋಚನೆ ಬಂದಿತೆಂದು ಅವನೇ ಅರಿಯದಾದ, ತನಿಯ ತನ್ನ 
ಕಣ್ಣುಗಳಿಂದಲೇ ತಂಗಮ್ಮನನ್ನು ತುಂಬಿಕೊಳ್ಳುವುದನ್ನು ಕಂಡು ಅಸೂಯೆ 
ಅಸಹನೆಯಿಂದ ಮಿಡುಕಿದ, ವಿಶು ಸಂಕ್ರಮಣದ ತನಕ ತಾವು ಕಾಯ 
ವುದು ಬೇಡ. ಬೇಗ ಮದುವೆಯಾಗಲಿ, ಇಲ್ಲವಾದರೆ ಹಕ್ಕಿ ಬೇರೆಡೆಗೆ 

ಹಾರಿಹೋದೀತು ! 

ವಿಶು ಸಂಕ್ರಮಣದ ಮೊದಲು ಬಂದದ್ದು ವಿಷ್ಣುಮೂರ್ತಿ ದೈವದ 
ಒತ್ತೆಕೋಲ, ಈಶ್ವರನಡೆಯಲ್ಲಿ ಪ್ರತಿವರ್ಷವೂ ನಡೆಯುವ ಈ ಒತ್ತೆ 
ಕೋಲಕ್ಕೆ ಸುತ್ತ ಮುತ್ತ ಹತ್ತಾರು ಮೈಲು ದೂರದಿಂದ ಭಕ್ತಾದಿಗಳು 
ಬಂದು ಶ್ರೀಮುಡಿ ಗಂಧ- ಪ್ರಸಾದ ಸ್ವೀಕರಿಸುವುದು ವಾಡಿಕೆ. ಯಾವ 
ಹರಕೆ ಹೇಳಿಕೊಂಡರೂ ನೆರವೇರುತ್ತದೆ ಎಂಬ ಪ್ರತೀತಿ. ಆಳೆತ್ತರದ ನಿಗಿ 
ನಿಗಿಸುವ ಕೆಂಡದ ಮೇಲೆ ಅಂದು ಭಕ್ತಾದಿಗಳು ನಿರ್ಭಿಡೆಯಿಂದ ನಡೆ 
ಯುವುದನ್ನು ನೋಡಿದರೆ ದೈವದ ಮಹಿಮೆ ಎಷ್ಟು ಎಂದರ್ಥವಾಗುತ್ತದೆ. 

ಚೆನ್ನಿಯ ಮಗನಿಗೆ ಅವನ ವೃತ್ತಿಯಲ್ಲಿ ಚೆನ್ನಾಗಿ ಆದಾಯವಾದರೆ 
ದೈವಕ್ಕೆ ಕಾಣಿಕೆ ಒಪ್ಪಿಸುತ್ತೇನೆಂದು ಕೇಳಿಕೊಂಡಿದ್ದಳು. ಇದನ್ನು ನೆರ 
ವೇರಿಸಲು ಬರಬೇಕಿತ್ತು ಕರಿಯ , ಬಂದ, ಒತ್ತೆಕೋಲದ ಹಿಂದಿನ ದಿನ. 
ಆಗ ಗುಡಿಸಲು ತುಂಬಾ ಬೇರೆ ನೆಂಟರಿಷ್ಟರು, ಮಕ್ಕಳು ತುಂಬಿಹೋಗಿ 
ದ್ದರು, ಅಂಗಾರಸಿಗೆ ಮಗನೊಂದಿಗೆ ಎರಡು ನಿಮಿಷ ಗುಟ್ಟಿನಲ್ಲಿ ಮಾತ್ರ 
ನಾಡಲಾಗಲಿಲ್ಲ . ಆದರೆ ಚೆನ್ನಿ ಸುಮ್ಮನಿರುವಳೇ ? ಎಲ್ಲರ ಎದುರು ಡಂಗುರ 
ಹೊಡೆದಂತೆ ' ಕರಿಯ ಒಪ್ಪಿದ ಹೆಣು ಇವಳು !' ಎಂದು ತಂಗಮ್ಮನನ್ನು 
ಪರಿಚಯಿಸಿದಳು ಮತ್ತು ಕರಿಯನ ಕಿವಿ ಹಿಂಡಿ, ಸರಿಯಾಗಿ ನೋಡಿಕೋ ? 
ಎಂದಳು . 

ಅವನ ಒಪ್ಪಿಗೆ ಕೇಳದೆ ಮಾಡಿದ ನಿರ್ಧಾರ, ಕರಿಯ ಉರಿದು 
ಹೋದ. ಹೆಣ್ಣಿನ ಸಖ್ಯ ಬೆಳೆಸಲು ಇವರಾರೂ ತನಗೆ ಹೇಳಬೇಕಾಗಿಲ್ಲ. 
ಎಲೋ ಕಾಡಿನಲ್ಲಿ ಸಿಕ್ಕಿದ ಹುಡುಗಿಯನ್ನು ನೀನು ಆಗು' ಎಂದು ಒತ್ತಾ 
ಯಿಸಿದರೆ ಹೇಗೆ ? ಅವನಿಗೆ ಅ೦ಗಾರನ ಗುಣ ಗೊತ್ತು , ಕಾಡಿನಲ್ಲಾಗಲಿ , 
ಚೆನ್ನಿಯಿಲ್ಲದ ದಿನ ಗುಡಿಸಲಿನಲ್ಲಾಗಲಿ ಯಾವ ಹೆಣ್ಣು ಜೊತೆಗೂಡಿದರೂ 
ತೃಪ್ತಿಯಲ್ಲಿ ಅನುಭವಿಸುವವ ಹಾಗೆ ಹೀಗೆಗೊಣಗಿದವನಲ್ಲ . ಆದರೆ ತನ್ನ 
ಮನಸ್ಸು ಏಕೋ ಒಪ್ಪಿಕೊಳ್ಳುವುದಿಲ್ಲ . ತಾನು ಅಂದ ಚೆಂದಕ್ಕೆ ಪಾ ಮು 
ಖ್ಯತೆಕೊಡುತ್ತೇನೆಯೇ ? ಇರಲಾರದೇನೋ , ತನಗೇ ತಿಳಿಯದು. ಅವಳ 
ಸ್ಥಿತಿಗೆ ಕನಿಕರವಿದೆ . ಆದರೆ ಒತ್ತಾಯದಿಂದ ತನ್ನ ಭಾಗದ ಬಟ್ಟಲಿಗೆ 
ಸುರಿದುಕೊಳ್ಳುವುದು ತನ್ನಿಂದಾಗದು. 

ಆಗ ಜಾನು ನೆನಪಾಗುತ್ತಾಳೆ. ಇತ್ತೀಚೆಗೆ ಅಲೆಯೂರಿನಲ್ಲಿ ಅವನ 
ಆಸ್ಪತ್ರೆಗೆ ಹೊಸದಾಗಿ ಸೇರಿದ ಇಪ್ಪತ್ತೆರಡರ ತರುಣಿ ಜಾನು , ಅವನದೇ 

ಜನಾಂಗದ ಹೆಣು , ಏನು ಚುರುಕು ಕಣ್ಣುಗಳು, ನಡಿಗೆ , ಮಾತು.... 
ಬಂದ ಮೊದಲ ದಿನವೇ ಅವನ ದೃಷ್ಟಿಗೆ ಬಿದ್ದವಳು , ಅವಳ ತಂದೆ 
ಪೋಲೀಸು ವೇದೆ, ತಾಯಿ ಅಲೆಯರಿನ ಪ್ರಾಥಮಿಕ ಶಾಲೆಯ ಶಿಕ್ಷಕಿ 
ಕಲಿತ ತಂದೆ ತಾಯಿಗೆ ಮಗಳನ್ನು ವೈದ್ಯೆಯನ್ನಾಗಿ ಮಾಡುವ ಹಂಬಲ 
ವಿತ್ತು . ಆದರೆ ಪರೀಕ್ಷೆಯಲ್ಲಿ ಸರಿಯಾದ ಅಂಕಗಳ ಬಲವಿಲ್ಲದೆ ಕೊನೆಗೆ 
ಜಾನು ಸೇರಿದ್ದು ನರ್ಸ್ ಟ್ರೈನಿಂಗ್ ಗೆ, ನರ್ಸ್ ಆಗಿ ಅವಳ ನಡೆ - ನುಡಿ 
ಅಚ್ಚು ಕಟ್ಟು . ಅಷ್ಟೇ ಶಿಸ್ತು ಪಾಲನೆ, ಅವಳನ್ನು ಮಾತನಾಡಿಸಬೇಕು, 
ಪರಿಚಯ ಮಾಡಿಕೊಳ್ಳಬೇಕು ಎನಿಸಿದೆ ಕರಿಯನಿಗೆ, ಇನ್ನೂ ಸಮಯ 
ಬಂದಿಲ್ಲ ಎರಡು ಬಾರಿ ಹೊರರೋಗಿಗಳನ್ನು ಅವನು ಪರೀಕ್ಷಿಸುತ್ತಿದ್ದಾಗ 
ಸಹಾಯಕ್ಕೆಂದು ಬಂದಿದ್ದಾಳೆ. ರೋಗಿಗಳೊಡನೆ ಅವಳ ಶಾಂತ ನಗು 
ಮುಖ ನೋಡಿ ಮೆಚ್ಚಿದ್ದಾನೆ. . 

ಅವಳೊಂದಿಗೆ ಈ ತಂಗಮ್ಮನನ್ನು ಅರೆಕ್ಷಣ ಹೋಲಿಸಿ ನೋಡಿದ. 
ಎಲ್ಲಿಯ ಹೋಲಿಕೆ ? ತನಗೆ ಜೊತೆಗೂಡಬೇಕಾದ ಹುಡುಗಿ ಜಾನುವಿನಂತೆ 
ಇದ್ದರೆ ಒಳಿತೇನೋ . ಹೀಗಾಗಿ ತಾಯಿ ಸರಿಯಾಗಿ ನೋಡಿಕೋ !” 
ಎಂದಾಗ ಅಸಮಾಧಾನದಲ್ಲಿ ಮುಖ ತಿರುಗಿಸಿ ಕುಳಿತುಬಿಟ್ಟ . 

ಬಂದ ಅತಿಥಿಗಳಿಗೆ ಸಂತೋಷವೇ ಪ್ರಧಾನ. ಅವನ ಭಾವನೆಗಳನ್ನು 
ಅರಿಯಲು ಹೋಗಲಿಲ್ಲ , ಅಂಗಾರನನ್ನು ಸೇರಿಸಿಕೊಂಡು ತಾವೂ ಹೆಂಡ 
ಕುಡಿದು, ಕರಿಯನಿಗೂ ಕುಡಿಸಿ ದುಡಿ ಬಾರಿಸುತ್ತ ಅವನ ಸುತ್ತಲೂ 
ಕುಣಿದದ್ದೇ ಕುಣಿದದ್ದು . 


ಕುಮಾರ ತನ್ನಲ್ಲಿ ಕೆಲಸಕ್ಕೆ ಬರುವ ಆರು ಗಂಡಾಳುಗಳು, ನಾಲ್ಕು 
ಹೆಣ್ಣಾಳುಗಳನ್ನು ಮನೆ ಅಂಗಳಕ್ಕೆ ಕರೆಯಿಸಿದ್ದ ಆ ಮಧ್ಯಾಹ್ನದ ಹೊತ್ತಿ 
ನಲ್ಲಿ. ಕಾರಣ ಒಂದು ಕಳುವಿನ ಪ್ರಸಂಗ ಪತ್ತೆಯಾಗಿ ಅದು ಇತ್ಯರ್ಥವಾಗ 
ಬೇಕಿತ್ತು . ಒಬ್ಬೊಬ್ಬರನ್ನು ಕರೆದು ವಿಚಾರಿಸುವ ಬದಲು ಎಲ್ಲರನ್ನೂ 
ಒಟ್ಟಾಗಿ ಕರೆದು ವಿಚಾರಿಸಿದರೆ ಗುಟ್ಟು ಹೊರಬಿದ್ದಿತೆಂಬ ಅಂದಾಜು . 
ಆ ದಿನ ಶಂಭಯ್ಯನವರೂ ಪಟ್ಟಣಕ್ಕೆ ಹೋದರೂ ಅನುಕೂಲವಾಗಿತ್ತು . 

ಅವರಾದರೆ ತೋಟದಲ್ಲಿ ಯಾರೇ ಕದ್ದಿರಲಿ ಸಿಕ್ಕಿಬಿದ್ದರೆ ಇನ್ನೊಬ್ಬನಿಗೆ 
ತಿಳಿಯದಂತೆ ಕದ್ದ ನನನ್ನು ಗದರಿಸಿ ಅವನ ಮನಕ್ಕೆ ನೋವಾಗುವಂತೆ 
ಒಮ್ಮೆ ಮಾತಿನೇಟಿನಿಂದ ಚುಚ್ಚಿ ಮರುಕ್ಷಣದಲ್ಲಿ ಬೆಣ್ಣೆಯಂತೆ ತಿದ್ದಿ 
ಬುದ್ಧಿವಾದ ಹೇಳುವುದು ಅವರ ಅಭ್ಯಾಸ, ಕಣ್ಣೆದುರಿಗೆ ಸಿಕ್ಕಿಬೀಳು 
ತಿದ್ದರು, ತಪ್ಪು ಒಪ್ಪಿಕೊಳ್ಳುತ್ತಿದ್ದರು. ತಂದೆಯ ಕ್ರಮ ಕುಮಾರನಿಗೆ 
ಹಿಡಿಸದೆ ಕದ ವರನ್ನು ಕೆಲಸಕ್ಕೆ ಇರಿಸಿಕೊಳ್ಳುವುದು ತಪ್ಪು ಎನ್ನುತ್ತಿದ್ದ . 

ಇವತ್ತು ಅಡಿಕೆ , ನಾಳೆ ತೆಂಗು , ಇನ್ನೊಂದು ದಿನ ಅವರು ಮನೆ 
ನುಗ್ಗಿ ದರೂ ಬುದ್ಧಿವಾದ ಹೇಳ್ತಾ ಇರಿ.' 

- “ಏನೋ ಬಡತನ, ಹೊಟ್ಟೆ ಪಾಡು, ರಾಶಿಯಲ್ಲಿ ಒಂದು ಚಿಟಿಕೆ 
ಹೋದರೆ ಅದನ್ನೆಂದೂ ಲಕ್ಷಕ್ಕೆ ತಂದುಕೊಳ್ಳಬಾರದು ? 

“ ಚೆನ್ನಾಗಿ ಹೇಳಿದಿರಿ , ಹಗಲು ದರೋಡೆಗೆ ನೀವೇ ಪ್ರೋತ್ಸಾಹ 
ಕೊಟ್ಟಂತೆ' ಉರಿಯುತ್ತಿದ್ದ ಕುಮಾರನಿಗೆ ಒಮ್ಮೆ ತನ್ನ ಕೆಲಸದವರಿಗೆಲ್ಲ 
ಬುದ್ದಿ ಕಲಿಸಲೇ ಬೇಕೆಂಬ ರೋಷ ಬಂದಿದೆ. ಆ ಸಮಯಕ್ಕೆ ಕಾದವ. 
ಆದು ಇವತ್ತು ಬಂದದ್ದು ಅನಿರೀಕ್ಷಿತವಾಗಿ , 

ನಡೆದದ್ದು ಇಷ್ಟು , ನಿನ್ನೆ ಸಾಯಂಕಾಲ ತೆಂಗಿನ ತೋಟದ 
ಮೂಲೆಯ ಪಂಪ್ ಶೆಡನ ಬಳಿ ಎರಡು ತೆಂಗಿನಕಾಯಿಗಳು ಬಿದ್ದದ್ದನ್ನು 
ಕಂಡಿದ್ದು ಕುಮಾರ, ಅವನ್ನು ಆಗಲೇ ಹೆಕ್ಕಿ ಮನೆಗೆ ತರೋಣವೆಂದರೆ 
ಕೈಯ್ಯಲ್ಲಿ ಪಂಪ್ನ ಬೇರೆ ಸಾಮಾನುಗಳಿದ್ದವು. ಸಂಜೆ ಆ ವಿಷಯ ಮರೆತು 
ಹೋಯಿತು. ಇವತ್ತು ಬೆಳಿಗ್ಗೆ ನೋಡುತ್ತಾನೆ, ತೆಂಗಿನ ಕಾಯಿಗಳು 
ನಾಪತ್ತೆ , ತನ್ನ ಹೆಂಡತಿಯೋ , ತಂದೆಯೋ ತೆಗೆದುಕೊಂಡು ಹೋಗಿರ 
ಬೇಕೆಂದು ಯೋಚಿಸಿ ವಿಶೇಷ ಗಮನ ಹರಿಸದೆ ಹೊಸ ಅಡಿಕೆ ತೋಟ 
ಸುತ್ತಿ ಮನೆಗೆ ಹಿಂದಿರುಗಬೇಕು ಎಂದುಕೊಳ್ಳುವಾಗಲೆ ಏಲಕ್ಕಿ ಗಿಡಗಳ 
ಬದಿಗಿರುವ ಅಡಿಕೆ ಸಸಿಯ ಮಣ್ಣು ತುಸು ಕೆದಕಿದಂತೆ, ಉಬ್ಬಿ ಬಂದಂತೆ 
ಕಾಣಿಸಿತು . ಅದೂ ಗಮನಕ್ಕೆ ಬರುತ್ತಿರಲಿಲ್ಲವೇನೋ , ತೆಂಗಿನ ಹಸಿ 
ಸಿಪ್ಪೆಯ ತುದಿ ಮಣ್ಣಿನಿಂದ ಮೇಲೆ ಬಂದಂತೆ ಇದೆ ! ಹತ್ತಿರ ಬಂದು 
ಬಗ್ಗಿ ಕುಳಿತು ಕತ್ತಿಯಿಂದ ಮಣ್ಣನ್ನು ಕೆದಕಿದ, ಕೆದಕಿದ, ದಿಟ , ತೆಂಗಿನ 
ಸಿಪ್ಪೆಗಳು ! ಯಾರೋ ಒಟ್ಟು ಮಾಡಿ ಹೂತಿರುವುದು ಸ್ಪಷ್ಟ . ತೆಗೆದೆಳೆದು 
ಕೈಯ್ಯಲ್ಲಿ ಹಿಡಿದು ನೋಡಿದ. ಕಳ್ಳತನ ಮುಚ್ಚಿಕೊಳ್ಳಲು ತೆಂಗಿನಕಾಯಿ 
ಸಿಪ್ಪೆ ಸುಲಿದು ಕಾಯಿ ಒಯದ್ದಾರೆ, ಸಿಪ್ಪೆ ಮುಚ್ಚಿಟ್ಟಿದ್ದಾರೆ ! ಹುಗ್ರೇ ! 


ಕಾಡು ಕರೆಯಿತು. 


ಹೆಡ್ಡರ ಬುದ್ದಿಯೇ . ಕುಮಾರನ ಕಣ್ಣಪ್ಪಿಸಿ ಜಾರಿಕೊಳ್ಳುವುದು ಸುಲಭ 
ವಲ್ಲ . ಯಾರ ಕೆಲಸವೆಂದು ಬಾಯಿ ಬಿಡಿಸಬೇಕಾಗಿದೆ, 

ಕುಮಾರ ನಡೆದುದನ್ನು ವಿವರಿಸಿ ಎರಡು ತೆಂಗಿನಕಾಯಿಗಳ ರಾಶಿ 
ಸಿಪ್ಪೆಯನ್ನೂ ತೋರಿಸಿ, ನಿಮ್ಮಲ್ಲಿ ಯಾರೋ ಒಬ್ಬನ ಕೆಲಸ ಇದು. 
ಕಾಯಿ ಸುಲಿದು ಸಿಪ್ಪೆ ಹುಗಿಯುವ ಮೂರ್ಖತನ ಮಾಡಿದಿರಿ , ಹೇಳಿ, 
ಯಾರ ಕೆಲಸ ಇದು ?” ಕೇಳಿದ ಗಂಭೀರವಾಗಿ 

ಕೆಲಸದವರೆಲ್ಲ ಒಬ್ಬರನ್ನೊಬ್ಬರು ನೋಡಿಕೊಂಡರು . ಕದ್ದದ್ದು 
ಯಾರು ?' ಕೇಳುವಂತಿತ್ತು ಅವರ ನೋಟ. ' ನೀನು ? ಅಲ್ಲ ನೀನು ?? 
ಹೆಂಗಸರಲ್ಲಿ ಪಿಸಿಪಿಸಿ, ಗಂಡಸರಲ್ಲಿ ಗುಜು ಗುಜು , ತಪ್ಪಿತಸ್ಥ ಒಬ್ಬ ನಿರ 
ಬಹುದು . ಆದರೆ ಎದುರಿಗೇ ಸಾಕ್ಷವಿರುವಾಗ ಇಷ್ಟು ಮಂದಿಯ 
ಮುಂದೆ ಒಪ್ಪಿಕೊಳ್ಳಬೇಕಿತ್ತು . 

' ಕಾಯಿ ತಿಂದವರಿಗೆ ನಾಚಿಗೆಯೇ ? ಯಾರು ? ಹೇಳಿ, ಮುಂದೆ 


ಮಾತನಾಡಲಿಲ್ಲ ಯಾರೊಬ್ಬರೂ ಮುಖಗಳಲ್ಲಿ ಗಾಬರಿ, ಆತಂಕ, 
ಪರೀಕ್ಷಿಸಿದರೆ ಎಲ್ಲರ ಮುಖಗಳಲ್ಲಿ ಒಂದೇ ಭಾವ , 

“ ಮಾಡಿದ ತಪ್ಪನ್ನು ಒಪ್ಪಿಕೊಂಡರೆ ನಾನೇನೂ ಮಾಡುವುದಿಲ್ಲ . 
ಏನೋ ಹೊಟ್ಟೆ ಪಾಡು, ತಪ್ಪುಗಳು ನಡೆದುಹೋಗುತ್ತವೆ.' 

ಮತ್ತೆ ಎಲ್ಲರಲ್ಲ ಮೌನ, ಅಂಗಾರ ತನಗೆ ಅನುಮಾನ ಬಂದ 
ಕೆಲವು ಗಂಡಸರು ಮತ್ತು ಚೆನ್ನಿಯ ಹಿಂದೆ ನಿಂತ ಒಬ್ಬಳನ್ನು ನೋಡಿದ . 
ಒಂದೆರಡು ಬಾರಿ ಶಂಭಯ್ಯನವರೆದುರು ತಪ್ಪು ಒಪ್ಪಿಕೊಂಡವರು, ಚೆನ್ನಿ 
ತನ್ನ ಹಿಂದೆ ನಿಂತವಳನ್ನು ತಿವಿದು, ನಿನ್ನ ಕೆಲಸವಾದರೆ ಒಪ್ಪಿಕೋ . 
ನಾವಿದ್ದೇವೆಂದು ಹೆದರಬೇಡ' ಎಂದಳು . 

ಐದು ನಿಮಿಷ ಕಳೆಯಿತು, ಯಾರೂ ಬಾಯಿ ಬಿಡಲಿಲ್ಲ. ಹೆಚ್ಚು 
ಕಾಯಲು ಕುಮಾರನಿಗೂ ತಾಳ್ಮೆಯಿರಲಿಲ್ಲ, ಕದ್ದವರನ್ನು ಕ್ಷಮಿಸುತ್ತೇನೆ , 
ಎಂದರೂ ಬಾಯಿ ಬಿಡದವರಿಗೆ ಬುದ್ದಿ ಕಲಿಸಲೇ ಬೇಕು. ನೋಡೋಣ, 
ಇವತ್ತು ತಾನು ಕರೆಸಿದ್ದು ವ್ಯರ್ಥವಾಗಿ ಅವರು ನಗುವಂತಾಗಬಾರದು . 
ಅವನು ಫಕ್ಕನೆ ಎದ್ದು ಮನೆಯೊಳಗೆ ನಡೆದು ಅರ್ಧ ನಿಮಿಷದಲ್ಲಿ ಹೊರಗೆ 
ಬಂದ. ಬರುವಾಗ ಅವನ ಕೈಯ್ಯಲ್ಲಿ ಒಂದು ಅಗಲದ ಹಿತ್ತಾಳೆ ಹರಿವಾಣ. 
ಅದರಲ್ಲಿ ಹೂವು, ಕುಂಕುಮ ಅವುಗಳ ಜೊತೆಗೆ ಒಂದು ಸಿಪ್ಪೆಯ 

ಚೂರನ್ನೂ ಜೋಡಿಸಿ ಜಗಲಿಯ ಬದಿಯಲ್ಲಿ ಎಲ್ಲರಿಗೂ ಕಾಣುವಂತೆ 
ಇರಿಸಿದ. ಇದೆಲ್ಲ ಏನೆಂದು ಅರ್ಥವಾಗಲಿಲ್ಲ ಕೆಲಸದವರಿಗೆ 

ಇದು ದೇವರ ಪ್ರಸಾದದ ತಟ್ಟೆ , ಕದ್ದವರು ಯಾರೆಂದು ಪಾಪ 
ಒಪ್ಪಿಕೊಳ್ಳಲು ನಿಮಗೆ ಅಭಿಮಾನ ಬಿಟ್ಟಿಲ್ಲ. ಈಗ ಒಬ್ಬೊಬ್ಬರೇ ಮುಂದೆ 
ಬಂದು ಈ ತಟ್ಟಿ ಮುಟ್ಟಿ ನಿಜ ಸಂಗತಿ ಹೇಳಿ, ನಿಮ್ಮ ವಿಚಾರಣೆ ನಂತರ 
ಇದನ್ನು ಊರ ದೇವಸ್ಥಾನಕ್ಕೆ ಒಪ್ಪಿಸಿ, “ ಕದವರಿಗೆ ನೀನೇ ಶಿಕ್ಷೆ ಕೊಡು” 
ಎಂದು ಪ್ರಾರ್ಥಿಸುತ್ತೇನೆ. ಯಾಕೆ ಹೆದರಾ ಇದ್ದೀರೇ ? ಸುಳ್ಳು 
ಪ್ರಮಾಣ ಮಾಡಿದವನಿಗೆ ನಾನ್ಯಾಕೆ ಶಿಕ್ಷೆ ಕೊಡಲಿ ?” ಅದನ್ನು ದೇವರೇ 
ನೋಡಿಕೊಳ್ತಾನೆ.' 

ಎಲ್ಲರೂ ಭಯಭೀತರಾಗಿ ನೋಡಿದರು ಹಿತ್ತಾಳೆ ಹರಿವಾಣವನ್ನು . 
ಇದೂ ಒಂದು ವಿಚಾರಣೆಯ ಕ್ರಮವೇ ? ದೇವರ ಹೆಸರಿನಲ್ಲಿ 
ಪ್ರಮಾಣವೇ ? ಅಂಗಾರ ವಿನೀತನಾಗಿ ಕೈ ಜೋಡಿಸಿದ , “ ಅಯ್ಯ , ನಿನ್ನ 
ಅಜ್ಜನ ಕಾಲದಿಂದಲೂ ಈ ಮನೆ ವ್ಯವಹಾರ ನನಗೆ ಗೊತ್ತು . ಆದರೆ 
ಹೀಗೆ ಪ್ರಮಾಣ ಮಾಡಿಸಿದ್ದು ಯಾರೂ ಇಲ್ಲ. ಕದ್ದವರಿಗೆ ಹೆಂಡತಿ 
ಮಕ್ಕಳಿರಬಹುದು. ಹೀಗೆ ಸುಳ್ಳು ಪ್ರಮಾಣ ಮಾಡಿ...' 

“ ಅಂದರೆ....' ಕುಮಾರ ಗಹಗಹಿಸಿ ನಕ , ಕದ್ದವನು “ ನಾನು 
ಕದ್ದಿಲ್ಲ” ಎಂದು ಸುಳ್ಳು ಪ್ರಮಾಣ ಮಾಡ್ತಾನೆಯೇ ? ಮಾಡಲಿ 
ನೋಡೋಣ.” 

( ಆದರೂ ಇದು ಅನ್ಯಾಯ ಅಯ್ಯ .' 
* ಹೋ , ಹಾಗಾದರೆ ಕದ್ದದ್ದು ನೀನೆ ಎಂದು ದಿಟವಾಯ್ತು !' 

ಅಂಗಾರ ಸಿಟ್ಟಿನಿಂದ ಎದೆ ಸೆಟೆದು ನಿಂತ ಬಿಸಿ ರಕ್ತದ ತರುಣನಿಗೆ 
ಇದೂ ಒಂದು ಆಟವೇ , ನೀನೇ ಕದ್ದೆ ಯೆಂದು ನೇರ ಆರೋಪ! ಅವನು 
ಸನೆ ಮುಂದೆ ಬಂದು ಎರಡೂ ಹಸ್ತದಿಂದ ಹರಿವಾಣವನ್ನು ಸ್ಪರ್ಶಿಸಿ, 
' ಈ ಭೂಮಿ ಆಣೆ , ಆಕಾಶವಾಣಿ, ಕಲ್ಕುಡನ ಆಣೆ, ಪಂಜುರ್ಲಿ ಆಣೆ.... 
ಎಷ್ಟು ಆಣೆಗಳ ಪ್ರಮಾಣ ಮಾಡಲಿ ? ನಾನು ತೆಗಿತೇನಾ ನಿಮ್ಮ ತೆಂಗಿನ 
ಕಾಯಿಗಳನ್ನು ? ಉಂಡ ಮನೆಗೆ ದ್ರೋಹ ಬಗೆವ ಜನಗಳು ನಾವಲ್ಲ . 
“ ನಾನು ತೆಂಗಿನಕಾಯಿ ಕದ್ದಿಲ್ಲ” ” ಎಂದು ಪ್ರಮಾಣ ಮಾಡಿ ಅಷ್ಟೇ 
ಕೊಧದಲ್ಲಿ ಕೆಲಸದವರತ್ತ ಹೊರಳಿದ. 

' ಯಾರಿದ್ದೀರಿ ಕದ್ದವರು ? ತೆಪ್ಪಗೆ ಒಪ್ಪಿಕೊಳ್ಳಿ. ಸುಳ್ಳು ಪ್ರಮಾಣ 

ಮಾಡಿ ನಿಮ್ಮ ಹೆಂಡತಿ ಮಕ್ಕಳನ್ನು ನೀರಿನಲ್ಲಿ ಮುಳುಗಿಸಬೇಡಿ, ದೈವದ 
ಕೋಪಕ್ಕೆ ಬಲಿಯಾಗಬೇಡಿ, ದೇವರು , ದೈವಕ್ಕೆ ಹೆದರಿ ನಿಜ ಪ್ರಮಾಣ 
ಮಾಡಿ. ” 

ಮಾಡಿದರು. ಗಂಡಸರು , ಹೆಂಗಸರು ಸರದಿಯಂತೆ ಮುಂದೆ ಬಂದು 
ಹರಿವಾಣ ಮುಟ್ಟಿ ' ನಾನು ತೆಂಗಿನಕಾಯಿ ಕದ್ದಿಲ್ಲ' ಎಂದು ಪ್ರಮಾಣ 
ಮಾಡಿದರು. ಹಾಗೆ ಮಾಡುವಾಗ ಅವರ ಮುಖದ ಮೇಲೆ ತಾವು 
ನಿರಪರಾಧಿಗಳೆಂಬ ಭಾವ, ಕುಮಾರನಿಗೆ ನಿರಾಸೆಯ , ಅಚ್ಚರಿಯ ಏಕ 
ಕಾಲದಲ್ಲಿ ಉಂಟಾಯಿತು. ಕೆಲಸದವರ ಮನಸ್ಸನ್ನು ಅವನು ಅರಿಯ 
ದವನಲ್ಲ . ದೈವ- ದೇವರೆಂದರೆ ಅವರಿಗೆ ಅಪಾರ ಶ್ರದ್ದೆ , ಅದು ಭಕ್ತಿಯ 
ಇದೀತು, ಅಂಧಶ್ರದ್ದೆಯೂ ಇದ್ದಿತು, ತಾವು ತಪ್ಪು ಮಾಡಿ ಸುಳ್ಳು 
ಪ್ರಮಾಣ ಹಾಕುವುದು ಅವರ ಆತ್ಮಸಾಕ್ಷಿಗೆ ಒಪ್ಪದ ಮಾತು . ಇಲ್ಲಿ 
ಇದ್ದದ್ದು ಒಟ್ಟು ಹತ್ತು ತಲೆಗಳು, ಎಲ್ಲರಿಂದಲೂ ಒಂದೇ ಪ್ರಮಾಣ . 
ಹಾಗಾದರೆ ಕದ್ದವರು ಯಾರು ? ತಾನೇ ತಪ್ಪಿ ಬಿದ್ದೆನೇ ? ಅನುಮಾನ 
ನಾಯಿತು ಕುಮಾರನಿಗೆ. 

“ ಯಾರೂ ಕದಿಲ್ಲವೇ ?' ಗುಡುಗಿದ ಗಂಭೀರವಾಗಿ , “ ಮತ್ತೇನು 
ಭೂತ ಬಂದು ಕಾಯಿ ಸುಲಿದು ಸಿಪ್ಪೆ ಬಿಸುಟು ಹೊರಟುಹೋಯ್ಕೆ ? 
ನಿಮ್ಮಲ್ಲಿ ಯಾರೋ ಒಬ್ಬರು ಸುಳ್ಳು ಪ್ರಮಾಣ ಮಾಡಿದ್ದೀರಿ. ನಿಮಗೆ 
ಗೊತ್ತು , ಈ ಹರಿವಾಣವನ್ನು ನಾನು ದೇವಸ್ಥಾನಕ್ಕೆ ಒಪ್ಪಿಸೇನೆ. 
ಕದವರಿಗೆ ಶಿಕ್ಷೆ ನಾನು ಕೊಡುವುದಿಲ್ಲ. ಆ ದೇವರು ನೋಡಿಕೊಳ್ತಾನೆ. 
ರಕ್ತಕಾರಿ ನರಳಿ ನರಳಿ ಸಾಯ್ದಿರಿ, ಜೋಕೆ !? 

ಎಲ್ಲರೂ ಭಯಭೀತರಾದಂತೆ ಕುಮಾರನ ಪೌರುಷ ಕೆಣಕಿ 
ದಂತಾಯಿತು. ಎರಡು ಕಾಯಿಗಳು ಹೋದದ್ದು ಅವನಿಗೆ ವಿಶೇಷವಲ್ಲ . 
ಕಳ್ಳರು ಯಾರೆಂದು ತಿಳಿಯುವ ಕುತೂಹಲ , ಅಂಗಾರ ಎಲ್ಲರನ್ನೂ 
ಪ್ರತ್ಯೇಕವಾಗಿ ಪರಿಪರಿಯಾಗಿ ಬೇಡಿಕೊಂಡ. ನಾಳೆ ವೃಥಾ ಯಾರ 
ಮೇಲೆಯು ಆರೋಪ ಬಾರದಿರಲಿ ಎಂಬ ವ್ಯಥೆ, 

ಅರ್ಧಗಂಟೆ ಕಳೆದರೂ ಕುಮಾರನಿಗೆ ಗುಟ್ಟು ಬಯಲಾಗಲಿಲ್ಲ. 
ಸಿಟ್ಟಿನಿಂದ ಹರಿವಾಣ ಎತ್ತಿಕೊಳ್ಳುತ್ತ , ' ನಿಮ್ಮ ತಲೆಗೆ ನಿಮ್ಮದೇ ಕೈ ' 
ಎಂದವನೇ ಒಳಗೆ ನಡೆದು ಬಿಟ್ಟ . 

ಬಿಟ್ಟ ಬಾಣದಂತೆ ಅಂಗಾರ ಎಗರಿಬಿದ್ದ ಎಲ್ಲರ ಮೇಲೆ. ಆದರೆ 

ವೀರನಾಯ್ಕ ಸೊಂಟಕ್ಕೆ ಬಿಗಿದುಕೊಂಡ ಕತ್ತಿ ತೆಗೆದು ಗಾಳಿಯಲ್ಲಿ 
ಬೀಸಿದ, 'ಎರಡು ಕಾಯಿಗಳಿಗಾಗಿ ಈ ವಿಚಾರಣೆಯೇ ? ಈ ಅಪಮಾನ 
ತಾಳುವುದು ಹೇಗೆ ? ಇನ್ನೇಲೆ ಯಾರೂ ಇಲ್ಲಿ ಕೆಲಸಕ್ಕೆ ಬರುವುದು 
ಬೇಡ.' 
- ತುಕ್ರ ಹೂ೦ಕರಿಸಿದ, “ ನನ್ನ ಮೇಲೆ ಅವರಿಗೆ ಅಪನಂಬಿಕೆ 
ಬಂದೋಲೆ ಇನ್ನು ಹ್ಯಾಗೆ ಕೆಲಸ ಮಾಡುವುದು ? ಇದಕ್ಕಿಂತ ಸಾವು 
ವಾಸಿ . ? 

ತಲೆಗೊಂದು ಮಾತು ಹೇಳುತ್ತ ಚದುರಿದರು ಅಲ್ಲಿಂದ ಎಲ್ಲರಿಗೂ 
ತಾವೇನೋ ಮಹತ್ವವಾದುದನ್ನು ಕಳೆದುಕೊಂಡಂತೆ ಚಡಪಡಿಕೆ . 
ಹೆಂಗಸರ ಗುಂಪಿನಲ್ಲಿ ಚೆನ್ನಿಯದೇ ಸ್ವರ ದೊಡ್ಡದು. 'ಸಣ್ಣಯ್ಯನಿಗೆ 
ಬುದ್ದಿ ಹೇಳಲು ಇವತ್ತು ದೊಡ್ಡಯ್ಯ ಇರ ಬೇಕಿತ್ತು . ಅವರ ನೆರಳಲ್ಲಿ 
ಕಂಡಷ್ಟು ಸುಖ ಈ ಹುಡುಗನಲ್ಲಿ ಇಲ್ಲ . ಕಾಲ ಬದಲಾಯ್ತಲ್ಲವೋ ...? 

* ಶಂಭಯ್ಯನವರಿಗೆ ಸುದ್ದಿ ತಿಳಿದದ್ದು ಸಾಯಂಕಾಲ , ಮೊದಲು 
ಮಗನನ್ನು ತರಾಟೆಗೆ ತೆಗೆದುಕೊಂಡರು. ಮಗ ಕೆಲಸದವರನ್ನು 
ಅಪಮಾನಿಸಿದ್ದು , ಹರಿವಾಣದ ತಟ್ಟೆಯಿಟ್ಟು ನಾಟಕ ಆಡಿದ್ದು , ಪ್ರಮಾಣ 
ಮಾಡಿಸಿದ್ದು ತಮ್ಮ ಗೌರವಕ್ಕೆ ಕುಂದು, ತಾನಿಲ್ಲದಾಗ ಸ್ವಪ್ರತಿಷ್ಠೆ 
ಮೆರೆಸುವ ಹಂಬಲ , ತಿದ್ದಿ ಬುದ್ದಿ ಹೇಳಬೇಕಾದವನಿಂದ ನಡೆದ ಕೆಲಸ 
ನ್ಯಾಯ ಸಮ್ಮತವಲ್ಲ ಅವರು ಕನಲಿ ತುಸು ಖಾರವಾಗಿ ಅಂದರು , 

“ ನಿನ್ನ ತೆಂಗಿನಕಾಯಿಗಳನ್ನು ಸುಲಿದು ನಾನೇ ಮನೆಗೆ ತಂದೆ 
ಕುಮಾರ, ಏಲಕ್ಕಿ ಬುಡಗಳಿಗೆ ಗೊಬ್ಬರವಾಯಿತೆಂದು ನಾನೇ ಸಿಪ್ಪೆ 
ಹುಗಿದದ್ದು ಗೊತ್ತಾಯ್ಕೆ ?? 

ಕುಮಾರ ಗರಬಡಿದವನಂತೆ ತಟಸ್ಥನಾಗಿ ಹೋದ. 


ಇತ್ಯ ತ್ಯಾಂಪಣ್ಣನ ಅಂಗಡಿಯಲ್ಲಿ ಸೇರಿದ ಈ ಹತ್ತು ಕೆಲಸದ 
ವರಿಗೂ , ಹಳ್ಳಿಯ ಇತರ ಜನರಿಗೂ ಮಾತನಾಡಲು ಇದೊಂದೇ ವಿಷಯ . 
ಕುಮಾರ ಮಾಡಿದ್ದು ಜನ ಮೆಚ್ಚುಗೆಯ ಕೆಲಸವಲ್ಲ. ವಿಚಾರಣೆ ನಡೆಸಲಿ , 
ಹೊಡೆದು ಬಾಯಿ ಬಿಡಿಸಲಿ . ಆದರೆ ದೇವರ ಪ್ರಮಾಣ ಹಾಕಿಸುವುದೇ ? 
ತ್ಯಾಂಪಣ್ಣ ಮರದ ಬೇಂಚನ್ನು ಕಾಲಿನಿಂದ ಒದೆಯುತ್ತ , 

“ ನನ್ನ ಅಂಗಡಿಗೆ ಯಾವ ಕಳ್ಳಮಗನೂ ಕಾಯಿ ತರಿಲ್ಲ. ಯಾವನೋ 
ಬೇರೆಯವ ಕದ್ದು ನಿಮಗೊಂದು ದೂರು' ಎಂದ ಕನಿಕರದಲ್ಲಿ , 

ನಾಳೆಯಿಂದ ಕೆಲಸಕ್ಕೆ ಹೋಗುವುದು ಬೇಡ ಎಂದು ಸರ್ವಾನು 
ಮತದ ಆಯ್ಕೆಯಾಗಿತ್ತು , ಅವರಿಗೇನು ಕೆಲಸ ಬೇರೆಲ್ಲಿಯೂ ಸಿಕ್ಕಿತು. 
ಆದರೆ ಒಂದೇ ಕಡೆ ಬಹಳ ವರ್ಷಗಳಿಂದಲೂ ನೆಲೆನಿಂತ ಜೀವಿಗಳಿಗೆ 
ತಮ್ಮ ಅಭಿಮಾನಕ್ಕೆ ಧಕ್ಕೆ ಬಂದಿತೆಂದು ಕೆಲಸ ತ್ಯಜಿಸಿ ಹೋಗುವುದು 
ಹಿತವೆನಿಸಲಿಲ್ಲ . ಅವರಲ್ಲೇ ಚರ್ಚೆ ಘರ್ಷಣೆ ನಡೆಯಿತು. ಕಳ್ಳರೆಂದು 
ಕರೆದರೂ ಸಹನೆಯಿಂದಿರುವುದು ತಮ್ಮ ಧರ್ಮ ಎಂದುಕೊಂಡರು 
ಅಸಮಾಧಾನದಲ್ಲಿ ಬಿಸಿ ಚಹ ಕಹಿಯಾಯಿತು, ಹೆಂಡ ಹುಳಿ 
ಯಾಯಿತು. ತ್ಯಾಂಪಣ್ಣ ಸಮಾಧಾನ ಹೇಳಿದ ಎಲ್ಲರಿಗೂ , 

“ ದೇವರಿಗೆ ಗೊತ್ತು ನಿಮ್ಮ ನಡತೆ , ಸುಳ್ಳು ಪ್ರಮಾಣ ಮಾಡಿದ 
ವನನ್ನೂ ದೇವರು ಶಿಕ್ಷಿಸದೆ ರಕ್ಷಿಸಬಲ್ಲ. ನಿಮ್ಮನ್ನು ಕ್ಷಮಿಸಬಲ್ಲ.' 

ಅವನ ಮಾತು ಕೆಲವರಿಗೆ ನೆಮ್ಮದಿ ತಂದದ್ದು ನಿಜ . ತಮ್ಮೊಳಗೆ 
ಗೊಣಗುತ್ತ ಚದುರಿದರು . ಅಂಗಾರ ಒಬ್ಬನೇ ಕುಳಿತಿದ್ದ ಮುರುಕು 
ಬೇಂಚಿನ ತುದಿಯಲ್ಲಿ ಅವನ ಮೈ ನರನರಗಳಲ್ಲಿ ಕಂಪನ, ಆವೇಶ. 
“ನೀನೇ ಕದ್ದದ್ದು ದಿಟವಾಯಿತು !? ಕುಮಾರ ಕೆಂಗಣ್ಣು ಬಿಡುತ್ತ 
ಹೆದರಿಸುತ್ತಿದ್ದಾನೆ. ನಿನ್ನೆ ಮೊನ್ನೆ ತನ್ನ ಕಣ್ಣೆದುರು ಹುಟ್ಟಿದ್ದ 
ಚೋಟುದ ಪೋರನಿಗೆ ಮೀಸೆ ಬಲಿಯಿತೆಂದು ಈ ಅಹಂಕಾರವೇ ? 
ಏನು ಧೈರ್ಯ 'ನೀನೇ ಕಳ್ಳ ' ಎನ್ನಲು, ತಾನು ತೋಟದ ಕಾವಲಿಗೆ 
ಕಾಡಿನಿಂದ ಹಳ್ಳಿಗೆ ಬಂದು ನೆಲಸಿ ಎಷ್ಟು ಮಳೆಗಾಲ ಸಂದವೋ ....... 
ತೋಟವನ್ನು ಕಳ್ಳಕಾಕರಿಂದ ರಕ್ಷಿಸಬೇಕೆಂಬ ನಿಷ್ಠೆ ಇನ್ನೂ ತನ್ನಲ್ಲಿದೆ. 
ಒಬ್ಬರ ವಿಶ್ವಾಸಕ್ಕೆ ದ್ರೋಹಬಗೆದರೆ ದೈವ ಮೆಚ್ಚುತ್ತದೆಯೇ ? ಅವರ 
ತೋಟದ ಒಂದು ತೆಂಗು , ಒಂದು ಅಡಿಕೆಯನ್ನೂ ತಾನು ತ್ಯಾಂಪಣ್ಣನ 
ಅಂಗಡಿಗೆ ಸಾಗಿಸಿಲ್ಲ. ತಾನೇ ತಿಂದಿಲ್ಲ. ಚೆನ್ನಿ ಅವತ್ತೇ ಅಂದಿದ್ದಳು, 
“ ಕಾಡಿನಲ್ಲಿ ಚಿರಿ ಪಿರಿ ಮಾಡುವವರು ಯಾರೂ ಇಲ್ಲ . ಅಯ್ಯನವರ 
ಗಣಕ್ಕೆ ಬಿದ್ದ ಮೇಲೆ ಎಲ್ಲಾ ಕೇಳಿಸಿಕೊಳ್ಳಬೇಕು.' ವ್ಯಥೆಯಿಂದ 
ಬಂದ ಮಾತಾಗಿತ್ತು ಅದು . ಆದರೂ ತನ್ನ ಹೃದಯ , ಮನಸ್ಸು ಎಲ್ಲಾ 
ಅವರ ಕೆಲಸಕ್ಕೆ ಮೀಸಲು ಚೆನ್ನಿ ಯಾದರೂ ಕೆಲಸಗಳ್ಳಿ , ಆದರೆ ತನ್ನಲ್ಲಿ 
ತುಂಬಿದೆ ಧನಿಭಕ್ತಿ , ತೋಟದ ಯಾವ ತುದಿಯಲ್ಲಿ ಕಳ್ಳತನವಾದರೂ 

ವರದಿ ತಂದೊಪ್ಪಿಸುವ ಚೇಲ, ಇವನಾದರೆ ನಂಬಿಗಸ್ಥ ' ಶಂಭಯ್ಯನವ 
ರಿಂದ ಪ್ರಾಮಾಣಿಕವಾಗಿ ದೊರೆತ ಬಿರುದು. ಆದರೂ ಚೋಟುದ 
ಪೋರನಿಗೆ ತನ್ನ ಮೇಲೆ ಅನುಮಾನವೇ ? 

ಆವೇಶದಿಂದ ನಡುಗಿದ, “ಓ ದೈವವೇ , ಕದ್ದವರನ್ನು ನೀನು 
ನೋಡಿಕೊಳ್ಳುತ್ತಿ . ಅವನೊಬ್ಬ ಅನುಮಾನ ಪಟ್ಟರೆ ನನ್ನ ಪ್ರಾಮಾಣಿ 
ಕತೆಗೆ ಚ್ಯುತಿ ಬಂದೀತೇ ? ಇಂದಲ್ಲ ನಾಳೆ ಕದ ವರು ಸಿಕ್ಕಿಬಿದ್ದಾಗ, ರಕ್ತ 
ಕಾರುವಾಗ ಆಗ ನೋಡುತ್ತೇನೆ. ನನ್ನ ಪೌರುಷ !' ' ಕತ್ತಿ ಹಿರಿದು 
ಮೇಲೆ ಮತ್ತೆ ಸೊಂಟಕ್ಕೆ ಸಿಕ್ಕಿಸಿಕೊಂಡ. 

ಅವನ ಆವೇಶಕ್ಕೆ ಹೆದರಿದ ತ್ಯಾಂಪಣ್ಣ ಅವಸರದಲ್ಲಿ ಹೆಂಡದ 
ಗ್ಲಾಸು ತಂದಿರಿಸಿದ ಅವನ ಮುಂದೆ, ಕಣ್ಣು ಕೆಕ್ಕರಿಸಿ ದಿನಕ್ಕಿಂತಲೂ ಎರಡು 
ಗ್ಲಾಸು ಹೆಚ್ಚಿಗೆ ಕುಡಿದು ಅಲ್ಲಿಂದ ರಸ್ತೆಗಿಳಿಯುತ್ತಿದ್ದಂತೆ ಅವನನ್ನು 
ಹುಡುಕಿಕೊಂಡು ಬಂದ ಹೊನ್ನೇಗೌಡನ ಮಗ ನಾಗರಾಜ, ಇಪ್ಪ 
ತೆಂಟರ ಈ ಪದವೀಧರ ಇನೂ ನಿರುದ್ಯೋಗಿ, ತನ್ನ ಬದುಕಿಗೊಂದು 
ದಾರಿಕಂಡುಕೊಳ್ಳಬೇಕು ಎಂದು ಯೋಚಿಸುತ್ತಿದ್ದವನಿಗೆ ಈಶ್ವರನಡೆ 
ಯಲ್ಲಿ ರಿಕ್ಷಾ ಇಲ್ಲದಿರುವುದು ಗಮನಕ್ಕೆ ಬಂದಿದೆ. ರಿಕ್ಷಾ ಖರೀದಿಸಿದರೆ 
ಬಾಡಿಗೆ ಹುಟ್ಟುವುದು ಖಂಡಿತ. ಹಳ್ಳಿ ಜನರಿಗೆ ಅನುಕೂಲ. ಆದರೆ 
ಹೊಸ ರಿಕ್ಷಾಕ್ಕೆ ಮೂವತ್ತೈದು ಸಾವಿರ ತೆರುವುದು ಯೋಚಿಸಿದಷ್ಟು 
ಸುಲಭವಲ್ಲ. ಸುಲಭದ ದಾರಿ ಇದ್ದರೆ ಅದು ಅ೦ಗಾರನ ಮುಖಾಂತರ ! 
ಕಾರಣ ಅವನು ಹರಿಜನ, ಸರಕಾರ ಹರಿಜನರಿಗಾಗಿ ಕಡಿಮೆ ಬಡ್ಡಿ ದರದಲ್ಲಿ 
ಸುಮಾರು ಹದಿನೆಂಟು ಸಾವಿರಕ್ಕೆ ರಿಕ್ಷಾ ತೆಗೆಯಲು ಸಾಲ ನೀಡುತ್ತದೆ. 
ಅದಕ್ಕೆ ಕೊಡುವ ಬಡ್ಡಿ ಯು ಕಡಿಮೆ . ಅಂಗಾರನ ಹೆಸರಿಗೆ ರಿಕ್ಷಾ ತೆಗೆದು 
ಆದರ ಸಾಲ , ಬಡ್ಡಿ , ಅಸಲನ್ನು ತಾನೇ ಕಟ್ಟಿ ತಾನೇ ರಿಕ್ಷಾ ಬಾಡಿಗೆಗೆ 
ಓಡಿಸಬೇಕೆಂಬ ಆಲೋಚನೆ ಅವನದು . ಅದನ್ನೇ ಹೇಳಿದ ಅ೦ಗಾರನಿಗೆ , 
ನಗುತ್ತ , ಬಹಳಷ್ಟು ಆತ್ಮೀಯತೆಯಿಂದ, ಹಿಂದೆಂದೂ ಇಲ್ಲದಪ್ರೀತಿಯ 
ನಟನೆಯಿಂದ, 

“ ಅಯ್ಯೋ , ಈ ಎಮ್ಮೆ ವ್ಯಾಪಾರ ನನಗೆ ಬೇಡವೋ ' ಅಂಗಾರ 
ಹೆದರುತ್ತ ಹೇಳಿಬಿಟ್ಟ ಸ್ಪಷ್ಟವಾಗಿ ಹೀಗೆ ಹೇಳಲು ಕಾರಣವೂ ಇತ್ತು . 
ಹಿಂದೊಮ್ಮೆ ಸರಕಾರ ಹರಿಜನರು ಹೈನುಗಾರಿಕೆ ಮಾಡುವುದಿದ್ದರೆ ಎಮ್ಮೆ 
ತೆಗೆಯಲು ಸಾವಿರ ರೂಪಾಯಿ ಕೊಡುತ್ತಿತ್ತು . ಹಳ್ಳಿಯ ಅನೇಕ ಮಧ್ಯಮ 


ಕಾಡು ಕರೆಯಿತು 
ವರ್ಗದವರು ಹರಿಜನರ ಮತ್ತು ದಲಿತರ ಹೆಸರಿನಲ್ಲಿ ತಾವೇ ಎಮ್ಮೆಗಳನ್ನು 
ಖರೀದಿಸಿ ಹೈನುಗಾರಿಕೆ ಪ್ರಾರಂಭಿಸಿದಾಗ ನಮ್ಮ ತ್ಯಾಂಪಣ್ಣನಿಗೂ ಇದ್ದ 
ಕ್ಕಿದ್ದಂತೆ ಪ್ರಾಣಿಪ್ರೇಮ ಹೆಚ್ಚಾಗಿ ಹೊಸ ಉತ್ಸಾಹದ ಕೊಡು 
ಮೂಡಿತು . ತಾನೂ ಯಾಕೆ ಒಂದು ಎಮ್ಮೆ ಕಟ್ಟಿಕೊಳ್ಳಬಾರದು ? ಸರಿ, 
ಅಂಗಾರನ ಮೊರೆಹೊಕ್ಕು ಖಾಲಿ ಕಾಗದದ ಮೇಲೆ ಅವನ ಹೆಬ್ಬೆಟ್ಟಿನ 
ಗುರುತು ಒತ್ತಿಸಿ ಪಂಚಾಯತ್ ಬೋರ್ಡಿಗೆ ಅಲೆದ , ಅಂಗಾರನ ಹೆಸರಿ 
ನಲ್ಲಿ ಒಂದು ಹಾಲು ಕರೆಯುವ ಸೊಗಸಾದ ಎಮ್ಮೆಯನ್ನೂ ಪಡೆದು 
ಕೊಂಡ. ದಿನಕ್ಕೆ ಇಪ್ಪತ್ತೆರಡು ಕುದ್ರೆ ಹಾಲು ಕೊಡುವ ಎಮ್ಮೆ ಅದು. 
ಹಾಲಿಗೆ ಅಷ್ಟೇ ನೀರು ಬೆರೆಸಿ ವ್ಯಾಪಾರ ಮಾಡಬಹುದೆಂಬ ಲೆಕ್ಕಾಚಾರ 
ಅವನದು. ಆದರೆ ಅವನ ಗ್ರಹಚಾರ. ಎವೆ ತೆಗೆದುಕೊಂಡ ಎರಡು 
ತಿಂಗಳಲ್ಲಿ ಸರಕಾರದ ಕೆಲವು ಅಧಿಕಾರಿಗಳು ಎಮ್ಮೆ ಪರಿಶೀಲನೆಗೆ ಈಶ್ವರ 
ನಡೆಗೆ ಬಂದಾಗ ಅಂಗಾರ ಬೆಪ್ಪನಂತೆ ತನ್ನ ಎಮ್ಮೆಯ ಸತ್ಯ ಸಂಗತಿ ಅರು 
ಹಿದ , ಹರಿಜನರು ಆರ್ಥಿಕವಾಗಿ ಮೇಲೇರಲಿ ಎಂದುಕೊಂಡರೆ ಇಲ್ಲಿ ನಡೆ 
ದದ್ದೇ ಬೇರೆ. ಇದು ಅಕ್ರಮವೆಂದು ಅಧಿಕಾರಿಗಳು ಪಂಚಾಯತ್ 
ಬೋರ್ಡ್ನ ವರನ್ನು ತರಾಟೆಗೆ ತೆಗೆದುಕೊಂಡು ಎಲ್ಲೆಲ್ಲಿ ಎಮ್ಮೆಗಳಿವೆ 
ಯೆಂದೂ ಪತ್ತೆ ಹಚ್ಚಿ ದರು . ದಲಿತರ ಹೆಸರಿನಲ್ಲಿ ಬೇರೆಯವರು ಅನುಭವಿಸು 
ತಿದ್ದ ಎಮ್ಮೆಗಳೊಂದಿಗೆ ತ್ಯಾಂಪಣ್ಣನ ಎಮ್ಮೆಯನ್ನೂ ಬಲಾತ್ಕಾರವಾಗಿ 
ಕಸಿದುಕೊಳ್ಳಲಾಯಿತು. ಆಗ ಇಡೀ ಹಳ್ಳಿ ಅ೦ಗಾರನನ್ನು ದೂಷಿಸಿತ್ತು . 
ತ್ಯಾಂಪಣ್ಣ ಅನೇಕ ದಿನಗಳವರೆಗೆ ಅ೦ಗಾರನೊಡನೆ ಮಾತು ಬಿಟ್ಟಿದ್ದ . 
* ಈಗ ಇಂತಹದೇ ಗೋಜಲಿಗೆ ತಾನು ಸಿಕ್ಕಿಕೊಳ್ಳಬಾರದು . ಆದರೆ 
ನಾಗರಾಜ ಸಮಜಾಯಿಸಿ, ' ರಿಕಾ ಜೀವಂತ ಎಮ್ಮೆಯಲ್ಲ! ಅದು ಯಂತ್ರ 
ಅದರ ಸಮಸ್ತ ಕೋಣೆ ನನ್ನದು. ನಾಳೆ ನನ್ನ ಜೊತೆ ಪಟ್ಟಣಕ್ಕೆ ಬಂದರೆ 
ಬೇಕಾದ ವ್ಯವಸ್ಥೆ ಮಾಡೋಣ. ಹಾಂ , ನಿನಗೆ ಬರುವುದು ಕಷ್ಟವಾದರೆ 
ಈ ಕಾಗದದಲ್ಲಿ ಹೆಬ್ಬೆಟ್ಟಿನ ಸಹಿ ಹಾಕಿ ಕೊಡು. ಉಳಿದ ವ್ಯವಸ್ಥೆ ನನ 
ಗಿರಲಿ .' 

ನಾಗರಾಜ ಕಿಸೆಯಿಂದದೊಡ್ಡ ಕಾಗದದ ಕಟ್ಟು ತೆಗೆದ . ಮುದ್ರಿತ 
ಇಂಗ್ಲಿಷು ಪ್ರತಿಯಲ್ಲಿ ರಿಕ್ಷಾ ತೆಗೆಯಲು ಬೇಕಾದ ನಿಯಮಗಳು, 
ವಿವರಣೆಗಳೂ ಇದ್ದವು. ಅಂಗಾರ ಮೂರು ಕಡೆ ಹೆಬ್ಬೆಟ್ಟಿನ ಗುರುತು 
ಒತ್ತಬೇಕಿತ್ತು . ಅವನು ಅವಮಾನಿಸಿದ ಅಕ್ಷರಜ್ಞಾನ, ಈ ಬಗೆಯ 

ವ್ಯವಹಾರ ಜ್ಞಾನವಿಲ್ಲದ ತಾನು ಹೇಗೆ ಹೆಬ್ಬೆಟ್ಟು ಒತ್ತಲಿ ? ಬೇಡವೆಂದರೆ 
ನಾಗರಾಜನ ವೈಮನಸ್ಸು ಕಟ್ಟಿಕೊಂಡಂತೆ. ಅವನ ತಂದೆ ಹಳ್ಳಿಯಲ್ಲಿ 
ಧನಿಕನಲ್ಲದಿದ್ದರೂ ಸಾಕಷ್ಟು ಅನುಕೂಲ ಇದ್ದವ. ಮಳೆಗಾಲದಲ್ಲಿ 
ಅಂಗಾರ ಕೇಳಿದಾಗಲೆಲ್ಲ ಅಕ್ಕಿ , ಹಣ ಕೊಡುವ ಉದಾರಿ . ಆಗಾಗ 
ಸುಖ ದುಃಖ ವಿಚಾರಿಸುವ ಸಹೃದಯತೆ ಅವರ ವಿಶ್ವಾಸಕ್ಕೆ ಧಕ್ಕೆ ಬರ 
ದಂತೆ ನಡೆಯುವುದು ತನ್ನ ಧರ್ಮ ಎಂದೆನಿಸಿ , ಬೇರೆ ಯಾವುದೇ 
ಗೋಜಲಿಗೆ ನನ್ನ ಸಿಕ್ಕಿಸಬೇಡಿ ಅಣ್ಣ ' ಎಂದು ಕೈಜೋಡಿಸಿ ಮುದ್ರಿತ 
ಕಾಗದದ ದೃಷ್ಟಿ ಚೆಲ್ಲಿದ. 

ಮೂರುಕಡೆ ಹೆಬ್ಬೆಟ್ಟಿನ ಸಹಿ ಹಾಕುತ್ತಿದ್ದಂತೆ ನಾಗರಾಜ ಅವನ 
ಕೈ ಮೇಲೆ ಹತ್ತಿರ ಒಂದುನೋಟುಇರಿಸಿದ, ' ತುಂಬಾ ಉಪಕಾರವಾಯು 
ಅಂಗಾರ ' ಕಾಗದವನ್ನು ಮಡಚಿ ಜೇಬಿಗಿಳಿಸಿ ಅಂದ, ನಿನಗಾದರೆ ಕೇವಲ 
ಹದಿನೆಂಟು ಸಾವಿರಕ್ಕೆ ರಿಕ್ಷಾ ಸಿಗುತ್ತದೆ. ನಮಗೋ ಮೂವತ್ತು 
ಸಾವಿರದ ಮೇಲೇ ಕೊಡಬೇಕು. ನಿನ್ನ ವಯಸ್ಸು ಮೂವತ್ತು ಎಂದು 
ಬರೀತೇನೆ ಇಲ್ಲ. ಯಾಕೆ ಗೊತ್ತೇ ? ಯುವಕರಿಗೆ ಯಾವ ತೊಂದರೆ 
ಯಿಲ್ಲದೆ ರಿಕ್ಷಾ ಮಂಜೂರಾಗುತ್ತದೆ. ಇದರಿಂದ ನಿನಗೇನೂ ನಷ್ಟವಿಲ್ಲ .' 

'ಎಮ್ಮೆ ತನಿಖೆಗೆ ಬಂದಂತೆ ರಿಕ್ಷಾ ತನಿಖೆಗೆ ಬಂದರೆ ಯುವಕ 
ಅಂಗಾರನನ್ನು ಎಲ್ಲಿಂದ ತರಲಿ ?' 

“ ಆ ಭಾರ ನನಗಿರಲಿ' ಆಶ್ವಾಸನೆ ಕೊಟ್ಟ ನಾಗರಾಜ, " ನಿನ್ನ 
ಹೆಸರಿನ ರಿಕ್ಷಾ ಓಡಿಸಿ ನಿನಗೆ ಕಷ್ಟ ಕೊಡಬೇಕೆಂಬ ಹೊಣೆಗೇಡಿ ನಾನಲ್ಲ !' 

ಇದು ಒಣ ಉಪಚಾರದ ಮಾತಾಗಿರಲಿಕ್ಕಿಲ್ಲ, ತನ್ನಲ್ಲೇ ಸಮಾಧಾನ 
ತಂದುಕೊಂಡು ಗುಡಿಸಲಿಗೆ ಬಂದಾಗ ಚೆನ್ನಿ ಮತ್ತೆ ಮಧ್ಯಾಹ್ನದ ಪ್ರಸಂಗ 
ವನ್ನು ನೆನಪಿಸಿ ಅಂದಳು , ' ನಾಳೆಯಿಂದ ಭೂಮಿ , ಕೊರತಿ ಇಬ್ಬರೂ 
ಕೆಲಸಕ್ಕೆ ಹೋಗುವುದಿಲ್ಲವಂತೆ. ನಾವೇನು ಮಾಡೋಣ ? 

' ನಾವಂತೂ ಜೀತದಾಳುಗಳು , ಋಣ ಮುಗಿವ ತನಕ ಹೋಗಲೇ 
ಬೇಕು, ಕದಿಯದೇ ಇದ್ದವರನ್ನು ಯಾವ ಭೂತವೂ , ಭೂತಗಣಗಳೂ 
ಹೆದರಿಸಲಾರವು ! 

ಆದರೆ ಕುಮಾರನ ಕೆಂಗಣ್ಣಿಗೆ ಏನು ಮಾಡೋಣ?” 
( ಕದ್ದ ವರಿಗೆ ಅದರ ತಲೆ ಬಿಸಿ , ನನಗ್ಯಾಕೆ ಬಿಡು .' 
“ ಕದ್ದವರು ಸುಳ್ಳು ಪ್ರಮಾಣ ಮಾಡಿ ಹೇಗೆ ಸಹಿಸಿಕೊಳ್ತಾರೆ ?” 

“ ಆ ಚಿಂತೆ ನಿನಗ್ಯಾಕೆ ? ಸುಳ್ಳು ಪ್ರಮಾಣ ಮಾಡುವಾಗ ದೇವರ 
ಮುಂದೆ ನಿಂತಿದ್ದೇನೆ ಎಂತ ಆಲೋಚನೆ ಬೇಕಿತ್ತು . ರಕ್ತ ಕಾರಿ ಸಾಯಲಿ 
ಬಿಡು, ಅವರ ವಂಶ ಹಾಳಾಗಲಿ ಬಿಡು. ' 

ಚೆನ್ನಿ ಕೇಳಲಾರದೆ ಕಿವಿ ಮುಚ್ಚಿಕೊಂಡಳು . 


- ಈಶ್ವರನಡೆಯ ಅತಿ ಪುರಾತನ ಮತ್ತು ಕಾರಣಿಕ ಸ್ಥಳವೆಂದು ಹೆಸರು 

ಪಡೆದಿದೆ ಈಶ್ವರ ದೇವಸ್ಥಾನ, ಪ್ರತಿವರ್ಷ ವಿಷು ಸಂಕ್ರಮಣದಂದು ಇಲ್ಲಿ 
ಮೂರು ದಿನಗಳ ವಿಶೇಷ ಪೂಜೆ, ದೇವರ ಮೆರವಣಿಗೆ, ತೇರು ಎಳೆಯು 
- ವುದು , ಬಲಿ ಪೂಜೆ, ಇತ್ಯಾದಿ ನಡೆಯುತ್ತದೆ. ಮೂರು ದಿನಗಳೂ 
ಜಾತ್ರೆಯ ಸಂಭ್ರಮ. ಹಳ್ಳಿಯ ನಾನಾ ಮೂಲೆಗಳಿಂದ ಜನ ಬರುತ್ತಾರೆ 
ಉತ್ಸಾಹದಲ್ಲಿ. ಬಣ್ಣದ ತೊಟ್ಟಿಲು, ಮಿಠಾಯಿ ಅಂಗಡಿಗಳು , ಹೂವಿ 
ನಂಗಡಿಗಳು ಇವೆಲ್ಲ ನಾಲ್ಕಾರು ದಿನಗಳ ಮೊದಲೇ ಇಲ್ಲಿ ಠಿಕಾಣಿ. 

ಈಶ್ವರ ದೇವಸ್ಥಾನಕ್ಕೆ ಪ್ರತಿ ವರ್ಷ ಒಂದು ಸೇರು ಅಕ್ಕಿ , ಎರಡು 
ತೆಂಗಿನಕಾಯಿಗಳನ್ನು ಕೊಡುವ ರೂಢಿ ಮಾಡಿಕೊಂಡಿದ್ದಾನೆ ಅಂಗಾರ . 
ಅದು ಹರಕೆಯ ಕಾಣಿಕೆ, ಕರಿಯ ಚಿಕ್ಕ ಮಗುವಿದ್ದಾಗ ಒಂದು ನಾಗರ 
ಹಾವು ಅವನನ್ನು ಕಡಿಯಿತಂತೆ, ಕಂಗಾಲಾದ ಚೆನ್ನಿ ಮತ್ತು ಅಂಗಾರ 
ಕರಿಯ ಬದುಕಿ ಉಳಿದರೆ ಪ್ರತಿವರ್ಷ ಈಶ್ವರ ದೇವಸ್ತಾನಕ್ಕೆ ಅಕ್ಕಿ 
ತೆಂಗಿನಕಾಯಿ ಒಪ್ಪಿಸುತ್ತೇವೆ' ಎಂದು ಹರಕೆ ಹೇಳಿಕೊಂಡರಂತೆ. 
ಹರಕೆಯ ಫಲವೋ ಅಥವಾ ಸಕಾಲದಲ್ಲಿ ಒಬ್ಬ ನಾಟಿ ವೈದ್ಯ ಹಾವಿನ 
ವಿಷಕ್ಕೆ ಪರಿಣಾಮಕಾರಿ ಚಿಕಿತ್ಸೆ ನೀಡಿದ ಫಲವೋ ಅಂತೂ ಮರಳಿ ಜನ್ಮ 
ಪಡೆದ ಕರಿಯ , ಅಂದಿನಿಂದ ಅಂಗಾರ ತಪ್ಪದೆ ಹರಕೆ ತಂದೊಪ್ಪಿಸುವ 
ಕರಿಯ ಎಲ್ಲಿದ್ದರೂ ಬಂದು ಪ್ರಸಾದ ಸ್ವೀಕರಿಸಬೇಕು. 

ಈ ಬಾರಿ ಮೂರು ದಿನಗಳ ಉತ್ಸವದಲ್ಲಿ ಪಾಲ್ಗೊಳ್ಳುವ 
ಇಚ್ಚೆಯಿದ್ದರೂ ಕರಿಯ ಬಂದದ್ದು ಮಗನೇ ದಿನ, ಅಲೆಯೂರಿನಲ್ಲಿ 
ಸ್ವಂತದ ಪ್ರಾಕ್ಟಿಸ್‌ ಚೆನ್ನಾಗಿದ್ದು ರಜೆ ಹಾಕುವುದು ಸಾಧ್ಯವಾಗಿರಲಿಲ್ಲ . 
ಇಲ್ಲಿಗೆ ಬಂದಾಕ್ಷಣ ಮೊದಲು ಶಂಭಯ್ಯನವರ ಭೇಟಿ, ಸಾವಿರರೂಪಾಯಿ 

ತಂದಿದ್ದಾನೆ ಅವರಿಗೆ ಕೊಡಲೆಂದು . 

ಅವರು ಸಂತೋಷದಲ್ಲಿ ಸ್ವೀಕರಿಸಿ ಅಭಿಮಾನದಿಂದ ನೋಡಿದರ 
ಅವನನ್ನು ಮೊದಲಿಗಿಂತ ಕಳೆಯಾಗಿದ್ದಾನೆ. ಸೊಗಸಾದ ಬಟು. 
ಸೂಟು, ತುಂಬು ತೋಳಿನ ಬಿಳಿ ಅಂಗಿಯಲ್ಲಿ ಡಾಕ್ಟರನ ಗತ್ತು , ನಿನ 
ಹಣ ತೀರಿಸಬಲ್ಲೆನೆಂಬ ವಿಶ್ವಾಸ ಸೂಸುವ ಕಣ್ಣುಗಳು, ಮೆಚ್ಚಿಗೆಯಲ್ಲಿ 
ಅಂದರು , 

'ತಂದೆಗೆ ತಕ್ಕ ಮಗನೀನು. ಹಾಂ , ಅಂಗಾರನ ಹೆಸರಿನಲ್ಲಿ ಭೂಮಿ 
ದರ್ಖಾಸ್ತು ಮಾಡಿಕೊಳ್ಳಲು ಅರ್ಜಿ ಸಲ್ಲಿಸಿಯಾಗಿದೆ. ಇನ್ನೊಂದು 
ತಿಂಗಳಲ್ಲಿ ಅದು ಸೇಂಕ್ಷನ್ ಆಗಬಹುದು.” 

ಯಾಕೆ ? ಈಗಿರುವ ಗುಡಿಸಲು ಹೊಂದಿಕೆಯಾಗಿ ಇದೆಯಲ್ಲ.' 

“ ಆ ಭಾಗದಲ್ಲಿ ಕುಮಾರ ಗದ್ದೆ ಮಾಡಿಸುವ ಅಂದಾಜಿನಲ್ಲಿದ್ದಾನೆ! 
ಹೊಸ ಜಾಗದಲ್ಲಿ ಬೇರೆ ಗುಡಿಸಲು ಕಟ್ಟಿಸುವ ಹೊಣೆ ನನಗಿರಲಿ . ನಿನ್ನು 
ಸ್ಥಳದ ವಿಷಯ ಏನಾಯ್ತು ?' 

ಅಲೆಯೂರಿನ ಹೆಡ್ ಪೋಸ್ಟ್ ಆಫೀಸಿನ ಹತ್ತಿರವೇ ಸ್ಥ 
ಮಂಜೂರಾಗಿದೆ. ಮನೆಕಟ್ಟಲು ಹಣಮಾಡಿಕೊಳ್ಳಬೇಕು.” 

' ನಿನ್ನ ಆಸ್ಪತ್ರೆ ನರ್ಸ್ ಹೇಗಿದ್ದಾಳೆ ? ಆಬ್ದುಲ್ಲ ನಿನ್ನ ಬಗ್ಗೆ ಏನೋ 
ಹೇಳಿಹೋದ' ನಕ್ಕು ಕೇಳಿದರು . 

ನಾಚಿಗೆಯಿಂದ ಕುಗ್ಗಿ ಹೋದ. ಅಬ್ದುಲ್ಲ ಹೇಳಿದ್ದನ್ನು ಬಿಡಿಸಿ 
ಹೇಳುವ ಅಗತ್ಯವಿರಲಿಲ್ಲ. ಜಾನುವಿನೊಂದಿಗೆ ದಿನೇ ದಿನೇ ಹೆಚ್ಚು ತಿರುವ 
ಒಡನಾಟ ಪ್ರೇಮದ ಹಲವು ಮುಖಗಳಲ್ಲಿ ಅಪರೋಕ್ಷವಾಗಿ ಬಿಂಬಿಸುವಾಗ 
ಎಷ್ಟೋ ಬಾರಿ ಅಧೀರನಾಗಿದ್ದಾನೆ ಇಬ್ಬರೂ ಜೊತೆಗೂಡಿ ಕ್ಯಾಂಟೀನ್‌ಗೆ 
ಹೋಗುವಾಗ, ರೋಗಿಗಳನ್ನು ಪರೀಕ್ಷಿಸುವಾಗ ಅವಳು ಹರಟೆ ಮಲ್ಲಿ 
ಅವನು ಮೌನಿ. ಒಮ್ಮೆ ತನ್ನ ಮನೆಗೆ ಕರೆದೊಯ್ದು ತಾಯಿ - ತಂದೆಯನ್ನು 
ಪರಿಚಯಿಸಿದ್ದಳು. ಸೊಗಸಾದ ಹೆಂಚಿನ ಮನೆಯಲ್ಲಿ ಬೆಲೆಬಾಳುವ 
ಪೀಠೋಪಕರಣಗಳು ಅವರ ಶ್ರೀಮಂತಿಕೆ ಮತ್ತು ಗೌರವದ ಅಂತಸ್ತನ್ನು 
ತೋರಿಸುತ್ತಿದ್ದವು. ಸುತ್ತಲೂ ವಿಶಾಲ ಕಂಪೌಂಡ್ , ಹೂದೋಟ, 
ತಂದೆಯ ಓಡಾಟಕ್ಕೆ ಮೋಟಾರ್ ಬೈಕ್ , ಜಾನುವಿಗೆ ಒಬ್ಬ ಅಣ್ಣ , 
ಇಬ್ಬರು ತಂಗಿಯರು ಎಲ್ಲರೂ ಸರಳರು , ಸುಸಂಸ್ಕೃತರು , ತಾಯಿ ಪ್ರೀತ್ಯಾ 
ದರಗಳಿಂದ ಉಪಚರಿಸಿದ್ದಳು ಅವನನ್ನು ನೋಡಿ ದಂಗಾಗಿ ಹೋಗಿದ್ದ . 

ಈಶ್ವರನಡೆಯಲ್ಲಿರುವ ತನ್ನ ಗುಡಿಸಲಿಗೂ , ಜಾನುವಿನ ಇಲ್ಲಿ ಅಂತಸ್ತಿಗೂ 
ಹೋಲಿಸದಾದ . ' ಇವಳನ್ನು ನನ್ನ ಬಾಳಸಂಗಾತಿಯಾಗಿ ಆಯ್ಕೆ ಮಾಡು 
ವುದು ಹೇಗೆ ?' ಅಲ್ಲಿಂದ ಬಂದ ಮೇಲೆ ಕಾಡುತ್ತಿದ್ದ ಪ್ರಶ್ನೆ , ಆದರೆ 
ಅಬ್ದುಲ್ಲ ಅವರ ನಡವಳಿಕೆ ಕಂಡು ಸಂಶಯದಿಂದ, ಏನು ಪ್ರೇಮ ಪ್ರಕ 
ರಣವೋ ' ಕೇಳಿದ್ದುಂಟು. ಅವನು ಇಲ್ಲವೆನ್ನದೆ ನಗುವಿನ ಉತ್ತರ ನೀಡಿದ್ದ , 

ಅದೇ ಸಾಯಂಕಾಲ ಅಬುಲ್ಲ ಜಾನುವಿನ ಬಗ್ಗೆ ಬೇರೆ ಸುದ್ದಿ 
ತಂದ. ಹುಡುಗಿ ಶಾಲಾದಿನಗಳಿಂದಲೂ ವಿಪರೀತ ಜೋರಂತೆ ತನ್ನದೇ 
ಹಠ ಸಾಧನೆಯಿರುವಾಕೆ. ತಾಯಿಯ ನಡತೆಯ ಅಷ್ಟು ಚೆನ್ನಾಗಿಲ್ಲ. 
ಗಂಡ ಇರುವಾಗಲೆ ಬೇರೊಬ್ಬನ ಜೊತೆ ಮಜ ಮಾಡಿದವಳಂತೆ. 
'ಮಕ್ಕಳಿಗೆ ನೈತಿಕ ಶಿಕ್ಷಣ ನೀಡುವವರಿಗೇ ನೈತಿಕತೆ ಇಲ್ಲವೆಂದರೆ ಏನು 
ಪ್ರಯೋಜನ ?' ನೇರವಾಗಿ ಕೇಳಿದ್ದ ಅಬ್ದುಲ್ಲ. 

ಅವನ ಮಾತುಗಳು ಎರಡು ದಿನಗಳ ನಿದ್ರೆ ಹಾರಿಸಿತ್ತು . ತಾನೇ 
ಜಾನುವಿನ ಪೂರ್ಣ ಇತಿಹಾಸ ತಿಳಿದು ಆಮೇಲೆ ಭವಿಷ್ಯದ ಆಲೋಚನೆ 
ಮಾಡಬೇಕು ಎಂದುಕೊಳ್ಳುವಾಗ ಹಳ್ಳಿಗೆ ಬಂದ ಅಬ್ದುಲ್ಲ ತನ್ನ ಬಗ್ಗೆ 
ಎಲ್ಲಾ ಒದರಿಹೋಗಿದ್ದಾನೆ 
ಆ ಹುಡುಗಿ ನಿನಗೆ ಹೇಳಿದವಳಲ್ಲ ಎಂದೂ ತಿಳಿಸಿದ. ನಿಜವೇ ?? 
ಇನ್ನೊಂದು ಪ್ರಶ್ನೆ ಎಸೆದರು ಶಂಭಯ್ಯನವರು , 

ಮತ್ತೆ ಆಘಾತ, ಜಾನು ಬಗ್ಗೆ ಇಲ್ಲಿ ಅಪಪ್ರಚಾರ, ಇವನಿಗೇನು 
ಲಾಭವೋ , ಫಕ್ಕನೆ ನೆನಪಾಯಿತು. ಕೆಲವು ಸಮಯದ ಮೊದಲು 
“ ನಿನ್ನನ್ನು ಇಸ್ಲಾಂ ಧರ್ಮಕ್ಕೆ ಸೇರಿಸಿಕೊಂಡು ದೊಡ್ಡ ಗೌರವದ ಸ್ಥಾನ 
ಕೊಡಿಸುತ್ತೇನೆ, ಒಪ್ಪಿಕೊಳಿಯಾ ?” ಕೇಳಿದ್ದ ಗಂಭೀರವಾಗಿ , 

' ನಿನ್ನ ಧರ್ಮಕ್ಕೆ ಸೇರದಿದ್ದರೂ ನೀವೆಲ್ಲರೂ ನನಗೆ ಗೌರವದ 
ಸ್ಥಾನಕೊಟ್ಟರೆ ಸಾಲದೇ ? ನನಗೆ ದೇವರು - ಧರ್ಮದಲ್ಲಿ ವಿಶೇಷ ನಂಬಿಕೆ 
ಯಿಲ್ಲ.' 

“ ದೇವರು - ಧರ್ಮ ಇರುವುದರಿಂದಲೇ ಜಗತ್ತು ಉಳಿದಿದೆ. ಮನುಷ್ಯ 
ಉಳಿದಿದ್ದಾನೆ. ನಮ್ಮಲ್ಲಿ ಅನ್ಯಾಯ -ಶೋಷಣೆ ಒಂದೂ ಇಲ್ಲ. ಯಾವ 
ಧರ್ಮದಿಂದ ಜನ ಬಂದರೂ ಮುಕ್ತವಾಗಿ ಸ್ವಾಗತಿಸುತ್ತದೆ, ಸ್ವೀಕರಿಸು 
ತದೆ. !? 

( ಈ ಮಾತು ಸ್ನೇಹದ ನಡವಳಿಕೆಯಲ್ಲಿ ಬರಬಾರದಿತ್ತು .' ಸ್ಪಷ್ಟ 

ವಾಗಿ ಅಂದ ಕರಿಯ , ಎಲ್ಲ ಧರ್ಮಗಳೂ ಒಂದೇ , ಎಲ್ಲ ಮಾನವರು. 
ಒಂದೇ . ನಾನು ನಾನಾಗಿಯೇ ಇರುತ್ತೇನೆ. ನಿನ್ನ ಮತಧರ್ಮಗಳ ಪುಸ್ತ ? 
ಗಳನ್ನು ಓದುವುದು ಕೇವಲ ಜ್ಞಾನಾರ್ಜನೆಗಾಗಿ ಅದನ್ನು ಬೇರೆ ಅರ್ಥ ? 
ತಕ್ಕಡಿಯಲ್ಲಿತೂಗಬೇಡ.' 

ಅಬ್ದುಲ್ಲ ಮೆಚ್ಚುಗೆಯಲ್ಲಿ ಒಪ್ಪಿದ್ದ ಈ ಮಾತನ್ನು , ಆದರೆ ಇಲ್ಲ 
ಬಂದು ಎಲ್ಲಾ ಹೇಳುವುದೇತಕ್ಕೆ ? ತಾನು ಅವನ ಧರ್ಮಕ್ಕೆ ಸೇರಲಿ 
ವೆಂಬ ಅಸಮಾಧಾನವೇ ? ಜಾನುವಿನೊಡನೆ ತನ್ನ ಮದುವೆ ನಿಶ್ಚಯ 
ವಾಗುವ ತನಕ ತಂದೆಗೂ ತಿಳಿಯಬಾರದು . 

ಅವನು ಶಂಭಯ್ಯನವರಿಗೆ ಏನೋ ಹಾರಿಕೆಯ ಉತ್ತರವಿತ್ತು ಹಿಂದಿ 
ರುಗಿದಾಗ ಅಂಗಾರನಿಗೆ ಇದಾವುದೂ ತಿಳಿದಿಲ್ಲವೆಂದು ಆಶ್ಚರ್ಯವಾಯಿತು. 
ಅಬುಲ್ಲಿ ಅವನಿಗೆ ಏನೂ ಹೇಳಿರಲಿಲ್ಲ . ಆದರೆ ಕೆಲ ದಿನಗ : ಮೊದಲ 
ಹಳ್ಳಿಗೆ ಬಂದ ಅಬ್ದುಲ್ಲ ಹೇಳಿದ ವಿಷಯವೇ ಬೇರೆ. ಅಂಗಾರ ಆತಂಕ 
ದಿಂದ ಹೇಳಿಕೊಂಡ, 

' ನಮ್ಮನ್ನು ಜೀತಮುಕ್ತರನ್ನಾಗಿ ಮಾಡಬೇಕೆಂದು ಅತಿ ಉತ್ಸಾಹ 
ದಲ್ಲಿದ್ದಾನೆ ಅಬ್ದುಲ್ಲ. ಈಗಾಗಲೆ ಮೇಲಧಿಕಾರಿಗಳಿಗೆ ರಿಪೋರ್ಟು ಕಳುಹಿ 
ಸಿದ್ದಾನಂತೆ.' 
- ಯಾರ ಒಪ್ಪಿಗೆ ಕೇಳಿ ?? 

" ಯಾರನ್ನೂ ಕೇಳಲಿಲ್ಲ. ಅವನದೇ ಕಾರುಭಾರ, ಏನು ಹೇಳಿದ 
ಗೊತ್ತೇ , “ನೀನೇನೂ ಚಿಂತಿಸಬೇಡ ಅಂಗಾರ , ಅಧಿಕಾರಿಗಳು ತನಿಖೆಗೆ 
ಬಂದಾಗ ಇಬ್ಬರೂ ಸತ್ಯ ಒಪ್ಪಿಕೊಳ್ಳಿ, ಶಂಭಯ್ಯನವರ ವಿರುದ್ಧ ದೂರು 
ಕೊಡಿ. ನೀವಿಬ್ಬರೂ ಜೀತಮುಕ್ತರಾದ ಮೇಲೆನಿಜವಾಗಿಯೂ ಸುಖಿ 
ಯಾಗಿರಬಲ್ಲಿರಿ ' ಎಂದ. ಏನು ಹೇಳಲಿ ಕರಿಯ , ಅಯ್ಯನವರ ಋಣ ತಿಂದು 
ಅವರಿಗೆ ದ್ರೋಹಬಗೆಯುವುದೇ ?' 
- ಚೆನ್ನಿ ಕಣ್ಣೀರು ತಂದುಕೊಂಡಳು , ' ನಾವು ಕಷ್ಟದಲ್ಲಿದ್ದೇವೆ, ಅವರ 
ಗುಲಾಮರಾಗಿದ್ದೇವೆ ಎಂಬ ಭಾವನೆ ಈವರೆಗೆ ಬಂದಿಲ್ಲ. ಒಮ್ಮೆ ನನ್ನ 
ಕಾಲಿಗೆ ಕತ್ತಿಗಾಯವಾಗಿ ಒಂದು ವಾರ ಕುಳಿತಲ್ಲೇ ಆಗಿಹೋಗಿದ್ದೆ . ಆಗ 
ಅಯ್ಯನವರೇ ಔಷಧಿ ತಂದು ಕೊಟ್ಟದ್ದು , ವಾರಕ್ಕೆ ಬೇಕಾದ ಆಕಿ 
ಕೊಟ್ಟಿದ್ದು , ಅವರ ಮೇಲೆಏನು ದೂರುಕೊಡೋಣ?' . 

' ನಮ್ಮ ನಿಷ್ಠೆ , ಶ್ರದ್ಧೆ ಏನಿದ್ದರೂ ಅಯ್ಯನವರಿಗೆ ಮೀಸಲು . 

ತನಿಖೆಗೆ ಬಂದಾಗ ಸತ್ಯ ಒಪ್ಪಿಕೊಂಡರೂ ನಮ್ಮ ಋಣ ಮುಗಿಯುವ 
ತನಕ ಅಲ್ಲಿಯೇ ದುಡಿಯುವವರು “ ನಮ್ಮ ಬದುಕಿಗೆ ಕಲ್ಲು ಎಸೆಯದೆ 
ಚೆನ್ನಾಗಿ ಬಾಳಲು ಬಿಡಿ ” ಅಂಗಲಾಚಿದ್ದೆ ಅಬ್ದುಲ್ಲನನ್ನು .' 

- “ ಅಷ್ಟು ವಿನಯ ಯಾಕೆ ? ಚೆನ್ನಾಗಿ ಗದರಿಸಿ ಹೇಳಬೇಕಿತ್ತು ' 
- ಸಿಟ್ಟಿನಲ್ಲಿ ಅಂದ ಕರಿಯ ನಿಜವಾಗಿಯೂ ಅಬ್ದುಲ್ಲ ಈ ಪ್ರಾಮುಖ್ಯ 
ವಿಷಯವನ್ನು ಕರಿಯನಿಗೆ ಹೇಳಿರಲಿಲ್ಲ . ಹೇಳುವ ಆವಶ್ಯಕತೆ ಇಲ್ಲ ಎಂದೆನಿ 
ಸಿರಬೇಕಾಯಿತು ಅವನಿಗೆ. ತನಗೊಂದು ಮಾತು ಹೇಳಬಾರದಿತ್ತೇ ? 
- ಬರೆದ ರಿಪೋರ್ಟು ತೋರಿಸಬಾರದಿತ್ತೇ ? ಕಾನೂನಿನಂತೆ ಅಧಿಕಾರಿಗಳು 

ತನಿಖೆಗೆ ಬಂದರೆ ತನ್ನ ತಂದೆ ತಾಯಿಗೇ ಕಷ್ಟ . ಅಬುಲ್ಲ ತಮಗೇನೋ 
ಒಳಿತು ಮಾಡುವ ಉತ್ಸಾಹದಲ್ಲಿರಬಹುದು . ಆದರೆ ಅವರಿಂದ ಇನ್ನೂ 
ಅನ್ಯಾಯವಾಗುವ ಸಾಧ್ಯತೆ ಹೆಚ್ಚು . ಅಲೆಯರಿಗೆ ಹೋದಾಕ್ಷಣ 
ಮೊದಲು ಅಬ್ದುಲ್ಲನನ್ನು ಕಂಡು ರಿಪೋರ್ಟನ್ನು ಹಿಂದೆಗೆದುಕೊಳ್ಳುವಂತೆ 
ಮಾಡಬೇಕು. ಅವನಿಗೆ ದೊಡ್ಡ ಅಧಿಕಾರಿಗಳ ಸ್ನೇಹವಿದೆ , ಪರಿಚಯವಿದೆ. 

“ ಯಾವ ಅಧಿಕಾರಿ ತನಿಖೆಗೆ ಬಂದರೂ ನನಗೆ ಹೇಳಿ ಕಳುಹಿಸು. 
ಅಥವಾ ನನ್ನಲ್ಲಿಗೆ ಕಳುಹಿಸು' ಎಂದ ಅ೦ಗಾರನಿಗೆ, ತಮ್ಮ ಮಾತು 
- ಗಳನ್ನು ಬೇರೆಯವರು ಕೇಳದಂತೆ ಗುಟ್ಟಾಗಿ ಇಡಬಯಸಿದ. ಯಾಕೆಂದರೆ 
- ಆಗಲೇ ವಿಷು ಸಂಕ್ರಮಣದ ಉತ್ಸವಕ್ಕೆ ಬಂದ ನೆಂಟರಿಷ್ಟರು ಠಿಕಾಣಿ 
ಹೂಡಿದ್ದರು ಗುಡಿಸಲಿನಲ್ಲಿ , ಅವರ ಕಿವಿಗಳಿಗೆ ರಸದೌತಣವಾಗಿ ಗೊಂದಲ 
ವಾಗುವುದು ಬೇಡ, 


ವಿಷು ಸಂಕ್ರಮಣದ ಮೂರನೇ ದಿನ , ದೇವಸ್ಥಾನದಲ್ಲಿ ಸಂಜೆ 
ಯಿಂದಲೇ ಸುಡುವುದು ಗಳ ಅಬ್ಬರ , ರಥ ಎಳೆಯುವುದು , ದೇವರ ಮೆರ 
ವಣಿಗೆ ಇತ್ಯಾದಿ ಸಂಭ್ರಮಗಳು . ಅಂಗಾರ ತನ್ನ ಹರಕೆ ಕಾಣಿಕೆಯನ್ನು 
ಮೊದಲ ದಿನವೇ ಒಪ್ಪಿಸಿದ್ದಾನೆ. ಇವತ್ತು ಮಗನೊಂದಿಗೆ ದೇವಸ್ಥಾನದ 
ಪ್ರದಕ್ಷಿಣೆ ಮುಗಿಸಿ ಪ್ರಸಾದ ತೆಗೆದುಕೊಳ್ಳಬೇಕು. ಅವನು ಮುಖಕ್ಕೆ 
- ಬಳಿದು ಬರುವಂತೆ ನೆತ್ತಿಗೆ ಎಣ್ಣೆ ಒತ್ತಿ ಮಗ ತಂದ ಹೊಸಪಂಚೆ ಉಟ್ಟು 
ಸಂಭ್ರಮದಲ್ಲಿ ತಯಾರಾದ. ಚೆನ್ನಿ ಮಗ ಕೊಟ್ಟ ಸೀರೆಯನ್ನು 
ತಂಗಮ್ಮನಿಗೆ ಉಡಿಸಿ ಅವಳನ್ನೇ ಹೆಚ್ಚು ಶೃಂಗರಿಸಿ ಅವಳೊಂದಿಗೆ ಸಿದ್ದ 

ಳಾದಳು. ಆಗ ಕರಿಯನಿಗೆ ಎಲ್ಲಿಲ್ಲದ ಅಸಮಾಧಾನ. ಆದರೆ ಅಂಗಾ 
ಅವಳತ್ತ ದೃಷ್ಟಿ ಚೆಲ್ಲಿ ದೊಡ್ಡ ಧ್ವನಿಯಲ್ಲಿ “ ಈಗಲಾದರೆ ನಮ್ಮ ಹುಡು 
ಪಸಂದ್ ಆದಳು . ಏನೋ ಕರಿಯ ? ಯಾವಾಗ ಮದುವೆ ? ಎಂದೆ 
ಬಂದವರು ಕೇಳಿದ್ದಾರೆ' ಎಂದು ಬಿಟ್ಟ . . 

ಎಲ್ಲರೂ ನಗಾರಿ ಬಾರಿಸಿದಂತೆ ನಗುತ್ತ , ಕೇಕೆ ಹಾಕುತ್ತ ತಂಗವು 
ನನ್ನು ಹಾಸ್ಯ ಮಾಡಿದರು . ಕರಿಯನಿಗೆ ಮುತ್ತಿಗೆ ಹಾಕಿದರು ಅವನದ 
ನೀರಸ ಪ್ರತಿಕ್ರಿಯೆ . ಜಾತ್ರೆಗೆಹೊತ್ತಾಯಿತೆಂದು ಅವಸರಿಸಿದ ಎಲ್ಲರನ್ನೂ 
ಅವನ ಈ ವರ್ತನೆಯಿಂದ ಮುಖ್ಯವಾಗಿ ನಿರಾಸೆಯಾದದ್ದು ತಂಗಮ್ಮನಿಗೆ 
ಇವರೆಲ್ಲ 'ನೀನು ಕರಿಯನ ಹೆಂಡತಿ' ಎಂದರೂ ಅವನೊಬ್ಬ ಒ೦ದ 
ಮಾತನ್ನೂ ಆಡುವುದಿಲ್ಲ. ಯಾಕೆ ಈ ಸಿಟ್ಟು ? ಅಸಮಾಧಾನ 
ಒಳಗೊಳಗೆ ಉಕ್ಕುತ್ತದೆ ಅಳು . ತಾನಿರುವುದು ಅವನಿಗೆ ಹಿತವಿಲ್ಲ ಎಂದ 
ಮನಸ್ಸಿಗೆ ಎಂದೋ ಹೊಳೆದಿದೆ. ಅದಕ್ಕೆಂದೇ ಅವನು ಅಲೆಯೂರಿನಿಂ 
ಬಂದಾಗಲೆಲ್ಲ ಅವಳು ಸಣ್ಣ ನೆಪ ಹಿಡಿದು ಕಾಡಿಗೆ ಹೊರಟು ಹೋ 
ಕತ್ತಲೆ ನಂತರ ಹಿಂದಿರುಗುತ್ತಾಳೆ, ' ನಿನಗೆ ನಾಚಿಕೆಯೇ ? ಎಲ್ಲಿಹೋದೆ3 
ಚೆನ್ನಿಯ ಆಕ್ಷೇಪಣೆ, ಇವತ್ತು ಕರಿಯ ಇದ್ದಾನೆಂದು ಜಾತ್ರೆಗೆ ಹೊರ 
ದಿದರೆ ಚೆನ್ನಿ ಬಿಡುತ್ತಾಳೆಯೇ ? ಅವಳಿಂದ ತಪ್ಪಿಸಿಕೊಳ್ಳಲಾರಳು 
ಹೊರಟಳು ಮೌನವಾಗಿ , 

“ ತಂಗ ಕಾಡಿಗೆ ಹಚ್ಚಿಲ್ಲವೇನೇ ?? ಚೆನ್ನಿಯ ಕಳಕಳಿ 

' ಹಿಚ್ಚಿದ್ದೇನೆ ಅಕ್ಕ .' ( ಆದರೆ ನಿನ್ನ ಮುಖ ಯಾಕೆ ಹೀಗಾಗಿದೆ 
ಮೈ ಹುಷಾರಿಲ್ಲವೇ ?” ತಂಗಮ್ಮನ ಕಳಕಳಿಯ ಪ್ರಶ್ನೆ , 

ನಿಜ , ಎರಡು ದಿನಗಳ ಉತ್ಸವದಲ್ಲಿ ಎಂದಿನಂತೆ ಆರೋಗ್ಯವಾಗಿ 
ಲಿಲ್ಲ ಚೆನ್ನಿ , ನಿನ್ನೆ ಮೊನ್ನೆ ದೇವಸ್ಥಾನದ ಸುತ್ತಲೂ ಪ್ರದಕ್ಷಿಣೆ ಹಾಕ 
ವಾಗ ಕಾಲುಗಳು ಸೋತು ಬಂದಷ್ಟು ಆಯಾಸ , ಸುಸ್ತು , ಹೊಟ್ಟೆಯ 
ಅದುಮಿಟ್ಟಂತೆ ಸಂಕಟ , ಹಿಂದೆಂದೂ ಹೀಗಾಗಿರಲಿಲ್ಲ. ನೆಂಟರು ಬಂದಿದ 
ರೆಂದು ರುಚಿಕಟ್ಟಾಗಿ ಭೋಜನ ತಯಾರಿಸಿ ಉಂಡದ್ದು ಹೆಚ್ಚಾಗಿ 
ತೇನೋ ! ಈ ದಿನವೂ ನಿನ್ನೆಯದೇ ಅನುಭವ . ಆದರೆ ಅದನ 
ತೋರ್ಪಡಿಸದೆ ನಗುತ್ತ ಎಲ್ಲರನ್ನೂ ಹಿಂಬಾಲಿಸಿದಳು. 

- ದೇವಸ್ಥಾನದಲ್ಲಿ ಸುಡುಮದ್ದುಗಳ ಅಬ್ಬರನೋಡಿದೇವರ ವೆ. 
ವಣಿಗೆ ಮತ್ತು ರಥ ಎಳೆಯುವುದನ್ನೂ ವೀಕ್ಷಿಸಿ ಪ್ರಸಾದಕ್ಕೆಂದು ಹೋಗಿ 

ಟಾಗ ಹೊರಗೆ ಅರಳಿ ಮರದ ಕೆಳಗೆ ಮಧ್ಯವಯಸ್ಸಿನ ಒಬ್ಬ ಮೈಮೇಲೆ 
ಆವೇಶ ಬಂದವನಂತೆ ಕುಣಿಯುವುದು ಕಾಣಿಸಿತು. ಅ೦ಗಾರನಿಗೆ 
ಅವನನ್ನು ನೋಡಲು ಯಾವಾಗಲೂ ಆಸಕ್ತಿ , ಕುಣಿಯುವವನ 
ಕುತ್ತಿಗೆ ತುಂಬಾ ಮಲ್ಲಿಗೆ ಮತ್ತು ಸೇವಂತಿಗೆ ಹಾರಗಳು, ಕೈಯ್ಯಲ್ಲಿ 
ಒ೦ದು ಹೂವಿನಕೋಲು, ಸೊಂಟಕ್ಕೆ ಕರಿ ಪಟ್ಟಿ , ಕಾಲಿಗೆ ಗೆಜ್ಜೆ , ಅವನ 
ಗೆಜ್ಜೆ ಯ ಹೆಜ್ಜೆಗೆ ಸರಿಯಾಗಿ ಮತ್ತೊಬ್ಬ ಡೋಲು ಬಡಿಯುತ್ತಿದ್ದಾನೆ. 
' ಈಶ್ವರ ಗಣ ನಾನು' ಎಂದು ಹೇಳಿಕೊಳ್ಳುವ ಈತ ವರ್ಷಕ್ಕೊಮ್ಮೆ ಈ 
ಸಮಯ ಕಾಣಿಸಿಕೊಳ್ಳುವುದು ವಾಡಿಕೆ. ಸಾಕ್ಷಾತ್ ಈಶ್ವರನೇ ಮೈಗೆ 
ಬರುತ್ತಾನೆ, ಆಗ ಅವನು ನುಡಿದದ್ದೆಲ್ಲ ಸತ್ಯವಾಗುತ್ತದೆ ಎಂಬ ಪ್ರತೀತಿ. 
ಈ ಸಮಯ ಜನರ ಸಮಸ್ಯೆಗಳಿಗೆ, ಸಂಶಯಕ್ಕೆ , ಪ್ರಶ್ನೆಗಳಿಗೆ ಸರಿ ಉತ್ತರ 
ನೀಡುತ್ತಾನೆ. ಅವನ ನಾಲಿಗೆ ಅನ್ಸತ ನುಡಿಯುವುದಿಲ್ಲ ಎಂದು ಜನರಾಡಿ 
ಕೊಳ್ಳುವ ಮಾತು . ಮನಸ್ಸಿದ್ದವರು ಡೋಲುಹೊಡೆಯುವವನ ತಟ್ಟೆಗೆ 
ಕಾಣಿಕೆ ಹಾಕಬಹುದು , 

ಇದೊಂದು ಹೊಟ್ಟೆ ಪಾಡು, ಮುಗ್ಧರನ್ನು ಶೋಷಿಸುವ ತಂತ್ರ ' 
ಗೇಲಿ ಮಾಡಿದ ಕರಿಯ , 

' ತ್ತೂ ಹಾಗನ್ನಬಾರದು . ಭೂತ- ದೈವಗಳ ಮಹಿಮೆ ಯಾರಿಂದಲೂ 
ಅರಿಯಲಾಗದು. ತಪ್ಪಾಯ್ತು ಅನ್ನು ' ಕೆನ್ನೆ ತಟ್ಟಿಕೊಂಡ ಅ೦ಗಾರ. 
ಅವನಿಗೆ ಶಂಭಯ್ಯನವರ ತೋಟದ ತೆಂಗಿನಕಾಯಿ ಕದ್ದವರು ಯಾರು 
ಎಂದು ಕೇಳುವ ಆಸೆಯಾಯಿತು. ಕುವಾಗ ಪ್ರಮಾಣ ಮಾಡಿದ ಹರಿ 
ವಾಣವನ್ನು ಇದೇ ದೇವಸ್ಥಾನಕ್ಕೆ ತಂದು ಒಪ್ಪಿಸುತ್ತೇನೆ ಎಂದಿದ್ದ . 
ಆಮೇಲೇನಾಯಿತೋ ? ಕದ ವರು ನಾಪತ್ತೆ , ತಿಂಗಳು ಸಂದಿರಬಹುದು, 
ಈಗ ನೆನಪಿಸಿ ಕೇಳಿದರೆ ತಪ್ಪೇನಿಲ್ಲ. 

- ಚೆನ್ನಿ ಗದರಿಕೊಂಡಳು . ಯಾರಿಗೂ ಇಲ್ಲದ ಚಿಂತೆ ತಮಗೇಕೆ ? ಆ 
ಪ್ರಕರಣ ಮುಗಿದು ತಾವೆಲ್ಲರೂ ಮರೆಯುತ್ತಿರುವಾಗ ಆ೦ಗಾರ ಕೆದಕುವು 
ದಕ್ಕೆ ಹೊರಟ. ಈತ ಏನಾದರೂ ಸುಳ್ಳು ಹೇಳಿದರೂ ತಾವು ಕೇಳಿಸಿ 
ಕೊಳ್ಳಬೇಕು. ಸುಮ್ಮನೆ ತಲೆಬಿಸಿ , ಸಂಶಯಕ್ಕೆ ಕಾರಣ . 

ನಿಜವೆನಿಸಿ ಅಂಗಾರ ವಿಷಯ ಅಲ್ಲಿಗೇ ಬಿಟ್ಟು ಬಿಟ್ಟ . ಜನರ ನೂಕು 
ನುಗ್ಗಲು ಹೆಚ್ಚುತ್ತಲೇ ಇತ್ತು . ಚೆನ್ನಿಗೆ ಮೊದಲೇ ಆಯಾಸ, ಈಗ ಜನರ 
ಗದ್ದಲ, ಸೆಕೆ, ಮುಂದಡಿಯಿಡಲು ಕಷ್ಟವಾಗಿ ಸೋತವಳಂತೆ ದೇವಸ್ಥಾನದ 

ಹೊರ ಕಟ್ಟಿಗೆ ಒರಗಿದಾಗ ಅಂಗಾರನೇ ಅಂದ, ' ನೀನಿಲ್ಲಿ ಕುಳಿತಿರು 
ನಾವೆಲ್ಲರೂ ಹೋಗಿಪ್ರಸಾದ ತತ್ತೇವೆ.' 

- ಚೆನ್ನಿಯ ದೃಷ್ಟಿ ಅರಳೀ ಮರದತ್ತ , ಆವೇಶದಿಂದ ಕುಣಿಯು 
ವವನನ್ನು ಹೋಗಿ ಕೇಳಲೇ ತೆಂಗಿನಕಾಯಿ ಕದ್ದವರು ಯಾರೆಂದು 
ಹೋಗಿ ಅಡ್ಡ ಬೀಳಲೇ ನಿಜ ಹೇಳೆಂದು ? ಅವನು ಹೇಳಿದನಾದ 
ನಾಲ್ಕು ಕಡೆಗೂ ಗುಲ್ಲೋ ಗುಲ್ಲು, ಕುಮಾರನ ಕೆಂಗಣ್ಣು ಹೀಗೇಕ 
ಹೆದರಿಸುತ್ತಿದೆ. ಕೇಳಬಾರದು ಏನನ್ನೂ .... 

ಮತ್ತೊಂದು ನಿಮಿಷವೂ ಅಲ್ಲಿ ನಿಲ್ಲಲಾಗದೆ ತನ್ನ ಪರಿಚಯದವಳಿ 
ತಾನು ಗುಡಿಸಲಿಗೆ ಹೋಗಿದ್ದೇನೆಂದು ಅ೦ಗಾರನಿಗೆ ತಿಳಿಸುವಂತೆ ಹೇ 
ಕತ್ತಲೆಯನ್ನು ಲೆಕ್ಕಿಸದೆ ಒಬ್ಬಳೇ ಹೊರಟು ಬಂದಳು . ಕತ್ತಲೆಯ 
ದಾರಿಯಲ್ಲಿ ಯಾವ ಭೂತದ ಹೆದರಿಕೆಯ ಕಾಡಲಿಲ್ಲ. ಗುಡಿಸಲು ಸೇರಿದು 
ಮಾತ್ರ ಗೊತ್ತು . ಆಮೇಲೇನಾಯಿತೋ , ಅಂಗಾರ, ಕರಿಯ , ಉಳಿತ 
ನೆಂಟರು ಬಂದದ್ದು ತಿಳಿಯದಷ್ಟು ಜ್ವರದ ತಾಪ , 
. ಮರುದಿನ ಬೆಳಿಗ್ಗೆ ಕರಿಯ ತನ್ನ ಬಳಿಯಿದ್ದ ಕೆಲವು ಜ್ವರ 
ಮಾತ್ರೆಗಳನ್ನು ತಾಯಿಗೆ ಕೊಟ್ಟು ಹೊರಟುಹೋದ ಅಲೆಯರಿಗೆ 
ಮಾಮೂಲುಜಗಕ್ಕೆ ಗಾಬರಿಯೇಕೆ ? ಆ ಮಾತ್ರೆಗಳಲ್ಲಿ ನಂಬಿಕೆಯಿಲ್ಲ 
ಅಂಗಾರ ಅವನ್ನು ಬಿಸಾಡಿ ಯಾವುದೋ ಕಾಡು ಬೇರು, ಸೊಪ್ಪು 
ಹುಡುಕಿ ತಂದ, ತಂಗಮ್ಮ ಅರೆದು ಕುದಿಸಿ ಕಷಾಯ ಮಾಡಿಕೊಟ್ಟಳ 
ಚೆನ್ನಿಗೆ, ಉತ್ಸವಕ್ಕೆ ಬಂದ ನೆಂಟರಿಷ್ಟರು ' ಕರಿಯನ ಮದುವೆಯ ಔರ್ತ 
ದೂಟಕ್ಕೆ ಮತ್ತೊಮ್ಮೆ ಇಲ್ಲಿ ಸೇರೋಣ' ಎಂಬ ಆಸೆ ವ್ಯಕ್ತವಡಿಸಿ 
ನಿರ್ಗಮಿಸಿದರು . 

ಈ ಬಾರಿಯ ಜ್ವರದ ತಾಪದಲ್ಲಿ ಮಗನೊಡನೆ ಮದುವೆ ಮಾತ 
ಕತೆ ಆಡಲಾಗಲಿಲ್ಲ ಎಂದು ಹಳಹಳಿಸಿಕೊಂಡಳು ಚೆನ್ನಿ , ಎರಡನೇ ದಿನ 
ಜ್ವರ ಇಳಿಯಿತು. ಆದರೆ ಚಾಪೆ ಬಿಟ್ಟೇಳದಷ್ಟು ನಿಶ್ಯಕ್ತಿ , ' ಯಾಕೊ 
ಏಳಲು ಆಗ್ತಾ ಇಲ್ಲ ತಂಗೂ , ಎಬ್ಬಿಸು ಬಾರೇ ' ಎನ್ನುತ್ತಾಳೆ ಎಬ್ಬಿಸಿ 
ಕುಳ್ಳಿರಿಸಿದರೆ ಅಲ್ಲೋಡು, ಯಾರೋ ಬರಿ ದ್ದಾರೆ. ಆಯ್ಯೋ ಅವರನು 
ಓಡಿಸು ' ಧ್ವನಿ ಏರಿಸುತ್ತಾಳೆ ನಡುಗುತ್ತ 

ಯಾರೋ ಆಗದವರು ಮಾಟ ಮಂತ್ರ ಮಾಡಿರಬೇಕು, ಎಲ್ಲೋ 
ದೈವಕ್ಕೆ ಅಪಚಾರವಾಗಿ ಸಿಟ್ಟು ಬಂದಿರಬೇಕು. ಇಲ್ಲವಾದ 

ಗಟ್ಟಿಮುಟ್ಟಾದ ಚೆನ್ನಿ ಹೀಗೆ ಹಾಸಿಗೆ ಹಿಡಿಯುತ್ತಿದ್ದಳೇ ? ತನ್ನಲ್ಲೇ 
ಚಿಂತಿಸಿದ ಅಂಗಾರ, ಕಾಡಿನ ದೈವಕ್ಕೆ ಎರಡು ಕೋಳಿಗಳನ್ನು ಒಪ್ಪಿಸುವ 
ನೆಂದು ಹರಕೆ ಹೊತ್ತು ಹತ್ತಿರದಜೋಯಿಸರಿಂದ ಮಂತ್ರಿಸಿದ್ದ ತಾಯಿತ, 
ರಕ್ಷೆ , ವಿಭೂತಿ ಎಲ್ಲಾ ತಂದ. ಗುಡಿಸಲಿಗೆ ಮಂತ್ರಿಸಿದ ತಗಡು ಕಟ್ಟಿದ, 

ಈ ನಡುವೆ ಆಗಾಗ ಅವನ ದಿನಗೂಲಿಗೂ ಅರ್ಧ ಚಂದ್ರ , ಕುಮಾರ 
ಸುಮ್ಮನಿರುತ್ತಾನೆಯೇ ? ' ಎಷ್ಟು ದಿನ ನಿಮ್ಮ ರಜೆ ? ಕರಿಯ ದುಡಿ 
ಯುತ್ತಾನೆಂದು ನೀವಿಬ್ಬರೂ ಕಾಲು ಚಾಚಿ ಕುಳಿತಿದ್ದೀರಿ. ನಿಮ್ಮಿಂದ 
ಇನ್ನೂ ಕಾಲುಭಾಗ ಹಣ ಸಂದಾಯವಾಗಿಲ್ಲ ಎನ್ನತೊಡಗಿದ, “ ಚೆನ್ನಿಗೆ 
ಹುಷಾರಿಲ್ಲ' ಎಂದರೆ , ' ನಿನ್ನ ನಟನೆ ಸಾಕು. ಎಬ್ಬಿಸಿ ಕರೊ೦ಡು ಬಾ ? 
ಎಂದ. 

ಎಬ್ಬಿಸುವುದಿರಲಿ , ನಾಲ್ಕು ಹೆಜ್ಜೆ ನಡೆಯುವಾಗಲೆ ಅವಳಿಗೆ 
ಉಬ್ಬಸ, ಇವಳಿಲ್ಲದೆ ತಾನೊಬ್ಬನೇ ದುಡಿಯಬೇಕು. ಅಯ್ಯನವರ ಋಣ 
ತೀರಿಸುವುದು ಎಂದಿಗೋ , ತಾನು ಋಣಮುಕ್ತನಾಗುವುದು ಎಂದಿಗೂ . 
ಅಧೀರನಾದ ತನ್ನಲ್ಲೇ , ಚೆನ್ನಿಯ ಬದಲಿಗೆ ತಂಗಮ್ಮನನ್ನು ದಿನಗೂಲಿಗೆ 
ಕರೆದೊಯ್ಯಬಹುದಿತ್ತು . ಆದರೆ ಈತನಕ ಅವಳನ್ನು ಕಾಡಿನ ಹೊರ 
ತಾಗಿ ಇನ್ನೆಲ್ಲಿಗೂ ಕಳುಹಿಸಿದವನಲ್ಲ. ತನ್ನಂತೆ ದಿನವೆಲ್ಲ ಇನ್ನೊಬ್ಬರ 
ಆಜ್ಞೆಗಳಿಗೆ ತಲೆಬಾಗಿ ದುಡಿ ಎಂದರೆ ಹೇಗೆ ? ಸೊಸೆಯಾಗುವ ಹುಡುಗಿ 
ಯಿಂದ ತಾನು ಬಹಳಷ್ಟು ನಿರೀಕ್ಷಿಸುವುದು ತಪ್ಪು . ಅವನಿಗೆ ಗೊತ್ತು , 
ತಾನು ಹೇಳಿದುದನ್ನು ಅವಳು ಇದಿರಾಡದೆ , ಗೊಣಗಾಡದೆ ತಲೆಯಲ್ಲಿ 
ಹೊತ್ತು ಮಾಡುತ್ತಾಳೆ. ಈಗಲೂ ಅವಳಿಗೆ ತನ್ನ ಮೇಲೆ ಅಭಿಮಾನ . 
ಚೆನ್ನಿಯ ಅಸೌಖ್ಯ ಅವಳ ಕಾತರ, ಬೇಸರವನ್ನು ದ್ವಿಗುಣಗೊಳಿಸಿವೆ. 
' ಹುಷಾರಾಗಿ ಅಕ್ಕ ' ಎನ್ನುತ್ತಾಳೆ ತನಗೆ ತಿಳಿದ ಭಾಷೆಯಲ್ಲಿ.. 

ಹೀಗಿರಲು ಒಂದು ದಿನ ಮಧ್ಯಾಹ್ನ ಶಂಭಯ್ಯನವರ ಕೆಲಸದಾಳು 
ಬಂದು “ ಈಗಲೇ ಬರಬೇಕಂತೆ' ಎಂದು ಹೇಳಿ ಹೋದ. ಕೆಲಸಕ್ಕೆ 
ಹೋಗದೆ ಎರಡು ದಿನಗಳಾದುದರಿಂದ ಅಲ್ಲಿಂದ ಕರೆ ಬಂದದ್ದು ಹೆಚ್ಚು 
ಸಮಂಜಸವಾಗಿತ್ತು . ದುಡಿಯುವ ಜೀವಕ್ಕೆ ಬೇಕು- ಬೇಡಗಳ ಪ್ರಶ್ನೆ 
ಯಿಲ್ಲ, ವಿರಾಮ ಮೊದಲೇ ಇಲ್ಲ. 

ಕ ಹರಿತ ಮಾಡಿ ತಲೆಗೆ ಮುಟ್ಟಾಳೆಯಿಟ್ಟು ಹೊರಡುತ್ತಿದ್ದಂತೆ 
ಮಲಗಿದಲ್ಲೇ ಇದ್ದ ಚೆನ್ನಿ ಕಷ್ಟಪಟ್ಟು ಎದ್ದು ಕಣ್ಣೀರು ಹಾಕಿದಳು . ಅವನ 

ಕೈ ಹಿಡಿದು, “ ಅಯ್ಯನವರಿಗೆ ಹೇಳು, ಚೆನ್ನಿ ಕೆಲಸಗಳ್ಳಿಯಲ್ಲ, ಕಳ್ಳಿಯಲ್ಲ. 
ಕೆಲಸ ಮಾಡಿ ಬಾಕಿ - ಎಲ್ಲಾ ತೀರಿಸುತ್ತಾಳಂತೆ.' 


10 


ಶಂಭಯ್ಯನವರು ಹೇಳಿ ಕಳುಹಿಸಿದ್ದು ಕೆಲಸಕ್ಕಾಗಿ ಅಲ್ಲ. ಅಂಗಾರಿ 
ಮತ್ತು ಚೆನ್ನಿ ಅವರಲ್ಲಿ ಜೀತದಾಳಾಗಿದ್ದಾರೆಂದು ಅಬ್ದುಲ್ಲ ಸರಕಾರಕ 
ಕಳುಹಿಸಿದ ರಿಪೋರ್ಟನ ತನಿಖೆಗಾಗಿ ಇಬ್ಬರು ತರುಣಪ್ರಾಯದ ಅಧಿಕಾರಿ 
ಗಳು ಬಂದಿದ್ದಾರೆ ಅವರ ಮನೆಗೆ . ಈಗಾಗಲೆ ಶಂಭಯ್ಯನವರ ಆತಿಥ್ಯ 
ದಿಂದ ಸಂತುಷ್ಟರಾದರೂ ಕ್ರಮವಾಗಿ ತನಿಖೆ ನಡೆಸುವುದು ಅವರ ಧರ್ಮ 
ಕಾನೂನನ್ನು ಅಲ್ಲಗಳೆಯುವಂತಿಲ್ಲ . 

ಇಂದಿನ ದಿನಗಳಲ್ಲಿ ಕೆಳವರ್ಗದ ಜನರಿಗಾಗಿ ಬಹಳಷ್ಟು ಕಾನೂನ 
ಗಳಿವೆ. ಇನ್ನೊಬ್ಬನ ಕೈ ಕೆಳಗೆ ಅವರು ದುಡಿಯುವುದು ತಪ್ಪಲ್ಲ 
ದುಡಿಮೆಗೆ ನ್ಯಾಯೋಚಿತ ಸಂಬಳ ದೊರೆಯಬೇಕು. ಶ್ರಮಕ್ಕೆ ತಕ್ಕ 
ಪ್ರತಿಫಲ ಆಗ ದುಡಿಯುವ ಜೀವಿಗಳಿಗೆ ಅನ್ಯಾಯವಾಗಿಲ್ಲ ಎಂದರ್ಥ 
ಆದರೆ ಯಾವುದೋ ಆಮಿಷಕ್ಕೆ ಬಲಿವಾಡಿ ನಿಗದಿತ ಸಂಬಳ ಕಡಿತ 
ಗೊಳಿಸಿ ಜೀವಮಾನವೆಲ್ಲ ಅವರಿಂದ ದುಡಿಸಿಕೊಳ್ಳುವುದು ಅಪರಾಧ 
ಕಡು ಬಡತನದಲ್ಲಿ ಒಮ್ಮೆ ಸಾಲದ ಋಣಕ್ಕೆ ಬಿದ್ದವ ಎಂದೆಂದೂ ಆ ಇಕ್ಕ 
ದಿಂದ ಹೊರಬರಲಾರ ಎನ್ನುವುದೂ ಅಷ್ಟೇ ಕಟು ಸತ್ಯ . ಬ್ಯಾಂಕು : 
ಸರಕಾರದ ನೆರವು ಇಲ್ಲದ ಕಾಲದಲ್ಲಿ ಜೀತಪದ್ಧತಿ ಅನಿವಾರ್ಯವಾಗಿತ್ತು 
ಶ್ರೀಮಂತರು ಬಡವರ ಆವಶ್ಯಕತೆ ಗಮನಿಸಿ ಅವರನ್ನೇ ಕೊಂಡುಕೊಳು 
ವುದು ರೂಢಿಯಾಗಿತ್ತು . ಈ ಬಡವರ ಕಣ್ಣೀರು, ವ್ಯಥೆ, ನಿಟ್ಟುಸಿರು 
ದಾರಿದ್ರ ಯಾವುದೂ ಗಮನಕ್ಕೆ ಬಾರದೆ ಮಣ್ಣಲ್ಲಿ ಮಣ್ಣಾಗುವ ಕಾಲ 
ಆದರೆ ಈಗ ಅದು ಮಾನವೀಯತೆ ಇಲ್ಲದ ಕೂರಕ್ರಮ ಅವರನು 
ದಾರಿದ್ರ ದಿಂದ ಮೇಲೆ ಬದುಕಲು ಅವಕಾಶ ಮಾಡಿಕೊಡಬೇಕು 
ಶೋಷಣೆ ತಪ್ಪಿಸಬೇಕು ಎಂದು ಸರಕಾರದ ಪ್ರಯತ್ನ . ಸಮಾಜ 
ಧುರೀಣರ ಕಳಕಳಿ, ಆಶ್ರಯ ತಪ್ಪಿದ ಜೀತಮುಕ್ಕರಿಗೆ ಸರಿಯಾದ 
ಉದ್ಯೋಗ, ಆರ್ಥಿಕ ನೆರವು ನೀಡುತ್ತೇವೆ' ಎಂಬ ಆಶ್ವಾಸನೆ, ಜೀತ 
ದಾಳುಗಳನ್ನು ಗುರುತಿಸಿ ಅವರನ್ನು ಮುಕ್ತರನ್ನಾಗಿ ಮಾಡುವ ಕಾರ್ಯವು 

ಸಾಗಿದೆ ಉತ್ಸಾಹದಲ್ಲಿ , ಈ ಸಣ್ಣ ಹಳ್ಳಿಯಲ್ಲಿ ಎರಡು ಮುಗ್ಧ ಜೀವಿ 
ಗಳು ಇನ್ನೂ ಜೀತದಾಳಾಗಿ ದುಡಿಯುತ್ತಿದ್ದಾರೆ. ಇದು ನ್ಯಾಯ 
ಸಮ್ಮತವೇ ?' ಅಧಿಕಾರಿಗಳಿಂದ ಬಂದ ಮೊದಲ ಪ್ರಶ್ನೆ . 

“ಹೇಳಿ ಕೇಳಿ ಇವರಿಬ್ಬರೂ ಶ್ರಮಜೀವಿಗಳು, ದುಡಿದ ಹಣದಲ್ಲಿ 
ಹೊಟ್ಟೆತುಂಬಿಸುವುದೇ ಕಷ್ಟ . ಮೂಲಧನ, ಆಸ್ತಿ ಇಲ್ಲದವರು . ಯಾವ 
ಆಧಾರದ ಮೇಲೆಇವರ ಮಗನ ವಿದ್ಯೆಗೆ ಸಾವಿರಾರು ರೂಪಾಯಿ ಕೊಡ 
ಬೇಕು ? ನಾನು ಕೊಟ್ಟ ಹಣ ಹಿಂದಕ್ಕೆ ಬಂದೀತೆಂಬ ಭರವಸೆ ನನಗೇ 
ಇಲ್ಲ. ಅದಕ್ಕೆಂದೇ ಜೀತದಾಳಾಗಿ ಇಟ್ಟು ಕೊಂಡಿದ್ದು ನನ್ನ ತಪ್ಪೇ ?' 

ಮರು ಪ್ರಶ್ನೆ ಎಸೆದ ಶಂಭಯ್ಯ ನವರು ಕರಿಯನ ವಿದ್ಯೆಗಾಗಿ 
ಮೂವತ್ತು ಸಾವಿರಕ್ಕೂ ಮಿಕ್ಕಿ ನೀಡಿದ ಹಣ, ಈ ದಂಪತಿಗಳಿಂದ ಈ 
ವರೆಗೆ ದುಡಿಮೆಯಲ್ಲಿ ಮುರಿದು ಸಂದಾಯವಾದ ಹಣ, ಮತ್ತು ಕರಿಯ 
ಇತ್ತೀಚಿನ ದಿನಗಳಲ್ಲಿ ತಂದುಕೊಟ್ಟ ರೂಪಾಯಿಗಳ ಲೆಕ್ಕ ಪಟ್ಟಿಯನ್ನು 
ಅಧಿಕಾರಿಗಳ ಮುಂದಿಟ್ಟರು. ಯಾರೂ ಕೊಡಲಾರದ ಬಹುದೊಡ್ಡ 
ಮೊತ್ತ . ಪ್ರತಿಬಾರಿ ನೀಡುವ ಹಣಕ್ಕೆ ಆ೦ಗಾರನ ಹೆಬ್ಬೆಟ್ಟಿನ ಸಾಕ್ಷಿಯಿದ್ದ 
ಕಾಗದಗಳು . ಕರಿಯ ಕಲಿತ ಮೇಲೆ ಕೃತಘ್ನನಾಗಿ ಹಣ ತೀರಿಸದಿದ್ದರೆ ಈ 
ದಂಪತಿಗಳ ಜುಟ್ಟು ತಮ್ಮ ಕೈಯ್ಯಲ್ಲಿರಲ್ಲಿ ಎಂಬ ಉದ್ದೇಶ ಒಂದೇ ಅವರಲ್ಲಿ 
ಇದ್ದದ್ದು , ಬೇರಾವ ದುರಾಲೋಚನೆಯು ಇರಲಿಲ್ಲ . ಇದನ್ನು ಸ್ವಾರ್ಥ 
ಎನ್ನೋಣವೇ ? ಸ್ವಾರ್ಥಹೌದು! ಹಣ ಮರಗಿಡಗಳಿಂದ ಹುಟ್ಟುವುದಿಲ್ಲ. 
ಸ್ವಂತ ಪರಿಶ್ರಮ , ಬೆವರಿನ ಫಲದಿಂದ ಹುಟ್ಟುತ್ತದೆ. ಅದರ ಅರ್ಥ ಎಷ್ಟು 
ಮಂದಿಗೆ ತಿಳಿದೀತು ? ಕಾನೂನು ಇರಬಹುದು - ಹಣ ನೀಡಿದ್ದಕ್ಕೆ ಪ್ರತಿ 
ಯಾಗಿ ದುಡಿಸಿಕೊಳ್ಳುವುದು ಅನ್ಯಾಯ ,ಶೋಷಣೆ ಎಂದು . ಆದರೆ ಎಲ್ಲ 
ವನ್ನೂ ಕಾನೂನಿನಿಂದ ಅಳೆಯಲು ಸಾಧ್ಯವೇ ? ಕಾನೂನಿನ ಮುಖ 
ನೋಡಿದ್ದರೆ ಇಂದು ಕರಿಯ ವೈದ್ಯನಾಗುತ್ತಿರಲಿಲ್ಲ. 

“ ಒಬ್ಬನ ಯಶಸ್ಸು ನೋಡಿದ ನೀವು ಇಬ್ಬರು ಮುಗ್ಧ ಜೀವಿಗಳನ್ನು 
ಬಲಿಪಶುಗಳನ್ನಾಗಿ ಮಾಡಿದ್ದು ತಪ್ಪಲ್ಲವೇ ? ಅಷ್ಟೇ ಅಲ್ಲ , ಇಬ್ಬರಿಗೂ 
ಸಂಬಳ ಕೊಡದೆ ದುಡಿಸಿದ್ದೀರಿ ಎಂದು ಊರಿನ ಹತ್ತು ಸಮಸ್ಯರು ಒಪ್ಪಿ 
ಕೊಂಡಿದ್ದಾರೆ. ಒಬ್ಬ ಅಧಿಕಾರಿ ಒಂದು ಕಾಗದ ಅವರ ಮುಂದೆ ಹಿಡಿದ, 
' ಹತ್ತು ಮಂದಿಯ ಸಹಿಯ ಇಲ್ಲಿದೆ ನೋಡಿ!' 

ಅಬ್ದುಲ್ಲನ ಸಹಿತ ಹಳ್ಳಿಯ ಹತ್ತು ಮಂದಿಯ ಸಹಿಗಳು. 

ಅವಾಕ್ಕಾದ ಶಂಭಯ್ಯನವರು ಸಿಟ್ಟಿನಿಂದ ಕೆಂಪಾಗಿ ಹೋದರು, ' ಈ 
ಹತ್ತು ಮಂದಿಯನ್ನು ಇಲ್ಲಿಗೆ ಕರೆಯಿಸೋಣ. ನನ್ನೆದುರು ನಿಜ ಹೇಳಲಿ. 
ಏಯ ಅಂಗಾರ , ಬೊಗಳೋ , ನಿನಗೂ ಚೆನ್ನಿಗೂ ಎಷ್ಟು ದಿನಗೂಲಿ 
ಕೊಡ್ತಾ ಇದ್ದೇನೆ ?” 
ಈ ಜಗಲಿ ತುದಿಯಲ್ಲಿದ್ದ ಅಂಗಾರ ನಡುಗಿ ಹೋದ, ಸಂಬಳವಿಲ್ಲದೆ 
ದುಡಿಯುತ್ತೇವೆಂದು ಯಾರು ಅಬ್ದುಲ್ಲನಿಗೆ ಸುಳ್ಳು ಹೇಳಿದರು ? ಅವನ 
ಗಾಬರಿ ಮುಖ ಕಂಡು ಒಬ್ಬ ಅಧಿಕಾರಿ ಕೇಳಿದ, 

' ಹೆದರದೆ ನಿಜ ಸಂಗತಿ ಹೇಳು ? ಎಷ್ಟು ಸಂಬಳ ಸಿಗ್ತಿತ್ತು ?' 

' ನಮ್ಮದು ದಿನಗೂಲಿ, ವಾರದಕೊನೆಗೆ ಸಂಬಳ , ನಮಗೆ ಅಗತ್ಯ 
ವಿದ್ದಷ್ಟೇ ತೆಗೆದುಕೊಳ್ಳಿದ್ದೆವು. ಉಳಿದದ್ದು ಕರಿಯನ ವಿದ್ಯೆಗೆಮೀಸಲು.' 

* ' ಕಾಹಿಲೆ ಬಂದಾಗ ಯಾರು ನೋಡಿಕೊಳ್ತಾರೆ ? ಹಣದ 
ಸಹಾಯ ?' 

' ಈವರೆಗೆ ನಾನು ಕಾಹಿಲೆ- ಜ್ವರದಲ್ಲಿ ಮಲಗಿಲ್ಲ . ಚೆನ್ನಿಗೆ ಏನೋ 
ಬೇರು ನಾರಿನಲ್ಲಿ ಗುಣ ಆಗ್ತಿತ್ತು . ಅಯ್ಯನವರು ಮಕ್ಕಳಂತೆ 
ನೋಡ್ತಿದ್ದಾರೆ.' 

'ಗಿಣಿ ಪಾಠ ಒಪ್ಪಿಸ್ತಾ ಇದ್ದೀಯೇನೋ . ಮತ್ತೆ ನೀನ್ಯಾಕೆ ಎಲುಬು 
ಗೂಡಿನ ತರಹ ಆಗಿದ್ದಿ ?' 

' ಮುದಿತನ, ಇನ್ನೆಷ್ಟು ದಿನ ಈ ಒಣಗಿದ ಮರ ಇರದೆ ಹೇಳಿ ?? 
' ಹಂಚಿನ ಮನೆ ಕಟ್ಟಿಸಿದ್ದಿಯಾ ?? 

' ನನ್ನದು ಮುಳಿ ಮಾಡು, ಅಯ್ಯನವರೇ ಕಟ್ಟಿಸಿದ್ದು , ಎರಡು 
ವರ್ಷಕೊಮ್ಮೆ ಅದರ ರಿಪೇರಿಹೊಣೆ ಅವರದೇ .? 

' ಹಾಗೋ , ಬೇಕಾದಾಗ ಗುಡಿಸಲು ಕೆಡವುಹ ಉದ್ದೇಶ, ಇವತ್ತು 
ಆಯ್ತು ಅ೦ತೀಯ , ಇನ್ನೂ ಹಂಚಿನ ಮನೆ ಕಟ್ಟಿಸಲು ಆಗಲಿಲ್ಲವೇ ? 
ದುಡಿದ ಸಂಬಳವೆಲ್ಲ ಇವರು ಮುರಿದುಕೊಳ್ಳುವುದರಲ್ಲೇ ಆಯ್ತು . 
ಅಯ್ಯೋ ಪಾಪ.' 

ಯಾರಾದರೂ ತಮ್ಮ ಬಗ್ಗೆ ಕನಿಕರ ತೋರಿಸಿದರೆ ಬಡವರಿಗೆ ತಮ್ಮ 
ಸ್ಥಿತಿ ಮರೆತು ನಿಜಸ್ಥಿತಿ ಹೊರಬೀಳುತ್ತದೆ. ಅಂಗಾರನೂ ಕನಿಕರದ ಬಿಸಿಗೆ 
ಕರಗಿ, 'ನಿಜ, ದಿನಗೂಲಿ ಎಲ್ಲಾ ಋಣ ಸಂದಾಯಕ್ಕೆ ಆಗಿಹೊಯು. 
ಎಷ್ಟು ದುಡಿದರೂ ಸಾಲದು . ಹೊಟ್ಟೆ ಬಟ್ಟೆಗೆ ಕಟ್ಟಿ, ನಾವು ಒದ್ದಾಡು 

ವುದು ಆ ಶತ್ರುವಿಗೂ ಬೇಡ. ' 

ಇನ್ನೊಬ್ಬ ಅಧಿಕಾರಿ ಎಲ್ಲವನ್ನೂ ಬರೆದುಕೊಳ್ಳುತ್ತ ಹೋದ. 
ಕೊನೆಯಲ್ಲಿ ಆಕೊನೆವಾಕ್ಯ ಅವರ ತನಿಖೆಯ ಮುಖ್ಯ ಕೇಂದ್ರ ಬಿಂದು 
ವಾಯಿತು. ಆ ವಾಕ್ಯದಲ್ಲಿ ನಿಜವಾದ ದುಡಿಮೆದಾರನ ನೋವಿತ್ತು . 
ಹೃದಯದಾಳದಿಂದ ಬಂದ ವೇದನೆಯಿತ್ತು . ಸತ್ಯಕ್ಕೆ ದೂರವಲ್ಲದ ಮಾತು 
ಅದು, ಎಲ್ಲ ಜೀತದಾಳುಗಳ ನೋವುಇದೇ ಪ್ರಶ್ನಿಸುತ್ತಿದ್ದ ಅಧಿಕಾರಿ 
ಚಿಟಿಕೆ ಹೊಡೆದು, “ ಅತ್ಯಂತ ಕಡಿಮೆ ಸಂಬಳದಲ್ಲಿ ಇಬ್ಬರನ್ನೂ ದುಡಿಸ 
ಲಾಗುತ್ತಿತ್ತು ಎಂದು ಬರೆ' ಎಂದ ಇನ್ನೊಬ್ಬನಿಗೆ, 

- ಶಂಭಯ್ಯನವರು ಕುರ್ಚಿಯಿಂದ ಎದ್ದು ಜಗಲಿ ತುದಿಗೆ ಬಂದು 
ಅಂಗಾರನ ಕಣ್ಣು ಕೆಕ್ಕರಿಸಿದರು , “ಏನೋ ಸುಳ್ಳು ಹೇಳಲು ಕಲಿತಿ 
ದ್ದಿಯಾ ? ಚಿಕ್ಕಂದಿನಿಂದಲೇ ಇಲ್ಲಿಗೆ ಬಂದಿದ್ದಿ . ಒ೦ದು ದಿನವಾದರೂ 
ನಿನ್ನನ್ನು ಬಿಟ್ಟಿ ದುಡಿಸಿದ್ದೇನೆಯೇ ? ಒಂದು ಸತ್ಯ ನಾಯಿ ಹೂಳಲು 
ಗುಂಡಿ ತೆಗೆದದ್ದಕೂ ಹಣ ಚೆಲ್ಲಿದ್ದೇನೆ. ಗೊಬ್ಬರ ಬಳ್ಳಿಗಳಿಗೆ ಎಲ್ಲರಿಗಿಂತ 
ನಾಲ್ಕಾಣೆ ಜಾಸ್ತಿ ಕೊಟ್ಟಿದ್ದೇನೆ. ಇಲ್ಲಾ ಅನ್ನು ನೋಡೋಣಕೃತಘ್ನ !' 

ಅಂಗಾರನ ಕಣ್ಣುಗಳಲ್ಲಿ ನೀರು ಜಿನುಗಿತು. ಇಲ್ಲ ಅನ್ನುವುದೇ ? 
ಓ ದೇವರೇ , ಅಯ್ಯನವರು ಮಾಡಿದ ಸಹಾಯ ಹೇಳಿಮುಗಿಸದಷ್ಟು . 
ಎಂತಹ ಕಷ್ಟ - ನಷ್ಟ ಬಂದರೂ ಇಲ್ಲಿಗೆ ಓಡಿ ಬಂದರೆ ಸಾಕು , ಯಾವ ಕಾಲ 
ದಲ್ಲ ಉದಾರವಾಗಿ ಸಹಾಯ ಮಾಡಿದ ಮಹಾನುಭಾವ. ಎಂದಿಗೂ 
ಮರೆಯದ ತಾನು ಕೃತಘ್ನನೇ ? 

ಆದರೆ ಆ ಗಳಿಗೆಯಲ್ಲಿ ಉತ್ತರಕೊಡಲಾಗದೆ ತೊಳಲಾಡುವುದನ್ನು 
ಕಂಡು ಅವರು ಸ್ವರ ಏರಿಸಿದರು, ' ನೀನಿಲ್ಲಿ ಖಾಯಂ ದಿನಗೂಲಿ ಪ್ರಾರಂಭಿ 
ಸಿದ್ದು ಆರು ವರ್ಷಗಳ ಹಿಂದಿನಿಂದ. ಅಷ್ಟಕ್ಕೇ ಏನು ನಿನ್ನ ಅಹಂಕಾರ . 
ಹೊಟ್ಟೆ - ಬಟ್ಟೆಗೆ ಕಟ್ಟಿ ಒದ್ದಾಡುವುದು ಶತ್ರುವಿಗೂ ಬೇಡ ಎಂದೆಯಲ್ಲ. 
ನನ್ನಿಂದ ನೀನು ಉದಾರವಾಗಿ ಪಡೆದದ್ದು ಎಲ್ಲಾ ಪಟ್ಟಿ ಮಾಡಿ ಹೇಳಲೇ ?” 

ಅಲ್ಲೇ ನಿಂತಿದ್ದ ಕುಮಾರ ಅವಡುಗಚ್ಚಿದ, ' ಕರಿಯ ಕಲಿಯಲು 
ಹೋದಾಗಲೇ ಸಾಲ ಕೊಡುವುದು ಬೇಡ ಎಂದಿದ್ದೆ ಅಪ್ಪ ನೀವುಕೇಳ 
ಲಿಲ್ಲ. ಈಗ ನಮ್ಮ ತಲೆಮೇಲೆಕಲ್ಲು ಚಪ್ಪಡಿ ಎಳೆವ ನಾಟಕ ಆಡ್ತಿದ್ದಾನೆ.' 

ಅಂಗಾರ ನಡುಗುತ್ತ ಬಗ್ಗಿದ, ' ಯಾವ ದೈವಗಳ ಆಣೆ ಹಾಕಲಿ 

ಆಯ್ಯ . ನಿಮ್ಮ ಮೇಲೆ ಅಸಮಾಧಾನವಿಲ್ಲ. ಏನೋ ಬಾಯಿತಪ್ಪಿ ಅಂದು 


' ಮನಸ್ಸಿನಲ್ಲಿ ಇದ್ದದು ಬಾಯಲ್ಲಿ ಬರುತ್ತದೆ. ಎಲ್ಲರಂತೆ ನೀನಲ್ಲ 
ಎಂದುಕೊಂಡಿದ್ದೆ . ಅದು ಸುಳ್ಳಾಯಿತು, ಇನ್ನು ನನಗೆ ಮುಖ ತೋರಿಸ 
ಬೇಡ ! ” 

ಅಂಗಾರ ಏನೋ ಹೇಳಬಯಸಿದ. ಹೇಳಲಾಗದೆ ಮೌನತಳೆದ, 
ಯಾರೋ ತನ್ನ ಗಂಟಲನ್ನು ಬಿಗಿಯಾಗಿ ಒತ್ತಿ ಹಿಡಿದಂತೆ . ಎರಡು ಮಾತು 
ಗಳಲ್ಲಿ ಅವರ ಗುಣಗಾನ ಮಾಡಬಹುದಿತ್ತು . ನಾವು ಜೀತದಾಳಿನಂತೆ 
ಇಲ್ಲ. ಅಬ್ದುಲ್ಲ ಸುಳ್ಳು ಆರೋಪಹೊರಿಸಿದ್ದಾನೆ ಎನ್ನ ಬಹುದಿತ್ತು . ಈ 
ಅವಕಾಶ ಎರಡನೇ ಬಾರಿ ಬಂದಾಗಲೂ ಅವನು ನತಳೆದದ್ದು ಅಧಿ 
ಕಾರಿಗಳಿಗೆ ಹೆಚ್ಚು ಖುಷಿ ನೀಡಿರಬೇಕು. ಸರಸರನೆ ಏನೋ ಬರೆದು 
ಕೊಂಡರು ಕಾಗದದಲ್ಲಿ, 
- ಸಹನೆ ತಪ್ಪಿದ ಶಂಭಯ್ಯನವರು ಹೇಗೋ ಹಿಂದೆ ಬಂದು ಕುರ್ಚಿ 
ಯಲ್ಲಿ ಕುಸಿದರು , ' ಇವನು ಹೀಗೆ ಕೃತಘ್ನನಾಗುತ್ತಾನೆ ಎಂದು ಕೊಂಡಿರ 
ಲಿಲ್ಲ . ಸತ್ಯ ಪ್ರಾಮಾಣಿಕತೆ, ಮಾನವೀಯತೆ ಇವೆಲ್ಲ ಅರ್ಥವಿಲ್ಲದ 
ಶಬಗಳು !' 

* ಕೃತಘ್ನ ಎಂದರೇನು ?” ತರುಣಪ್ರಾಯದ ಒಬ್ಬ ಅಧಿಕಾರಿ ಕೇಳಿದ 
“ ನಮ್ಮೆದುರು ಸತ್ಯ ಸಂಗತಿ ಹೇಳಿದನೆಂದು ನಿಮಗೆ ಸಿಟ್ಟಲ್ಲವೇ ? ಕೆಲವುದಿನ 
ಗಳ ಮೊದಲು ನಾವು ಹೀಗೆ ಜೀತದಾಳಿನ ತನಿಖೆಗೆ ಒಂದು ಕಡೆ ಹೋಗಿ 
ದ್ದೆವು. ಅಲ್ಲಿ ಗಂಡ- ಹೆಂಡತಿ , ಎರಡು ಗಂಡು ಮಕ್ಕಳು ಜೀತದಾಳಾಗಿ 
ಒಬ್ಬ ಜಮೀನ್ದಾರರ ಕೈಕೆಳಗೆ ದುಡೀತಾ ಇದ್ದರು. ಆ ನಾಲ್ವರಿಗೂ 
ಅಗತ್ಯಕ್ಕೆ ಬೇಕಾಗುವ ಧಾನ್ಯ , ಅಕ್ಕಿ ಮಾತ್ರ ಸಿಗುತ್ತಿತ್ತಂತೆ. ಅದು ದಿನದ 
ಒಂದು ಹೊತ್ತಿಗೆ ಸಾಕು . ಉಪವಾಸದಲ್ಲೇ ದುಡಿಮೆ , ಕಾಹಿಲೆ ಬಂದರೂ 
ಔಷಧಿ ಹಣ ಕೊಡುತ್ತಿರಲಿಲ್ಲ. ಜಮೀನ್ದಾರನನ್ನೇ ಹೋಗಿ ಮಾತನಾಡಿ 
ಸಿದಾಗ “ ಅವರಿಗೆ ಬೇಕಾದದ್ದು ಕೊಟ್ಟರೂ ಸುಳ್ಳು ಬೊಗಳ್ತಾ ಇದ್ದಾರೆ” 
ಎನ್ನ ಬೇಕೇ , ಯಾರ ಮಾತನ್ನು ನಾವು ನಂಬಬೇಕು, ಹೇಳಿ ?” 

' ನಾವು ತನಿಖೆಗೆ ಹೋದ ಕಡೆಗಳಲ್ಲೆಲ್ಲ ಇದೇ ಉತ್ತರ' ಇನ್ನೊಬ್ಬ 
ಅಧಿಕಾರಿ ಹೇಳಿದ, ' ದುಡಿಯುವ ಜೀವಿಗಳು ಎಂದೂ ಸುಳ್ಳು ಹೇಳುವು 
ದಿಲ್ಲ. ಇದು ನಮ್ಮ ಅರಿವಿಗೆ ಬಂದ ಸತ್ಯ ಸಂಗತಿ.' 

ಅವನ ಬಾಯಿ ಬಿಡಿಸಿ ಕೇಳಿ, ಹೋಗಲಿ, ಆ ಹತ್ತು ಸುಳ್ಳು ಸಾಕ್ಷಿ 
ದಾರರನ್ನು ಕರೆಯಿಸಿ? ಕುಮಾರ ಹೇಳಿದ, 

ಇವುಗಳಿಂದ ಪ್ರಯೋಜನವಿಲ್ಲ . ಯಾಕೆಂದರೆ ನಿಮ್ಮಂತಹ ಗಣ್ಯ 
ಮಹನೀಯರು ದುಡ್ಡಿನ ಬಲದಲ್ಲಿ ಎಲ್ಲಾ ಮುಚ್ಚಿಬಿಡ್ತೀರಿ, ಜೀತದಾಳು 
ಎಂದು ನೀವೇ ಒಪ್ಪಿದ್ದು ನಿಜವಷ್ಟೇ . ಇವರಿಬ್ಬರನ್ನೂ ಜೀತಮುಕ್ತರನ್ನಾಗಿ 
ಮಾಡಲೇಬೇಕು. ಕಾನೂನನ್ನು ಉಲ್ಲಂಘಿಸುವಂತಿಲ್ಲ .' 

, ' ಹಾಗೊ , ಇದರಿಂದ ನಿನಗೂ ಪ್ರತಿಷ್ಠೆ ಮತ್ತು ಅಧಿಕಾರದಲ್ಲಿ 
ಪ್ರಮೋಶನ್ ಸಿಗುವುದೆನೋ ವ್ಯಂಗ್ಯದ ರಾಗ ಎಳೆದ ಕುಮಾರ. 

ನಕ್ಕರು ಅವರಿಬ್ಬರೂ , ಹಾಗಾದರೆ ಅ೦ಗಾರನಿಗೆ ನಾನು ನೀಡಿದ 
ಹಣದ ಗತಿ ?' ಕೇಳಿದರು ಶಂಭಯ್ಯನವರು ಆತಂಕದಿಂದ. 

* ಅದು ನಮಗೆ ಗೊತ್ತಿಲ್ಲ. ನಮ್ಮದು ಕಾನೂನು ಪಾಲನೆ ಒಂದೇ . 
ನಾವೀಗಲೇ ಹೋಗಿ ಇದಕ್ಕೆ ಬೇಕಾದ ಮುಂದಿನ ವ್ಯವಸ್ಥೆ ಮಾಡಲಿದ್ದೇವೆ. 
ಪ್ರಾಯಶಃ ಜೀತಮುಕ್ತರಿಗೆ ತಲಾ ನಾಲ್ಕು ಸಾವಿರ ಪರಿಹಾರಧನ ಸರಕಾರ 
ದಿಂದ ಸಿಗಲಿದೆ. ಅವರನ್ನು ಇಟ್ಟುಕೊಂಡದ ಅಪರಾಧವೆಂದು ನೀವು 
ಮೂರು ಸಾವಿರ ದಂಡ ಕಟ್ಟಬೇಕಾದೀತು.' 

ಶಂಭಯ್ಯನವರು ಮಗನ ಮುಖ ನೋಡಿದರು . ಕೂಡಲೆ ಕುಮಾರ 
ಒಳಗೆ ನಡೆದು ನೂರರ ಎರಡು ನೋಟುಗಳನ್ನು ತಂದು ಇರಿಸಿದ ಅವರ 
ಮುಂದೆ, ಆದರೆ ಅಧಿಕಾರಿಗಳಿಗೆ ಆ ನೋಟುಗಳ' ಆವಶ್ಯಕತೆ ಇರಲಿಲ್ಲ 
ವೇನೋ . ಮುಖ್ಯವಾಗಿ ಜೀತದಾಳುಗಳು ಇನ್ನೂ ಇದ್ದಾರೆಂದು ಸರ 
ಕಾರಕ್ಕೆ ತೋರಿಸುವುದು ಮತ್ತು ತನ್ಮೂಲಕ ಅಧಿಕಾರದಲ್ಲಿ ಪ್ರಮೋಶನ್ 
ಪಡೆಯುವುದು ಅವರ ಉದ್ದೇಶವಾಗಿತ್ತು ತಮ್ಮ ಮುಂದಿರುವುದನ್ನು 
ಮುಟ್ಟದೆ ಇನ್ನು ಹದಿನೈದು ದಿನಗಳಲ್ಲಿ ಈ ಬಗ್ಗೆ ನೋಟೀಸು ಕಳುಹಿಸ 
ಲಿದ್ದೇವೆ' ಎಂದೂ ತಿಳಿಸಿ ಮುಗುಳಗೆಯಲ್ಲಿ ಹೊರಗೆ ಬಂದರು . 

* ಹೊರಗೆ ಅಂಗಾರ ಇನ್ನೂ ನಿಂತಿದ್ದ , ಅವನ ಬಳಿ ಬಂದು, ನೀನು 
ಹೆದರುವ ಅಗತ್ಯವೇ ಇಲ್ಲ . ಎಲ್ಲಾ ಸಮಸ್ಯೆಗಳನ್ನು ಬಗೆಹರಿಸೋಣ' 
ಎಂದ ಒಬ್ಬ ಹೆಗಲು ತಟ್ಟಿ . 

* ಇನ್ನೊಬ್ಬ ತನ್ನ ಬ್ಯಾಗ್‌ನಿಂದ ಕ್ಯಾಮರಾ ತೆಗೆದು ಅ೦ಗಾರನ 
ಎರಡು ಫೋಟೋಗಳನ್ನು ಕ್ಲಿಕ್ ಮಾಡಿದ. ಎಲ್ಲಿ ನಿನ್ನ ಹೆಂಡತಿ ? ಅವ 
ಳನ್ನೂ ಮಾತನಾಡಿಸಬೇಕಿತ್ತು . ” 


104 


ಕಾಡು ಕರೆಯಿತು ; 


( ಚಾಪೆ ಬಿಟ್ಟು ಏಳುವ ಸ್ಥಿತಿಯಲ್ಲಿಲ್ಲ ' ಗೊಣಗಿದ ಕಷ್ಟದಲ್ಲಿ. 
“ ಮಾತನಾಡುವ ಸ್ಥಿತಿಯಲ್ಲಿದ್ದರೆ ಸಾಕು, ಕರೆದುಕೊಂಡು ಹೋಗು!” 

ಅಂಗಾರ ಬಗ್ಗೆ ಜಗಲಿಯ ಕಿಟಕಿಯೊಳಗೆ ಹಣಕಿದ, ಹಣೆಗೆ ಕೈ 
ಹಚ್ಚಿ ಕುಳಿತ ಶಂಭಯ್ಯನವರು ಇತ್ತ ಹೊರಳಲಿಲ್ಲ. ಆದರೆ ರಿಂವನೆ ಬಂದಿತು 
ಕುಮಾರನಿಂದ ಸಿಡಿಗುಂಡು, ' ಯಾಕೆ ಮುಖ ನೋಡ್ತೀ ? ಕಕ್ಕೊಂಡು 
ಹೋಗು ಅವರಿಬ್ಬರನ್ನೂ , ಮತ್ತೆ ನಾವು ಕಿರುಕುಳ ಕೊಟ್ಟಿದ್ದು ಕಡಿಮೆ 
ಯಾಗಿಲ್ಲ ಎಂದು ನಿನ್ನ ಹೆಂಡತಿಯ ಹೇಳಲಿ, ಹೋಗು.' 

ನಿಂತಲ್ಲೇ ತತ್ತರಿಸಿ ಹೋದ, ಅನ್ನವಿಟ್ಟ ಮನೆಯಿಂದ ಬಂದ ಮಾತು, 
ಅದು ನೇರವಾಗಿ ಭೇದಿಸಿತು ಹೃದಯವನ್ನು , ಅಧಿಕಾರಿಗಳು ಯಾರೇ 
ಇರಲಿ ಗುಡಿಸಲಿಗೆ ಕರೆದೊಯ್ಯುವವನಲ್ಲ. ಈಗಲೇ ಅಬ್ದುಲ್ಲನನ್ನು , ಆ 
ಹತ್ತು ಸುಳ್ಳು ಸಾಕ್ಷಿದಾರರನ್ನು ಇಲ್ಲಿಗೆ ಕರೆಯಿಸಿ ನಿಜಸಂಗತಿ ಹೊರಡಿಸಲೇ 
ಬೇಕು, 

ಆದರೆ ಅವನದು ಕೇವಲ ಅಲೋಚನೇ ಒ೦ದೇ , ಸರಕಾರೀ ಅಧಿಕಾರಿ 
ಗಳ ಎದುರು ಅವನೊಬ್ಬ ಇಲಿ, ಧ್ವನಿ ಎತ್ತುವಂತಿಲ್ಲ. ಚೆನ್ನಿಯೊಡನೆ 
ಮಾತನಾಡಲೇಬೇಕಿದ್ದ ಅವರು ಅವಸರಿಸಿದ್ದರಿಂದ ಬೇರೆ ದಾರಿಗಾಣದೆ 
ಹತಾಶೆಯಿಂದಲೇ ಹೊರಟ ಅಲ್ಲಿಂದ. 

ಗುಡಿಸಲಿನಲ್ಲಿ ಮತ್ತೊಮ್ಮೆ ಅಂಗಾರ ಮತ್ತು ಚೆನ್ನಿಯ ನಾಲ್ಕಾರು 
ಫೋಟೋಗಳನ್ನು ತೆಗೆದುಕೊಳ್ಳಲಾಯಿತು. ಚೆನ್ನಿಯನ್ನು ಕೇಳಿದ ಪ್ರಶ್ನೆ 
ಗಳೆಲ್ಲಾ ಮಾಮೂಲು ಅಂಗಾರನನ್ನು ಕೇಳಿದವುಗಳೇ , ಗುಡಿಸಲು ಬಡ 
ತನವೇ ಅವರಿಗೆ ಜೀವಂತ ಸಾಕ್ಷಿ ! 

' ನಿನ್ನ ಮಗ ವೈದ್ಯನಾದರೂ ಹೇಗೆ ತೆಪ್ಪಗೆ ಕುಳಿತುಬಿಟ್ಟಿದ್ದಾನೆ ? 
ಇದು ನಾಚಿಗೇಡು.' ಅಧಿಕಾರಿಗಳು ಕ್ಯಾಮರಾವನ್ನು ಚೀಲದೊಳಗೆ ಇಳಿ 
ಸುತ್ತ ಅಂದರು, 'ಧೈರ್ಯಗೆಡಬೇಡಿ.ನಿಮ್ಮ ಕಷ್ಟದ ದಿನಗಳು ಮುಗಿಯಲು 
ಹೆಚ್ಚು ದೂರವಿಲ್ಲ . ಆದಷ್ಟು ಬೇಗ ಸ್ವತಂತ್ರರಾಗಲಿದ್ದೀರಿ. ನಿಮ್ಮ ಭಾವ 
ಚಿತ್ರಗಳೂ ಪತ್ರಿಕೆಯಲ್ಲಿ ಪ್ರಕಟವಾಗುತ್ತವೆ. ಆಗ ಏನು ಮಜ ಗೊತ್ತೇ ?? 

“ ಅಣ್ಣ , ಇಷ್ಟೆಲ್ಲ ಬರಕೊಂಡಿರಿ, ಆ ಅಬ್ದುಲ್ಲ, ಮತ್ತೆ ಹತ್ತು ಜನ 
ರನ್ನೂ ಕರೆಯಿಸಿ ವಿಚಾರಿಸಬೇಡವೇ ?' ಧೈರ್ಯ ಒಂದು ಮಾಡಿ ಕೇಳಿದ 
ಅ೦ಗಾರ. 

ಅದರ ಅಗತ್ಯ ನಮಗಿಲ್ಲ. ಅಲ್ಲ, ನೀನೂ ಒಬ್ಬ ವಿಚಿತ್ರ ದವನು. 

ಕಷ್ಟಕ್ಕೇ ಹುಟ್ಟಿದವನು ಎಂದುಕೊಂಡಿದ್ದಿಯಾ ? ನಮಗೊಂದಿಷ್ಟು ಸಹ 
ಕಾರ ಕೊಡುನೋಡೋಣ.' 

ಅಧಿಕಾರಿಗಳು ಹೊರಟುಹೋದಮೇಲೆ ಅಂಗಾರ ಬಿಟ್ಟ ಬಾಣದಂತೆ 
ಓಡಿ ಬಂದ ಶಂಭಯ್ಯನವರ ಮನೆಗೆ ಹೇಳದೆ ಉಳಿದದ್ದು ಹೇಳಿ ಮುಗಿಸ 
ಬೇಕಿತ್ತು . ಅಧಿಕಾರಿಗಳು ಆಶ್ವಾಸನೆಯಿತ್ತರೂ ತಾನು ಅಯ್ಯನವರು ಹೇಳಿ 
ದಂತೆ ಕೇಳುವವನು , ತಾನು ಬಗ್ಗಿ ದರೆ ಅವರೊಬ್ಬರಿಗೆ ಕಾನೂನು ಹೇಗೆ 
ಇರಲಿ . 

ಅವನು ಬಂದಾಗ ಶಂಭಯ್ಯನವರು ಇನ್ನೂ ನಿಂತೇ ಇದ್ದರು ಜಗ 
ಲಿಯ ತುದಿಯಲ್ಲಿ, ಅಧಿಕಾರಿಗಳನ್ನು ಬೀಳ್ಕೊಡುವಾಗ ಯಾವ ಭಂಗಿಯಲ್ಲಿ 
ನಿಂತಿದ್ದರೋ ಹಾಗೇ , ಮುಖ ಚಿಂತಾಕ್ರಾಂತವಾಗಿದೆ. ನೋಡಿ ಅಯ್ಯೋ 
ಎನಿಸಿತು ಅ೦ಗಾರನಿಗೆ, ತನ್ನ ಬಗ್ಗೆ ಎಷ್ಟೊಂದು ವಿಶ್ವಾಸವಿಟ್ಟವರು . 
ಹೇಗೆ ಆಘಾತವಾಯಿತೋ ಏನೆಂದು ಮಾತನಾಡಿಸಲಿ ? 

ಅಲ್ಲೇ ಸುಲಿದ ಅಡಿಕೆ ರಾಶಿಯನ್ನು ಸರಿ ಪಡಿಸುತ್ತಿದ್ದ ಕುಮಾರ 
ಅವನನ್ನು ಕಂಡಾಕ್ಷಣ ದಿಗ್ಗನೆ ಎದ್ದು ಮುಷ್ಟಿ ಬಿಗಿದುಕೊಂಡೇ ಬಂದ 
ಅವನ ಸಮೀಪಕ್ಕೆ , ನೋಡಿದರೆ ನಾಲ್ಕು ಗುದ್ದು ಕೊಟ್ಟು ಅಂಗಳದಿಂದ 
ಓಡಿಸುವ ಯೋಚನೆ ಇದ್ದಿತು. ಅಂಗಾರ ಎರಡು ಹೆಜ್ಜೆ ಹಿಂದೆ ಸರಿದ , 
ಹೆದರಿಕೆಯಿಂದಲ್ಲ , ಅನುಮಾನದಿಂದ. 

* ಅಧಿಕಾರಿಗಳು ಏನೇನೋ ಹೇಳಿ ಏನೇನೋ ಬರಕೊ೦ಡರು ಚಿಕ್ಕ 
ಅಯ್ಯನೋರೇ, ಈ ಕಾರುಭಾರ ಒ೦ದೂ ನಾನರಿಯೆ . ಕಲು , 
ಪಂಜುರ್ಲಿ ಆಣೆ ಹಾಕ್ಕೇನೆ, ನನ್ನಿಂದ ನಿಮಗೇನಾದರೂ ...' 

' ಹೋ , ಕಣ್ಣು ಒರೆಸುವ ನಾಟಕಕ್ಕೆ ಬಂದೆಯೇನೋ ?' 

( ನಿಜ ಹೇಳೇನೆ. ಅಬ್ದುಲ್ಲನಿಗೆ ನಾನೇನೂ ಹೇಳಿಲ್ಲ. ಬೇಕಾದರೆ . 
ನೀವೇ ಕರೆದು ವಿಚಾರಿಸಿಕೊಳ್ಳಿ 

“ ಆ ವ್ಯವಹಾರ ಆಗಲೇ ಮುಗೀತು, ಪಾಪ, ಬಾಯಲ್ಲಿ ಬೆರಳಿರಿಸಿ 
ದರೆ ಕಚ್ಚಲು ತಿಳಿಯದ ಮಂದಿ ನೀವೆಲ್ಲ . ಅದಕ್ಕೇ ಎದುರಿಗೇ ಹೆಡೆ 
ಬಿಚ್ಚದ ನಾಗರ , ಹಿಂದಿನಿಂದ ಕಚ್ಚುವ ಘಟಸರ್ಪ ತೋಲಗೋ ಇಲ್ಲಿಂದ. 
ಮನೆ ಹಾಳಾದ ಕೃತಘ್ನ .' 

ಶಂಭಯ್ಯನವರಿಗೆ ಏನಾಯಿತೋ , ಅಲ್ಲಿಂದಸೀದಾ ಒಳಗೆ ಹೊರಟು 
ಹೋದರು. ಸ್ವಲ್ಪ ಹೊತ್ತಿಗೆಲ್ಲಾ ಬೇರೆ ಕೆಲಸದವರೂ ಅಂಗಳಕ್ಕೆ ಬಂದುದ 

ರಿಂದ ಅವರೆದುರು ಗಲಾಟೆ ಬೇಡವೆಂದು ಅಂಗಾರ ತಾನೇ ಅಂಗಳ 
ದಾಟಿದ , ಹಲವು ಜೊತೆ ಕಣ್ಣುಗಳು ಪ್ರಶ್ನಾರ್ಥಕವಾಗಿ ನೋಡಿದವು ಅವ 
ನನ್ನು ಒಟ್ಟಿಗೆ ಕೆಲಸ ಮಾಡಿಕೊಂಡಿದ್ದವರು . ಅವನಿಗಾದ ಅವಮಾನ 
ಅಪರೋಕ್ಷವಾಗಿ ದುಡಿಯುವ ವರ್ಗಕ್ಕೆ ಆದ ಅವಮಾನ. ಒಬ್ಬ ದಬ್ಬಿಸಿ 
ಕೊಂಡು ಹೊರ ಹೋದರೆ ಎಲ್ಲರಿಗೂ ಅದರ ಬಿಸಿ ತಾಗುತ್ತದೆ. ಒಂದಿ 
ಬೃರು ಅಂಗಾರನಿಗೆ ಸಮಾಧಾನ ಹೇಳಲು ಹೆಜ್ಜೆಯೆತ್ತಿದ್ದರು , ಕೂಡಲೆ 
ತಡೆಯಾಜ್ಞೆ ಬಂದಿತು ಕುನಾನಿಂದ, 

“ ನಿಮ್ಮ ಕೆಲಸ ನೀವುನೋಡಿಕೊಳ್ಳಿ. ಆ ಮೂರಾಸಿನವನ ಜೊತೆ 
ಮಾತು ಬೇಡ!” 


ಆ ರಾತ್ರಿಯೆಲ್ಲ ನಿದ್ದೆಯ ಸುಳಿವಿಲ್ಲ . ಸಂಜೆ ತ್ಯಾಂಪಣ್ಣನ ಅಂಗಡಿ 
ಯಲ್ಲಿ ಸಿಕ್ಕಿದ ಜೊತೆಗಾರರು “ ಏನೋ ಒಮ್ಮೆ ಹಾಗೆ ಹೇಳಿದರೂ ನಿನ್ನನ್ನು 
ಕೆಲಸದಿಂದ ತೆಗೆದು ಹಾಕಲಿಕ್ಕಿಲ್ಲ. ನಾಳೆ ಬಾ ' ಎಂದಿದ ರು . ಅವನಿಗೂ 
ಅದೇ ನಂಬಿಕೆ . ಆ ತಂದೆ - ಮಗನ ಗುಣ ಅವನಿಗೆ ಹೊಸದೇನಲ್ಲ ಗದರಿ 
ಸುವ ನಾಟಕ ತತ್ಕಾಲದ್ದು . ತಾನು ಅವರಿಗೆ ಎಲ್ಲ ಕಾಲಕ್ಕೂ ಬೇಕು. 

ಆದರೆ ನಿಜವಾಗಿಯು ತನ್ನ ತಲೆಮೇಲೆಕಲ್ಲು ಚಪ್ಪಡಿ ಬಿದ್ದಿದೆಯೆಂದು 
ಅಂಗಾರನಿಗೆ ತಿಳಿದದ್ದು ಬೆಳಿಗ್ಗೆ ಅಲ್ಲಿಗೆ ಹೋದಮೇಲೆ, ನಿನ್ನೆಯೆಲ್ಲ ಮೌನ 
ತಳೆದ ಶಂಭಯ್ಯನವರು ಈ ದಿನ ಕೆಲಸಕ್ಕೆ ತೆಗೆದುಕೊಳ್ಳಲು ಸಿದ್ಧರಿರಲಿಲ್ಲ . 
ಅದೇಕೆ, ಮನೆ ಅಂಗಳಕ್ಕೂ ಅವನ ಪ್ರವೇಶ ನಿಷೇಧ, ಅವರ ಅಪನಂಬಿಕೆಗೆ 
ಪಾತ್ರನಾದವನು ಅಲ್ಲಿ ದುಡಿಯಲು ಅನರ್ಹ ! 

' ಹಾಗಾದರೆ ನಾನೇನು ಮಾಡಲಿ ಅಯ್ಯ ?' ಕೇಳಿದ ಆರ್ತನಾಗಿ. 

“ ಸರಕಾರವನ್ನು ಪ್ರಶ್ನಿಸು' ನಿರ್ವಿಕಾರ ಭಾವದಲ್ಲಿ ಅಂದರು 
ಶಂಭಯ್ಯನವರು , “ನಿಮ್ಮಿಂದ ದುಡಿಸಿಕೊಂಡು ನಾನೇ ಅಪರಾಧಿ ಸ್ಥಾನ 
ದಲ್ಲಿದ್ದೇನೆ.' 

'ಹೌದು, ಇನ್ನೇಲೆ ಅವರ ಬಿಡಿಗಾಸು ಎಸೆಯಬಾರದು .' 
ಕುಮಾರ ಗದರಿಕೊಂಡ ತಂದೆಯನ್ನು , ಅವರ ನೆರಳು ನಮ್ಮ ಭೂಮಿ 
ಮೇಲೆ ಬಿದ್ದರೆ ಒಳಿತಾಗಲಿಕ್ಕಿಲ್ಲ. ಬ್ಯಾಂಕ್ ನವರು ಕೊಡದಷ್ಟು , ಊರಲ್ಲಿ 
ಯಾರೂ ಸಹಾಯ ಮಾಡದಷ್ಟು ನಾವೊಬ್ಬರೇ ಮಾಡಿದೆವಲ್ಲ ಇವರಿಗೆ. 

ಬಾಚಿ ಬಾಚಿಕೊಟ್ಟೆವಲ್ಲ. ಅದನ್ನು ತಿಂದು ಇವರು ಉದ್ಧಾರವಾಗುವುದು 
ಉಂಟೇ ? ? 

'ಹೋಗಿ ಮಣ್ಣು ಮುಕ್ಕಲಿ, ನಮಗೇನಂತೆ, ಇವನಿಗೆ ಕೊಟ್ಟ 
ಹಣಕ್ಕೆ ಎಳ್ಳುನೀರು ಬಿಟ್ಟು ದಾನ ಮಾಡಿದ್ದೇವೆ ಎಂದುಕೊಳ್ಳೇನೆ.' 

ಅಂಗಾರನ ಮುಖ ವಿವರ್ಣವಾಯಿತು. ಯಾವ ತಪ್ಪು ಮಾಡಿರ 
ದಿದ್ದರೂ ಅವನು ಅಪರಾಧಿ , ಋಣ ತಿಂದ ಮನೆಯವರ ಅವಿಶ್ವಾಸಕ್ಕೆ 
ಗುರಿಯಾದ ದ್ರೋಹಿ, ಇದಕ್ಕಿಂತ ಘೋರ ಅನ್ಯಾಯ ಬೇಕೇ ? ಹಳ್ಳಿ 
ಯಲ್ಲಿ ತಲೆಎತ್ತಿ ತಿರುಗುವುದೆಂತು ? ಅವನು ಮಣ್ಣಿನಲ್ಲಿ ಉರುಳಾಡಿ 
ಬೊರೆಂದು ಅತ್ತು ಅವರ ಕಾಲು ಹಿಡಿದ . ತನ್ನ ತಪ್ಪು ಇಲ್ಲವೆಂದು ಪದೇ 
ಪದೇ ಹೇಳುವ ಪ್ರಯತ್ನ ಮಾಡಿದ. ಆದರೆ ಕಾನೂನಿನಂತೆ ಸರಕಾರಿ ಅಧಿ 
ಕಾರಿಗಳು ನಿನ್ನೆ ತನಿಖೆಗೆ ಬಂದದ್ದು ಸತ್ಯವಷ್ಟೇ , 

' ನನಗೂ ನಿನಗೂ ಇನ್ಯಾವ ಸಂಬಂಧವೂ ಉಳಿದಿಲ್ಲ. ಇನ್ನೇಲೆ ಈ 
ಕಡೆ ತಲೆ ಹಾಕಬೇಡ. ಎಲ್ಲಿ ಬೇಕಾದರೂ ಬದುಕಿಕೊ ' ಕಡ್ಡಿ ತುಂಡು 
ಮಾಡಿದಂತೆ ಅಂದರು ಶಂಭಯ್ಯನವರು . 
- “ಎಲ್ಲಿ ಬದುಕಿದರೂ ನಿಮ್ಮ ಋಣ ತೀರಿಸಲೇ ಬೇಕು ಅಯ್ಯ , ಕರಿಯ 
ಈ ಅನ್ಯಾಯವನ್ನು ಒಪ್ಪಲಿಕ್ಕಿಲ್ಲ.' 

“ ಏನು ನಿನ್ನ ತಲೆಹರಟೆ ?” ಕುಮಾರನಿಗೆ ಆಗಲೇ ಸಿಟ್ಟು ನೆತ್ತಿಗೆ 
ಏರುತ್ತಿತ್ತು . ಅವನೊಡನೆ ಅನಗತ್ಯ ಮಾತು ಬೇಡವೆಂದು ಹೊರಟು 
ಹೋಗು' ಎಂಬಂತೆ ತಿಳಿಸಿದ ಕೈ ಸನ್ನೆಯಲ್ಲಿ. 
ಈ ಭೂಮಿ ಬಾಯಿ ಬಿಟ್ಟ ಅನುಭವ , ಆಸೆ ತುಂಬಿ ಹೋದವನು 
ನಿರಾಸೆ, ಅವಮಾನದಿಂನ ಉಳಿದ ಕೆಲಸದವರೆದುರು ಕುಬ್ಬನಾಗಿ 
ಹಿಂದಿರುಗಿದ. ಇನ್ನು ಹೋಗುವುದು ಎಲ್ಲಿಗೆ ? ಅಬ್ದುಲ್ಲನನ್ನು ಕಂಡು 
ಚೆನ್ನಾಗಿ ಜಗಳವಾಡಬೇಕು ಎಂದೆನಿಸಿತು . ಆದರೆ ಈ ವಾರ ಅವನು 
- ಅಲೆಯೂರಿನಿಂದ ಇತ್ತ ಬಂದಿರಲೇ ಇಲ್ಲ . ಅಧಿಕಾರಿಗಳು ತನಿಖೆಗೆ 
ಬಂದದ್ದು ತಿಳಿಯದೇ ಇದ್ದೀತೇ ? 

ಅವನು ಸೀದಾ ಹೊರಟು ಬಂದ ಹೊನ್ನೇಗೌಡನ ಮನೆಗೆ, ತನ 
ಗಾದ ಅನ್ಯಾಯಕ್ಕೆ ಅವನಾದರೂ ಸಹಾನುಭೂತಿತೋರಬಹುದು ಎಂಬ 
ಆಸೆ . ಆದರೆ ಅವನ ಅ೦ಗಾರನ ಪರ ಮಾತನಾಡುತ್ತ , ಧರ್ಮ, 
ನ್ಯಾಯ ಎಲ್ಲ ಕಡೆಗೂ ಅನ್ವಯಿಸುವುದಿಲ್ಲ ಅಂಗಾರ , ಗಾಳಿ ಬಂದ ಕಡೆ 

ತೂರಿಕೊಳ್ಳಲು ಮೊದಲು ಕಲಿತುಕೋ . ಜೀತಮುಕ್ತನಾದರೆ ನಿನಗೆ 
ಒಳಿತಾಯ ' ಎಂದ, 

- ಅವನ ಹೆಸರಿನಲ್ಲಿ ಬಂದ ಹೊಸ ರಿಕ್ಷಾವನ್ನು ತೊಳೆಯುತ್ತಿದ್ದ 
ನಾಗರಾಜ, ಇನ್ನೊಬ್ಬರ ಹಣ ತಿಂದು ಟೊಪ್ಪಿ ಹಾಕುವ ಮಂದಿಯ 
ಹೆಚ್ಚುತ್ತಿರುವ ಈ ದಿನಗಳಲ್ಲಿ ನಿನ್ನದೇನು ಮಹಾ ಬಿಡು. ಇಷ್ಟಕ್ಕೂ 
ನಾಲೈದು ವರ್ಷ ಕತ್ತೆ ಚಾಕರಿ ಮಾಡಿದ್ದೀಯಲ್ಲ ಅಲ್ಲಿ.' 

- ರಿಕ್ಷಾ ಹಳ್ಳಿಮಣ್ಣನ್ನು ತೊಳೆದುಕೊಂಡು ಪಳಪಳನೆ ಹೊಳೆಯು 
ತಿತ್ತು . ಏನು ಹೊಳಪು ಅದರ ಹೊರಮೈ ! ಸೊಗಸಾದ ಹಳದಿ 
ಕಪ್ಪು ಮಿಶ್ರಿತ ಬಣ್ಣಗಳು , ಮೃದುವಾದ ಒಳ ಸೀಟುಗಳು. ಆವನಿ 
ಗಿಂತಲೂ ಎತ್ತರ, ರಾಜರ ಕುದುರೆ ಗಾಡಿಯಂತೆ ಕಂಡಿತು ಅ೦ಗಾರನಿಗೆ 
ಅದರ ಮೈ ಮುಟ್ಟುವುದಕ್ಕೂ ಹೆದರಿ ಕೇಳಿದ, 

“ ಹೇಗೆ ಹೋಗುತ್ತದೆ ರಿಕ್ಷಾ ?? 

ಕುದುರೆ ಗಾಡಿಗಿಂತಲೂ ವೇಗವಾಗಿ ಓಡುತ್ತದೆ. ನಿನ್ನ ಹೆಸರಿಗೆ 
ಬಂದ ರಿಕ್ಷಾ ಅಲ್ಲವೇ “ ಅಂಗರಾಜ” ಎಂದೇ ಹೆಸರಿಟ್ಟಿದ್ದೇನೆ ನೋಡು.' 

* ಬಾಡಿಗೆಗೆ ಮೋಸವಿರಲಿಲ್ಲ . ಅಲ್ಲವೇ ?” 

ನಾಗರಾಜ ಕಣ್ಣುಗಳನ್ನು ಕಿರಿ ಗೊಳಿಸಿದ . ದಿನಕ್ಕೆ ಐವತ್ತರಿಂದ 
ಎಂಬತ್ತು ರೂಪಾಯಿವರೆಗೆ ಹುಟ್ಟುತ್ತಿತ್ತು ಬಾಡಿಗೆ. ಆದರೆ ಎದುರ 
ನಿಂತವನಿಗೆ ಹೇಳಿದ್ದು ಕೇವಲ ಇಪ್ಪತ್ತು ರೂಪಾಯಿ , ' ನನ್ನ ಖರ್ಚಿT 
ಸಾಕು. ಇದಾದರೂ ಇದೆಯಲ್ಲ.' 

- 'ಶಂಭಯ್ಯನವರಲ್ಲಿ ಕೆಲಸವಿಲ್ಲ ಎಂದೆ ಹೊನ್ನೇಗೌಡ ಕೇಳಿದ. 
ನಮ್ಮಲ್ಲಿಗೆ ಬರಿ ಯಾ ? ದಿನಕ್ಕೆ ಹನ್ನೆರಡು ರೂಪಾಯಿ ಕೂಲಿ 
ಕೊಡೇನೆ.' 

ಹೊನ್ನೇಗೌಡನಿಗೆ ಕೆಲಸದವರ ಅಗತ್ಯವಿತ್ತು . ಅಂಗಾರ ಹೆಚ್ಚಿಗೆ 
ಕೇಳಿದರೂ ಅವನು ಕೊಡಲು ತಯಾರು . ಆದರೆ ಅಂಗಾರನಿಗೆ ಬೇಕಾ 
ದದ್ದು ರೂಪಾಯಿಗಳಿಗಿಂತ ವಿಶ್ವಾಸದ ಪ್ರಶ್ನೆ, ಒಬ್ಬರಲ್ಲಿ ವಿಶ್ವಾಸಕ್ಕೆ 
ಅನರ್ಹನೆಂದು ತಿರಸ್ಕರಿಸಲ್ಪಟ್ಟವ ಇನ್ನೊಬ್ಬರ ಮನೆಬಾಗಿಲಿಗೆ ದಿನಗೂಲಿಗೆ 
ಹೋಗುವುದುಂಟೇ ? ಉಪವಾಸ ಬಿದ್ದರೂ ಚಿಂತೆಯಿಲ್ಲ. ಅವನು 
ಮರ್ಯಾದೆಯಲ್ಲಿ ನಕಾರ ಸೂಚಿಸಿ ಸೀದಾ ಹೊರಟು ಬಂದ ಕರೀd 
ಸಾಹೇಬರ ಮನೆಗೆ 

ಕರೀ೦ ಸಾಹೇಬರು ತಮ್ಮ ಮಗನ ಕೆಲಸ ಸಮರ್ಥಿಸಿ ತನಿಖೆಗೆ 
ಬಂದು ಹೋದ ಸರಕಾರಿ ಅಧಿಕಾರಿಗಳ ಕರ್ತವ್ಯವನ್ನು ಶ್ಲಾಘಿಸಿ' 
' ನೀವಿಬ್ಬರೂ ಸ್ವತಂತ್ರರಾದಿರಿ ಎಂದು ಸಂತೋಷಪಡಿ ' ಎಂದರು . 

' ಸ್ವತಂತ್ರನಾಗಿ ನಾನೇನು ಮಾಡಲಿ ?” 

' ಈ ಪ್ರಶ್ನೆ ನಿನಗ್ಯಾಕೆ ಬಂತು ? ಬುಟ್ಟಿ ಹೆಣೆಯುವ ಕೆಲಸ ಇದ್ದೇ 
ಇದೆಯಲ್ಲ, ಅದೂ ಕಷ್ಟವೇ ? ಬಿಡು, ನನ್ನ ಮಗನ ಮರದ ಡಿಪೋದಲ್ಲಿ 
ನಿನಗೊಂದು ಕೆಲಸ ಸಿಕ್ಕಿತು. ವಿಚಾರಿಸಿ ಕೇಳು, ಕೇಳುವುದೇನು 
ಬಂತು , ನಾನು ಹೇಳಿದರೆ ಅವ ಇಲ್ಲ ಎನ್ನಲಾರ .' 

ಅಂಗಾರ ಮಾತನಾಡದೆ ಮುಖ ಹೊರಳಿಸಿದ. ಗುಡಿಸಲು ಸೇರಿ 
ದಾಗ ಚೆನ್ನಿಯ ಗೋಳಾಟ ತಾರಕಕ್ಕೇರಿತು. “ ಅಯ್ಯನವರ ಕಾಲು 
ಹಿಡಿದು ಕ್ಷಮೆ ಕೇಳೇನೆ. ನನಗೆ ಅಲ್ಲಿ ಕೆಲಸ ಮಾಡಲೇ ಬೇಕು.' 
- ' ನಾಯಿ , ಮತ್ತೆ ಒದೆಸಿಕೊಳ್ಳಲು ಹೋಗ್ತಿಯಾ ?' ಇಷ್ಟು 
ಹೊತ್ತು ತಡೆ ಹಿಡಿದಿದ್ದ ಅಸಮಾಧಾನದಿಂದ, ಅವಳ ಬೆನ್ನ ಮೇಲೆ 
ಗುದ್ದು ತ ಗರ್ಜಿಸಿದ, ಎಲ್ಲಾ ನಮ್ಮ ಕರ್ಮ !” 

“ ಚೆನ್ನಿ ತರಗಲೆಯಂತೆ ಕಂಪಿಸುತ್ತ ಆಲ್ಲೇ ಕೆಳಗೆ ಕುಸಿದಳು. ಆ 
ರಾತ್ರಿಯೆಲ್ಲ ಅವಳಿಗೆ ಜ್ವರ, ನರಳಿಕೆ , ' ನಾನು ಹೋಗಲೇ ಬೇಕು. 
ಕ್ಷಮೆ ಕೇಳಲೇ ಬೇಕು.' 

ಈ ಬಿಸಿ ಆರಿದ ಮೇಲೆ ಒಂದು ದಿನ ಈಶ್ವರನಡೆಗೆ ಬಂದ ಕರಿಯ . 
ಅವನಿಗೆ ಆಗಲೇ ಯಾರೋ ಸುದ್ದಿ ತಲುಪಿಸಿದ್ದರು. ಹೀಗಾಗಿ ಪಂಚಾ 
ಯತ್ ಬೋರ್ಡನ ಅಧ್ಯಕ್ಷರನ್ನೂ , ತಹಶೀಲ್ದಾರರನ್ನೂ , ಪಟ್ಟಣದ 
ಸರಕಾರೀ ಅಧಿಕಾರಿಗಳನ್ನೂ ಭೇಟಿ ಮಾಡಿ ಅಬ್ದುಲ್ಲ, ಕಳುಹಿಸಿದ 
ರಿಪೋರ್ಟ್‌ಗೆ ಯಾರಾರು ಸಹಿ ಹಾಕಿದ್ದಾರೆಂದೂ ವಿಚಾರಿಸಿಕೊಂಡ. 
ಅವೆಲ್ಲ ಗುರುತು ಪರಿಚಯ ಇಲ್ಲದ ಸಹಿಗಳು , ಅಬ್ದುಲ್ಲ ಒಳಿತನ್ನು 
ಮಾಡುವ ಉದ್ದೇಶದಿಂದ ಯಾರಾರಿಂದಲೋ ಹಾಕಿಸಿಕೊಂಡದ್ದು . 
ಅದರ ತನಿಖೆ ಮಾಡಿದ ಅಧಿಕಾರಿಗಳ ವಿರುದ್ದ ತಾನು ಒಂದು ರಿಪೋರ್ಟು 
ಕಳುಹಿಸಬೇಕು ಎಂದುಕೊಂಡ. ಆದರೆ ಅವನೂ ಸರಕಾರದ ಹಣ ಪಡೆ 
ಯುವ ವೈದ್ಯ , ನಾಳೆ ತನ್ನ ವೃತ್ತಿಗೆ ಇದರಿಂದ ತೊಂದರೆ ಬಂದರೆ ತನಗೇ 
ಕಷ್ಟ ಎಂದರಿತು ತಂದೆ- ತಾಯಿಯನ್ನು ತಾನೇ ಸಮಾಧಾನ ಪಡಿಸಿದ. 

ದಿನಗೂಲಿ ತಪ್ಪಿತೆಂದು ಚೆನ್ನಿ ಯಾಕೆ ಕೊರಗುತ್ತಿದ್ದಾಳೆ ಅರ್ಥವಾಗಲಿಲ್ಲ 
ಅವನಿಗೆ. 

* ಅಬ್ದುಲ್ಲ ಎಲ್ಲಿದ್ದಾನೆ ? ಈ ಕಡೆ ಬಂದೇ ಇಲ್ಲ' ಕೇಳಿದ ಅಂಗಾರ 

' ಮುಂಬಯಿಗೆ ಹೋಗಿ ಎರಡು ತಿಂಗಳಾಯ್ತು , ಏನೋ ಕೆಲ 
ವಂತೆ ನನಗೂ ಸಿಕ್ಕಿಲ್ಲ. ಸಿಕ್ಕಿದರೆ ತನಿಖೆಗೆ ಅಧಿಕಾರಿಗಳು ಬಾರದಂ : 
ಆವತ್ತೇ ತಡೆ ಹಾಕಿದ್ದೆ , ಇರಲಿಬಿಡು, ಅಯ್ಯನವರು ದುಡಿಯಲು ಬ 
ಬೇಡಿ ಎಂದಾಕ್ಷಣ ನೀವೇನೂ ಉಪವಾಸ ಸಾಯುವುದಿಲ್ಲ . ಕುಲಕಸುಬ 
ಮುಂದುವರಿಸಿ , ಖಣದ ಹಣ ನಾನೇ ತೀರಿಸ್ತೇನೆ.' 

ಅಂಗಾರ ಅನುಮಾನದಿಂದ ನೋಡಿದ ಮಗನನ್ನು , 


14 
ಕೆಲಸವಿಲ್ಲದಿರುವುದು ಅಂಗಾರನ ಸ್ವಭಾವಕ್ಕೆ ಒಗ್ಗದ ವಿಷಯ 
ಶಂಭಯ್ಯನವರ ದಿನಗೂಲಿಯಿಂದ ಮುಕ್ತಿ ದೊರೆತದ್ದು ಒಂದು ರೀತಿಯ 
ಬೇಸರ ತರಿಸಿದರೂ ಇನ್ನೊಂದು ವಿಧದಲ್ಲಿ ಸ್ವಾತಂತ್ರ್ಯ ದೊರೆತಿದೆ. ಈ 
ಯಾರ ಅಂಕೆಗೂ ಒಳಪಡದೆ, ಯಾರ ಆಜ್ಞೆಗೂ ತಲೆಬಾಗದೆ ಏನೆಲ್ಲ ಕೆಲ 
ಗಳನ್ನು ಮಾಡಬಹುದು. ತುಡುಗು ದನದಂತೆ ಮನಕಂಡಲ್ಲಿ ತಿರು 
ಬಹುದು ಹೇಗೆ ದುಡಿದರೂ ಹಣ ಜೇಬಿಗೆ, ಸ್ವಂತ ಖರ್ಚಿಗೆ ತ್ಯಾಂಪಣ್ಣ 
ಅಂಗಡಿಯಲ್ಲಿ ( ಅಂಗಾರ ಅದೃಷ್ಟವಂತ' ಎಂಬ ಮಾತು ಕೇಳಿದರೆ ಗ | 
ಕಾರ ಕೊರವ , ಧನಿಗಳನ್ನು ಎದುರು ಹಾಕಿಕೊಂಡೆಯಲ್ಲಿ ಬಡವ , ನಿ| 
ಬುದ್ದಿ ಎಲ್ಲಿತ್ತೊ ?' ಎನ್ನುತ್ತಾನೆ ಅಸಹನೆಯಿಂದ , ಧನಿಗಳೆಂದರೆ ಕೊರತೆ 
ನಿಗೆ ಸಾಕ್ಷಾತ್ ದೇವರು. ಅವರ ಮನನೋಯಿಸಿದರೆ ಯಾವ ದೈವನ 
ಮೆಚ್ಚಲಾಗದು ಎಂದವನ ನಂಬಿಕೆ . 

ನಿಜವಾಗಿಯೂ ಅಂಗಾರನ ಅಂತರಾತ್ಮ ಈ ದಿನಗಳಲ್ಲಿ ಅವ 
ವೇದನೆಯಿಂದ ನರಳುತ್ತಿದೆ. ಶಂಭಯ್ಯನವರನ್ನು ಎದುರು ಹಾ 
ಕೊಂಡದ್ದು ತಾನಲ್ಲವಾದರೂ ಅವರಿಂದ ಹೊರದಬ್ಬಲ್ಪಟ್ಟು ಜನರ ಆ 
ಹಾಸ್ಯಕ್ಕೆ ಗುರಿಯಾಗಿದ್ದೇನೆ. ಹೇಗಾದರೂ ಇನ್ನೊಮ್ಮೆ ಅವರ ಒಲ 
ಗಳಿಸುವ ಹಂಬಲ , ಯಾಂತ್ರಿಕವಾಗಿ ಕಾಡಿಗೆ ನಡೆದು ಬೀಳಲು ಈ 
ತಾನೆ, ತಂಗಮ್ಮನಜೊತೆಗೂಡಿ ಬುಟ್ಟಿ ಹೆಣೆಯುತ್ತಾನೆ. ಅವು ಸರಿ 

ವಾಗಿ ಮಾರಿಹೋಗಿ ಇನ್ನಷ್ಟು ಬೇಡಿಕೆ ಬರುತ್ತದೆ ನಿಜ, ಆದರೆ ಸಮಾ 
ಧಾನವಿಲ್ಲ . ಕೈಗಳಿಗೆ ಬಿಡುವಿರಲಿಲ್ಲ, ಆದರೆ ಮನಸ್ಸು ಶೂನ್ಯ. 
ಯಾರೊಂದಿಗೂ ಮಾತು ಬೇಡ. ಕೆಲವೊಮ್ಮೆ ಕಾಡಿನಲ್ಲಿ ತಾನು ಯಾವಾ 
ಗಲೂ ಕುಳಿತುಕೊಳ್ಳುವ ಅರಳೀಮರದ ಕೆಳಗೆ ಕುಳಿತು ಕಾಡಿನ ದೈವ 
ಕೆಲ್ಲ ಕೇಳಿಸುವಂತೆ, '' ಎಂತಹ ಅಪರಾಧವಾಗಿ ಹೋಯ್ತು ! ಕೆಲಸ 
ಮಾಡಿ ಋಣ ತೀರಿಸಬಾರದಂತೆ, ನಾವೇನು ತಪ್ಪು ಮಾಡಿದೆವೆಂದು ಈ . 
ಶಿಕ್ಷೆ ?' ಎನ್ನುವ ಅವನ ಮುಗ್ಧ ಅಳಲಿಗೆ ಸಾಕ್ಷಿ ಹೇಳುವವರು ಯಾರೂ 
ಇರುವುದಿಲ್ಲ ಅಲ್ಲಿ , 

ಮತ್ತೆ ಒಂದು ತಿಂಗಳಲ್ಲಿ ಕಾಲಿರಿಸಿತ: ಮಳೆಗಾಲ, ಗುಡುಗು 
ಮಿಂಚುಗಳ ಅಬ್ಬರದೊಂದಿಗೆ ಕಾಡು- ಬೆಟ್ಟಗಳಲ್ಲಿ ಧಾರಾಳವಾಗಿ ಸುರಿ 
ಯುವ ಮಳೆ, ಗುಡಿಸಲಿನಿಂದ ತಲೆ ಹೊರ ಹಾಕುವುದೂ ಕಷ್ಟ . ಆದರೂ 
ಅಂಗಾರ ಗೊರಬೆ ಹಾಕಿಕೊಂಡು ಮಳೆಯಲ್ಲಿ ಹಳ್ಳಿಯನ್ನೆಲ್ಲ ಸುತ್ತುವ. 
ಬೇಸಾಯದ ಗದ್ದೆಗಳಲ್ಲಿ ಬಿರುಸಿನ ಕೆಲಸ ನೋಡುವಾಗಲೆಲ್ಲ ಶಂಭಯ್ಯ 
ನವರ ಗದ್ದೆ ಕೆಲಸದ ನೆನಪು. ತನಗೆ ಒಗ್ಗದ ಕೆಲಸವಾದರೂ ಅವರ 
ಜೋಡೆತ್ತುಗಳನ್ನು ನೊಗಕ್ಕೆ ಕಟ್ಟಿ ಗದ್ದೆಗಿಳಿಸಿ ಹೂಡುತ್ತಿದ್ದ, ಎಲ್ಲ 
ಹೆಣ್ಣಾಳುಗಳೊಂದಿಗೆ ಅವನೂ ನೇಜಿ ನೆಡುತ್ತಿದ್ದ , ಎಲ್ಲರ ಉತ್ಸಾಹದಲ್ಲಿ 
ಅವನದೂ ಸಮಪಾಲು . ಈಗಲೂ ಅದೇ ಉತ್ಸಾಹವಿದೆ. ಆದರೆ ಅಯ್ಯ 
ನವರ ಕಡೆಯಿಂದ ಯಾರೂ ವೀಳ್ಯ ಕೊಟ್ಟು ಬಾ ಎಂದು ಆದರಿಸಿ ಕರೆಯು 
ವವರಿಲ್ಲ . ಕಣ್ಣುಗಳು ಹನಿಗೂಡಿ ಅವರ ಗದ್ದೆ ಅಂಚನ್ನು ದಿಟ್ಟಿಸುತ್ತವೆ. 
ಕುಮಾರ ಯಾರೊಂದಿಗೋ ಹೇಳುವುದು ಕೇಳಿಸುತ್ತದೆ, ಈ ವರ್ಷ 
ಟಿಲ್ಲರ್‌ ತೆಗೆಯಬೇಕು. ಹತ್ತು ಜೊತೆ ಎತ್ತುಗಳು ಹೂಡುವುದನ್ನು 
ಟಿಲ್ಲರ್ ಅರ್ಧ ದಿನದಲ್ಲಿ ಹೂಳಿ ಮುಗಿಸುತ್ತದೆ. ಮನುಷ್ಯನಿಗಿಂತ ಯಂತ್ರ 
ಲೇಸು ! ಅವರಿಗೆ ಕಾಣದಂತೆ ಅಡಗಿಕೊಳ್ಳುವ ಪ್ರಯತ್ನ ಮಾಡುತ್ತಾನೆ. 

ಇದರೊಂದಿಗೆ ಚೆನ್ನಿ ಸಂಪೂರ್ಣ ಹಾಸಿಗೆ ಹಿಡಿದ ಚಿಂತೆ ಬೇರೆ. 
ಎದ್ದು ಓಡಾಡಲಾಗದ ನಿಶ್ಯಕ್ತಿ ಎಂತಹದೊ . ಗಂಟಲು ಕಟ್ಟಿ ಬರುತ್ತಿದೆ. 
ಯಾರೋ ಉಸಿರು ಒತ್ತುತ್ತಿದ್ದಾರೆ' ಎಂದು ಕೂಗುತ್ತಾಳೆ ರಾತ್ರೆ ಬೆಚ್ಚಿ 
ಬಿದ್ದು ಎದ್ದು ಕುಳಿತು ಅಳುವಾಗ ಅ೦ಗಾರನಿಗೂ ಹೆದರಿಕೆ , ಔಷಧಿ 
ಮಾಟ ಮಂತ್ರಕ್ಕೆ ನಿವೃತ್ತಿ . ಯಾವುದೂ ಫಲಕಾರಿಯಾಗದೆ ದಿನೇ ದಿನೇ 
ಕ್ಷೀಣಿಸಿದಳು . 

ಈ ಮಧ್ಯೆ ಒಮ್ಮೆ ದಿಢೀರನೆ ಕಾಣಿಸಿಕೊಂಡ ಅಬ್ದುಲ್ಲ. ಮುಂಬಯಿ 
ಯಿಂದ ದುಬೈಗೆ ಹೋಗಿದ್ದನಂತೆ. ಅಲ್ಲೆಲ್ಲ ತಿರುಗಾಟ ಮುಗಿಸಿ ಸ್ವಲ್ಪ 
ತೋರ ಮತ್ತು ಬೆಳ್ಳಗಾಗಿ ಬಂದಿದ್ದ , ಈಗ ಆರಾಮವಲ್ಲವೇ ?' ನಗುತ್ತ 
ಅಂಗಾರನನ್ನು ಅವನ ಗುಡಿಸಲು ಬಾಗಿಲಲ್ಲಿಯೇ ಬಂದು ವಿಚಾರಿಸಿದಾಗ 
ತಬ್ಬಿಬ್ಬಾಗಿಹೋದ. ಅಬ್ದುಲ್ಲನ ಮುಖ ಕಾಣಿಸುವ ಮೊದಲು ಹಗಲು 
ರಾತ್ರಿ ಅವನ ಮೇಲೆ ಕತ್ತಿ ಮಸೆಯುತ್ತ ಅವನು ಬರಲಿ, ಚೆನ್ನಾಗಿ 
ಉಪ್ಪು ನೀರು ಕುಡಿಸುತ್ತೇನೆ' ಎಂದುಕೊಂಡವ ನೇರವಾಗಿ ಪ್ರಶ್ನೆ 
ಬಂದಾಗ ಮೌನವಾಗಿ ತಲೆತಗ್ಗಿಸಿ ಬಿಟ್ಟ . ತನ್ನ ಬಗ್ಗೆ ನಿಜವಾಗಿಯೂ 
ಸಂತೋಷಪಡುವವನ ಮುಂದೆ ಹೇಳುವುದೆಷ್ಟೋ ಬಾಕಿ ಇತ್ತು . ಹೇಳ 
ಲಾಗಲಿಲ್ಲ. ಹಾಳಾದ ದೈನ್ಯ ಸ್ವಭಾವ ಇನ್ನೊಬ್ಬರ ತಪ್ಪುಗಳನ್ನು ಬೊಟ್ಟು 
ಮಾಡಿ ತೋರಿಸಲು ತಿಳಿಯದವ . 

ಚೆನ್ನಿ ಹೇಗಿದ್ದಾಳೆ ?' ಕಳಕಳಿಯಲ್ಲಿ ಕೇಳಿದ ಅಬ್ದುಲ್ಲ. 

ಚೆನ್ನಿ ಕಷ್ಟ ಪಟ್ಟು ಕುಳಿತು ಬಿಸುಸುಯ್ದಳು, “ ತಂಗಮ್ಮನಮದುವೆ 
ಕರಿಯನೊಂದಿಗೆ ಆಗಲಿ ಎಂದುಕೊಂಡಿದ್ದೆ ಅಬ್ದುಲ್ಲ, ಅವನಿನ್ನೂ ಒಪ್ಪಿಗೆ 
ಕೊಟ್ಟಿಲ್ಲ. ಎಂತವನೋ ಬೆಪ್ಪ , ಮಳೆಗಾಲ ಕಳೆವಾಗ ನಾನು ಇದ್ದೇನೋ 
ಇಲ್ಲವೋ .? 

ಹಾಗೋ ನಿನ್ನ ಕೊರಗು ? ಕರಿಯ ನಿಮಗೇನೂ ಹೇಳಲಿಲ್ಲವೇ ? 
ಗೊತ್ತಲ್ಲ, ಅವನು ಅಲೆಯೂರಿನಲ್ಲಿ ಒಬ್ಬ ನರ್ಸ್ ಜೊತೆ....' 

ಅಬ್ದುಲ್ಲಾ ಕಣ್ಣು ಹೊಡೆದು ಎಲ್ಲಾ ಹೇಳಿದ, ಜಾನು ಮತ್ತು 
ಅವನ ಪರಿಚಯ ದಿನೇ ದಿನೇ ಹೆಚ್ಚು . ಈಗ ಒಬ್ಬರನ್ನೊಬ್ಬರು ಅಗಲ 
ಲಾರದಷ್ಟು ಸಮೀಪ ಬಂದಿದ್ದಾರೆ. ಮದುವೆ ಯೋಜನೆ ಕೂಡ ಹಾಕಿ 
ಯಾಗಿದೆ. ಜಾನುವಿನ ತಾಯಿಗೆ ಕರಿಯನ ಕುಲಗೋತ್ರ ತಿಳಿಯುವ 
ಆವಶ್ಯಕತೆ ಇಲ್ಲವಂತೆ. ತಮ್ಮಲ್ಲಿಎಲ್ಲರಿಗಿಂತಲೂ ಹೆಚ್ಚಿಗೆ ಓದಿದವ ಕರಿಯ . 
ಅದೇ ಅವನ ಯೋಗ್ಯತೆಯ ಕನ್ನಡಿ, ತನ್ನ ಮಗಳಿಗೆ ಇದಕ್ಕಿಂತಶ್ರೇಷ್ಠ 
ವಾದದ್ದು ಬೇರೆ ದೊರಕೀತು ಎಂಬ ಭರವಸೆ ಅವಳಿಗಿಲ್ಲ . ಆದಷ್ಟು ಬೇಗ 
ಅಲೆಯೂರಿನಲ್ಲಿ ಮದುವೆ ಮಾಡುವ ಅಪೇಕ್ಷೆ. ಜಾನು ಒಮ್ಮೆ ತನ್ನ ಹಳ್ಳಿ 
ಯನ್ನೂ , ತಂದೆ ತಾಯಿಯನ್ನೂ ನೋಡಲಿ ಎಂದು ಕರಿಯನ ಅಪೇಕ್ಷೆ . 
“ನೋಡುವುದೇನಿದೆ ? ಎಷ್ಟಾದರೂ ಹಳ್ಳಿ ಬದುಕು, ಹೇಗಿರುವುದೆಂದು 
ಊಹಿಸಬಲ್ಲೆ' ಎಂದಿದ್ದಾಳೆ ಜಾನು. . 

ಅಂಗಾರ ನಂಬಲಿಲ್ಲ ಈ ಮಾತನ್ನು , ತನ್ನಿಂದ ಯಾವ ಸಂಗತಿ 
ಯನ್ನೂ ಮುಚ್ಚಿಡದ ಮಗ ಮದುವೆ ನಿಶ್ಚಯ ಮಾಡಿಕೊಂಡದ್ದು ಒಪ್ಪಿಗೆ 
ಯಾಗದಿದ್ದರೂ ತಪ್ಪು ಎನಿಸಲಿಲ್ಲ. ತಾವು ಯಾರೂ ಹಿರಿಯರ ಒಪ್ಪಿಗೆ 
ಪಡೆಯದೆ ಮೆಚ್ಚಿಗೆಯಾದವಳನ್ನು ಆರಿಸಿಕೊಂಡದ್ದು . ಮಗನೂ ಅಷ್ಟೇ . 
ಅಲ್ಲಿ ಒತ್ತಾಯ , ಬೇಡಿಕೆ ಒಂದೂ ಇಲ್ಲ . ಆದರೆ ತಂಗಮ್ಮನನ್ನು ಏನು 
ಮಾಡಲಿ ? ಈ ತನಕ ಅವಳಿಗೆ ಆಸೆ ಹುಟ್ಟಿಸಿ ಇಲ್ಲ ಎನ್ನುವುದೇ ? 

' ನರ್ಸಮ್ಮನನ್ನೂ ಅವನು ಮದುವೆ ಆಗಲಿ, ಜೊತೆಗೆ ಈ ತಂಗಮ್ಮ 
ನನ್ನೂ ಕರೆದೊಯ್ಯಲಿ' ಎಂದ ಸ್ವಲ್ಪ ಅಲೋಚನೆ ಮಾಡಿ, ಏನು 
ತಂಗೂ , ನೀನು ತಯಾರಿದ್ದಿಯಾ ಹೇಳು, ಇವತ್ತೇ ಹೋಗಿ ಮಾತನಾಡಿ 
ಬರೆನೆ. ' 

- ಅಲ್ಲೇ ಅಕ್ಕಿ ಕೇರುತ್ತಿದ್ದ ತಂಗಮ್ಮ ಹಾಂ ಹೂಂ ಎನ್ನಲಿಲ್ಲ. ಯಾವ 
ಭಾವನೆಯಿಲ್ಲದ ಮುಖದಲ್ಲಿ ಸಣ್ಣ ನಗುವೊಂದು ಮೂಡಿತು ಅಷ್ಟೇ . 
ಚೆನ್ನಿ ಗದರಿಕೊಂಡಳು , ಇಬ್ಬರು ಹೆಂಡಿರನ್ನು ಕಟ್ಟಿಕೊಂಡು ಅವನೇನು 
ಸುಖ ಗೋರಿಕೊಳ್ತಾನೋ , ತಂಗೂ ಬೇರೆಯವರನ್ನು ಆರಿಸಿಕೊಳ್ಳಲಿ.' 

“ ಸಾಧ್ಯವಿಲ್ಲ . ನನ್ನ ಗುಡಿಸಲಿಗೆ ಬಂದವಳು ಇಲ್ಲೇ ಇರಬೇಕು!! 

ಚೆನ್ನಿ ವಿಚಿತ್ರವಾಗಿ ನೋಡಿದಳು ಅಂಗಾರನನ್ನು , ಆ ರಾತ್ರಿಯೆಲ್ಲ 
ಜ್ವರ, ಕನವರಿಕೆ , ಮುಳಿಹುಲ್ಲು ಹಾರಿಹೋಗುವಂತೆ ಬೊಬೈ, ಅಂಗಾರ 
ಗಾಬರಿಯಿಂದ ನೀರುಳ್ಳಿ ರಸ ಹಿಂಡಿ ಅವಳ ಅಂಗೈ - ಅಂಗಾಲಿಗೆ ಹಚ್ಚಿದ. 
ಹೊಗೆ ಹಾಕಿದ, ಉಪ್ಪು ಮೆಣಸಿನ ದೃಷ್ಟಿ ನಿವಾಳಿಸಿ ತೆಗೆದ. ಅವಳು 
ಎಲ್ಲೇ ದಿಟ್ಟಿಸಿ ನೋಡುತ್ತ ಬಲಗೈನ ಮಧ್ಯದ ಎರಡು ಬೆರಳುಗಳನ್ನು 
ಮೇಲೆ ಏನೋ ವಟಗುಟ್ಟುವುದು ಕಂಡು ಸಣ್ಣಗೆ ನಡುಗಿಹೋದಳು 
ತಂಗಮ್ಮ , ತಾನು ಇಲ್ಲಿಗೆ ಬಂದ ಕೆಲವೇ ಸಮಯದಲ್ಲಿ ಚೆನ್ನಿ ಹಾಸಿಗೆ 
ಹಿಡಿಯಲು ಯಾರು ಕಾರಣರು ? ತಾನೇ ? ಅಲ್ಲ , ಇವಳಿಗೇನೋ ಭೂತದ 
ಚೇಷ್ಟೆ ಇದ್ದಿತು. ಅಥವ... ಮತ್ತೇನೋ ನೆನಪಾಗಿ ಅದೇ ಸಂಶಯ 
ಭೂತಾಕಾರ ತಾಳಿ ಬೆವರಿಟ್ಟಿತು ಮೈಯ್ಯಲ್ಲ. ಆದರೆ ಅಂಗಾರನಿಗೆ ಹೇಳುವ 
ಧೈರ್ಯ ಬರಲಿಲ್ಲ ಅವಳಿಗೆ . 

ಈ ನಡುವೆ ಶಂಭಯ್ಯನವರ ಹಣ ಕೊಡಲು ಈಶ್ವರನಡೆಗೆ ಬಂದ 
ಕರಿಯ ತನ್ನ ಮದುವೆ ವಿಷಯ ಚಕಾರ ಎತ್ತಲಿಲ್ಲ. ಇವರಿಬ್ಬರೂ ಏನನ್ನೂ 
ಕೇಳಲಿಲ್ಲ. ಚೆನ್ನಿ ಅವನ ಕೈ ಹಿಡಿದು ಸುಮ್ಮನೆ ಕಣ್ಣೀರು ಹಾಕಿದಾಗ 

ಅವನು ತಿಳಿದುಕೊಂಡದ್ದೇ ಬೇರೆ. ಅವನ ದೃಷ್ಟಿ ನಾಚಿಗೆ ಮುಳ್ಳಿನಂತೆ 
ಮುದುರಿಕೊಳ್ಳುತ್ತಿದ್ದ ತಂಗಮ್ಮನನ್ನು ಅರಿಯುವಂತೆ ನೋಡಿತು . 
“ ನಿನ್ನಿಂದಲೇ ನನ್ನ ತಾಯಿಗೆ ಬಾಧೆ' ಎಂಬ ನೇರ ಆರೋಪವಿತ್ತು ಆ 
ದೃಷ್ಟಿಯಲ್ಲಿ, 

* ಎಂದಿನಂತೆ ಶಂಭಯ್ಯನವರ ಮನೆಗೆ ಹೋದ ಯಾವ ಅಳುಕಿಲ್ಲದೆ. 
ಹಣ ತೀರಿಸುವುದೆಂದರೆ ಅವನಿಗೆ ಜಂಬ , ಪ್ರತಿಷ್ಠೆಯ ಪ್ರಶ್ನೆ , ಅಂಗಳದಲ್ಲಿ 
ಅರ್ಧ ಗಂಟೆ ಕಾದ ಮೇಲೆಹೊರಬಾಗಿಲೆದುರು ಪ್ರತ್ಯಕ್ಷರಾದರು ಶಂಭಯ್ಯ 
ನವರು ಮಾಮೂಲಿನಂತೆ, ಆತ್ಮೀಯ ನಗುವಿಲ್ಲ . “ ಬಾ , ಕುಳಿತುಕೋ ' 
ಆದರದ ಆಹ್ವಾನವಿಲ್ಲ . ' ಏನು ಬಂದೆ ?' ಎಂಬ ಗಂಭೀರ ಮುಖಭಾವ. 
ಕರಿಯ ಅಷ್ಟಾಗಿ ಗಮನಿಸದೆ ತಾನು ತಂದ ಎಂಟುನೂರನ್ನ ಜಗಲಿಯ 
ಮೇಲಿಟ್ಟು ಲೆಕ್ಕ ಬರೆದಿಡಿ ಅಯ್ಯ , ಇನ್ನೊಂದು ತಿಂಗಳ ನಂತರ ಮತ್ತೆ 
ಬರುತ್ತೇನೆ' ಎಂದ ವಿನಯದಿಂದ, 

ಅವನ ಶ್ರಮದಿಂದ ತೊಯ್ದ ನೂರರ ನೋಟುಗಳು , ಶಂಭಯ್ಯ 
ನವರು ಅತ್ತ ಮುಖ ಹೊರಳಿಸದೆ ' ಯಾಕೆ ತಂದ ಇದನ್ನು ?' ಕೇಳಿದರು . 

“ ನಿಮ್ಮ ಋಣದ ಹಣ ತೀರಿಸುವ ಜವಾಬ್ದಾರಿ ನನ್ನದು.' 

( ಋಣ ಆವತ್ತೇ ಹರಿದುಹೋಯ್ತು. ನಾಳೆ ಈ ಹಣ ಸ್ವೀಕರಿಸಿದ 
ತಪ್ಪಿಗೆ ನನ್ನ ಮೇಲೆ ಇನ್ನೊಂದು ದೂರುಕೊಟ್ಟು ಮರ್ಯಾದೆ ತೆಗೀ 
ಬೇಡ, ನಿಮ್ಮಂತವರ ಸಂಗ ಹಾವಿಗೆ ಹಾಲೆರೆದಂತೆ.' ಧ್ವನಿ ಏರಿಸಿದರು , 
ತೆಗೆದುಕೊಂಡು ಹೋಗುಇದನ್ನು ಇನ್ನೆಲೆ ಈ ಅಂಗಳಕ್ಕೆ ಕಾಲಿಡ 
ಬೇಡಿ ಯಾರೂ 

ನಿರೀಕ್ಷಿಸದ ಮಾತುಗಳಿಂದ ಕರಿಯ ತತ್ತರಿಸಿದರೂ ಇನ್ನೊಮ್ಮೆ 
ವಿನಯದಿಂದ ಬಗ್ಗು ವ ನಾಟಕವಾಡದೆ, ಮೃದು ಮಾತಿನ ಎಳೆ ಎಳೆಯದೆ, 
ನಂಬಿಕೆಗೆ ಅರ್ಹವಾದದ್ದು ಸುಳ್ಳೆಂದು ವಾದಿಸದೆ ಹೇಗೆ ಜಗಲಿಯಲ್ಲಿ, 
ಹಣ ಇರಿಸಿದ್ದನೋ ಹಾಗೇ ಕಿಸೆಗೆ ತುರುಕಿಸಿಕೊಳ್ಳುತ್ತ ಹೊರಡಲನು 
ವಾದ , ಹಣ ಬಿಟ್ಟಿಯಾಗಿ ಬರುವುದಿಲ್ಲ. ಬೇಡವಾದರೆ ತನಗೆ ಲಾಭವೇ . . 

“ ನಿನ್ನ ತಂದೆಗೆ ಹೇಳು' ಕುಮಾರನ ಧ್ವನಿ ಕೇಳಿಸಿತು, ಅವನ 
ಗುಡಿಸಲನ್ನು ಕೆಡವಿ ನಾನು ಗದ್ದೆ ಮಾಡಲಿದ್ದೇನೆ. ಆದಷ್ಟು ಬೇಗ ಆ । 
ಜಾಗ ಬಿಡಬೇಕಂತೆ .' 

“ ಅವನ ದರ್ಖಾಸ್ತು ಭೂವಿ ಸಿಕ್ಕಿದ ಮೇಲೆ ಬಿಟ್ಟು ಕೊಡ್ತಾನೆ.' 

“ ದರ್ಖಾಸ್ತು ಭೂಮಿ ಸರಕಾರದಿಂದ ಯಾವತ್ತು ಸಿಗುತ್ತದೋ 
ಕಣಿ ಕೇಳಿ ಹೇಳಬೇಕು, ನೀನೇ ಬೇರೆ ವ್ಯವಸ್ಥೆ ಮಾಡಿ ಗುಡಿಸಲು ಖಾಲಿ 
ಮಾಡಿಸು , ಅಲೆಯೂರಿನಲ್ಲಿ ಹಂಚಿನ ಮನೆ ಕಟ್ಟಿಸುವ ದೊಡ್ಡ ಮನುಷ್ಯ 
ನೀನು !? 

ಕುಮಾರನ ವ್ಯಂಗ್ಯಧ್ವನಿ ಕೆರಳಿಸಿತು ಅವನನ್ನು ತಾನು ಹಂಚಿನ 
ಮನೆ ಕಟ್ಟಿಸಿದರೆ ಇವರಿಗೇನು ನಷ್ಟ ? ಗದ್ದೆ ಗಾಗಿ ಖಾಯಂ ನೆಲಸಿದ 
ವಾಸದ ಗುಡಿಸಲು ಕೆಡವಿ ಹಾಕುವುದು ನ್ಯಾಯವಲ್ಲ . ದರ್ಖಾಸ್ತು ಭೂಮಿ 
ಸಿಕ್ಕಿದ ಮೇಲೆ ಇವರೇ ಅವನಿಗೊಂದು ಗುಡಿಸಲು ಕಟ್ಟಿ ಕೊಡಲಿ. 
ಆಮೇಲೆ ಹಳೆಯದನ್ನು ಅಳಿಯುವ ಯೋಚನೆ ತನಗೆ ಬುದ್ದಿಯಿಲ್ಲ. 
ಎಂದುಕೊಂಡಿದ್ದಾರೆ ಈ ದೊಡ್ಡ ಮನುಷ್ಯರು, 

ಗುಡಿಸಲಿಗೆ ಬಂದ ಮೇಲೆ ಅಂಗಾರ ಮುಷ್ಟಿ ಬಿಗಿದು ಹೂಂಕರಿಸಿ 
ಮಗನ ಜೇಬಿಗೆ ಕೈ ಹಾಕಿ ರೂಪಾಯಿ ನೋಟುಗಳನ್ನು ಎಳೆದುಕೊಳ್ಳಲು 
ನೋಡಿದ. ಆವರು ಬೇಡವೆಂದರೂ ತಾವು ಕೊಡಬೇಕಾದ್ದು ತಮ್ಮ 
ಧರ್ಮ, ಹೀಗೆ ಹಿಂದೆ ತಂದು ತಮ್ಮ ಸ್ವಾರ್ಥಕ್ಕೆ ಉಪಯೋಗಿಸುವುದೂ 
ಪಾಪಕರ. 

“ ಪಾಪ ಪುಣ್ಯ ನನಗೆ ತಿಳೀದು' ಕರಿಯ ಅಂದ ಸ್ಪಷ್ಟವಾಗಿ , 
“ ಅವರಿಗೋ ಮೂಗಿನ ನೇರಕ್ಕೆ ಕೋಪ, ಸತ್ಯ , ನ್ಯಾಯ ಎಲ್ಲಿದೆಯೆಂದು 
ನೋಡಬಾರದಿತ್ತೇ ? ಹಣ ಬೇಡವಂತೆ . ಯಾಕೆ ? ನಮ್ಮ ಮೇಲೆ ಅವರಿಗೆ 
ಅವಿಶ್ವಾಸ ! ನಾವೇನು ಅವರ ತಲೆಮೇಲೆ ಕಲ್ಲು ಚಪ್ಪಡಿ ಹಾಕೋವೆಯೆ ? 
ಹಣ ನುಂಗುತ್ತೇವೆಯೇ ?? 

' ನಮ್ಮ ಪ್ರಾರಬ್ಧ , ಹಾಗೆಂದು ಹಣ ಸಂದಾಯ ಮಾಡದೆ 
ಬಂದದ್ದೇಕೆ ?? | 

“ ಬಗ್ಗಿದವನಿಗೆ ಇನ್ನೂ ಗುದ್ದು ಜಾಸ್ತಿ .' ತನ್ನ ಕಿಸೆಗೆ ಮತ್ತೊಮ್ಮೆ 
ಕೈಹಾಕಲು ಬಂದ ಅ೦ಗಾರನನ್ನು ನೂಕಿದ ಕರಿಯ , ' ಮಕ್ಕಳಂತೆ ಮಾಡ 
ಬೇಡ, ದೂರವಿರು ! ಯಾರ ಜೊತೆ ಹೇಗಿರಬೇಕೊ ನಿನಗಿಂತ ಚೆನ್ನಾಗಿ 
ನನಗೆ ಗೊತ್ತು . ಇಷ್ಟು ದಿನ ನಿನ್ನನ್ನು , ಅಮ್ಮನನ್ನು ಬಿಟ್ಟಿಯಾಗಿ ದುಡಿಸಿ 
ಕೊಂಡಿದ್ದಾರೆ. ನನಗೆಕೊಟ್ಟ ಸಾಲ ಯಾವತ್ತೂ ನಿಮ್ಮ ಬೆವರಿನಲ್ಲಿ 
ಸಂದಾಯವಾಗಿದೆ. ಅದಕ್ಕೆ ಬೇಡ ಅಂದಿದ್ದಾರೆ. ತೆಪ್ಪಗಿರು , ಹಣ ಕಹಿ 
ಯಾಗುವುದಿಲ್ಲ. ' 

ಅಳುಮೋರೆ ಮಾಡಿದ ಅಂಗಾರ, ಓ ದೇವರೇ , ದೈವ ಒಪ್ಪಿತೇ 
ಈ ನಡೆಯನ್ನು ? ಇಲ್ಲ , ಇಲ್ಲ . ಜೀತಮುಕ್ತರಿಗೆಂದು ಸರಕಾರ ಕೊಡಲಿ 
` ರುವ ಪರಿಹಾರ ಧನವನ್ನು ಅಯ್ಯನವರಿಗೆ ಒಪ್ಪಿಸಿ ಬರೇವೆ. ಮಗನಿಗೆ 
ನೀಯತ್ತು ಇಲ್ಲವೆಂದು ನನಗೂ ಇಲ್ಲವಾಯಿತೇ ? 

ಕರಿಯ ಹೊರಟುಹೋದಒಂದು ವಾರದಲ್ಲಿ ಅಂಗಾರ ತಾನೇ ಬಂದ 
ಅಲೆಯರಿಗೆ . ಅವನು ಕೂಡಿ ಹಾಕಿದ್ದನ್ನು ತಂದುಕೊಳ್ಳೋಣಎಂದು . 
ಆದರೆ ಕರಿಯ ಒ೦ದು ಕಾಸನ್ನೂ ತಂದೆಯ ಅಂಗೈ ಮೇಲೆ ಹಾಕಲಿಲ್ಲ . 
“ ಪಿರಿ ಪಿರಿ ಮಾಡುವುದಿದ್ದರೆ ಇಲ್ಲಿಗೆ ಬರಬೇಡ' ಎಂದ ಒರಟನಾಗಿ , 

' ಹಳ್ಳಿಯಲ್ಲಿ ಎಲ್ಲರೂ ನಮ್ಮನ್ನು ಬೈಯುತ್ತಾ ಇದ್ದಾರೆ. ಅಯ್ಯ 
- ನವರ ಹಣ ನುಂಗಿ ಹಾಕಿದ ಖದೀಮರಂತೆ ನಾವು. ನನ್ನ ಮಾತನ್ನು 
ಯಾರೂ ನಂಬುವುದಿಲ್ಲ . ಯಾಕೆ ಇದಕ್ಕೆಲ್ಲ ಅವಕಾಶ ಮಾಡಿ 
ಕೊಡುತ್ತೀ ?” 

ಹೆಚ್ಚು ಭಾವುಕನಾದಷ್ಟು ನಿನಗೇ ಕಷ್ಟ . ನಾನಿಲ್ಲಿ ಮನೆ ಕಟ್ಟಿ ಸ್ವಾ 
ಇದ್ದೇನೆ. ಬಾ , ನೀನೂ ಒಮ್ಮೆ ನೋಡು.' 

* ಮನಸ್ಸಿಲ್ಲದೆ ಅಂಗಾರ ನೋಡಬೇಕಾಯಿತು. ಅಂಚೆ ಇಲಾಖೆಯ 
ಎದುರು ನಾಲ್ಕು ಮಾರ್ಗ ಕೂಡುವ ಸ್ಥಳದಿಂದ ಹತ್ತು ಮಾರು ದೂರದಲ್ಲಿ 
ದೊರೆತ ಮನೆ ನಿವೇಶನದ ಜಾಗ , ಮನೆಗೆ ಅಡಿಪಾಯ ಹಾಕಲಾಗುತ್ತಿದೆ. 
ಅದರ ಆಯ , ಕ್ರಮ ಎಲ್ಲಾ ಕರಿಯ ವಿವರಿಸಿದರೂ ಅ೦ಗಾರನ ಮಂಡೆಗೆ 
ಹೋಗಲಿಲ್ಲ . ಅವನ ದೃಷ್ಟಿ ಹೊರಳಿದ್ದು ಹೊಸದಾಗಿ ತೋಡಿಟ್ಟ ತೆಂಗಿನ 
ಗುಂಡಿಗಳತ್ತ ತನ್ನ ಹೆಸರಿಗೆ ಮನೆ ಜಾಗ ಮಂಜರಾದ ಕೂಡಲೆ ಕರಿಯ 
ಮುಂದಾಲೋಚನೆ ಮಾಡಿ ಸುತ್ತಲೂ ತೆಂಗಿನ ಗುಂಡಿಗಳನ್ನು ತೆಗೆಯಿಸಿ 
ದಾನೆ, ಅವುಗಳಲ್ಲಿ ನೆಡಲೆಂದು ತೆಂಗಿನ ಸಸಿಗಳೂ ಬಂದಿವೆ. ಬದಿಯಲ್ಲೇ 
ಒಂದು ಬಾವಿ , ಅಂಗಾರನ ಹೃದಯ ತುಂಬಿ ಬಂದಿತು ಸಂತೋಷದಲ್ಲಿ. 
ತನ್ನ ವಂಶದಲ್ಲಿ ಯಾರೂ ಏರದ ಎತ್ತರಕ್ಕೆ ಏರುತ್ತಿದ್ದಾನೆ. ತನ್ನ ಮಗ ! 
ಆದರೂ ಅಯ್ಯನವರಿಗೆ ಕೊಡಬೇಕಾದ ರೂಪಾಯಿಗಳು ಅಡಿಪಾಯದ 
ಕಲ್ಲುಗಳ ಮೇಲೆ, ತೆಂಗಿನ ಗುಂಡಿಗಳಲ್ಲಿ, ಸಿಹಿನೀರಿನ ಬಾವಿಯಲ್ಲಿ ತಕ 
ಪಕನೆ ಕುಣಿದಂತೆ ಕಾಣಿಸಿದವು. 

ಅವನು ಅಲ್ಲಿಂದ ಹೊರಡಲನುವಾದಾಗ ಜಾನು ಆಗಮಿಸಿ ದಳ೨. 
ಮಾಮೂಲು ಆ ಹೊತ್ತಿನಲ್ಲಿ ಅವರಿಬ್ಬರೂ ಭೇಟಿಯಾಗುವುದೂ ಮನೆ 

ಕಟ್ಟುವ ಸ್ಥಳದಲ್ಲಿ . ಕರಿಯ ನಿರೀಕ್ಷಿಸುತ್ತ ಇದ್ದಿರಬೇಕು. ಅವಳನ್ನು 
ಕಂಡು ಮುಗುಳಕು ತಂದೆಗೆ ಪರಿಚಯಿಸಿದ. ತಾನು ಮದುವೆಯಾಗ 
ಲಿರುವ ಹೆಣ್ಣು ಎಂದೂ ಸ್ಪಷ್ಟಪಡಿಸಿದ, ಜಾನು ಯಾವ ಸಂಕೋಚವಿಲ್ಲದೆ 
ಎರಡೂ ಕೈಗಳನ್ನು ಜೋಡಿಸಿ ಸುಂದರವಾಗಿ , ಅತ್ಯಂತ ಕ್ರಮವಾಗಿ 
ನಮಸ್ಕರಿಸಿದಾಗ ಹೇಗೆ ವರ್ತಿಸಬೇಕೋ ತಿಳಿಯದೆ ಅಂಗಾರ ಪೆದ್ದನಂತೆ 
ಹಾಗೇ ನಿಂತು ಬಿಟ್ಟ . ನಾಗರಿಕತೆಯ ಪೂರ್ಣ ಗಂಧಗಾಳಿ ಅರಿಯದ ಬಡ 
ಪಾಯಿ . ಅವಳು ನಸುನಗೆಯಲ್ಲಿ ಕರಿಯ ನಿಮ್ಮ ಬಗ್ಗೆ ಎಲ್ಲಾ ಹೇಳಿ 
ದ್ದಾನೆ' ಎಂದರೂ ಅವನು ಅದೇ ಮೌನದಲ್ಲಿ ತಟಸ್ಥನಾದದ್ದು ಕಂಡು 
ಪಿಚ್ಚೆನಿಸಿತು ಕರಿಯನಿಗೂ ಈ ಅಜ್ಜ ನನ್ನು ಕರೆದೊಯು ತನ್ನ ಭಾವೀ 
ಅತ್ತೆ ಮಾವನಿಗೆ ಹೇಗೆ ಪರಿಚಯಿಸಲಿ ? 

- ಜಾನು ಮನೆ ಅಡಿಪಾಯ ಹಾಕಿದ ಭಾಗವನ್ನೆಲ್ಲ ಒಮ್ಮೆ ಸುತ್ತಿ 
ಬಂದು, 'ಬಚ್ಚಲು, ಕಕ್ಕಸು ಇರುವ ಭಾಗಕ್ಕೆ ಕಗ್ಗಲ್ಲು ಹಾಕಿಸಬೇಕು 
ಎಂದಿದ್ದಾನೆ ನಮ್ಮಪ್ಪ . ನೀನೇನು ಹೇಳಿ ?” ಕೇಳಿದಳು . 

( ಕಗ್ಗಲ್ಲು ತಂದದ್ದು ಇಲ್ಲ.ಮೇಯನ್ನು ಕೇಳೋಣ.' 

' ತರಿಸಿದರಾಯು ದಿನಗೂಲಿ ದರ ಎರಡುರೂಪಾಯಿ ಜಾಸ್ತಿ 
ಮಾಡಬೇಕು ಎಂದಿದ್ದಾರಂತೆ ಕೆಲಸದವರು , ಊರಲ್ಲಿ ಇಲ್ಲದ ಸಂಬಳ 
ನಾವುಕೊಡುವುದು ಯಾವ ನ್ಯಾಯ ಹೇಳು ? ಈಗಲೇ ಗಂಡಾಳಿಗೆ ಹದಿ 
ನೈದುಕೊಡ್ತಾ ಇದ್ದಿಯಲ್ಲ ನೀನು.' 

ಅವರ ಮಾತುಗಳು ಮನೆಕಟ್ಟುವ ವಿಷಯ , ದಿನಗೂಲಿ ಚರ್ಚೆ 
ಯತ್ತ ಹೊರಳಿತ್ತು . ಸಂಬಳ ಕೊಡುವ ವಿಷಯ . ಅಂಗಾರ ವಿಸ್ಮಿತನಾಗಿ 
ದ್ದಾ ನೆ. ತಾನಾದರೋ ದಿನಗೂಲಿಯಲ್ಲಿ ದುಡಿದು ಇನ್ನೊಬ್ಬರೆದುರು 
ಬಗ್ಗಿ ನಿಂತವನು . ಮಗ ದಿನಗೂಲಿಗೆ ಜನ ಇಡಿಸಿ, ' ಸಂಬಳ ಸಾಲದು 
ಎನ್ನುವರು ಹೋಗಲಿ ಬಿಡು, ನಾವು ಬೇರೆಯವರನ್ನು ಕರೆಯೋಣ' 
ಎನ್ನುತ್ತಿದ್ದಾನೆ. ಈ ಹುಡುಗಿಯಲ್ಲಿ ತಂಗಮ್ಮನ ಹೋಲಿಕೆಯೇ ಇಲ್ಲ. 
ಅವಳ ಮುಗ್ಧ ಮುಖ , ಆಮೆ ನಡಿಗೆ , ಸಂಕೋಚಸ್ವಭಾವ ಎಲ್ಲಿ ? ಇವಳ 
ಚುರುಕುಗಣ್ಣು , ಅರಳು ಹುರಿದಂತೆ ಮಾತು, ಈ ಆಲೋಚನೆಗಳೆಲ್ಲಿ ? 
ಅಂಗಾರನಿಗೆ ಮೆಚ್ಚುಗೆಯಾದರೂ ಎಲ್ಲೋ ಅಧೀರನಾದ, ಬಾಯಿ 
ತೆರೆಯುವುದೂ ಅವನಿಂದಾಗಲಿಲ್ಲ . ತಂಗಮ್ಮನಿಗೆ ಏನು ಹೇಳಲಿ ? ಕರಿ 
ಯನ ಮೇಲೆ ಆಸೆಯಿಟ್ಟು ಕುಳಿತ ಹೆಣ್ಣನ್ನು ತಾವೆಲ್ಲರೂ ಸೇರಿ ವಂಚಿಸಿ . 

ಬಿಟ್ಟೆವೇ ? ಪಾಪ, ಕಾಡಿನಲ್ಲೇ ಇದ್ದಿದ್ದರೆ ಈ ಹೊತ್ತಿಗೆ ಯಾರನ್ನಾದರೂ 
ಅವಳೇ ಆರಿಸಿಕೊಳ್ಳುತ್ತಿದ್ದಳೇನೋ , ಇಲ್ಲಾ ತಾವೇ ಯೋಗ್ಯ ಹುಡುಗ 
ನನ್ನು ನೋಡಿಮದುವೆ ಮಾಡಿಸಬಹುದಿತ್ತು . ಚೆನ್ನಿ ಮೊದಲೇ ಅಂದಿ 
ದ್ದಳು, ' ಕರಿಯನಿಗೆ ಇಷ್ಟವಿಲ್ಲದಿದ್ದರೆ ನಮ್ಮ ತನಿಯನನ್ನು ಕೇಳೋಣ.' 
ಆದರೆ ತನಗೆ ಎಷ್ಟು ಸಿಟ್ಟು ಬಂದಿತ್ತು . ತನಿಯನ ಮೇಲೆ ತನಗೆ ವೈಯ 
ಕೈಕ ಅಸಮಾಧಾನ ಇಲ್ಲದಿದ್ದರೂ ತಾನು ಕರೆತಂದ ಹೆಣ್ಣನ್ನು ಅವ 
ನೊಡನೆ ಕಳುಹಿಸಲು ತನ್ನ ಮನಸ್ಸು ಒಪ್ಪುತ್ತಿಲ್ಲ. ಯಾಕೆ ತಾನಿಷ್ಟು 
ಸ್ವಾರ್ಥಿಯಾದೆ ? 

ಅವನು ಶಿಲೆಯಂತೆ ನಿಂತದ್ದು ನೋಡಿಎಚ್ಚರಿಸಿದ ಕರಿಯ , ' ನನ್ನ 
ಜೊತೆ ಆಸ್ಪತ್ರೆಗೆ ಬಾ . ಆಮ್ಮನ ಕಾಹಿಲೆಗೆ ಒಂದಿಷ್ಟು ಔಷಧಿ , ಟಾನಿಕ್ 
ಕೊಡೇನೆ. ಮತ್ತೆ ತಾಯಿತ, ವಿಭೂತಿ ಎಂದು ಅವನ್ನೆಲ್ಲ ತೋಡಿಗೆ 
ಎಸೆಯಬೇಡ !? 


12 


ಮಳೆಗಾಲದ ಅಂತ್ಯದಲ್ಲಿ ಸರಕಾರಿ ಅಧಿಕಾರಿಗಳಿಂದ ಬಂದಿತು ಕಾಗದ, 
“ ಈಶ್ವರನಡೆಯ ನಿವಾಸಿಗಳಾದ ಅಂಗಾರ ಮತ್ತು ಚೆನ್ನಿಯನ್ನು ಜೀತ 
ಮ .ಕರೆಂದುಘೋಷಿಸಲಾಗಿದೆ. ಅವರ ಮುಂದಿನ ಜೀವನ ನಿರ್ವಹಣೆಗೆ 
ಸರಕಾರ ಕೊಡಲಿರುವ ಪರಿಹಾರಧನ ತಲಾ ನಾಲ್ಕು ಸಾವಿರ ರೂಪಾಯಿ 
ಗಳನ್ನು ಈ ಕಾಗದ ತಲುಪಿದ ಹತ್ತು ದಿನಗಳೊಳಗೆ ಕಛೇರಿಗೆ ಬಂದು 
ಪಡಕೊಳ್ಳತಕ್ಕದ್ದು . ' 

ಶಂಭಯ್ಯನವರಿಗೂ ಬಂದಿತು ಒಂದು ಕಾಗದ , ಅ೦ಗಾರ ಮತ್ತು 
ಚೆನ್ನಿ ಯನ್ನು ಏಳು ವರ್ಷಗಳಿಂದ ಜೀತದಾಳುಗಳನ್ನಾಗಿ ದುಡಿಸಿಕೊಂಡದ್ದು 
ಕಾನೂನು ರೀತಿಯಲ್ಲಿ ಅಪರಾಧವಾಗಿದೆ. ಆ ಬಗ್ಗೆ ನೀವು ಈ ಕಾಗದ 
ತಲುಪಿದ ಹತ್ತು ದಿನಗಳಲ್ಲಿ ಮೂರು ಸಾವಿರ ರೂಪಾಯಿ ದಂಡ ತೆರ 
ಬೇಕು.' 

ಸರಕಾರಿ ಕಾನೂನಿನ ಎದುರು ಪ್ರತ್ಯುತ್ತರ ಹೇಳುವ ಹಕ್ಕು ಇಲ್ಲ. 
ಶಂಭಯ್ಯನವರು ಸದ್ದಿಲ್ಲದೆ ಪಟ್ಟಣಕ್ಕೆ ತೆರಳಿ ದಂಡ ಕಟ್ಟಿ ಬಂದರೆ 

ಅಂಗಾರನ ಪರಿಹಾರ ಧನದ ವಿಷಯ ಊರೆಲ್ಲ ಡಂಗುರ , ಅವನಿಗೆ ಸಾಲ 
ಕೊಟ್ಟ ಕೆಲವರು ತಮ್ಮ ಹಣ ಮರಳಿ ದೊರೆತೀತು ಎಂಬ ನಿರೀಕ್ಷೆ ತಳೆದರೆ 
ಬೇರೆ ಕೆಲವರು ' ಅಂಗಾರ ಇನ್ನು ಮುಂದೆ ಬುಟ್ಟಿಗಳನ್ನು ಹೆಣೆಯಲಾರ . 
ನಾವು ಯಾರ ಬಳಿ ನಮ್ಮ ಅಗತ್ಯತೆಗಳನ್ನು ಪೂರೈಸಿಕೊಳ್ಳೋಣ?” 
ಎಂದೂ ಕೊ ಗಿದರು , ಅ೦ಗಾರನಿಗೆ ತನ್ನ ಮುಂದಿನ ಜೀವನ ನಿರ್ವಹಣೆ 
ಗಿಂತ ಬೇರೆಯದಕ್ಕೆ ಪರಿಹಾರ ಧನ ಅಗತ್ಯವಿತ್ತು . 

ನೋಟೀಸು ಬಂದ ಮರುದಿನವೇ ಪಟ್ಟಣಕ್ಕೆ ತೆರಳಿ ಸಂಬಂಧಪಟ್ಟ 
ಸರಕಾರಿ ಕಛೇರಿಯಲ್ಲಿ ಸಾಕಷ್ಟು ಹೊತ್ತು ಒದ್ದಾಡಿ ಯಾವ ಕೆಲಸವೂ 
ಆಗದೆ ಹಿಂದಿರುಗಿದ. ಸರಕಾರಿ ಕೆಲಸಗಳೇ ಹಾಗೆ, ಯಾವಾಗಲೂ ಆಮೆ 
ನಡಿಗೆ, ಇನ್ನೊಬ್ಬರ ಆವಶ್ಯಕತೆಗಳ ಬಗ್ಗೆ ಕಳಕಳಿಯಿದ್ದರೂ ಆತುರವಿಲ್ಲ . 
ಅಂಗಾರನಿಗೆ ಸಲ್ಲಬೇಕಾದ ಮರ್ಯಾದೆಯಲ್ಲಿ ಹಲ್ಲುಗಿಂಜುವ ಮಂದಿಯೇ 
ಜಾಸ್ತಿ . ಅ೦ಗಾರ ಮತ್ತೆರಡು ದಿನ ಹೀಗೇ ಹೋಗಿ ಹೋಗಿ ಹಿಂದೆ 
ಬಂದ. ನಾಲ್ಕನೇ ದಿನ ಚೆನ್ನಿಯ ಅನಾರೋಗ್ಯದಿಂದ ಹೋಗಲಾಗಲಿಲ್ಲ . 
ಪರಿಹಾರಧನ ಬಂದಾಕ್ಷಣ ಚೆನ್ನಿಯ ಚೇತರಿಸುತ್ತಾಳೆಂದು ಅವನ 
ನಂಬುಗೆ . 

- ಆದರೆ ಅನಂತರ ಆದದೇ ” ರೆ. ಸರಕಾರ ಜೀತಮುಕ್ಕರಿಗೆ 
ನೋಟೀಸು ಕಳುಹಿಸುವಾಗ ಸರಿಹಾರ ನೀಡುವ ಕಾನೂನು ನಿಜ , ಆದರೆ 
ಆದು ಹಠಾತ್ತನೆ ಒಂದುದಿನ ಬೆಳಿಗ್ಗೆ ಬದಲಾಗಿ ಹೋಯಿತು. ಹಣ 
ದಾಸೆಗೆ ಅನೇಕ ಮಂದಿ ತಾವೂ ಜೀತದಾಳುಗಳೆಂದು ಸುಳ್ಳು ಅರ್ಜಿ ಬರೆದು 
ಸರಕಾರಕ್ಕೆ ಕಳುಹಿಸುತ್ತಿದ್ದಾರೆಂರ , ತನಿಖೆಗೆ ಬಂದಾಗ ಅವರೊಡನೆ 
ದುಡಿಸಿಕೊಳ್ಳುವ ಶ್ರೀಮಂತ ವರ್ಗದವರೂ ಸೇರಿಕೊಳ್ಳುತ್ತಾರೆಂದೂ 
ದೂರು ಬಂದಿವೆಯಂತೆ, ಶೋಷಣೆಗೆ ಗುರಿಯಾಗುವ ಮಂದಿಯೇ ಬೇರೆ, 
ಹಣ ನುಂಗುವ ಮಂದಿಯೇ ಬೇರೆ. ಹೀಗಾಗಿ ಸರಕಾರ ತಾನು ನಿಜವಾದ 
ನಿರ್ಭಾಗ್ಯವಂತರಿಗೆ ಕೊಡುವ ಪರಿಹಾರ ಧನವನ್ನು ತತ್ಕಾಲಕ್ಕೆ ನಿಲ್ಲಿಸ 
ಬೇಕೆಂಬ ಹೊಸ ಕಾನೂನು ಜಾರಿಗೆ ತಂದಿತು . 

ಪಾಪ, ನತದೃಷ್ಟ ಅ೦ಗಾರನಿಗೆ ಇತ್ತ ಹಣ ದಕ್ಕಲಿಲ್ಲ . ಅತ್ತ 
ಶಂಭಯ್ಯನವರ ವಿಶ್ವಾಸ, ನಂಬಿಕೆಗೂ ಕೊಡಲಿ ಏಟು , ಅವನು ತಲ್ಲ. 
ಣಿಸಿಹೋದ, ನಲುಗಿಹೋದ, ದೀನನಾಗಿ ಬಂದು ನಿಂತ ಶಂಭಯ್ಯ 
ನವರ ಅಂಗಳದಲ್ಲಿ ಮೊದಲಬಾರಿ ಅಯ್ಯನವರ ಮನೆ ತನಗೆ ತೀರ 

ಅಪರಿಚಿತ , ಎಲ್ಲರೂ ಪರಕೀಯರು ಎನಿಸಿ ಹೃದಯ ಬಡಿತ ನಿಂತ 
ಅನುಭವ. 

“ ಅಯ್ಯ , ನನ್ನ ಅವಸ್ಥೆ ಹೀಗಾಗಿ ಹೋಯಿತು. ಪರಿಹಾರ ಧನ 
ಸಿಕ್ಕಿದ್ದರೆ ನೀವು ಕಾಲಕಸವೆಂದು ಒದ್ದರೂ ನಿಮಗೇ ತಂದೊಪ್ಪಿಸುತ್ತಾ 
ಇದ್ದೆ . ಈಗ ನಾನೇನು ಮಾಡಲಿ ? ಇನ್ನೊಮ್ಮೆ ನಿಮ್ಮಲ್ಲಿ ದುಡಿಯುವ 
ಒಂದೇ ಒಂದು ಅವಕಾಶ ನನಗೆ ಕೊಡಿ!' 

ಇನ್ನೊಂದು ಅವಕಾಶವಿತ್ತರೆ ತನ್ನ ನೆತ್ತರಿನ ಒಂದೊಂದು ಬಿಂದು 
ವನ್ನೂ ಅವರ ಮಣ್ಣಿಗೆ ಚೆಲ್ಲಿ ದುಡಿಯಬಲ್ಲೆ ಎನ್ನುವ ಛಲವಿತ್ತು ಅವನಲ್ಲಿ . 
ನಂಬಿಕೆಗೆ ಅನರ್ಹನಾದವನು ನಾಲಾಯಕ್ಕು ಎನಿಸಿಕೊಂಡರೂ ಅಲ್ಲೇ 
ಕೆಲಸ ಮಾಡಿ ಇನ್ನೊಮ್ಮೆ ಅವರ ವಿಶ್ವಾಸ ಗಳಿಸಿಕೊಳ್ಳುವ ಆಸೆ. 

ಆದರೆ ಈ ಮನಸ್ಸು ಮಣ್ಣಿನ ಮಡಕೆಯಂತೆ, ಒಮ್ಮೆ ಒಡೆದರೆ 
ಮತ್ತೆ ಜೋಡಿಸುವುದು ಕಷ್ಟಕರ . ಅದರ ರಿಪೇರಿಯಾದರೂ ಎಲ್ಲೋ 
ಉಳಿದುಕೊಳ್ಳುತ್ತದೆಊನ ಅವನೆಷ್ಟು ವಿಧದಲ್ಲಿ ಗೋಳಾಡಿದರೂ ಆ 
ದೊಡ್ಡ ಮನೆಯ ಗೇಟು ಸಂಪೂರ್ಣ ಮುಚ್ಚಿಕೊಂಡಿತು ಅವನ ಪಾಲಿಗೆ . 
ಇನ್ನುಳಿದದ್ದು ಅಲ್ಲಿಯ ನೆನಪೊಂದೇ . ಈ ಸಲ ಅಡಿಕೆ ತೋಟದ 
ಕಾವಲನ್ನು ಬೇರೊಬ್ಬ ಗಂಡಾಳಿಗೆ ಕುಮಾರ ವಹಿಸಿಕೊಟ್ಟಾಗ ಅಂಗಾರನ 
ರೋದನದಿಂದ ಈಶ್ವರನಡೆ ಕಾಡು ಪ್ರತಿಧ್ವನಿಸಿ ತಲ್ಲಣಿಸಿತು . ತ್ಯಾಂಪ 
ಣ್ಣನ ಅಂಗಡಿಯಲ್ಲಿ ಹೆಂಡ ಕುಡಿದು ಬಾಯಿ ಬಡಿದು ಅತ್ತು ತನಗಾದ 
ಅನ್ಯಾಯಕ್ಕೆ ಎಲ್ಲರ ಸಹಾನುಭೂತಿ ಯಾಚಿಸಿದ ಕೆಲವು ರಾತ್ರೆಗಳಲ್ಲಿ 
ಅಯ್ಯನವರ ತೋಟವನ್ನೆಲ್ಲ ಸುತ್ತಾಡಿ ಬಂದ.ಚೋಟುದ್ದ ಹುಡುಗನಾಗಿ, 
ಈ ನೆಲೆಗೆ ಬಂದಂದಿನಿಂದ ತನ್ನ ಕಾವಲಿನಲ್ಲಿ ಸುರಕ್ಷಿತವಾಗಿದ್ದ ಅಡಿಕೆ 
ತೋಟಇಂದು ತನಗೆ ಪರಕೀಯ ನೆಲೆ, ಬೇರೊಬ್ಬ ಬಂದು ತನ್ನನ್ನು 
ಮೂಲೆಗುಂಪು ಮಾಡಿದನಲ್ಲ ಎಂಬ ದುಃಖ , 

ಅಂಗಾರ ಪ್ರತಿ ರಾತ್ರೆ ತೋಟಕ್ಕೆ ಬರುವುದು , ಸುತ್ತುವುದು 
ನೋಡಿದ ಕುಮಾರ ಮನೆ ಆಳಿನ ಮುಖಾಂತರ ನಿರ್ದಾಕ್ಷಿಣ್ಯದಲ್ಲಿ ಹೇಳ 
ಕಳುಹಿಸಿದ, ' ಇನ್ನೇಲೆ ಆ ಮರಾಸಿನವನು ತೋಟದ ಬದಿಗೆ ಬಂದರೆ 
ಕಾಲು ಮುರೀತೇನೆ.' 


ಇದೇ ಚಿಂತೆಯಲ್ಲಿ ಚೆನ್ನಿ ಸಂಪೂರ್ಣ ಚಾಪೆಗಂಟ ಹೋದಳು . 

ದಿನವೆಲ್ಲ ಕಣ್ಣೀರು. ರಾತ್ರಿಯೆಲ್ಲ ಜಾಗರಣೆ , ಆಗಾಗ ಜೋರಾಗಿ ಕಿರುಚಿ 
ಕೊಳ್ಳುತ್ತ ಒಂದು ಮುಷ್ಟಿ ಬಿಗಿದು ಇನ್ನೊಂದು ಮುಷ್ಟಿಯ ಎರಡು 
ಬೆರಳು ಮೇಲೆತ್ತಿ ' ಯಾರೋ ಬಕ್ತಾ ಇದ್ದಾರೆ. ಓಡಿಸಿ ..ಓಡಿಸಿ' ಎನ್ನು 
ವಳು, ಕೆಲವೊಮ್ಮೆ ನಿಮ್ಮ ಋಣವನ್ನು ಮುಂದಿನ ಜನ್ಮದಲ್ಲಿ ತೀರಿಸ್ತೇನೆ. 
ಆಯ್ಕ , ನನ್ನನ್ನು ಈ ಸಲ ಕ್ಷಮಿಸಿ' ಎನ್ನುವಳು ಹತಾಶೆಯ ನಿಟ್ಟುಸಿರಿನಲ್ಲಿ. 
ಅಂಗಾರ ಅವಳನ್ನು ಸಂತೋಷಪಡಿಸಲು ಕೊಳಲು ಊದುತ್ತಾನೆ, ತನಗೆ 
ತಿಳಿದ ಹಾಡು ಹೇಳುತ್ತಾನೆ. ತಂಗಮ್ಮ ಪ್ರಯತ್ನ ಪಟ್ಟು ಅವಳ ಶುಶೂಷೆ 
ಮಾಡುತ್ತಾಳೆ. ಯಾರು ಮಾಡಿದರೂ ಅನುಭವಿಸುವವಳು ಚೆನ್ನಿ - 
ಒಬ್ಬಳೇ , ಕರಿಯನ ಮದುವೆ ನೋಡಿ ಸಾಯಬೇಕೆಂಬ ಆಸೆ ತಂಗೂ , 

ಆಗಲೇ ಇಲ್ಲ . ಈ ಗುಡಿಸಲಿನ ದೀಪ ಆರದಂತೆ ನೋಡಿಕೊ ! ದೈವ 
- ನಿನ್ನನ್ನು ಹರಸಲಿ' ತಂಗಮ್ಮನ ಕೈ ಹಿಡಿದು ಹೇಳುತ್ತಾಳೆ ಗದ್ದ ದಿತಳಾಗಿ , 

ಅಂಗಾರ ಅಲೆಯರಿಗೆ ಹೋಗಿ ಎರಡುಬಾರಿ ಔಷಧಿ ತಂದು 
ಕೊಟ್ಟರೂ ಪ್ರಯೋಜನ ಸೊನ್ನೆ, ಮೂರನೇ ಬಾರಿ ಔಷಧಿಗೆಹೋಗುವ 
ಮೊದಲೇ ತಾಯಿಯನ್ನು ಕರೆದೊಯ್ಯಲು ಬಂಡ ಕರಿಯ , ಅವನ ಸಹೋ 
ದ್ಯೋಗಿವೈದ್ಯರು ಆಸ್ಪತ್ರೆಗೆ ಕರೆತಂದರೆ ಪರೀಕ್ಷಿಸಿ ಔಷಧಿ ಕೊಡಲು 
ಅನುಕೂಲಎಂದರಂತೆ. ಇಲ್ಲಿನೋಡಿದರೆ ಚೆನ್ನಿಯ ದೇಹಸ್ಥಿತಿ ಸಂಪೂರ್ಣ 
ಹದಗೆಟ್ಟು ಹೋಗಿದ್ದು ನಾಲ್ಕು ಹೆಜ್ಜೆ ನಡೆದು ಹೋಗುವುದೂ ಅವಳಿಂದ 
ಸಾಧ್ಯವಿಲ್ಲ. ನಾಲ್ಕು ಮೈಲು ದೂರ ಹಳ್ಳಿ ರಸ್ತೆಯಲ್ಲಿ ನಡೆಯುವುದುಂಟೇ ? 
ಎತ್ತಿನಗಾಡಿ ಕಟ್ಟಿಸಿ ರಹದಾರಿ ತನಕ ಹೋದರೆ ಅಲ್ಲಿಂದ ಅಲೆಯರಿಗೆ 
ಹೋಗುವ ಬಾಡಿಗೆ ಕಾರೂ ಸಿಕ್ಕಿತು. ಅಥವ ಇಲ್ಲಿಗೆ ಬಾಡಿಗೆ ಕಾರು ತರ 
ಬೇಕಷ್ಟೇ . ಏನು ಮಾಡುವುದೆಂದು ಯೋಚಿಸುವಾಗಲೇ ಚೆನ್ನಿ , 

' ನಿನ್ನ ಹೆಂಡತಿ, ನಿನ್ನ ಮಕ್ಕಳು, ಸಂಸಾರ ಎಲ್ಲಾ ನೋಡುವ ಆಸೆ 
- ಇತ್ತು ನನಗೆ . ಒ೦ದೂ ಸಾಧ್ಯವಾಗಲಿಲ್ಲ' ಎಂದಳು ಕಣ್ಣೀರು ತುಂಬಿ . 
- ಅಂಗಾರನಿಗೆ ಕಣ್ಣೀರುನೋಡಲಾಗಲಿಲ್ಲ . ಸಾಯುವ ಮಾತು ಆಡ 
ಬೇಡ ಎಂದರೂ ಕೇಳುವವಳಲ್ಲ . ನಾಲ್ಕಾರು ದಿನಗಳಿಂದ ಅದೇ ಜಪ ಅವ 
ಳಿಗೆ , ಕರಿಯನಿಗೆ ಯಾಕೆ ಹಠ ? “ ತಂಗಮ್ಮನನ್ನು ನೀನು ಅಲೆಯರಿಗೆ 
ಕರೆದೊಯ್ಯದಿದ್ದರೆ ಬೇಡ. ಚೆನ್ನಿಯೆದುರು ಮದುವೆಯಾಗಲು ಏನಡ್ಡಿ ? 
ಒಪ್ಪಿಕೋ ' ಎಂದ ಸ್ವಲ್ಪ ಹೆದರುತ್ತ , 

ಉತ್ತರಿಸದೆ ತೆಪ್ಪಗಿರಬೇಕು ಎಂದುಕೊಂಡಿದ್ದ ಕರಿಯ . ಆದರೆ 

ಅಡಿಗೆಗಾಗಿ ಬಲಿತ ಪಾರಿವಾಳದ ರೆಕ್ಕೆ ಮುರಿಯುತ್ತಿದ್ದ ತಂಗಮ್ಮ ಕಿಸಕ್ಕನೆ 
ನಕ್ಕದ್ದು ಕೇಳಿ ನಖಶಿಖಾಂತ ಉರಿದುಹೋದ ಆ ನಗು ತನ್ನನ್ನು ಚೇಷ್ಟೆ 
ಮಾಡಿದಂತೆ ಅನಿಸಿ ತಿರುಗಿಬಿದ್ದ ಅವಳ ಮೇಲೆ, 'ನೀನೊಬ್ಬಳು ಶನಿ 
ಮುಖದವಳು, ನಿನ್ನಿಂದಾಗಿ ಇವರಿಬ್ಬರೂ ನನ್ನ ಜೀವ ತಿಂತಾ ಇದ್ದಾರೆ. 
ಇಲ್ಲಿಂದ ತೊಲಗಬಾರದೆ ಪೀಡೆ !' ಎಂದರಚಿದ ಜೋರಾಗಿ, 

ನಿಜವಾಗಿಯೂ ಬೆಚ್ಚಿ ದಳು ತಂಗಮ್ಮ . ಅವನು ಹೇಳುತ್ತಲೇ ಇದ್ದ , 
“ ನನ್ನ ಅಮ್ಮನಿಗೆ ಶರೀರದ ರೋಗವೇನೂ ಇಲ್ಲ . ಎಲ್ಲಾ ಮನೋರೋಗ. 
ನೀನು ಶನಿಯಂತೆ ಬಂದಿದ್ದಿಯಲ್ಲಿ ಇಲ್ಲಿಗೆ, ಆಮೇಲಿನಿಂದ ಇವಳಿಗೆ ಹೀಗಾ 
ದದ್ದು , ಮೂರ್ಖ ಹೆಂಗಸು , ಜಾಗಕೊಟ್ಟಲ್ಲಿ ಖಾಯಂ ನೆಲಸುವುದೇ ? 
ಇವತ್ತೇ ತೋಲಗಿಹೋಗಬೇಕು. ಇಲ್ಲಿಂದ.' 

ಕಕ್ಕಾಬಿಕ್ಕಿಯಾದ ತಂಗಮ್ಮ ಅವನ ಬಿರುಗಣ್ಣನ್ನು ಎದುರಿಸಲಾರದೆ 
ರೆಕ್ಕೆ ಮುರಿದಿಟ್ಟ ಪಾರಿವಾಳವನ್ನು ಬದಿಯಲ್ಲಿಟ್ಟು ಸರನೆ ಅಲ್ಲಿಂದೆದ್ದಳು. 
ಅವಳ ಕಣ್ಣುಗಳಲ್ಲಿಯು ಇಣುಕಿ ನೋಡಿತು ಕೋಪ, ಅ೦ಗಾರನಿಗಿರುವ 
ಮೃದು ಮನಸ್ಸು ಈ ಮಗನಲ್ಲಿ ಇಲ್ಲ, ತಾನು ಇಲ್ಲಿರುವುದು ಅಂಗಾರನ 
ಒಳ್ಳೆಯತನದಿಂದಲೇ ಹೊರತು ಇವನನ್ನು ಮದುವೆಯಾಗುವ ಉದ್ದೇಶ 
ದಿಂದಲೇ ? ಗಂಡಿನ ಬಯಕೆ ತನ್ನಲ್ಲಿ ಕೆರಳಿದಾಗಲೆಲ್ಲ ಈ ಪ್ರಾಯದ 
ಹುಡುಗನನ್ನು ತಾನು ಯೋಚಿಸಲೇ ಇಲ್ಲ . ಆದರೂ ಅವನ ಅಮ್ಮನ 
ಕೆರಗಿಗೆ ತಾನು ಕಾರಣಳಂತೆ “ ತೊಲಗಾಚೆ !' ಹೀಗೆ ಹೇಳಿಸಿಕೊಳ್ಳು 
ವಂತಾಯಿತು ತನ್ನ ಸ್ಥಿತಿ . 

ಅವಳ ಕಣ್ಣಂಚುಒದ್ದೆಯಾದದ್ದು ನೋಡಿ ಅಂಗಾರ ಗದರಿಕೊಂಡ 
ಮಗನನ್ನು ಸಾವಿರಬಾರಿ ಹೇಳಿದ್ದೇನೆ ಅವಳ ಮೇಲೆ ವಿಷ ಕಾರಬೇಡ 
ಎಂದು ನಿನಗೆ ಅವಳು ಇಷ್ಟವಿಲ್ಲದಿದ್ದರೆ ತೆಪ್ಪಗಿರು !'. 

' ಹಾಗಾದರೆ ನೀನೂ ನನ್ನ ಮಧ್ಯೆ ಅಧಿಕ ಪ ಸಂಗ ಮಾಡ ಬೇಡ 
ಅವಳನ್ನು ಇಲ್ಲಿಂದ ಹೊರಗಟ್ಟಿದ ಮೇಲೆ ನನಗೆ ಸಮಾಧಾನ.' 

ಮಾತು ಅಲ್ಲಿಗೇ ನಿಂತಿತು. ಮತ್ತೆ ಚೆನ್ನಿಯನ್ನು ಹೇಗೆ ಅಲೆಯರಿಗೆ 
ಕರೆದೊಯ್ಯುವುದು ಎನ್ನುವುದರತ್ತ ಹೊರಳಿತು . ಹೆಚ್ಚು ವಿಳಂಬಿಸು 
ವುದೂ ಸಲ್ಲ . ಪಕ್ಕನೆ ಅ೦ಗಾರನಿಗೆ ತನಗೊಂದು ರಿಕ್ಷ ಇರುವ ನೆನಪಾಗಿ 
ಆ ಕೂಡಲೆ ನಾಗರಾಜನನ್ನು ಕಾಣಬಯಸಿದ, ನಾಗರಾಜ ರಿಕ್ಷಾ ತೆಗೆದು 
ಕೊಂಡು ಪಟ್ಟಣಕ್ಕೆ ಹೋದವನು ಎರಡು ದಿನಗಳಿಂದ ಬಂದಿಲ್ಲವಂತೆ. ರಿಕ್ಷಾ 


123 


ಕಾಡು ಕರೆಯಿತು 


ಬದಲಿಗೆ ತನ್ನ ಜೋಡೆತ್ತಿನ ಗಾಡಿ ಕೇಳಬಹುದೆಂಬ ಅನುಮಾನ ಬಂದು 
ಹೊನ್ನೇಗೌಡ ' ಒಂದು ಎತ್ತಿಗೆ ಎರಡುದಿನಗಳಿಂದ ಜ್ವರ, ಏಳ್ತಾ ಇಲ್ಲ .' 
ಎಂದು ಮೊದಲೇ ನಕಾರದ ಸೂಚನೆಯಿತ್ತ . . 

ಉಪಕಾರಕ್ಕಿಲ್ಲದ ಜನಗಳು . ಇನ್ನು ಬೇರೆ ಯಾರ ಗಾಡಿ ಸಿಗು 
ಇದೋ ಎಂದುಕೊಳ್ಳುವಾಗ ನೆನಪಿಗೆ ಬಂದವರು ಶಂಭಯ್ಯನವರು . 
ಕಳೆದ ವರ್ಷ ಅವರು ಹೊಸಜೀಪು ತೆಗೆದಿದ್ದಾರೆ. ಹೋಗಿ ಕೇಳಿದರೆ ಇಲ್ಲ 
ಎನ್ನುವವರಲ್ಲ . ಆದರೂ ಒಬ್ಬನೇ ಹೋಗಲು ಅಳುಕು, ಕರಿಯ ತಾನೇ 
ಹೋಗಿ ಬರುತ್ತೇನೆ ಎಂದ. 

ಆದರೆ ಅಲ್ಲಿಯ ಜೀಪು ಇರಲಿಲ್ಲ. ಕುಮಾರ ತನ್ನ ಅಕ್ಕನನ್ನು 
ಕರೆತರಲು ಮಡಿಕೇರಿಗೆ ಹೋಗಿದ್ದಾನಂತೆ. ನಾಳೆ ಸಂಜೆ ಹಿಂದಿರುಗು 
ತಾನೆ. ಎತ್ತಿನ ಗಾಡಿಯಿತ್ತು . ಅದನ್ನೇ ಉಪಯೋಗಿಸಿಕೊಳ್ಳಿ ಎಂದ 
ಶಂಭಯ್ಯನವರು ಗಾಡಿ ಹೊಡೆಯುವ ಹನುಮನಿಗೆ ಹೇಳಿ ಕಳುಹಿಸಿ ' ಬೇಗ 
ಗಾಡಿ ಕಟ್ಟಿ ಇವನ ಜೊತೆಹೋಗು' ಎಂದರು . 

“ ಏನಂತೆ ಚೆನ್ನಿಯ ಕಾಹಿಲೆ ?' ಕೇಳಿದರು ಕುತೂಹಲದಲ್ಲಿ . 

' ಇಲ್ಲಿ ದಿನಗೂಲಿ ತಪ್ಪಿದಂದಿನಿಂದ ಅವಳು ಹಾಸಿಗೆ ಹಿಡಿದಿದ್ದಾಳೆ. 
ಬೇಜಾರದಲ್ಲಿ' ಅರಿಯದೆ ಕರಿಯನಿಂದ ಬಂದಿತು ಉತ್ತರ. 

' ಹಾಗೊ , ಬೇರೆ ಕಡೆ ಸಿಗಲಿಲ್ಲವೇ ಕೆಲಸ ?” 

ಒಂದು ಬಾಣಲೆಯಿಂದ ಇನ್ನೊಂದಕ್ಕೆ ಹಾರುವವರಲ್ಲಿ ಇಬ್ಬರೂ . 
ಅಪ್ಪ ಇನ್ನೂ ಸ್ವಾಭಿಮಾನಿ ” 

* ' ಹಾಗೊ ? ಯಾರದೋ ಮಾತಿಗೆ ಬೆಲೆಕೊಟ್ಟು ತಾವು ಜೀತದಾಳು 
ಗಳೆಂದು ಬರೆಯುವಾಗ ನಿನ್ನ ಅಪ್ಪನ ಸ್ವಾಭಿಮಾನ ಎಲ್ಲಿತ್ತು ? ಋಣ 
ಇಟ್ಟುಕೊಂಡು ನೀವು ಎಷ್ಟು ದಿನ ಸುಖಿಯಾಗಿ ಇರಬಲ್ಲಿರಿ ? ಖಂಡಿತ 
ಒಳಿತಾಗಲಿಕ್ಕಿಲ್ಲ. ಆದರೂ ಈಗ ನಾನು ಬೇಕು ಸಹಾಯಕ್ಕೆ ' ವ್ಯಂಗ್ಯದಲ್ಲಿ 
ನಗುತ್ತ , “ ಲೋ ಹನುಮ , ಗಾಡಿ ಕಟ್ಟಿ ಯಾ ? ಈ ಜನಗಳನ್ನು 
ದೊಡ್ಡ ರಸ್ತೆ ತನಕ ಮುಟ್ಟಿಸಿ ಬಾ ' ಎಂದು ಮತ್ತೆ ಕರಿಯನ ಹೊರ 
ಳದೆ ತಮ್ಮ ಕೆಲಸಕ್ಕೆ ಹೊರಟುಹೋದರು . 
- ಕರಿಯನ ಸ್ವಾಭಿಮಾನಕ್ಕೆ ನೇರವಾಗಿ ಬಿದ್ದಿತು ಚಾಟಿ ಏಟಿನ ಬರೆ. 
ಕೂಡಲೆ ಗಾಡಿಗೆ ಎತ್ತುಗಳನ್ನು ಹೂಡಲು ಸಜ್ಜಾಗುತ್ತಿದ್ದ ಹನುಮನತ್ತ 
ತಿರುಗಿ “ ಬೇಡ ಬಿಡು, ನಾವೇ ಏನಾದರೂ ವ್ಯವಸ್ಥೆ ಮಾಡಿಕೊಳ್ತವೆ? 

ಎಂದ ಏರಿದ ಧ್ವನಿಯಲ್ಲಿ. 

ಬೇರೆ ವ್ಯವಸ್ಥೆ ಮಾಡಿಕೊಳ್ಳುವ ಅವಶ್ಯಕತೆ ಬರಲೇ ಇಲ್ಲ. ಆಗಲೇ 
ಚೆನ್ನಿಗೆ ಮೇಲುಸಿರು ಪ್ರಾರಂಭವಾಗಿತ್ತು . ಅಲೆಯರಿಗೆ ಸಾಗಿಸಿದರೂ 
ಪ್ರಯೋಜನ ಆಗಲಿಕ್ಕಿಲ್ಲ. ಕರಿಯನಿಗೆ ಆಶ್ಚರ್ಯ, ತಾಯಿ ಶರೀರ ಕಲ್ಲು 
ಗುಂಡಿನ ಹಾಗಿತ್ತು ಎಂದವನು ಬಲ್ಲ . ಮಳೆ, ಗಾಳಿ , ಬಿಸಿಲಿಗೆ ಬಾಡದವಳು . 
ಪ್ರಾಯವೂ ಐವತ್ತು ಮೀರಿರಲಿಕ್ಕಿಲ್ಲ. ಆದರೆ ಈ ಕೆಲ ತಿಂಗಳಿಂದ ಈಚೆಗೆ 
ಏನಾಗಿಹೋಯಿತೋ ಅವಳಿಗೆ ದಿನೇ ದಿನೇ ಕ್ಷೀಣಿಸಿದ ಶರೀರದಿಂದ 
ಇಂದು ಜೀವಾತ್ಮ ಹೊರಟುಹೋಗಲು ಸಿದ್ಧತೆ ಮಾಡುತ್ತಿದೆ. ತಾನು 
ವೈದ್ಯನಾಗಿ ಅವಳ ಬಗ್ಗೆ ತೆಗೆದುಕೊಂಡ ಕಾಳಜಿ ಸಾಲಲಿಲ್ಲವೋ ಏನೋ . 
ಜಾನುವಿನ ಮೋಹ ಜಾಸ್ತಿಯಾಯಿತು. ಜೊತೆಗೆ ಮನೆಕಟ್ಟಿಸುವ ಒತ್ತಡ 
ದಲ್ಲಿ ಇತ್ತ ಬರುವುದೂ ಕಡಿಮೆ ಮಾಡಿದ್ದೆ , ಅಂಗಾರ ಅಂದಿದ್ದ , 'ತಂಗೂ 
ಇಲ್ಲದಿದ್ದರೆ ಚೆನ್ನಿ ಯಾವತ್ತೊ ಗೊಟಕ್ !' ಆದರೂ ತಾನು ಸಿಟ್ಟಿನಲ್ಲಿ 
ಕೂಗಾಡಿದೆ ಆ ಹುಡುಗಿಯ ಮೇಲೆ, ಅವಳೆಲ್ಲಿದ್ದಾಳೋ ? ನೋಡಿದ 
ಸುತ್ತಲೂ , ಕಾಣಿಸಲಿಲ್ಲ ಮಧ್ಯಾಹ್ನ ಅಡಿಗೆ ಮುಗಿಸಿ ಕಾಡಿಗೆ ಹೋದ 
ವಳು ಇನ್ನೂ ಹಿಂದಿರುಗಿಲ್ಲ . ಬರಲಿ ಸಾವಕಾಶ , ತನಗೇಕೆ ಚಿ೦ತೆ ? 

ಚೆನ್ನಿಯ ಶರೀರ ಬಿಲ್ಲಿನಂತೆ ಬಗ್ಗಿ ಬಗ್ಗಿ ಸೆಟೆದುಕೊಳ್ಳುತ್ತಿದೆ, ದೃಷ್ಟಿ, 
ಎಲ್ಲೋ ದೂರದಲ್ಲಿ ನೆಟ್ಟಿದ್ದಾಳೆ. ಏನೋ ಕಷ್ಟದಲ್ಲಿ ಹೇಳುವ ತವಕ . 
ಅಂಗಾರ ಅವಳ ಬಾಯಿಗೆ ಕಿವಿ ಹಚ್ಚಿ “ ಏನಾಗಿದೆ ಚೆನ್ನಿ ?' ಕೇಳಿದ 
ಎರಡು ಬಾರಿ , ಬಲಹಸ್ತ ಮೇಲೆ ಎರಡು ಬೆರಳು ತೋರಿಸಿದ ಚೆನ್ನಿ 
ಅಸ್ಪಷ್ಟವಾಗಿ ಗೊಣಗಿದ್ದು ತಿ೦ಗಾರನಿಗೆ ಸ್ಪಷ್ಟವಾಗದಿದ್ದರೂ ಹಠಾತ್ತನೆ 
ಮಿಂಚುಸೋ೦ಕಿದವನಂತೆ ತತ್ತರಿಸಿ ಬಿರುಗಣ್ಣಿನಿಂದನೋಡಿದ ಅವಳನ್ನು , 
ಚೆನ್ನಿ ಕಣ್ಣೀರು ಹಾಕುತ್ತ ಮುಖ ಅಲ್ಲಾಡಿಸುತ್ತಿದ್ದಾಳೆ. . 

ಯಾವ ಕಣ್ಣಿರೂ ಅವಳನ್ನು ಉಳಿಸುವುದಿಲ್ಲ ಎಂದು ಅವನಿಗೆ 
ಗೊತ್ತು . ಆ ಸಮಯ ಕುಮಾರನ ಕೆಂಗಣ್ಣು ನೆನಪಾಗಿ ಅವಳ ಎರಡು 
ಬೆರಳನ್ನು ತನ್ನ ಹಸ್ತದಲ್ಲಿ ಮುಚ್ಚಿ ಗದ್ದ ದಿತನಾದ , ಚೆನ್ನಿ ಹೀಗೇಕೆ ಮಾಡಿ 
ದಳು ? ಯಾಕೆ ಸುಳ್ಳು ಹೇಳಿದಳು ? ಊಹಿಸಲಾರದ ಕಟುಸತ್ಯದಶೋಧ 
ನೆಗೆ ಕೈ ಇಕ್ಕುತ್ತ ಅಪರಾಧಿ ಪ್ರಜ್ಞೆಯಲ್ಲಿ ನರಳುವ ಆ ಕ್ಷೀಣ ಶರಿರದ 
ನರಳಾಟದ ಅರ್ಥ ಇದೆಯೇ ? ಅಂದು ಮಾಡಿದ ತಪ್ಪಿಗೆ ಇಂದು ಈ ಶಿಕ್ಷೆ , 
“ ಓ ದೈವಗಳೇ , ನೀವೇಕೆ ಇಂತಹ ಹಾಳು ಬುದ್ದಿ ಕೊಟ್ಟರಿ ?' ಹಲುಬಿದ 


125 


ಕಾಡು ಕರೆಯಿತು 


ಅ೦ಗಾರ ಪ್ರೀತಿ, ಕರುಣೆಯಿಂದ ಜೋರಾಗಿ ಬಿಕ್ಕಳಿಸಿ, ಎಲ್ಲಾ ಅರ್ಥ 
ನಾಯಿತು ಚೆನ್ನಿ , ಸಮಾಧಾನ ಮಾಡಿಕೋ , ತಪ್ಪು ನಿನ್ನದಲ್ಲ . ಏನೋ 
ದೈವ ಸಂಕಲ್ಪ ಹಾಗಿತ್ತು ' ಎಂದ. 
- ಚೆನ್ನಿಯ ತುಟಿಯಂಚಿನಲ್ಲಿ ಸುಳಿದುಹೋಯಿತು ಒಂದು ಕ್ಷೀಣನಗೆ 
ಹೇಳಬೇಕಾದುದನ್ನು ಭಾವನೆಗಳಲ್ಲಿ ಹೇಳಿ ಮುಗಿಸಿದಾಗ ಮೇಲುಸಿರು ತಡೆ 
ತಡೆದು ಬರುತ್ತ ಹೆಚ್ಚು ತಲೇ ಹೋಯಿತು. ಅಂಗಾರ ಯಾವ ಮಾತು 
ಆಡದೆ ದಿಗ್ರಾ೦ತಿಯಿಂದ ಗೋಡೆಗೊರಗಿ ಕುಳಿತುಬಿಟ್ಟ . ಚೆನ್ನಿ 
ಸಾಯುತ್ತಾಳಲ್ಲ ಎಂಬ ದುಃಖಕ್ಕಿಂತ ಅವಳು ಸಾವನ್ನು ಸ್ವಾಗತಿಸಿದ ಬಗೆ 
ಅವನನ್ನು ಭೀತನನ್ನಾಗಿ ಮಾಡಿದೆ. ಕುಮಾರನ ಕೆಂಗಣ್ಣಿನೊಂದಿಗೆ 
ಅಯ್ಯನವರು ಶಾಪ ಕೊಟ್ಟಂತೆ ' ನಿನ್ನ ವಂಶ ಉದ್ದಾರವಾಗಲಿಕ್ಕುಂಟೇ ?? 
ಇಂದು ಚೆನ್ನಿ ... ನಾಳೆ ? ಮುಂದಿನದನ್ನ ಯೋಚಿಸದಾದ, ಭವಿಷ್ಯದ 
ಕಲ್ಪನೆ ಬೇಡವೆನಿಸಿತು . ಅವನಿಗರಿಯದಂತೆ ಬಿಕ್ಕಳಿಸಿದ ಜೋರಾಗಿ , ಆ 
ಸಮಯ ತಂಗಮ್ಮನಿಗಾಗಿ ನೋಡಿದ ಸುತ್ತಲೂ ಇವಳೊಡನೆ ಹೊಂದಿ 
ಕೊಂಡಿದ್ದವಳು ಅವಳೊಬ್ಬಳೇ , ಏನಾದರೂ ತಿಳಿದಿರಬಹುದು ಎಂದೆನಿಸಿ 
ಕರೆದ ಎರಡು ಬಾರಿ, ಆದರೆ ತಂಗಮ್ಮನ ಸುಳಿವಿಲ್ಲ. ಆಗ ನೆನಪಾಯಿತು , 
ಮಧ್ಯಾಹ್ನ ಕಾಡಿಗೆಹೋದವಳು ಇನ್ನೂ ಬಂದಿಲ್ಲ. 

ಅದೇಕೆ, ರಾತ್ರೆ ಬಿದಿಗೆಯ ಚಂದ್ರ ಮೇಲೇರಿ ಬಂದರೂ ತಂಗವು 
ಕಾಡಿನಿಂದ ಹಿಂದಿರುಗಿ ಬರಲಿಲ್ಲ . ಕರಿಯನಿಗೆ ಹೆದರಿ ಎಲೋ ಯಾರದೋ 
ಗುಡಿಸಲಿನಲ್ಲಿ ಅಡಗಿರಬಹುದು ಎಂದು ಅಂಗಾರ ಆಲೋಚಿಸಿದ. ಅದು 
ಸರಿಯಾಗಿತ್ತು . ಯಾಕೆಂದರೆ ಕರಿಯನ ಸಿಟ್ಟಿನ ಎದುರು ಯಾವ 
ಹುಡುಗಿಯ ನಿಲ್ಲಲಿಕ್ಕಿಲ್ಲ. ನೀನು ತೊಲಗಬಾರದೇ ?' ಎಂದು ಅಬ್ಬರಿ 
ಸಿದರೆ ಪಾಪ, ಹೇಗೆ ಸಹಿಸುತ್ತಾಳೆ ? ಕರಿಯ ಹೋದಮೇಲೆ ತಿರುಗಿ 
ಬಂದಾಳು. ಆದರೆ ಚೆನ್ನಿಯ ಸಾವಿನ ಕೊನೆಕ್ಷಣದಲ್ಲಿ ಅವಳಿಲ್ಲದೆ 
ಹೋದಳಲ್ಲ . ತನ್ನಲ್ಲೇ ಮರುಗಿ ದುಃಖ , ವ್ಯಥೆ, ಅಸಹಾಯಕತೆಯಿಂದ 
ನೋಡಿದ ಮಗನನ್ನು , 
* ಕರಿಯ ಅರ್ಥೈಸಿಕೊಂಡದ್ದೇ ಬೇರೆ. ಅನ್ನೋನ್ಯ ದಾಂಪತ್ಯದಲ್ಲಿ 
ಒಂದು ಜೊತೆ ಅಗಲಿಹೋದರೆ ಇನ್ನೊಂದು ಜೊತೆ ಪಡುವ ವ್ಯಥೆ ಅಪಾರ . 
ತಂದೆ ಬಹುದೀರ್ಘ ವರ್ಷಗಳಿಂದ ಒಬ್ಬಳೊಡನೆ ಕೂಡಿ ಬಾಳಿದವನು . 
ಬೇರೆ ಹೆಣ್ಣುಗಳ ಲಕ್ಷ ಹಾಯಿಸಲಿಲ್ಲ ಎಂದಲ್ಲ. ಈ ವಯಸ್ಸಿನಲ್ಲಿ 

- ಕೊಂದು ತಪ್ಪಾಗಬಹಜ 
. ಶಾಶ್ವತವಲ 


ಚೆನ್ನಿ ಅವನನ್ನು ಅಗಲಬಾರದಿತ್ತು . ನಿಜ, ಶಾಶ್ವತವಲ್ಲದ ಈ ಜೀವನದಲ್ಲಿ 
ಹಾಗೆ ಬಯಸುವುದು ತಪ್ಪಾಗಬಹುದೇನೋ , 

ಕೊನೆಪ್ರಯತ್ನವಾಗಿ ಪ್ರಯೋಜನವಾಗಲಿ ಎಂದು ಬೇರೆ ಬೇರೆ 
ಚುಚ್ಚುಮದ್ದುಗಳನ್ನು ಬದಲಾಯಿಸುತ್ತ ಕೊಡುತ್ತ ಹೋದ. ಮಧ್ಯೆ 
ರಾತ್ರೆ ನಂತರ ಚೆನ್ನಿಗೆ ಯಾವುದರ ಅವಶ್ಯಕತೆಯು ಬೇಕಾಗಲಿಲ್ಲ . ಸೆಟೆದು 
ಕೊಳ್ಳುತ್ತಿದ್ದ ಶರೀರ ಒಮ್ಮಿಂದೊಮ್ಮೆಲೆ ಶಾಂತ, ಸಹಜ ಸ್ಥಿತಿಗೆ ಬಂದು 
ಬಹುದಿನಗಳ ಕಷ್ಟಕ್ಕೆ ವಿರಾಮದ ತೆರೆ ಎಳೆಯಿತು. ಗುರಿಕಾರ ಕೊರಮನಿಗೆ 
ಸುದ್ದಿ ಹೋಯಿತು. ಅವನು ಹತ್ತಾರು ಜನರನ್ನು ಕೂಡಿಕೊಂಡು ಆ 
ಕೂಡಲೆ ಹಾಜರಾದ ಅಂಗಳದಲ್ಲಿ . 

ಚೆನ್ನಿಯ ಸಾವಿನ ನಂತರ ಕರಿಯ ಒಂದು ದಿನ ಅಲ್ಲುಳಿದು ಅಲೆಯರಿಗೆ 
ಹೊರಟುಹೋದಮೇಲೆ ಅಂಗಾರ ಏಕಾಂಗಿ , ಮಗ 'ನೀನೂ ನನ್ನ ಜೊತೆ 
ಬಾ ' ಎಂದು ಕರೆದಿದ್ದರೆ ಹೋಗುವ ಮನಸ್ಸಿತ್ತು . ಆದರೆ ಕರಿಯನದು 
ಬಾಡಿಗೆ ಮನೆ ಬಾಡಿಗೆಕೊಟ್ಟ ಕ್ರಿಶ್ಚಿಯನ್ ಮುದುಕ, 'ನೀವು ಡಾಕ್ಟರ್ 
ರಾದುದರಿಂದ ಬಾಡಿಗೆಗೆಕೊಟ್ಟಿದ್ದೇನೆ. ನಿಮ್ಮ ಕಡೆಯವರಾರನ್ನೂ ಇಲ್ಲಿಗೆ 
ಕರೆತರಬಾರದು' ಎಂದಿದ್ದನಂತೆ. ಅವನಿಗೆ ಹೆದರಿಕೆ , ಸಂಸಾರವಂದಿಗರು 
ಬಂದು ತಳವೂರಿದರೆ ಕಷ್ಟವೆಂದು, ' ನನ್ನ ಹೊಸಮನೆ ಕಟ್ಟಿಸಿಯಾಗಲಿ , 
ಆಮೇಲೆನೋಡೋಣ' ಎಂದಿದ್ದಾನೆ. ಚೆನ್ನಿಯಿಲ್ಲದ ಗುಡಿಸಲು ಅವನಿಗೆ 
ಸ್ಮಶಾನಕ್ಕೆ ಸಮ , ಚೆನ್ನಿಯ ಭಯಭೀತ ದೃಷ್ಟಿ , ಎತ್ತಿದ ಎರಡು ಬೆರಳು 
ಗಳನ್ನು ನೆನಪಿಸಿಕೊಂಡರೆ ಈಗಲೂ ಮೈಯ್ಯಲ್ಲಿ ನಡುಕ, ಚೆನ್ನಿ ಹೀಗೇಕೆ 
ಮಾಡಿದಳು ? ಯಾಕೆ ಸುಳ್ಳು ಹೇಳಿದಳು ? ಯಾಕೆ ತನಗೊಂದು ಮಾತು 
ತಿಳಿಸಲಿಲ್ಲ ? ಅವಳು ತನ್ನನ್ನು ತಾನೇ ರಕ್ಷಿಸಿಕೊಳ್ಳದಾದಳು. “ ಓ ದೈವ 
ಗಳೇ , ನೀವಾದರೂ ಚೆನ್ನಿಯನ್ನು ರಕ್ಷಿಸಿ ಸಾಕ್ಷಿ ಹೇಳಬಾರದಿತ್ತೇ ?? 
ಹಲುಬಿದ ತನ್ನಲ್ಲೇ , ಪರಿಚಿತರು ಅನೇಕರು ಬಂದು ನಾಲ್ಕು ಸಾಂತ್ವನದ 
ಮಾತು ಹೇಳಿದರು . 'ಎಲ್ಲಿ ಇನ್ನೊಬ್ಬಳು ?' ಕೇಳಿದರು ಕೆಲವರು . 

ಚೆನ್ನಿಯ ಸಾವಿನ ದಿನ ಕಾಡಿಗೆ ಹೋದತಂಗಮ್ಮ ಇನ್ನು ಹಿಂದಿ 


ನಲ್ಲೇ , ಪರಿಸರವನ್ನು ರಕ್ಷಿಸಿ ಸಳದಾದಳು, ಓ 

ರುಗಿರಲಿಲ್ಲ ಗುಡಿಸಲಿಗೆ ಹುಡುಕುವುದಾದರೂ ಎಲ್ಲಿ ? ಹಳ್ಳಿಯಲ್ಲಿರುವ 
ತನ್ನವರ ಎಲ್ಲಾ ಗುಡಿಸಲುಗಳಲ್ಲಿ ವಿಚಾರಿಸಿದರೆ ತಂಗಮ್ಮ ಅಲ್ಲೆಲ್ಲ ಇಲ್ಲ 
ವಂತೆ. ಕರಿಯನಿಗೆ ಹೆದರಿ ಎಲ್ಲೇ ಅಡಗಿರಬೇಕು ಎಂದದ್ದು ಸುಳ್ಳಾಗಿತ್ತು . 
ದಿಟವಾಗಿಯೂ ತಮ್ಮನ್ನು ತೊರೆದು ಹೋಗಿದ್ದಾಳೆಂದು ಮೂರು ದಿನ 
ಗಳಾದರೂ ಅವಳು ಬಾರದಿದ್ದಾಗ ಅರ್ಥವಾಗಿಹೋಯಿತ್ತು. ಬರದಿದ್ದರೆ 
ಬೇಸರ ಆಗುವುದಕ್ಕಿಂತ ಮಿಗಿಲಾಗಿ ತಾನು ರಕ್ಷಿಸಿದ ಹೆಣ್ಣನ್ನು ಕಾಪಾಡಲು 
ತನ್ನಿಂದ ಸಾಧ್ಯವಾಗಲಿಲ್ಲ ಎಂಬ ವ್ಯಥೆ ಕಾಡಿತು ಅವನನ್ನು . ಆ ದುಃಖ 
ದಲ್ಲಿ ಅಪಸ್ವರ ತೆಗೆದು ಕೊಳಲು ಬಾರಿಸಿದ, ದುಡಿ ಹೊಡೆದ. ಗುರಿಕಾರ 
ಕೊರವ ಬಂದು ನಿನ್ನಿಂದಾಗಿ ನರಿಗಳೂ ಹಗಲುರಾತ್ರೆ ಊಳಿ ಡ್ರಾ 
ಇದಾವೆ, ಎಲ್ಲರಿಗೂ ಜಾಗರಣೆ , ತೆಪ್ಪಗೆ ಬಿದ್ದು ಕೊಳ್ಳಬಾರದೇ ' ಎಂದಾಗ 
ಮೌನ ತಳೆದ. 

ನಾಲ್ಕನೇದಿನ ಅವನೊಂದು ಖಚಿತ ನಿರ್ಧಾರಕ್ಕೆ ಬಂದ. ತಂಗಮ್ಮ 
ಎಲ್ಲಿದ್ದರೂ ತಾನು ಹುಡುಕಲೇ ಬೇಕು. ಸರಿಯಾದವನೊಡನೆ ಅವಳ 
ಸಂಸಾರ ಕುದುರಿಸಲೇ ಬೇಕು ಆದರೆ ಹುಡುಕಾಟ ಸುಲಭವಾಗಿರಲಿಲ್ಲ. 
ಈಶ್ವರನಡೆ ಕಾಡಿನಲ್ಲಿ ತಿರುಗಿ , ಕಂಡವರನ್ನು ವಿಚಾರಿಸಿ , ವೀರಾಸ್ವಾಮಿ 
ಯನ್ನೂ ಪ್ರಶ್ನಿಸಿ ಅಲ್ಲೆಲ್ಲ ಸಿಗದೆ ಸೀದಾ ಅವಳ ಮೊದಲಿನ ಹಳ್ಳಿಗೆ 
ಬಂದರೆ ಅಲ್ಲಿ, 

ಇಲ್ಲಿಂದ ಹೊಮ್ಮೇಲೆ ಅವಳ ನೆನಪನ್ನು ನಾವ್ಯಾರೂ ಇಟ್ಟು 
ಕೊಂಡಿಲ್ಲ. ತನ್ನ ಹೊಣೆ ತಿಳಿದವಳ ಬಗ್ಗೆ ನಿನಗ್ಯಾಕೆ ಚಿಂತೆ' ಎಂದು 
ಬಿಟ್ಟರು ಅವಳ ಕಡೆಯ ಜನರು , 

ನಿರಾಶನಾದ ಅಂಗಾರ ತನಿಯನಹಳ್ಳಿಗೆ ಪಾದ ಬೆಳೆಸಿದ. ತನಿಯನ 
ತಾಯಿ ಚೆನ್ನಿಯ ಸಾವಿನ ಬಗ್ಗೆ ಅನುಕಂಪಸೂಚಿಸಿ, ಬೋರೆಂದು ಅತ್ತು 
ಅವನಿಗೆ ಎಣ್ಣೆಕೊಟ್ಟು ತಲೆ ತಂಪು ಮಾಡಿದಳು , ' ಕಲ್ಲು ಗುಂಡಿನ ಹಾಗಿ 
ದ್ದವಳಿಗೆ ಅದ್ಯಾವ ಮಾರಿ ಬಡಿತೋ ಮಗಾ, ಹಾಳು ಮಳು ದೃಷ್ಟಿಗಳು . 
ಹೋಗಲಿಬಿಡು, ಬೇರೆ ಹುಡುಗಿಯರಿಗೆ ಬರಗಾಲವೇ ?' 

* ಬೇರೆ ಹೆಣ್ಣುಗಳು ಚೆನ್ನಿಯಂತಾಗಲು ಸಾಧ್ಯವೇ ? ನನಗಿನ್ನು ಈ 
ಜನ್ಮದಲ್ಲಿ ಯಾವ ಹೆಣ ಬೇಡ.' 

ಇದೆಲ್ಲ ಸತ್ಯ ಬಿಸಿ ಆರುವ ತನಕ , ಆಮೇಲೆ ಮೈ ಬಿಸಿಗೆ ಹೆಣ್ಣು 


128 


ಕಾಡು ಕರೆಯಿತು 


ಬೇಕೇ ಬೇಕು. ನಿನಗಿನ್ನೂ ಐವತೈದು, ಎಲ್ಲಿಯೂ ಸಿಕ್ಕಿತು ಹೆಣ್ಣ 
ಬಿಡು !' 

ಅವಳು ಆಶಾವಾದಿ . ತನಿಯ ನೌಕರಿ ಹಿಂದೆ ತಿರುಗುತ್ತ ಇನ್ನೂ 
ಮದುವೆಯಿಲ್ಲದೆ ಇದ್ದಾನೆಂದೂ ಹೇಳಿಕೊಂಡಳು . ತನಿಯನಿಗೆ ಕಲಿತ 
ಹುಡುಗಿ ಬೇಕಂತೆ, ' ಎಲ್ಲಿಂದ ಹುಡುಕುತ್ತಾನೋ ನಾನರಿಯೆ' ಎಂದಾಗ 
ಅಂಗಾರನಿಗೆ ಅರೆಕ್ಷಣ ತನ್ನ ಸೊಸೆ ಜಾನುವಿನ ನೆನಪಾಗಿ ಹೆಮ್ಮೆ ಎನಿಸ 
ದಿರಲಿಲ್ಲ. 

ಎರಡುದಿನ ಅಲ್ಲುಳಿದು ಅತ್ತೆಯ ಉಪಚಾರ ಸ್ವೀಕರಿಸಿ ಹತ್ಯೆ ಮತ್ತು 
ಬಿದುರುಬುಟ್ಟಿಗಳನ್ನು ಅವಳಿಗೆ ತಯಾರಿಸಿಕೊಟ್ಟು ಈಶ್ವರನಡೆಗೆ ಮರಳಿದ . 
ತ್ಯಾಂಪಣ್ಣನ ಅಂಗಡಿಗೆ ಹೋಗಬೇಕು ಎನ್ನುವಾಗಲೆ ಮೊದಲು ಕಾಣಿಸಿ 
ಕೊಂಡ ವೀರಾಸ್ವಾಮಿ . ಬಹಳ ದಿನಗಳ ನಂತರದ ಭೇಟಿ, ಹಳೆಯದನ್ನು 
ನೆನಪಿಸಿಕೊಂಡು ನಕ್ಕರು ಇಬ್ಬರೂ ಅವನಿಗೆ ಬೇರೆಕಡೆ ವರ್ಗವಾಗಿದೆ 
ಯಂತೆ. 

“ನೀನು ಪುಣ್ಯಾತ್ಮ , ನಿನ್ನ ಹೆಸರಿಗೆ ತುಂಡು ಭೂಮಿ ದರ್ಖಾಸ್ತು 
ಆಗಿದೆಯಲ್ಲದೆ ಸರಕಾರದಿಂದ ಮನೆಕಟ್ಟಿಸಲು ಸಹಾಯಧನ ಸಿಗುತ್ತದೆ 
ಯಂತೆ. ಗೊತ್ತಿಲ್ಲವೇ ನಿನಗೆ ?' ಕೇಳಿದ ವೀರಾಸ್ವಾಮಿ . 

' ಯಾರು ಹೇಳಿದರು ನಿನಗೆ ?? 

'ಶಂಭಯ್ಯನವರು ಹೇಳಿದರು. ಅಂತೂ ಹೆಂಡತಿ ಸತ್ತಗಳಿಗೆ ಲಾಯ 
ಕ್ಯಾಗಿದೆ !' 

ಮುಖಕ್ಕೆ ಹೊಡೆಯುವಷ್ಟು ಸಿಟ್ಟು ಬಂದಿತು. ಚೆನ್ನಿ ಇಲ್ಲದ 
ಮೇಲೆ ಯಾರಿಗೆ ಬೇಕು ಭೂಮಿ, ಮನೆ ? ಅವನು ತ್ಯಾಂಪಣ್ಣನ ಅಂಗ 
ಡಿಗೆ ಕಾಲಿರಿಸಿದರೆ ಅಲ್ಲಿಯ ಅದೇ ಸುದ್ದಿ . .. 

- ( ಅ೦ಗಾರನಿಗೆ ಎಷ್ಟು ಬೇಗ ದರ್ಖಾಸ್ತು ಭೂಮಿ ದೊರೆಯಿತು ?? 
ತ್ಯಾಂಪಣ್ಣ ಶ್ಲಾಘಿಸಿ ಹೆಂಡ ಮುಂದಿಟ್ಟು , “ ಪಾಪ ನೀನೊಬ್ಬನೇ ಆಗಿ 
ಹೊದಿ ಅನ್ಯಾಯವಾಯ್ತು . ಅಲ್ಲ , ನಿನ್ನ ಗುಡಿಸಲಿನಲ್ಲಿ ಒಂದು ಹುಡುಗಿ 
ಇಲ್ಲ. ಎಲ್ಲೋಯ್ತು ?' ಕೇಳಿದ ಕುತೂಹಲದಲ್ಲಿ . . 

ಆ ನೆನಪು ಬೆನಪು ಬೇಡವಾಗಿತ್ತು . ತಂಗಮ್ಮ ಇರುವಾಗ ಒಂದು 
ದಿನವೂ ತ್ಯಾಂಪಣ್ಣನ ಅಂಗಡಿಗೆ ಕಾಲಿಟ್ಟಿಲ್ಲ. ಈ ರಸ್ತೆಗಳಲ್ಲಿ ತಿರುಗಿಲ್ಲ . 
ಕಾಡಿಗೆ ಹೋಗವುದು , ಬುಟ್ಟಿ ಹೆಣೆಯುವುದು ಇಷ್ಟೇ ಕೆಲಸ. ಆದರೂ 


ಇತ್ತಲ್ಲ, 
ಎರವಾಯ್ತು . ಇಂದಿಟ್ಟು, ' ಪಾಸ್ 

ಅವಳೇನಾದಳು ಎಂಬ ಕೆಟ್ಟ ಕುತೂಹಲ ಈ ಅಂಗಡಿಯವನಿಗೆ, ಕಿವುಡ 
ನಂತೆ ಮುಖ ತಿರುಗಿಸಿ ಬಗ್ಗಿಸಿಕೊಂಡ ಹೆಂಡವನ್ನು ಮುಗಿಸಿ ಅಲ್ಲಿಂದೆದ್ದು 
ಗುಡಿಸಲತ್ತ ಹೆಜ್ಜೆ ಕಿತ್ಯ , ತಿನ್ನಲು ಮುಷ್ಟಿ ಅವಲಕ್ಕಿ ತರಬಹುದಿತ್ತು 
ಎಂದು ಅಂಗಳ ಏರಿದಾಗ ಅನಿಸಿ ಮತ್ತೆ ಹೆಜ್ಜೆ ಹೊರಳಿಸಿದವನು ಗಕ್ಕನೆ 
ಅಲ್ಲೇ ನಿಂತುಬಿಟ್ಟ . 

ಅರ್ಧತೆರೆದ ಮರದ ಬಾಗಿಲು ಬದಿಯಲ್ಲಿ ನಿಂತ ಆಕೃತಿ - ಮುಸ್ಸಂಜೆ 
ಯಲ್ಲಿಯ ಕಣ್ಣಿಗೆ ಬಡಿದು ಹೊಡೆಯಿತು. ಒಂದೇ ಮೆಟ್ಟಿಗೆ ಹಾರಿ 
ದವನು ಸಂತೋಷಾತಿರೇಕದಿಂದ ಅರಚಿದ ' ಚೆನ್ನಿ !” 

ಮತ್ತೊಂದು ನಿಮಿಷದಲ್ಲಿ ಅವನ ಕಾಲಕೆಳಗೆ ಕುಸಿದಿತ್ತು ಆ 
ಹೆಣ್ಣು , ಹೆಣ್ಣಿನ ಮೈು ದುಸ್ಪರ್ಶದಿಂದ ಬೆಚ್ಚಿದ ಅಂಗಾರನ ನರನಾಡಿ 
ಗಳಲ್ಲಿ ವಿದ್ಯುತ್‌ ಸಂಚಾರವಾಗಿ ಕೆಳಗೆ ಬಗ್ಗಿ ದವಳನ್ನು ತನ್ನೆರಡೂ ಕೈ 
ಗಳಿಂದ ಹಿಡಿದು ಮೇಲೆತ್ತಿ ಹಿತವಾಗಿ, ಮೃದುವಾಗಿ , ಕನಿಕರದಿಂದ 
ಮೆದುವಾಗಿ ನರಳಿದ, ' ತಂಗೂ !' 


ಆ ಗುಡಿಸಲು ಇನ್ನೂ ನಗುತ್ತಿತ್ತು . ಅಲ್ಲಿ ಇನ್ನೂ ಉಳಿದಿತ್ತು ' 
ಜೀವಕಳೆ , ಅವನ ತೋಳುಗಳಲ್ಲಿ ಮುಖ ಮರೆಯಿಸಿ ಬಿಕ್ಕಿ ಬಿಕ್ಕಿ ಅಳು 
ತ್ರಿದ್ದಳು ತಂಗಮ್ಮ ಚೆನ್ನಿಯ ಸಾವಿಗಲ್ಲ, ಅಂಗಾರ ಅನಾಥನಾದನೆಂಬ 
ದುಃಖದಿಂದ ಅಲ್ಲ , ಕರಿಯನಿಂದ ಅವಮಾನಿತಳಾದೆ ಎಂಬ ವ್ಯಥೆಯಿಂದಲ್ಲ . 
ಅವಳಿಗೇ ತಿಳಿಯದು ತನ್ನ ಅಳುವಿನ ಕಾರಣ , ಆಶ್ರಯ ಕೊಡುವ ಮನೆ 
- ಇದೊಂದೇ . ನಾಲ್ಕಾರುದಿನ ಎಲ್ಲೆಲ್ಲೋ ತಿರುಗಿ ಮತ್ತೆ ಮರಳಿದ್ದು 
ಇಲ್ಲಿಗೇ , ಅದೇ ಕೃತಜ್ಞತೆ ಸೂಸುವ ಕಣ್ಣು ಗರು , ಮುಗ್ಗ ಭಾವ. 
ಯಾರಾದರೂ ತನ್ನನ್ನು ಹೊರಗಟ್ಟಬಹುದೆಂಬ ಭೀತಿ, ಅವಳಿಗೆ ಗೊತ್ತು 
ಅಂಗಾರನ ಸ್ವಭಾವ, ತನ್ನ ತಂದೆಯಷ್ಟು ಪ್ರಾಯದ ಗಂಡಸು ತನ್ನ 
ಮೇಲೆ ಯಾವ ಅಭಿಪ್ರಾಯ ಇರಿಸಿದ್ದಾನೆಂದೂ ಗೊತ್ತು ಚೆನ್ನಿ ಅವಳ 
ಕೈ ಹಿಡಿದು , ' ಈ ಗುಡಿಸಲು ದೀಪ ಆರದಂತೆ ನೋಡಿಕೊ ತಂಗೂ ' 
ಎಂದಳಲ್ಲವೇ , ' ಬಿಡು ಅಕ್ಕ , ನಿನ್ನ ಅಂಗಾರನನ್ನು ಹೂವಿನಂತೆ ನೋಡಿ 
ಕೊಳ್ಳಬಲ್ಲೆ.' ಮಾತುಕೊಟ್ಟಿದ್ದಾಳೆ. ತಂಗಮ್ಮ . ಆ ಮಾತು ಉಳಿಸಿ 
ಕೊಳ್ಳಲು ಬಂದಳೇ ಇಲ್ಲಿಗೆ ? " 

ಶೋಕತಪ್ತನಾದ ಅಂಗಾರನಿಗೆ ಪ್ರಶ್ನೆ , ಉತ್ತರ ಎರಡೂ ಬೇಡ 
ವಾಗಿತ್ತು . ಈಗ ಬೇಕಾದದ್ದು ಸಮಾಧಾನ ಒಂದೇ ಅಪಸ್ವರ ಇಲ್ಲ 
ದಂತೆ ಕೊಳಲು ಬಾರಿಸಿ ಗಹಗಹಿಸಿ ನಕ್ಕ . ಅದು ಪೈಶಾಚಿಕ ನಗೆಯಲ್ಲ. 
ಬೀಭತ್ನ ಹೃದಯದ ಒರಟು ನಗುವಲ್ಲ . ಶಾಂತವಾಗಿ ಉಕ್ಕುವ ಸಮುದ್ರ 
ದಂತಹ ನಗೆ ಒಬ್ಬಳು ಅನಾಥೆ, ಅವಳ ನೋಟದಲ್ಲಿ ನೂರು ವೇದನೆಯ 
ಬೇಡಿಕೆಗಳು . ಇನ್ನೊಬ್ಬ ದುಃಖತಪ್ತ , ಚೂರಾದ ಹೃದಯಕ್ಕೆ ಬೇಕಿತ್ತು 
ಸಾಂತ್ವನ, ಇಬ್ಬರಿಗೂ ಬೇಕಿತ್ತು ಆಸರೆ. . 

ಸಣ್ಣ ಹಣತೆಯಲ್ಲಿ ಬೆಳಗಿದ ದೊಡ್ಡದೀಪದ ಎದುರು ನೆರಳುಗಳು 
ಸಾಟ್ಯವಾಡಿದವು. ಮಗನಿಗೆಂದು ತಂದ ಹೂವನ್ನು ಅಂಗಾರ ತನ್ನ ಹಣೆ 
ಗೊತ್ತಿಕೊಂಡು ಆತ್ಮೀಯವಾಗಿ ನಕ್ಕ .ಪ್ರೀತಿಯಿಂದ ಮಸಿದ, ಪ್ರೇಮ 
ದಿಂದ ಸವರಿದ, ಆ ಸಮಯ ಅದು ಹೆಚ್ಚು ಆಪ್ಯಾಯಮಾನವಾಗಿತ್ತು . 

ಮರುದಿನ ಅವನೊಂದು ತೀರ್ಮಾನಕ್ಕೆ ಬಂದ. ಆ ಬಗ್ಗೆ 
ಯಾರನ್ನೂ ಕೇಳುವ ಅಗತ್ಯವಿಲ್ಲವೆಂದು ರಾತ್ರೆ ಹಳ್ಳಿ ಮಲಗಿದ ಮೇಲೆ 
ತಂಗಮ್ಮನೊಡನೆ ಕಾಡಿಗೆ ತೆರಳಿದ. ಆದೋಂದೇ ಅವನಿಗೆ ಶಾಂತಿ ನೀಡುವ 


ಹದಿನೈದು ದಿನಗಳ ನಂತರ ಯಥಾಪ್ರಕಾರ ತಂಗಮ್ಮನೊಡನೆ ಹಾಜ 
ರಾದ ಈಶ್ವರನಡೆಯಲ್ಲಿ. ಆಗ ಅವನ ಮುಖದಲ್ಲಿ ತಾರುಣ್ಯದ ಲವಲವಿಕೆ . 
ಮೈಯ್ಯಲ್ಲಿ ಹೊಸಕೆ ಚ್ಚಿನ ಕಸುವು, ತ್ಯಾಂಪಣ್ಣನ ಅಂಗಡಿಯಲ್ಲಿ ಗುಲ್ಲೋ 
ಗುಲ್ಲು ' ಅಂಗಾರ ಮತ್ತೆ ಬಂದಿದ್ದಾನೆ!' * ಅಂಗಾರ ಮದುವೆಯಾಗಿದ್ದಾನೆ!' 
ಗುರಿಕಾರಕೊರಮ ಹುಬ್ಬೇರಿಸಿದ, ' ಎಲ್ಲಿ ತಲೆತಪ್ಪಿಸಿಕೊಂಡಿದ್ದ ?' ಕೇಳಿದ 
ತಂಗಮ್ಮನನ್ನು ವಿಚಿತ್ರವಾಗಿ ನೋಡು , 

ಉತ್ತರಿಸುವ ಅಗತ್ಯವಿರಲಿಲ್ಲ . ಅವಳು ನಿಂತ ನಿಲುವು ನೀಡಿತು 
ಉತ್ತರ, ಕೋರಮ ನಗುತ್ತ ಅವನ ಭುಜ ತಟ್ಟಿದ, ' ಎಳೆ ಹೆಣ್ಣು ಸಿಕ್ಕು 
ಎಂದು ನಮ್ಮನ್ನೆಲ್ಲ ಮರೆಯುವುದಲ್ಲ. ಏನು ನಿನ್ನ ಅದೃಷ್ಟವಪ್ಪ , ನಿನ್ನ 
ದರ್ಖಾಸ್ತು ಭೂಮಿಯ ನೋಟೀಸು ಬಂದು ಎಷ್ಟೋ ದಿನಗಳಾದವು. 
ಏನಾದರೂ ಇತ್ಯರ್ಥ ಮಾಡು.' 

ಇಲ್ಲಿಂದ ಹೋಗುವ ದಿನ ಬಂದ ಹಳೆ ಸುದ್ದಿ , ಏನು ಅವಸರ ? 
ನಿಧಾನವಾಗಿ ಇತ್ಯರ್ಥ ಮಾಡಿದರಾಯಿತು, ದರ್ಖಾಸ್ತು, ಭೂಮಿ ಎಲ್ಲಿಗೂ 
ಓಡಿಹೋಗುವುದಿಲ್ಲ. 

ಕೋರನ ಕಿಸೆಯಿಂದ ಒಂದು ಲಗ್ನ ಪತ್ರಿಕೆ ತೆಗೆದು ಅಂಗಾರನ 
ಕೈಲಿರಿಸಿದ. ಅದು ಕರಿಯನ ಲಗ್ನ ಪತ್ರಿಕೆ, ಅವನಿಲ್ಲದಾಗ ಹಳ್ಳಿಗೆ 
ಬಂದವನು ಕೊರವನಕೈಯಲ್ಲಿ ಕೊಟ್ಟು ಮದುವೆಗೆ ಅಪ್ಪ ಒಬ್ಬನೇ 
ಬರಲಿ , ಬೇರೆ ಯಾರೂ ಬರುವುದು ಬೇಡ' ಎಂದಿದ್ದಾನೆ. .. 

( ನಿನ್ನ ಮಗನಿಗೆ ಏನು ಅಹಂಕಾರ? ಗುರಿಕಾರನಾದ ನನಗೊಂದು 
ಮದುವೆ ಪತ್ರಿಕೆ ಕೊಡಲು ಅವನಿಗಾಗಲಿಲ್ಲ.' ಅಸಮಾಧಾನದಲ್ಲಿ 
ಗೊಣಗಿದಕೊರಮ , ಗುಟ್ಟಾಗಿ ಮದುವೆ ಮಾಡಿಕೊಂಡನೇ ? ಅದೂ 
ಇಲ್ಲ. ಯಾರಾರೋ ದೊಡ್ಡ ಮನುಷ್ಯರಿಗೆ ಲಗ್ನಪತ್ರಿಕೆಯನ್ನು ಬಂಬಾಟ 
ವಾಗಿ ಹಂಚಿದ್ದಾನೆ. ಸಮಾ ನಾಲ್ಕು ಬೈ ಯುವಾ ಎಂದುಕೊಂಡೆ. 
ನನಗ್ಯಾಕಪ್ಪ ಇಲ್ಲದ ರಗಳೆ ?? 

“ ಯಾವಾಗ ಮದುವೆ ??| 

' ಮೊನ್ನೆ ಯೇ ಆಗಿಹೋಯ್ತು. ನೀನೆಲ್ಲಿ ಸತ್ತಿದ್ದೆ ಯೋ ಯಾರಿಗೆ 
ಗೊತ್ತು ?? 

ಮದುವೆಯು ಆಗಿಹೋಯ್ಕೆ ? ತಾನು ಹೋಗಲಾಗಲಿಲ್ಲ . ತಂಗಮ್ಮ , 
ನೊಡನೆ ಲೋಕಮರೆತು ಕಾಡಿನಲ್ಲಿ ಬಿದ್ದು ಕೊಂಡವನಿಗೆ ಹೇಗೆ ತಿಳಿಯ 
ಬೇಕು . ಎಲ್ಲಾ ? ಪಾಪ , ಕರಿಯನಿಗೆ ಎಷ್ಟು ನಿರಾಸೆಯಾಯಿತೋ ? 
ಏನಂದುಕೊಂಡನೋ ? 

ಮರುದಿನ ಅವನೊಬ್ಬನೇ ಮಗನನ್ನು ಕಾಣಲು ಬಂದ ಅಲೆಯರಿಗೆ. 
ತಂದೆ ಬರಲಿಲ್ಲವಲ್ಲ ಎಂಬ ಬೇಸರ ಕರಿಯನಿಗೆ ಕಾಡಿದಂತಿರಲಿಲ್ಲ . ಹಳೆ ಬಾಡಿಗೆ 
ಮನೆಯಲ್ಲಿ ಪ್ರಾರಂಭವಾಗಿತ್ತು .ಹೊಸಜೀವನ, ಮುದುಕ ಕ್ರಿಶ್ಚಿಯನ್ 
ಅವನೊಬ್ಬನಿಗೆ ಬಾಡಿಗೆ ಕೊಟ್ಟದ್ದು ಎಂದದ್ದು ಸುಳ್ಳು , ಅಂಗಾರ 
ಬಂದುಳಿಯಬಾರದೆಂದು ಮುಂಜಾಗ್ರತೆಯಿಂದ ಹೇಳಿದ ಸುಳ್ಳಾಗಿತ್ತು 
ಅದು . ಮನಸ್ಸಿಗೆನೋವಾದರೂ ತೋರ್ಪಡಿಸಲಿಲ್ಲ . ಸೊಸೆಗೆ ಕೊಡಲು 
ತನ್ನ ಬಳಿ ಏನೂ ಇಲ್ಲವೆಂದು ಆಗ ನೆನಪಾಯಿತು. ಅಕ್ಕಿಹಾಕುವ ನಾಲ್ಕು 
ಸಣ್ಣ ಬಿದುರು ಬುಟ್ಟಿಗಳನ್ನು ತರಬಹುದಿತ್ತೋ ಏನೋ , ಖಾಲಿ ಕೈಯಲ್ಲಿ 
ಬಂದವನು ಸುಮ್ಮನೆ ನಕ್ಕ . ಅವಳೂ ಗಂಭೀರವಾಗಿ ನಕ್ಕಳು. ಮದುವೆಗೆ 
ಯಾಕೆ ಬರಲಿಲ್ಲವೆಂದು ಕೇಳುವ ಸೌಜನ್ಯವನ್ನೂ ತೋರಿಸಲಿಲ್ಲ . ಉಪ 
ಚಾರವೂ ಅಷ್ಟಕ್ಕಷ್ಟೇ . 

ಹೊಸಮನೆಗೋಡೆಗಳು ಸಾಕಷ್ಟು ಮೇಲೇರಿದ್ದವು ಈಗ, ಮರದ 

ಕಿಟಕಿ ಬಾಗಿಲುಗಳೂ ಸಿದ್ಧ ನಾವಾಗಿದ್ದವು. ಹಂಚು ಬಂದು ಬಿದ್ದಾಗಿತು. 
ಸರಿಯಾಗಿ ಕಟ್ಟಿದರೆ ಎರಡು ತಿಂಗಳಲ್ಲಿ ಮನೆಗೃಹಪ್ರವೇಶ ಮಾಡಬಹುದು. 
ಗೃಹಪ್ರವೇಶದ ದಿನವನ್ನು ಜಾನು ಅಥವ ಅವಳ ತಾಯಿ ಹೇಳಬೇಕಂತೆ. 
ಅಂಗಾರ ಕಣ್ಣುಗಳನ್ನು ಕಿರಿದುಗೊಳಿಸಿ ಕೇಳಿದ, 
- ' ಯಾಕೆ , ನಿನಗೇನೂ ಹಕ್ಕು ಇಲ್ಲವೇ ? ಅವಳ ತಾಯಿ ಕಟ್ಟಿಸ್ತಾ 
ಇದ್ದಾಳೇನು ಈ ಮನೆಯನ್ನು ?” 

* ಕರಿಯ ಉತ್ತರಿಸಲಿಲ್ಲ. ಅಂಗಾರ ತನ್ನ ದರ್ಖಾಸ್ತು ಭೂಮಿ ಸಿಕ್ಕಿದ್ದು 
ಹೇಳಿ " ಹೇಗೆ ಮನೆ ಕಟ್ಟಿಸುವುದು ಎಂದೇ ನನ್ನ ಚಿಂತೆ' ಎಂದ. ನಗು 
ಬಂದಿತು ಕರಿಯನಿಗೆ, ಇರುವವನು ಅವನೊಬ್ಬನೇ , ಮನೆ ಯಾತಕ್ಕೆ 
ಬೇಕು ? ಈಗಿರುವ ಗುಡಿಸಲು ಸಾಲದೇ ? ದರ್ಖಾಸ್ತು ಭೂಮಿ ಬಂದರೆ 
ಮಾರಿದರಾಯಿತು. 

“ ಹೇಗೆ ಮಾರಲಿ ? ಸಣ್ಣ ಅಯ್ಯ ನನ್ನ ಗುಡಿಸಲು ಕೆಡವಲು ದಿನ 
ಲೆಕ್ಕ ಹಾಕ್ತಾ ಕೂತಿದ್ದಾರೆ. ಮೊದಲಾಗಿದ್ದರೆ ಅವರೇ ಗುಡಿಸಲು ಕಟ್ಟಸ್ವಾ 
ಇದ್ದರು.' 

* ತಲೆ ತುರಿಸಿಕೊಂಡ ಮಗ, ಇಂದಿನ ದಿನಗಳಲ್ಲಿ ಒಂದುಕೋಣೆಯ 
ಗುಡಿಸಲು ಕಟ್ಟುವುದೆಂದರೆ ಕನಿಷ್ಠ ನಾಲ್ಕು ಸಾವಿರ ಬೇಕು. ಸದ್ಯ ತಾನು 
ಮನೆ ಕಟ್ಟಲು ಇಳಿದಾಗಿದೆ. ಅರ್ಧಕ್ಕೆ ನಿಲ್ಲಿಸುವಂತಿಲ್ಲ . ' ಭೂಮಿ ಸಿಕ್ಕಿ 
ದ್ದನ್ನು ಅಯ್ಯನವರಿಗೆ ಹೇಳಬೇಡ, ಈಗ ನಿನ್ನ ಗುಡಿಸಲಿನಲ್ಲೇ ಇರು .' 

ಈಗಲೂ ಗುಡಿಸಲು ಕೆಡವಿದರೆ ನನ್ನ ಮನೆ ಇದೆ. ಬಾ ' ಎನ್ನಲಿಲ್ಲ 
ಮಗ, 'ಒಬ್ಬಂಟಿಗನಾಗಿ ಹೇಗೆ ಇರುತ್ತೆ ? ಕಷ್ಟವಲ್ಲವೇ ' ಎಂದು ಕೇಳಿ 
ದನೇ ? ಊ ಹೂಂ , ತನ್ನ ಆಲೋಚನೆಯೇ ಬಂದಿರಲಿಕ್ಕಿಲ್ಲ ಈತನಿಗೆ. 

ಒ೦ದೇ ಹೊತ್ತು ಅಲ್ಲಿದ್ದ . ಹೊರಡುವ ಮೊದಲು ತಾನು ತಂಗಮ್ಮ 
ನನ್ನು ಮದುವೆಯಾಗಿದ್ದೇನೆ ಎಂದು ತಿಳಿಸಿದಾಗ ಕರಿಯ ಇದೊಂದು 
ವಿಶೇಷ ಸುದ್ದಿಯಲ್ಲ ಎನ್ನುವಂತೆ, ' ನನಗೆ ಗೊತ್ತಿತ್ತು ನಿನ್ನ ಸ್ವಭಾವ . 
ಅಮ್ಮನಿಗೂ ಗೊತ್ತು . ಇದೇ ಅವಳ ಕೊರಗಿಗೆ ಕಾರಣವೂ ಹೌದು. ಆ 
ಮಾರಿಯನ್ನು ಒಮ್ಮೆ ತೊಲಗಿಸು ಎಂದರೂ ನೀನು ಕೇಳಲಿಲ್ಲ' ಎಂದ. 

ದಿಗ್ರಮೆಯಲ್ಲಿ ನಿಂತುಬಿಟ್ಟ . ಚೆನ್ನಿ ಇರುವ ತನಕ ತಂಗಮ್ಮನ 
ಬಗ್ಗೆ ಕೆಟ್ಟ ಮನಸ್ಸು ತಳೆಯದ, ಅವಳ ಬೆರಳನ್ನು ಸೋಂಕದ ತಾನು 
ಮಗನಿಂದ ಈ ಮಾತು ಕೇಳುವಂತಾಯಿತೇ ? ಚೆನ್ನಿಯ ಸಾವಿನ ಕಾರಣ 

ಬೇರೆಯೇ , ಅದನ್ನು ಹೇಳಿದರೂ ನಂಬಲಾರದ ಮೂರ್ಖ ಇವನೊಬ್ಬ, 
ಮುಷ್ಟಿ ಬಿಗಿದು ಹೂ೦ಕರಿಸಿದ, ದೊಡ್ಡ ಮನುಷ್ಯನಾದೆ ಎಂದು ಪಿತ್ತ 
ನೆತ್ತಿಗೇರಿದೆ. ನನ್ನನ್ನು ನಾನು ತಿಳಿದಿರುವುದಕ್ಕಿಂತಲೂ ಹೆಚ್ಚಿಗೆ ನೀನೇ 
ತಿಳಿದಿದ್ದೆ ಅಲ್ಲವೇ ?? 


14 
ಮಗ ಯಾವ ದೃಷ್ಟಿಯಲ್ಲಿನೋಡಿದರೂ ಅ೦ಗಾರನದು ಹೊಸ ಬದುಕು, 
ಹೊಸ ಬದಲಾವಣೆ . ಚೆನ್ನಿಯ ಅಗಲಿಕೆಯ ನೋವನ್ನು ಮರೆಯಿಸುವ 
ವಿಶೇಷ ಗುಣವಿತ್ತು ತಂಗಮ್ಮನಲ್ಲಿ . ತನ್ನನ್ನು ರಕ್ಷಿಸಿದವನನ್ನು ಸುಖ 
ಯಾಗಿರಿಸಬೇಕು ಎಂಬ ಏಕೈಕ ಉದ್ದೇಶ, ಅವಳೇನೂ ತನ್ನ ಚೆಲುವಿನಿಂದ 
ಅವನನ್ನ ಮೋಹಾಂಧನಾಗಿ ಮಾಡಲಿಲ್ಲ. ಅವಳಲ್ಲಿರುವ ಶಾಂತಿ, ಸ್ನಿಗ್ಧ 
ವಾದ ಹೆಣ್ಣನ ತಾಯಿಯಾಗಿ, ಹೆಂಡತಿಯಾಗಿ ಅವನ ನೊಂದ ಮನಸ್ಸಿಗೆ 
ಅಪೂರ್ವ ಸಂತೃಪ್ತಿಯ ಚೇತನವೀಯಿತು. ಅಂಗಾರ ತನ್ನ ಮಧ್ಯ ಬಾಳಿನ 
ಬದಲಾದ ತಿರುವಿನಲ್ಲಿ ಬಂದು ನಿಂತು ಸುತ್ತಲೂ ದೃಷ್ಟಿ ಹಾಯಿಸುತ್ತಾನೆ, 
ಅರೆ ! ಎಲ್ಲೆಲ್ಲ ಆನಂದದಕೋಲಾಹಲ ! ಪ್ರಕೃತಿ ಹೊಸರೂಪ ತಳೆದು 
ನೂಪುರಗಾನ ಗೈಯುತ್ತಿದೆ. ಪ್ರಣಯ ಗೀತೆ ಉಲಿಯುತ್ತಿವೆ ಕಾಡಿನ 
ಹಕ್ಕಿಗಳು , ಅವನ ಕೊಳಲಿನಲ್ಲಿ ಕೇಳಿದವು ಮಧುರ ಗೀತೆಗಳು, 

ಇಬ್ಬರೂ ಜೊತೆಯಾಗಿ ಕಾಡಿಗೆ ಹೋಗುತ್ತಾರೆ, ಬೀಳಲು ತರು 
ತ್ತಾರೆ. ಜೊತೆಯಾಗಿ ಕುಳಿತು ಹೆಣೆಯುತ್ತಾರೆ ಬುಟ್ಟಿಗಳನ್ನು , ಶಂಭಯ್ಯ 
ನವರ ಮನೆಯತ್ತ ತಲೆಹಾಕದೆ ಆರು ತಿಂಗಳು ಕಳೆದುಹೋದವು. ಈಗ 
ಅವರನ್ನು ನೆನಪಿಸಿಕೊಂಡರೆ ಮೊದಲಿನಷ್ಟು ನೋವಾಗುವುದಿಲ್ಲ. 
ದರ್ಖಾಸ್ತು ಭೂಮಿ ಅವನ ಹೆಸರಿಗೆ ಬಂದಿದ್ದರೂ ಇನ್ನೊಬ್ಬ ಆದೇ ಸ್ಥಳಕ್ಕೆ 
ಅರ್ಜಿಸಲ್ಲಿಸಿದ್ದರಿಂದ ಸದ್ಯ ತಡೆಹಿಡಿಯಲ್ಪಟ್ಟಿದೆ. ಅದು ಸಿಗದಿದ್ದರೆ ಒಳಿತೇ 
ಆಯಿತು. ಈಗಿರುವ ಗುಡಿಸಲು ಭಾಗ್ಯ ತಂದದ್ದು , ಚೆನ್ನಿ ಇರುವಾಗಲೂ 
ಅಷ್ಟೇ , ಇಲ್ಲದ ನಂತರವೂ ಅಷ್ಟೇ . ಇವನ್ನು ತೊರೆದರೆ ತನಗೆ ಕಷ್ಟ ಎಂದೆ 
ನಿಸಿದೆ. ಇನ್ನೊಮ್ಮೆ ಕುಮಾರ ಕೇಳಿದರೆ ಖಂಡಿತ ಬಿಟ್ಟುಕೊಡುವುದಿಲ್ಲ. 
ಹಾಗೆ ತನ್ನನ್ನು ಏಳಿಸುವುದು ಅವರಿಗೆ ಕಷ್ಟ . 

ಜೀರ್ಣವಾದ ಗುಡಿಸಲು. ಆದರೂ ತಂಗಮ್ಮನ ಕೈ ಚಳಕದಿಂದ 
ಹೊಸರೂಪ ಪಡೆಯಿತು. ಎಲ್ಲೆಲ್ಲೋ ಅಲೆದು ಮುಳಿಹುಲ್ಲು , ಅಡಿಕೆ 
ಸೋಗೆಗಳನ್ನು ಅವಳು ತಂದಳು , ಅಂಗಾರ ಮಾಡಿಗೆ ಹೊದೆಯಿಸಿದ, 
ಗುಡಿಸಲು ಬದಿಗೆ ಕುಳಿತುಕೊಳ್ಳಲು ಸಣ್ಣ ಚಿಟ್ಟೆ ಮಾಡಿಯಾಯಿತು. 
ಕಿಟಕಿಗೆ ಗೋಣಿಪರದೆ, ಅಂಗಾರನ ಸಂತೃಪ್ತ ಜೀವನಕ್ಕೆ ಇಷ್ಟು ಶೋಕಿ 
ಸಾಕು , 

ಇದೇ ಸಮಯದಲ್ಲಿ ತನಿಯ ಈಶ್ವರನಡೆ ಕಾಡಿಗೆ ರಕ್ಷಣೆಯ ಕಾವಲು 
ಗಾರನಾಗಿ ಕಾಲಿರಿಸಿದ. ವೀರಾಸ್ವಾಮಿಯ ಬದಲಿಗೆ ಬಂದವನೊಬ್ಬ ಇಲ್ಲಿ 
ಇದ್ದದ್ದು ಕೇವಲ ಆರು ತಿಂಗಳು . ಅವನು ಕಾಡನ್ನು ತನ್ನದೇ ಶೈಲಿಯಲ್ಲಿ 
ಭಕ್ಷಿಸುವುದು ಗಮನಕ್ಕೆ ಬಂದು ಬಹಳ ಬೇಗ ಇಲ್ಲಿಂದ ಉಚ್ಚಾಟ. 
ಸಲ್ಪಟ್ಟಾಗ ಆ ಸ್ಥಾನ ದೊರೆತದ್ದು ತನಿಯನಿಗೆ, ತನ್ನ ಬಾಲ್ಯದ ಪರಿಚಿತ 
ಕಾಡಿಗೆ ಕಾವಲುಗಾರನಾಗಲು ತನಿಯನಿಗೂ ಸಂತೋಷ. 

ಇಲ್ಲಿಗೆ ಬಂದಾಕ್ಷಣ ಮೊದಲು ಕಾಲಿರಿಸಿದ್ದು ಅ೦ಗಾರನ ಗುಡಿಸಲಿಗೆ. 
ಅವನಿಗೆ ಗೊತ್ತು ಉಪಚರಿಸಲು ಚೆನ್ನಿ ಇಲ್ಲವೆಂದು, ಆದರೆ ಆ ಸ್ಥಾನದಲ್ಲಿ 
ಹದಿಹರಯದ ತಂಗಮ್ಮ ಕಾಣಿಸಿದಾಗ ಅಚ್ಚರಿಯೊಂದಿಗೆ ಮನಸ್ಸಿಗೆ 
ಪಿಚ್ಚೆನಿಸಿದರೂ ಅವಳು ನೀಡಿದ ಉಪಚಾರ ಹಿತವಾಗಿತ್ತು . ಮುದ ನೀಡು 
ವಂತಿತ್ತು . ಅವನ ಆಗಮನ ಅಂಗಾರನಿಗೆ ಮೆಚ್ಚುಗೆಯಾಗದಿದ್ದರೂ 
ಪ್ರೀತಿಯಿಂದ ಮಾತನಾಡಿಸಿ ಅವನಿಗಾಗಿ ಕೋಳಿತರಿಸಿ ರುಚಿಯಾದ ಅಡಿಗೆ | 
ಮಾಡಿಸಿ ಬಡಿಸಿದ. 

ಕರಿಯನ ಮನೆಗೆ ಹೋಗಿದ್ದೆ ಮಾವಾ, ಹೊಸಮನೆನೋಡೆ. 
ಚೆನ್ನಾಗಿ ಕಟ್ಟಿಸಿದ್ದಾನೆ. ಮುಂದಿನ ತಿಂಗಳು ಮನೆ ಒಕ್ಕಲಂತೆ. ಎಷ್ಟು 
ಚೆಂದದ ಮನೆ !” ಜೊಲ್ಲು ಸುರಿಸಿದ ತನಿಯ , ಕೆಂಪು ಸಿಮೆಂಟಿನ ಸಾರಣೆ 
ಮನೆಗೆಲ್ಲ . ನಮ್ಮ ಜೀವಮಾನದಲ್ಲಿ ಅಂತಹ ಮನೆ ಕಟ್ಟಿಸಲಿಕ್ಕಿಲ್ಲ. ” 

“ ಯಾಕೋ ? ನಿನಗೇನು ಸಂಬಳ ಕಮ್ಮಿಯಾ ? ಕಾಡು ಉಂಡು 
ಅರಮನೆ ಕಟ್ಟಿಸು.' 

“ ಹಾಗಂತಿಯಾ, ಕರಿಯನ ಹೆಂಡತಿ ಸಂಗಡ ಮಾತನಾಡಿದರೆ ತೊಡೆ 
ಸಂದೀಲಿ ಚುಳುಕ್ ಎನ್ನುತ್ತದೆ ಮಾನವಾ .' 

'ಏನೋ ನೀನು ಹೇಳಿದ್ದು ?” 
“ ಹೆದರಿಕೆ ಚುಳ್ ಅಂದಹಾಗೆ, ನೀ ಏನೇ ಹೇಳು ಮಾವಾ, ನಮ್ಮ 

ಜನದ ಹುಡುಗಿ ಹಾಗಿಲ್ಲ ಅವಳು . ಎಲ್ಲಾ ಕಲಿತ ವಿದ್ಯೆಯ ಪ್ರಭಾವ.” 

“ನೀನೂ ಅಂತಹದೇ ಒಂದು ಹೆಣ್ಣು ನೋಡು!' 

“ ಯಾರಿದ್ದಾರೆ ನಮ್ಮವರಲ್ಲಿ ?' ಕೇಳಿದ ತನಿಯ , ' ಹಾಂ , ಕಾಡಿನಲ್ಲಿ 
ಉಳಕೊಳ್ಳುವುದು ಹೇಗೆ ಎಂದೇ ನನ್ನ ಚಿಂತೆ, ಊಟಕ್ಕೂ ಆಗಬೇಕಲ್ಲ .' 

ಹಿಂದೆ ಎಲ್ಲೆಲ್ಲಿ ಕಾಡು ಸುತ್ತಿದ್ದಾನೋ , ಹೇಗೆ ಉಂಡನೋ , ಇಲ್ಲಿಗೆ 
ಬಂದಾಕ್ಷಣ ಉಳಿಯುವ ಮತ್ತು ಊಟದ ಚಿಂತೆ ಪ್ರಾರಂಭವಾಗಿದೆ . ತನ್ನ 
ಗುಡಿಸಲು ಇದೆಯೆಂಬ ಧೈರ್ಯ. ಆದರೆ ಅವನು ಪ್ರಾಯದ ಗಂಡು. 
ಕರೆಯುವುದು ಹೇಗೆ ? ಒಳಗೆ ಮಲಗಿಸಲೇ ? ತಂಗಮ್ಮನಿರುವಾಗ 
ಸಾಧ್ಯವಿಲ್ಲ. ಹೊರ ಜಗಲಿಯಲ್ಲಿ ? ಓ ... ಎಂದಾದರೂ ಬಾಗಿಲಪಡಿ 
ಹಠಾತ್ತನೆ ಮುರಿದುಬಿದ್ದಿತು. 

' ಕಾಡು ಕಾಯುವುದು ಬಿಟ್ಟು ಇಲ್ಲಿ ಬಂದು ಹೋಗುತ್ತಿದ್ದರೆ 
ನಾಲ್ಕು ದಿನಗಳಲ್ಲಿ ನಿನ್ನ ಕೆಲಸಕ್ಕೆ ಅಡ್ಡ ಕತ್ತರಿ ಬಿದ್ದ ಹಾಗೆ' ಸ್ಪಷ್ಟವಾಗಿ 
ತನ್ನಲ್ಲಿ ಸ್ಥಳವಿಲ್ಲವೆಂದು ತಿಳಿಸಿಬಿಟ್ಟೆ ಅಂಗಾರ, 

* (ನೀನು ಕರೆದರೂ ನಾನು ಬರುತ್ತಿರಲಿಲ್ಲ ಅನ್ನು ಎಲ್ಲಿ ಪುರು 
ಸೊತ್ತಿದೆ ನನಗೆ ?? 

ಹಾಗೆ ಹೇಳಿದವನು ಪ್ರತಿವಾರ ಗುಡಿಸಲಿನಲ್ಲಿ ಹಾಜರು, ತಂಗಮ್ಮನ 
ಕೈ ಅಡಿಗೆ , ಅಂಗಾರನ ಉಪಚಾರ ಪ್ರಿಯವಾಯಿತು. ತಂಗಮ್ಮ ಈಗ 
ನಿರ್ಭೀತಿಯಿಂದ ಸಂಚರಿಸಲಾರಂಭಿಸಿದಳು ಈಶ್ವರನಡೆ ಕಾಡಿನಲ್ಲಿ . 

" ತನಿಯ ಹೇಳಿದಂತೆ ಮುಂದೆ ಒಂದು ತಿಂಗಳಲ್ಲಿ ಕರಿಯನ ಹೊಸ 
ಮನೆ ' ಅರವಿಂದ ನಿಲಯ ' ದ ಒಕ್ಕಲು ಸಮಾರಂಭ, ಸೊಗಸಾಗಿ ಕಟ್ಟಿಸಿದ 
ಹಂಚಿನ ಮನೆಯಲ್ಲಿ ಎದುರು ಒಂದು ಉದ್ದದ ಜಗಲಿ , ಒಳಗೆ ಎರಡು 
ಕೋಣೆಗಳು , ಒಂದು ಆಫೀಸು ಕೋಣೆ, ನಿಂತು ಅಡಿಗೆ ಮಾಡಲು 
ಯೋಗ್ಯವಾದ ಮಸಿ ಒಲೆಯ ತಾಪತ್ರಯವಿಲ್ಲದ ಅಡಿಗೆ ಕೋಣೆ, ಬಿಳಿ 
ಹಾಸುಗಲ್ಲು ಹಾಸಿದ ಬಚ್ಚಲು, ಕಕ್ಕಸು, ನಲ್ಲಿ ನೀರಿನ ವ್ಯವಸ್ಥೆ , ಮನೆ 
ಸುತ್ತಲೂ ಕಲ್ಲಿನ ಗೋಡೆನೋಡಿ ದಂಗಾದ ಅಂಗಾರ , ಬೇರೆಯವರಿಗಿಂತ 
ನಾವೇನು ಕಮ್ಮಿ ಎಂದು ಬೀಗಿದ ಹೆಮ್ಮೆಯಲ್ಲಿ.. 

ಒಕ್ಕಲಿನ ದಿನ ಬಹಳಷ್ಟು ಜನ ಸೇರಿದ್ದರು ಮಧ್ಯಾಹ್ನದ ಭೋಜನ 
ಕೂಟಕ್ಕೆ . ಅವರಲ್ಲಿ ಹೆಚ್ಚಿನವರು ಜಾನುವಿನ ಕಡೆಯವರು . ಕರಿಯನ 
ಬಳಗದಿಂದ ಅಂಗಾರ, ತನಿಯನತಂದೆ- ತಾಯಿ , ದೂರದ ಒಬ್ಬ ಸೋದರ 

ಮಾವ , ಇಷ್ಟೇ ಮಂದಿ . ತನಿಯನಿಗೆ ಅಂದು ಮೇಲಧಿಕಾರಿಗಳು ಕಾಡು 
ತಪಾಸಣೆಗೆ ಬರುವುದರಿಂದ ರಜೆ ಮಾಡುವಂತಿಲ್ಲ . ಆಶ್ಚರ್ಯವೆಂದರೆ 
ಅಂದು ಅಲ್ಲಿ ಹೆಂಡ ನಿಷೇಧವಾಗಿತ್ತು . ಅಂಗಾರ ಇದೆಂತಹ ಹಾಳು 
ಸಮಾರಂಭ ಎನ್ನುತ್ತ ಲೋಚಗುಟ್ಟಿ ಹೊರಗೆಲ್ಲೋ ಹೋಗಿ ಕುಡಿದು 
ಬಂದ. ಸಾಯಂಕಾಲ ಅದ್ದೂರಿಯ ಟೀ ಪಾರ್ಟಿ, ಆಗಲೂ ಹೆಂಡದ 
ಗ್ಲಾಸುಗಳಿಲ್ಲ ಬದಲಾಗಿ ಸಿಹಿ , ಖುರದ ಭಕ್ಷಗಳು , ಬಿಸಿ ಮತ್ತು 
ತಣ್ಣಗಿನ ಪಾನೀಯ . ಎಲ್ಲವನ್ನೂ ಹತ್ತಿರದ ಹೋಟೇಲ್ ನವರ 
ಮುಖಾಂತರ ಮಾಡಿಸಿದ್ದು , ಇದ್ಯಾವ ಸೀಮೆಯ ಕ್ರಮವೋ ಅರ್ಥ 
ವಾಗಲಿಲ್ಲ ಅ೦ಗಾರನಿಗೆ, ಜಾನುವಿನ ಕಡೆಯವರೆಲ್ಲ ಕಲಿತವರು , ಸರ 
ಕಾರೀ ಉದ್ಯೋಗದಲ್ಲಿರುವರು . ಕುಡಿತವಿದ್ದರೂ ಅವರವರ ಮನೆಗಳಲ್ಲಿ. 
ಇಲ್ಲವೆ ಸಮಾರಂಭದ ಅಂತ್ಯದಲ್ಲಿ ಎಂದಷ್ಟು ತಿಳಿದ ಅಂಗಾರ ತನ್ನ 
ಮಗನೂ ಬದಲಾದದ್ದು ಇವರ ಪ್ರಭಾವದಿಂದ, ಒಳ್ಳೆಯದಕ್ಕೇ ಇದ್ದೀತು. 
* ಆದರೆ ಇದೊಂದು ಒತ್ತಡವಲ್ಲವೇ ? ಯಾಕೆ ಹೀಗೆ ?' ಪ್ರಶ್ನಿಸಿಕೊಂಡ 
ತನ್ನಲ್ಲೇ 

ಸಂಜೆ ಬಂದ ಅತಿಥಿಗಳಲ್ಲಿ ಸಮಾಜದ ಎಲ್ಲ ವರ್ಗಗಳ ಗಣ್ಯ ಮಹ 
ನೀಯರಿದ್ದರು. ಜಾನು ಲವಲವಿಕೆಯಿಂದ ಓಡಾಡುತ್ತ ಸುಧಾರಿಸಿದರೆ 
ಅವಳ ತಾಯಿ ಪ್ರತಿಯೊಬ್ಬರನ್ನೂ ಪ್ರತ್ಯೇಕವಾಗಿ ವಿಚಾರಿಸಿ ಉಪಚರಿಸು 
ವರು. ತಂದೆ ಎಷ್ಟಿದ್ದರೂ ಪೋಲೀಸು ಅಧಿಕಾರಿ, ಮಾಮೂಲುಯೂನಿ 
ಫಾರಂನಲ್ಲಿ ಇರಲಿಲ್ಲ . ಆದರೆ ಅದೇ ನಿಲ್ಲುವ ಠೀವಿ, ಮಾತಿನ ಕ್ರಮ . 
ಅಂಗಾರ ಮರಿಗುಬ್ಬಚ್ಚಿ ಅವರೆದುರು ಕರಿಯ ಎಲ್ಲ ಗಣ್ಯ ಮಹನೀಯರ 
ಕೈ ಕುಲುಕಿ ಇಂಗ್ಲಿಷ್ ನಲ್ಲಿ ಮಾತನಾಡುವಾಗ ಮೂಲೆಯಲ್ಲಿ ಮುದುರಿ 
ಪೆಚ್ಚು ನಗೆ ನಕ್ಕ . ಅವನದು ಈಗಲೂ ಒಂದು ಬಿಳಿ ಪಂಚೆ, ಮುಗಕೊಟ್ಟ 
ಅಂಗಿ ಇಷ್ಟೇ ಉಡುಪು, ಸಲೀಸಾಗಿ ಓಡಾಡಲು ಹೆದರಿಕೆ. ಯಾರೋ 
ಕಾಲ್ ಗಳಿಗೆ ಬೇಡಿ ಹಾಕಿದಂತೆ, ಜಾನು ಮೊದಲೇ ಅಂದಿದ್ದಾಳೆ, ' ಅತಿಥಿ 
ಗಳೆದುರು ಹೆಚ್ಚು ತಲೆಹರಟೆ ಮಾಡದೆ ಸುಮ್ಮನೆ ಕೂತಿರಿ .? ಯಾರೋ 
ಕೆಲವರಿಗೆ ಇವರು ಕರಿಯನ ತಂದೆ' ಎಂದು ಪರಿಚಯಿಸಿದಾಗ ಅವರು 
ಮುಖ ಸಿಂಡರಿಸಿದ್ದು ನೋಡಿದ ಎಷ್ಟಾದರೂ ಹಳ್ಳಿಗೊಡು, ಯಾವ 
ಮತ್ತು ಯಾರ ಬಂಧನವಿಲ್ಲದೆ ಹಾಯಾಗಿ ಬೆಳೆದವನು , ಮುಖವಾಡ 
ಗಳನ್ನು ಧರಿಸಲು ತಿಳಿಯದವ. ಕರಿಯ ಅವನಿಗೆ ಮಹಾನ್ ವ್ಯಕ್ತಿ . 

ಆ ಬಗ್ಗೆ ಹೆಮ್ಮೆ ಪಡಬೇಕು ಎಂದುಕೊಳ್ಳುವನಲ್ಲದೆ ಒಣ ಅಹಂಕಾರ 
ವನ್ನಲ್ಲ. ಆದ್ದೂರಿಯ ಚೀಪಾರ್ಟಿಯಾದರೂ ಅವನಿಗದು ಸಪ್ಪ . 
ತಾವೆಲ್ಲರೂ ಒಂದಾಗಿ ಸೇರುವಾಗ ದುಡಿ ಬಾರಿಸುತ್ತ , ಕುಣಿಯುತ್ತ 
ಹಾಡು ಕೇಕೆ ಹಾಕುತ್ತ ಹುಯ್ದೆಬ್ಬಿಸುವದೇ ಒಂದು ಮಜ ಇಲ್ಲಿ ಎಲ್ಲವೂ 
ಕೃತಕ, ಹೆಚ್ಚು ಗಲಾಟೆ ಬೊಬ್ಬೆ ಹಾಕುವಂತಿಲ್ಲ. ಈ ಶಾಂತತೆಯ 
ಉಸಿರುಗಟ್ಟಿದವನಂತೆ ಮತ್ತಷ್ಟು ಮುದುರಿದ. 

ಅಂದು ರಾತ್ರೆ ( ಅರವಿಂದ ನಿಲಯ ' ದಲ್ಲೇ ಉಳಿಯುವ ಆಸೆ 
ಯಿತ್ತು . ತಣ್ಣಗಿನ ಕೆಂಪು ನೆಲದ ಮೇಲೆ ಬರಿ ಮೈ ಚೆಲ್ಲಿ ಸುಖ ಅನುಭವಿ 
ಸುವ ಬಯಕೆ. ಮಗಸೊಸೆ ಇಬ್ಬರೂ 'ಎರಡು ದಿನ ಉಳಿದು ಹೋರ. 
ಬೇಕು' ಎಂದಿದ್ದರು ಮೊದಲೇ , ಆದರೆ ಅವನಿಗೇನೋ ಹೆದರಿಕೆ , ಗುಡಿಸಲಿ 
ನಲ್ಲಿ ತಂಗಮ್ಮ ಒಬ್ಬಳೇ ರಾತ್ರಿ ವೇಳೆ ಭದ್ರವಿಲ್ಲದ ಬಾಗಿಲು ತೆರೆದು . 
ಕೊಂಡರೆ ಏನು ಗತಿ ? ಆ ಯೋಚನೆ ಬಂದಾಕ್ಷಣ ಮರೆಯುವ ಪ್ರಯತ್ನ 
ಮಾಡಿದ. ಅದು ಇನ್ನೂ ದ್ವಿಗುಣಗೊಳ್ಳುತ್ತ ಹೋದಂತೆ ಅಬ್ದುಲ್ಲನ 
ಲಾರಿ ರಾತ್ರೆ ಈಶ್ವರನ : ಗೆ ಹೋಗುತ್ತದೆ' ಎಂದು ಯಾರೋ ಹೇಳಿದ್ದು 
ಕೇಳಿಸಿತು. ತಡಮಾಡದೆ ನಿಮಿಷದಲ್ಲಿ ಹೊರಟು ಸಿದ್ಧನಾದ. 

' ಈ ರಾತ್ರೆ ಎಲ್ಲಿಗೆ ? ಉಳಿ ಬಾರದೇ ಇಲ್ಲಿ ? ” ಗದರಿಕೊ೦ಡ ಮಗ, 
“ ನಿನ್ನ ಮನೆಗಿಂತ ನನ್ನ ಕಾಡಿನ ನೆರಳೇ ಒಳ್ಳೆಯದು' ಎಂದ 


ನಗುತ್ತಾ .. 


ಮಳೆಗಾಲ ಮುಗಿಯುತ್ತ ಬಂದಂತೆ ಅಂಗಾರ ಗಂಡುಮಗುವಿನ 
ತಂದೆಯಾಗಿ ಸಂಭ್ರಮದಿಂದ ಬೀಗಿಹೋದ. ಕರಿಯನ ನಂತರ ಹಕ್ಕಿ 
ಯಿಲ್ಲದಗೂಡಾಗಿದ್ದ ಗುಡಿಸಲು ಮತ್ತೊಮ್ಮೆ ನಕ್ಕು ನಲಿಯಿತು. ತನ್ನ 
ಜನರಿಗೆಲ್ಲ ಹೆಂಡದ ಸಂತರ್ಪಣೆ ಮಾಡಿಸಿದ. ಕಾಡಿಗೆ ತೆರಳಿ ಅಲ್ಲೊಂದು 
ದೈವಕ್ಕೆ ಕೋಳಿಒಪ್ಪಿಸಿ ಬಂದ , ಹಿರಿಯ ಹೆಂಗಸರು ಬಂದು ಬಟ್ಟೆ 
ತೊಟ್ಟಿಲು ಕಟ್ಟ ಮಗು ಮುನಿಯನನ್ನು ಮಲಗಿಸಿ ಹಾಡು ಹೇಳಿ 
ಹೋದರು. ಅ೦ಗಾರನಲ್ಲಿ ತುಂಬಿಹೋಯಿತು ಹರೆಯದ ತುಂಟತನ. 

ಈ ಸುದ್ದಿ ಹೇಳಿಕೊಳ್ಳಲು ಅಲೆಯೂರಿಗೆ ಬಂದಾಗ ಜಾನು ಗಂಡು 
ಮಗವಿನ ತಾಯಿಯಾಗಿ ಕೇವಲ ಎಂಟುದಿನಗಳಾಗಿದ್ದ ವು . ಇನ್ನೊಂದು 
ಸಂಭ್ರಮದ ಸಿಹಿ ಸುದ್ದಿ ಅವನಿಗೆ. ಆದರೆ ತನಗೊಂದು ಮಾತು ತಿಳಿಸಲಿಲ್ಲ 

ಎಂಬ ವ್ಯಥೆಯಲ್ಲಿ ಆಸ್ಪತ್ರೆಗೆ ತೆರಳಿ ತಾಯಿ - ಮಗುವನ್ನು ನೋಡಿದ. 
ಮಗು ಜಾನುವಿನ ಪ್ರತಿರೂಪವಾಗಿತ್ತು . 

( ಹೆಸರು ಅರವಿಂದ ಎಂದಿಟ್ಟಿದ್ದೇನೆ. ನಿನಗೂ ಮಗುವಾಯಿತಂತೆ . 
ಛೀ , ಹೇಳಿಕೊಳ್ಳಲು ನನಗೆ ನಾಚಿಗೆಯಾಗದೆ, ಸಧ್ಯ ಇಲ್ಲಿಗೆ ಕರೆತರಬೇಡಿ' 
ಎಂದ ಕರಿಯ ಸ್ಪಷ್ಟವಾಗಿ , 

' ಅರವಿಂದ ನಿಲಯ ' ದಲ್ಲಿ ಮಗುವಿನ ಆಗಮನದ ಮೊದಲೇ ಹಿತ್ತಾಳೆ 
ತೊಟ್ಟಿಲು, ಬಟ್ಟೆ ಬರೆ, ಆಟಿಗೆಗಳು ರಾಶಿಯಾಗಿ ಬಂದು ಬಿದ್ದಿವೆ. 
ಜಾನುವಿನ ತಾಯಿ ಬಂದುಳಿದಿದ್ದಾಳೆ ಆರೈಕೆಗೆ, ತಂದೆಯ ಅಲ್ಲಿದ್ದ . 
ಅಂಗಾರನಿಗೆ ಅಲ್ಲಿ ಉಪಚಾರಕ್ಕೆ ಕೊರತೆ ಬರದಿದ್ದರೂ ಅಪಹಾಸ್ಯದ 
ಮಾತುಗಳನ್ನು ಕೇಳಬೇಕಾಯಿತು. ಈ ಮುದಿವಯಸ್ಸಿನಲ್ಲಿ ಅವನು 
ಮಗು ಹುಟ್ಟಿಸಿದ್ದೇ ದೊಡ್ಡ ತಪ್ಪು ಎಂದು ಜಾನುವಿನ ತಂದೆಯ 
ಅಭಿಪ್ರಾಯ . 

- “ ಅದಕ್ಕೇನು ಆಹಾರಕೊಡ್ತಿಯೋ , ಕಾಡುಸೊಪ್ಪೋ ?' ಕೇಳಿದಳು 
ತಾಯಿ , ಕರಿಯನೂ ಅವರ ಮಾತಿಗೆ ತಾಳ ಹಾಕುತ್ತ , ' ನನ್ನನ್ನು ಓದಿಸಲು 
ಅಪ್ಪ ಅಮ್ಮ ಇಬ್ಬರೂ ತಮ್ಮನ್ನೇ ಒತ್ತೆಯಿಟ್ಟರು. ಇನ್ನು ಆ 
ಹಸೂಗೂಸನ್ನು ಮೇಲೆತರಲು ಇವರ ಹೆಣವನ್ನೇ ಒತ್ತೆಯಿಡಬೇಕೇನೋ ? 
ಎಂದ. 

- ' ಪ್ರಾಯವಾಯ್ತಲ್ಲ ನಿನಗೆ, ನೀನು ಗೋಟಕ್ ಅಂದ್ರೆ ಯಾರು 
ನೋಡಿಕೊಳ್ತಾರೆ ಮಗುವನ್ನು ?? 

ಅವರೊಡನೆ ಮಾತು ಬೇಕಿರಲಿಲ್ಲ . ತಾನು ಮುದುಕನಾದನೇ ? 
ಈ ಮೈ ಯಲ್ಲಿ ಇನ್ನು ಕರಿಯನಷ್ಟೇ ಕೆಚ್ಚಿದೆ, ಆರೋಗ್ಯವಿದೆ. ಮಗು 
ಹುಟ್ಟಿಸಬಾರದಿತ್ತೇ ? ಕರಿಯನಿಗೆ ಹೇಗೆ ಹುಟ್ಟಿತೋ ಹಾಗೇ ಹುಟ್ಟಿತು 
ನನಗೂ . ಅವರದೊಂದು ಹೆಚ್ಚು , ನನ್ನದೊಂದು ಅಲ್ಲ ಎಂದು ಯಾವ 
ಮಾನದಂಡದಲ್ಲಿ ಅಳೆಯುತ್ತಾರೆ ? ಕಾಡು ಸೊಪ್ಪು , ತೋಡು ನೀರಿ 
ನಲ್ಲಿಯೂ ಬೆಳೆಯುತ್ತವೆ ಮಕ್ಕಳು, ಜಾನು ಬೆಳೆದದ್ದು ಹಾಗೇ 
ಇದಿ ತು , ಈಗ ಹಣ ಅಧಿಕಾರ ಬಂದಿದೆಯೆಂದು ಈ ಸೊಕ್ಕು, 

ಅಲ್ಲಿಂದ ಹಿಂದಿರುಗಿ ದನ , ' ಶಂಗೂ , ಎಷ್ಟೇ ಕಷ್ಟವಾಗಲಿ ನಮ್ಮ 
ಮುನಿಯನನ್ನು ಓದಿಸಿ ಕರಿಯನಂತೆ ಡಾಕ್ಟರನನ್ನಾಗಿ ಮಾಡೋಣ. 
ಆಮೇಲೆ ನೋಡೇನೆ ಕರಿಯನ ಅಹಂಕಾರ !” ಅಬ್ಬರಿಸಿದ ಜೋರಾಗಿ . 

ಮಗುವಿಗೆ ದೃಷ್ಟಿ ಬೊಟ್ಟು ಇಡುತ್ತಿದ್ದ ತಂಗಮ್ಮ ನಕ್ಕಳು. ' ಬಿಡು 
ಅನ್ನು , ಮುನಿಯ ನಮ್ಮ ಹಾಗೆ ಬೆಳೆದರೆ ಚೆಂದ, ಬೇವಿನ ಮರದಾಗೆ 
ಮಾವಿನ ಹಣ್ಣು ಸಿಗ್ನ ದಾ ಹೇಳು. ಏನೋ ನಿನ್ನ ಕರಿಯ ಇದಕ್ಕೆ ಹೊರ 
ತಾದವ .' 
- ' ಮನಸ್ಸು ಮಾಡಿದರೆ ಖಂಡಿತ ಸಿಗದೆ, ಮಗುವನ್ನು ಸಾಕದೆ 
ನಾನು ಗೊಟಕ್ ಅನ್ನು ತೇನೆಯೇ ? ಇವರೇನು ನನ್ನ ಹಣೆಬರಹ ನೋಡಿ 
ದರೆ ? ಇವರ ಕಣ್ಣ ಮುಂದೆ ನನ್ನ ಮುನಿಯನನ್ನು ಹೇಗೆ ಬೆಳೆಸ್ತೆವೆ 
ನೋಡು!' 

ಅವನ ಮಾತಿನಲ್ಲಿ ಛಲವಿತ್ತು , ಪ್ರತೀಕಾರದ ಛಾಯೆಯಿತ್ತು . ಅಂದಿ 
ನಿಂದ ಇಮ್ಮಡಿಯಾಯಿತು ಅವನ ದುಡಿಮೆ , ಶಂಭಯ್ಯನವರ ಕೆಲಸದಿಂದ 
ದೂರವಾದ ಮೇಲೆ ಖಾಯಂ ಕೆಲಸ ಕೊಡುವ ಮನೆಗಳಿರಲಿಲ್ಲ . ಆದರೂ 
ಯಾರಾದರೂ ಅಗತ್ಯಕ್ಕೆ ಕರೆಯುವುದಿತ್ತು . ಅವನಿಗಿಷ್ಟವಾದರೆ ಹೋಗು 
ತಿದ್ದ, ಈಗ ಇಷ್ಟವಿಲ್ಲದಿದ್ದರೂ , ಶರೀರ ಸುಖವಿಲ್ಲದಿದ್ದರೂ ಹೋಗಿ 
ದುಡಿಯುತ್ತಾನೆ. ಯಾವ ಕೆಲಸವಾದರೂ ಸೈ , ಇಲ್ಲ ಎನ್ನಲಾರ, ದಿನದ 
ಸಂಪಾದನೆಯಲ್ಲಿ ಬಹುಪಾಲು ಹೆಂಡಕ್ಕೆ ಸುರಿಯುತ್ತಿದ್ದವ ಈಗ ಅದನ್ನೂ 
ಕಡಿಮೆ ಮಾಡಿದ . 

ತ್ಯಾಂಪಣ್ಣನಿಗೆ ಅಚ್ಚರಿ, ಹಣದಮೂಟೆಕಟ್ಟುವ ಅಂದಾಜೋ ?” 
ಕೇಳುತ್ತಾನೆ ಅವನಿಗೆ ಅರ್ಧದಷ್ಟೇ ಹೆಂಡ ಬಗ್ಗೆ ಸುತ್ತ . 

ಮೀನು ಮಾರುವ ಸೂ ಫಿಬ್ಯಾರಿ, ' ಮಗ ಸೊಸೆ ದುಡೀತಾ ಇದ್ದರೂ 
ನಿನಗೊಂದು ಪೈಸೆ ಕೊಡುವುದಿಲ್ಲವೇ ? ಅಲ್ಲ, ನಿನಗ್ಯಾಕೆ ಈ ಕೇಡು ?' 
ಎನ್ನ ಬೇಕೇ 

ತನಿಯನಿಗೆ ಕನಿಕರ, ಇನ್ನೂ ಮೊಳಕೆಯಲ್ಲಿರುವ ಮಗುವಿಗಾಗಿ 
ಅಂಗಾರ ಒದ್ದಾಡುವುದನ್ನು ನೋಡಲಾರದೆ ಬುದ್ದಿ ಹೇಳುತ್ತಾನೆ. 
ಅಂಗಾರನಿಗೆ ಕೇಳಿಸುವುದಿಲ್ಲ, 

ಮೊದಲು ತಿಂಗಳಿಗೊಮ್ಮೆ ಬರುತ್ತಿದ್ದ ತನಿಯ ವಾರಕೊಮ್ಮೆ 
ಬರಲಾರಂಭಿಸಿದಾಗ, ತಂಗಮ್ಮ ಮಾಡುವ ಮೀನಿನ ಸಾರು , ಪಲ್ಯ ಇಷ್ಟ 
ವೆಂದು ಅವನು ಹೊಗಳುವಾಗ, ಕೋಳಿ, ಗೆಡ್ಡೆ ಗೆಣಸು , ಕಾಡು ಹೂವು 
ಗಳನ್ನು ತಂದು ರಾಶಿ ಹಾಕಿ ತಂಗಮ್ಮನ ಮುಖ ಅರಳುವುದು ಕಂಡು 
ಸಂತೊಷಿಸುವಾಗ ಅಂಗಾರನಿಗೆ ಈ ಗುಡಿಸಲು ಬಿಟ್ಟು ದೂರಹೋಗಲು 

ಮನಸ್ಸು ಬರುವುದಿಲ್ಲ. ಮೊಮ್ಮಗನ ಆಟನೋಡುತ್ತ ಅಲ್ಲಿ ನಾಲ್ಕು ದಿನ 
ನಿಂತು ಬರಬೇಕೆನಿಸಿದರೂ ಮುನಿಯನನ್ನು ಎದೆಗವಚಿಕೊಳ್ಳುವ 
ತಂಗಮ್ಮನ ಮೇಲೆಪ್ರೀತಿಯ ಮಹಾಪೂರ ಹರಿಸುವ , ಎಲ್ಲೇ ಹೆದರಿಕೆಯ 
ಧ್ವನಿಯಾಗುತ್ತದೆ ಮನದಂಗಳದಲ್ಲಿ. 


ಅಂಗಾರನ ದರ್ಖಾನ್ನು ಭೂಮಿಗೆ ಈ ಮೊದಲೇ ಬೇರೊಬ್ಬ ಅರ್ಜಿ 
ಸಲ್ಲಿಸಿದ್ದನಷ್ಟೇ . ಅದು ಇತ್ಯರ್ಥವಾಗಿ ಅ೦ಗಾರನಿಗೆ ಆ ಸ್ಥಳದ ಬದಲು 
ಕಾಡಿನಿಂದ ಪಶ್ಚಿಮಕ್ಕೆ ನಾಲ್ಕು ಮೈಲು ದೂರ ಪದವಿನಂತಹ ಸ್ಥಳದಲ್ಲಿ 
ದರ್ಖಾಸ್ತು ಭೂಮಿ ಮಂಜೂರಾಯಿತು. ಕೇಳಿದ್ದು ಕಾಡಿನ ಸಮೀಪದ 
ಸ್ಥಳ. ದೊರೆತದ್ದು ಕಾಡಿನಿಂದ ಮತ್ತು ಜನವಾಸದಿಂದ ದೂರವಾದ ಸ್ಥಳ. 
ಅಂಗಾಗ ಅದನ್ನೊಪ್ಪದೆ ತಹಶೀಲ್ದಾರರನ್ನ , ಸೆಕ್ರೆಟರಿಯನ್ನು ಕಂಡು ಬೇರೆ 
ಕಡೆ ಭೂಮಿ ಕೊಡುವಂತೆ ಅಂಗಲಾ ಚಿದ, ಪ್ರಯೋಜನವಾಗಲಿ , 

' ಇಷ್ಟು ಸಿಕ್ಕಿದ್ದೇ ದೊಡ್ಡ ದು . ಸರಕಾರದಿಂದ ಮನೆಕಟ್ಟಿಸಲು 
ಹಣವೂ ಸಿಗುತ್ತದೆ ಮತ್ತೇನು ಸಂಕಟ ನಿನಗೆ ?' ಕೇಳಿದ ಸೆಕ್ರೆಟರಿ 
ಒರಟಾಗಿ, 

ಕಲ್ಲುಪಣಿ ಜಾಗ ಅದು, ನೂರು ಅಡಿ ಆಳ ತೋಡಿದರೂ ಬಾವಿ 
ಯಲ್ಲಿ ಒಂದು ಹನಿ ನೀರು ಸಿಕ್ಕಲಿಕ್ಕಲ್ಲ. ನಾವೇನು ನೀರಿಲ್ಲದೆ ಗಾಳಿ ಬಿಸಿಲು 
ಕುಡೀತಾ ಬದುಕಬೇಕೇ ?? 

“ ನನ್ನ ನ್ಯಾಕೆ ಕೇಳಿಯೋ , ಸರಕಾರಕೊಟ್ಟದ್ದು ಅಷ್ಟೇ .' 

ಮರಗಳ ನೆರಳಿಲ್ಲದ ಬೋಳುಸ್ಥಳದಲ್ಲಿ ಉಳಿಯುವುದೆಂತು ? ತನಿ 
ಯನ ಸಲಹೆ ಕೇಳಿದಾಗ ಅವನು ಬುದ್ದಿವಂತನಂತೆ ಸಿಕ್ಕಿದ ಭೂಮಿಯನ್ನು 
ಮಾರುವ ಸೂಚನೆ ಕೊಟ್ಟು ಬಿಟ್ಟ . ಅ೦ಗಾರ ಹಿಂದೆ ಮುಂದೆ ಆಲೋಚಿಸ 
ಲಿಲ್ಲ . ತನ್ನಿಂದ ಅರ್ಜಿ ಬರೆಯಿಸಿ ದರ್ಖಾಸ್ತು ದೊರಕಿಸಿಕೊಟ್ಟ ಶಂಭಯ್ಯ 
ನವರ ಸಲಹೆ ಕೇಳಲಿಲ್ಲ. ಮಾರುವ ವಿಷಯ ಗುಟ್ಟಾಗಿ ಇರಿಸಿಕೊ೦ಡ . 
ಮುಂದೆ ಹದಿನೈದು ದಿನಗಳಲ್ಲಿ ಆ ಸ್ಥಳ ಅದೇ ಹಳ್ಳಿಯ ಶಿವಳ್ಳಿ ಅಡಿಗೆ 
ಭಟ್ಟರಿಗೆ ಕೇವಲ ಐನೂರು ರೂಪಾಯಿಗಳಿಗೆ ಮಾರಿ ಕೋಯಿತು. 
ಯಾವ ನೋವಿನ ಬಿಸಿಯಿಲ್ಲದೆ ಬಂದ ರೂಪಾಯಿ ನೋಟುಗಳನ್ನು ಗುಡಿ 
ಸಲು ಮಾಡಿನ ಬಿದಿರು ದಂಬೆಯೊಳಗೆ ಭದ್ರವಾಗಿರಿಸಿದ.. 

“ ತಂಗೂ , ಮುನಿಯನ ಓದಿಗೆ ನಾವು ಯಾರ ಬಳಿಯ ಹಣ 
ಕೇಳುವುದು ಬೇಡ' ಎಂದ ಮುಗ್ಧನಾಗಿ , 

ಅವನಿಗೆ ಅದೇ ಬಹು ದೊಡ್ಡ ಗಂಟು ! ಆದರೆ ತನಿಯ ಇನ್ನೂ 
ಬುದ್ದಿವಂತ, ' ದಂಬೆಯಲ್ಲಿಟ್ಟರೆ ಇಲಿಗಿಲಿ ಕಚ್ಚಿಕೊಂಡು ಹೋದೀತು. 
ನನ್ನ ಹತ್ತಿರ ಕೊಟ್ಟರು. ಬ್ಯಾಂಕ್‌ನಲ್ಲಿ ಇತ್ತೇನೆ.' 

ಅನುಮಾನದಿಂದನೋಡಿದ ಅವನನ್ನು , ಬ್ಯಾಂಕ್ ಈ ಹಳ್ಳಿಯಲ್ಲಿ 
ಇಲ್ಲ. ಅದರ ವಹಿವಾಟು ಅವನಿಗೆ ತಿಳಿಯದು. ಬ್ಯಾಂಕ್‌ನಲ್ಲಿ ಇಟ್ಟ ಹಣ 
- ಸುರಕ್ಷಿತ ಎಂದಷ್ಟೇ ಗೊತ್ತು . ತನಿಯನ ಹಣ ಬ್ಯಾಂಕಿನಲ್ಲೇ ಇದೆ 

ಯಂತೆ. ಪ್ರತಿವಾರ ಪಟ್ಟಣದ ಬ್ಯಾಂಕಿಗೆ ಹೋಗಿ ಬರುವಾಗ ಅವನು 
ತುಂಬಾ ಬುದ್ದಿವಂತ ಎನಿಸಿದೆ. ಅವನು ಹೇಗೆಲ್ಲ ಲೆಕ್ಕ ಇಡುತ್ತಾನೋ 
ಎಂಬ ವಿಸ್ಮಯ . 

“ ಏನೂ ಹೆದರಬೇಡ, ನೀನು ಕೇಳಿದಾಗ ನಾನೇ ಹೋಗಿತಂದು 
ಕೊಡೇನೆ. ಆ ವಿಶ್ವಾಸ ನಿನಗಿಲ್ಲವೇ ?? 

ಆಶ್ವಾಸನೆಯ ಮಾತಿಗೆ ಮರುಳಾದ , ಅದೇ ದಿನ ಮಾಡಿನ ಧಂಬೆ 
ಸೇರಿದ ಐನೂರುರೂಪಾಯಿಗಳೂ ಹೊರಬಿದ್ದು ತನಿಯನ ಕೈಸೇರಿದವು. 

ತನಿಯ ಮೊದಲಿನಿಂದಲೂ ಮಾತಿನಲ್ಲಿ ರಸಿಕ, ಗುಡಿಸಲಿಗೆ ಬಂದು 
ಹೋಗುವುದು ಹೆಚ್ಚಿದಂತೆ ಅವನ ಮಾತುಗಳಲ್ಲಿ ಎಲ್ಲಿಲ್ಲದ ಉತ್ಸಾಹ. 
ಬರುವಾಗ ಏನಾದರೂ ಸಾಮಾನು ಇರುತ್ತದೆ ಕೈಯ್ಯಲ್ಲಿ. ತಂಗಮ್ಮನ ಕೈ 
ಅಡಿಗೆ ಹೊಗಳಿದಷ್ಟು ಕಡಿಮೆ . ಅಂಬೆಗಾಲಿಡುವ ಮುನಿಯನನ್ನು ಎಷ್ಟು 
ಮುದ್ದಿಸಿದರೂ ಸಾಲದು, ತಂಗಮ್ಮನೂ ಅಷ್ಟೇ , ಅವನನ್ನು ಕಂಡಾಕ್ಷಣ 
ನಗುಮಾತಿನ ವಿನಿಮಯ , ಹರೆಯದ ಉತ್ಸಾಹ ಪುಟಿದೇಳುತ್ತದೆ. 
ಕಾರಂಜಿಯಂತೆ, ಅವನಿರುವ ತನಕ ಅವಳು ಉತ್ಸಾಹದ ಬುಗ್ಗೆ , ಹೋದ 
ಮೇಲೆ ಅವನದೇ ಗುಂಗು , ಅವನದೇ ಮಾತು. ಕಾಡಿಗೆ ಹೋಗುವಾಗಲೆಲ್ಲ 
ಈ ಚೆಲುವೆಯಲ್ಲಿ ಜಿಂಕೆಯ ನಡಿಗೆ, ಬರುವಾಗ ಕಣ್ಣಳಲ್ಲಿ ಮತ್ತೇರಿಸುವ 
ಮಾದಕ ನಗೆ. 

ಏನೋ ಅಡ್ಡ ವಾಸನೆ ಬರುತ್ತಿದೆ ಅಂಗಾರನಿಗೆ ಅನುಮಾನದ 
ನೆರಳು ಕಾಡುತ್ತಿದೆ. ತನ್ನ ವಸ್ತು ಅನ್ಯರ ಪಾಲಾಗುತ್ತಿದೆಯೇ ? ಅವಳು 
ಕಾಡಿನಿಂದ ಹಿಂದಿರುಗುವಾಗ ಅರ್ಧಗಂಟೆ ತಡವಾದರೆ ಸಾಕು , ವಿನಾಕಾರಣ 
ಸಿಡುಕಲಾರಂಭಿಸಿದ. ತಾನಿಲ್ಲದ ಹೊತ್ತಿನಲ್ಲಿ ಗುಡಿಸಲಿಗೆ ಯಾರಾರು 

ಕಾಡು ಕರೆಯಿತು 
ಬಂದರೆಂಬ ತನಿಖೆ. ಎಲ್ಲೇ ತಪ್ಪುತ್ತಿದೆ ಎಳೆ. ಎಲ್ಲೇ ಬಿಟ್ಟಿದೆ ಬಿರುಕು . 
ತನ್ನ ಬದುಕಿನ ಮಧ್ಯೆ ಪ್ರವೇಶಿಸಿದ ಮುಳ್ಳು ಆಳವಾಗಿ ಬೇರೂರುವ 
ಮೊದಲೇ ಕಿತ್ತೆಸೆಯುವುದು ಹೇಗೆ ? ಯಾವುದರಿಂದ ? 

- ಅದೇ ಆಲೋಚನೆಯ ಬೇಗೆಯಲ್ಲಿ ಎರಡು ಬಾರಿ ತಂಗಮ್ಮನನ್ನು 
ದೊಣ್ಣೆಯಿಂದ ಹೊಡೆದ. ಮೈ ಮೇಲೆ ದಪ್ಪ ಬಾಸುಂಡೆ ಬಂದರೂ 
ಕವರ್ ಕಿರ್ ಎನ್ನದ ಅವಳ ಕಣ್ಣೀರಿಗೆ ಅವನಲ್ಲಿ ಕರುಣೆ ಇರಲಿಲ್ಲ . 
ಹೊಡೆದ ಮೇಲೆ ತನ್ನಲ್ಲೇ ಪಶ್ಚಾತ್ತಾಪ, ಎಲ್ಲೇ ತಪ್ಪು ಮಾಡುತ್ತಿದ್ದೇನೆ 
ಎಂಬ ನಾಚಿಗೆ ಮೂವತ್ತು ವರ್ಷ ಚೆನ್ನಿಯೊಡನೆ ಸಂಸಾರ ನಡೆಸಿದ್ದರೂ 
ಒಮ್ಮೆಯ ಅವಳ ಹೀಗೆ ಪೆಟ್ಟು ತಿಂದದ್ದಿಲ್ಲ. ಅಪರೂಪಕ್ಕೊಮ್ಮೆ 
ಕುಡಿದ ಅಮಲಿನಲ್ಲಿ ಹೊಡೆದದ್ದುಂಟು. ಆದರೆ ಇವಳೊಬ್ಬಳು ತಲೆ 
ಕೆಡಿಸುತ್ತಿದ್ದಾಳಲ್ಲ . . 
- ಅಂಗಾರ ತನ್ನ ಶರೀರನೋಡಿಕೊಳ್ಳುವ, ಈ ಶರೀರಕ್ಕೆ ವಾರ್ಧಕ್ಯದ 
ಚಿಹ್ನೆಗಳು ದಾಳಿಯಿಡುವುದನ್ನು ಸಹಿಸಲಾರ. ಉಕ್ಕಿನಂತಹ ಎದೆ ಸೆಟೆದು 
ಕೊಳ್ಳುವ, ಹರವಾದ ಬೆನ್ನ ಮೇಲೆ ಕೈಯಾಡಿಸಿಕೊಳ್ಳುವ, ಕಾಲಿನ 
ಮೀನಖಂಡಗಳು ತಮ್ಮ ಬಿಗು ಕಳೆದುಕೊಳ್ಳುತ್ತಿವೆ ಎನಿಸಿದರೂ ಅವನ್ನು 
ಭೀಮನಂತೆ ಎತ್ತಿ ಮೆಟ್ಟುವ, ತನ್ನ ಬಲಿಷ್ಠ ತೋಳುಗಳಲ್ಲಿ ಇನ್ನೂ 
ಯೌವನದ ಕಸುವು ಇದೆಯೆಂದು ತೋರಿಸುವ, ಆದರೂ ಎಲ್ಲೋ 
ಅಪಸ್ವರದ ಎಳೆ. 

ಒಂದು ರಾತ್ರೆ ತನಿಯ ಊಟಕ್ಕೆಂದು ಬಂದಾಗ ಅಂಗಾರ ಕೇಳಿದ 
ಕುಶಾಲಿನ ಧ್ವನಿ ತೆಗೆದು, ' ನಿನ್ನ ರಾತ್ರೆ ಸಂಪಾದನೆ ಎಷ್ಟು ?' 

ಕಾಡು ಕಾಯುವವನ ಹಗಲು ಸಂಪಾದನೆಗಿಂತ ರಾತ್ರೆ ಸಂಪಾದನೆ 
ಜೋರು. ಪೋಲೀಸರಿರಲಿ , ಅಧಿಕಾರಿಗಳಿರಲಿ ಅವರನ್ನು ಮರ್ಯಾದೆ 
ಯಿಂದ ನೋಡಿಕೊಂಡರೆ ಸಂಪಾದನೆಯ ದಾರಿ ಕಷ್ಟವೇನಲ್ಲ . ಕೆಲವೊಮ್ಮೆ 
ಇವರೂ ತಿರುಗಿ ಬಿದ್ದರೆ ಆಗ ಸ್ವಲ್ಪ ಎಚ್ಚರ ಅಗತ್ಯ 

' ಸಂಪಾದನೆ ಎಲ್ಲಿಂದ ?” ಕಾಬಾಳೆ ಎಲೆಯಲ್ಲಿ ಸುತ್ತಿ ತಂದ ಕೆಂಡಸಂಪಿಗೆ 
- ಗಳನ್ನು ತಂಗಮ್ಮನ ಉಡಿಗೆ ಸುರಿದು ಅವನೆಂದ, 'ಪೋಲೀಸರು ಬೆನ್ನು 
ಬಿಡದ ಪಿಶಾಚಿಯಂತೆ ಗಸ್ತು ತಿರುಗ್ತಾ ಇಾರೆ. ಬಡ ಬಗ್ಗರು ಸರಿ 
ಯಾಗಿ ನಾಲ್ಕಾಣೆಕೊಡುವುದಿಲ್ಲ.' 

ಹೌದು ಬಡಬಗ್ಗರನ್ನು ನಂಬಿಲ್ಲ ಈ ತನಿಯ , ರಾತ್ರೆ ಮರ 

ಕಡಿದು ಸಾಗಿಸುವ ದೊಡ್ಡ ಜನರ ಮೇಲೆ ಅವನ ವಿಶ್ವಾಸ, ಕಾಡಿನ 
ಮಧ್ಯೆ ಯಾರಿಗೂ ಸುಳುಹು ಹತ್ತದಂತೆ ಮರಗಳನ್ನು ಕಡಿದು ಗುಟ್ಟಾಗಿ 
ಲಾರಿಯಲ್ಲಿ ತುಂಬಿಸಿ ಸಾಗಿಸುವಾಗ ಮೊದಲು ತನಿಯನ ಜೇಬು ಬಿಸಿ 
ಯಾಗಲೇ ಬೇಕು. . 

' ಸರಕಾರಕ್ಕೆ ಮೋಸ ಮಾಡ್ತಿಯಾ, ನಿನ್ನ ತಲೆ ತೆಗೀಬೇಕು.' 

ಅಂಗಾರನ ಮಾತು ಹಾಸ್ಯವೆಂದು ತಿಳಿದು ಜೋರಾಗಿ ನಕ್ಕ , 
ಯಾರಿಗಿದೆ ನನ್ನ ತಲೆ ತೆಗೆವ ಧೈರ್ಯ? ನೀನೇ ನೋಡಿದ್ದೀಯಲ್ಲ ನಿನಗೆ 
ಬೀಳಲು ಸಾಕು, ಉಳಿದವರಿಗೆ ಹಾಗಲ್ಲ, ಐದೋ , ಹತ್ತೊ , ಮೂವತ್ತೊ 
ನನ್ನ ಕೈಗೆ ಹಾಕಿ ಅವರಿಗೆ ಬೇಕಾದ್ದನ್ನು ಕಡಿದೊಯ್ಯುತ್ತಾರೆ ಗಟ. 
ಮುಗಗಳೂ ಒಟ್ಟಾರೆ ಖತಂ . ಯಾರಪ್ಪನ ಗಂಟು ಹೋಗ್ಯದೆ ಬಿಡು ! ? 

ಅವಡುಗಚ್ಚಿ ದ ಅಂಗಾರ ಮರುದಿನವೇ ಪಂಚಾಯತ್ ಬೋರ್ಡನ 
ಕಾರ್ಯದರ್ಶಿ , ಸೆಕ್ರಟರಿಯನ್ನು ಕಂಡು ಮಾತನಾಡಿದ, ತನಿಯ ಕಾಡು 
ಕಡಿಯಲು ಪ್ರಚೋದಿಸುವುದನ್ನು ಬಣ್ಣ ಕಟ್ಟಿ ಹೇಳಿದ. ಆದರೆ ಅವರಿಗೆಲ್ಲ 
ಇದೇನು ಹೊಸತಲ್ಲ. ರಕ್ಷಣಾ ಅಧಿಕಾರಿಗಳ ಸ್ನೇಹಲಾಭದಲ್ಲಿ ತಾವೂ 
ಲಾಭ ಪಡೆಯುವಲ್ಲಿ ಅಗ್ರಗಣ್ಯರು ! ಕಾಡು ಉಳಿಸುವುದು ಧರ್ಮ 
ವಾದರೂ ಮೇಲಧಿಕಾರಿಗಳಿಗೆ ರಿಪೋರ್ಟ್ ಕಳುಹಿಸುವುದು ಹಾಸ್ಯಾಸ್ಪದ. 

* ಬೆಕ್ಕು ಕಣ್ಣು ಮುಚ್ಚಿ ಹಾಲು ಕುಡೀತಾ ಇದೆ. ಹಾಗೆ ಬಿಡು. 
ಇದನ್ನು ಓಡಿಸಿದರೆ ಇದರ ಬದಲಿಗೆ ಇನ್ನೊಂದು ಹೆಗ್ಗಣ ಬಂದೀತು' 
ಎಂದು ಬಿಟ್ಟರು ನಿರ್ಲಕ್ಷದಲ್ಲಿ. 

ಅಂಗಾರ ಸೀದಾ ಪೋಲೀಸು ಠಾಣೆಗೆ ತೆರಳಿ ದೂರು ಸಲ್ಲಿಸಲು 
ಇಚ್ಛಿಸಿದಾಗ ಒಬ್ಬ ಪೋಲೀಸು ಅಧಿಕಾರಿ ಗಹಗಹಿಸಿ ನಕ್ಕ , 'ದೂರು ತಂದ 
ನೀನು ಮುಠಾಳನಿರಬೇಕು, ತನಿಯನನ್ನು ನಾವು ಚೆನ್ನಾಗಿ ಬಲ್ಲೆವು ! ? 
- ಅವನ ಕಣ್ಣುಗಳ ಹೊಳಪಿನಲ್ಲಿ ತನಿಯ ಅವರ ಜೇಬನ್ನು ಬಿಸಿ 
ಮಾಡುತ್ತಿರುವುದು ಸ್ಪಷ್ಟ . ಅಂಗಾರ ಇಲ್ಲಿಗೆ ಸುಮ್ಮನಾಗದೆ ಪಟ್ಟಣ 
ದಲ್ಲಿರುವ ಈಶ್ವರನಡೆ ಫಾರೆಸ್ಟ ಡಿಪಾರ್ಟಮೆಂಟಿನ ಪ್ರಮುಖ ಅಧಿಕಾರಿ 
ಯನ್ನು ಭೇಟಿಯಾಗಿ ಅವರ ಕೈಗೆ ನೂರರ ನೋಟುಇಟ್ಟು , ( ಕಾಡಿನ 
ನಾಶಕ್ಕೆ ಹೊರಟವನ ತಲೆ ತೆಗೆಯಲೇ ಬೇಕು. ಒಮ್ಮೆ ಬಂದು ತನಿಖೆ 
ಮಾಡಿ' ಎಂದ. 

“ ಸಧ್ಯ ಆಫೀಸಿನಲ್ಲಿ ಕೆಲಸ ಜಾಸ್ತಿ . ಅದರ ಹೊರೆ ಇಳಿದ ಮೇಲೆ 

ಶೀಘ್ರದಲ್ಲಿ ಬತ್ತೇವೆ' ಆಶ್ವಾಸನೆ ನೀಡಿದರು ಆ ಅಧಿಕಾರಿ, 

ವಿಷಯ ಯಾರಿಗೂ ತಿಳಿಯದಂತೆ ಎಚ್ಚರ ವಹಿಸಿದ್ದ . ಆದರೆ 
ತಂಗಮ್ಮನದು ಪೋಲೀಸು ನಾಯಿಯ ಮಗು! 'ನೀನು ಪಟ್ಟಣಕ್ಕೆ 
ಹೋದದ್ದು ಯಾಕೆ ? ತನಿಯನ ಬಗ್ಗೆ ದೂರು ಹೇಳುವುದಕ್ಕಾ ?' 
ಕೇಳಿದಳು ಅನುಮಾನದಿಂದ, 

ಯಾವಾಗ ನೋಡಿದರೂ ತನಿಯ .. ತನಿಯ , ತನಗಿಂತ ಅವನ 
ಮೇಲೆ ಕಾಳಜಿ ಜಾಸ್ತಿ . ಅವನನ್ನು ಬಿಟ್ಟರೆ ಬೇರೆಪ್ರಪಂಚ ಇವಳಿಗಿಲ್ಲವೇ ? 
ಬಹಳ ದಿನಗಳಿಂದಲೂ ಇವಳಲ್ಲೇನೋ ಬದಲಾವಣೆ ಆಗುತ್ತಿದೆ. ತಥ್ ... 
ಎಂದು ಉಗುಳಿ ರಪ್ಪನೆ ಅವಳ ಕೆನ್ನೆಗೆ ಬಾರಿಸಿ ಅಬ್ಬರಿಸಿದ , ' ನಿನಗ್ಯಾಕೆ 
ಅಧಿಕ ಪ್ರಸಂಗ ? ಬಾಯುಚ್ಚಿಕೊಂಡಿರು !' 


15. 
ಮರುದಿನ ಮಧ್ಯಾಹ್ನ ಯಾರೋ ಬಂದು ಅಂಗಾರನಿಗೆ ಸುದ್ದಿ ಹೇಳಿ 
ದರು , ನಾಗರಾಜನ ರಿಕ್ಷಾ ಅಪಘಾತಕ್ಕೀಡಾಗಿದೆಯಂತೆ. ಬೆಳಿಗ್ಗೆ 
ಪಟ್ಟಣಕ್ಕೆ ಹೋಗುವಾಗ ಒಬ್ಬ ಸೈಕಲ್ ಸವಾರನಿಗೆ ಡಿಕ್ಕಿ ಹೊಡೆದು 
ರಸ್ತೆ ಬದಿಯಲ್ಲಿ ನಿಂತ ಲಾರಿಯ ಮುಂಭಾಗಕ್ಕೆ ಬಡಿದು, ಅದರ ಚಕ್ರಗಳ 
ಮಧ್ಯೆ ಸಿಕ್ಕು ಸಂಪೂರ್ಣ ನಜ್ಜು ಗುಜ್ಜಾಗಿದೆ. ಅದೃಷ್ಟವಶಾತ್‌ ನಾಗರಾಜ 
ಸಣ್ಣ ಪುಟ್ಟ ಗಾಯಗಳಿಂದ ಪಾರಾಗಿದ್ದಾನೆ. ಆದರೆ ಸೈಕಲ್ ಸವಾರ 
ಸ್ಥಳದಲ್ಲೇ ಕೊನೆಯುಸಿರೆಳೆದ ನತದೃಷ್ಟ ಪೋಲೀಸರು ಕೇಸನ್ನು ದಾಖಲು 
ಮಾಡಿಕೊಂಡಿದ್ದು ನಾಗರಾಜನನ್ನು ಬಂಧಿಸಿ ಜಾಮೀನಿನ ಮೇಲೆ 
ಬಿಡುಗಡೆ ಮಾಡಿ ತನಿಖೆ ಮುಂದುವರಿಸುತ್ತಿದ್ದಾರೆ. . 

ಅವನ ಹೆಸರಿನಲ್ಲಿದ್ದ ನಾಗರಾಜನ ರಿಕ್ಷಾ , ನ್ಯಾಯವಾಗಿ ಅಂಗಾರನಿಗೆ 
ಬೇಸರವಾಗಬೇಕಿತ್ತು . ಆದರೆ ಒಂದು ವಸ್ತುವನ್ನು ಅನುಭವಿಸಿ 
ಕೊಂಡಿದ್ದರೆ ಅದಕ್ಕೆ ಮಹತ್ವ ಹೆಚ್ಚು , ವ್ಯಾಮೋಹ ಅಧಿಕ, ಅಂಗಾರ 
ತನ್ನ ರಿಕ್ಷಾದಲ್ಲಿ ಒಂದು ದಿನವೂ ಕುಳಿತು ಸವಾರಿ ಹೋದವನಲ್ಲ , ಯಂತ್ರದ 
ಬಿಡಿಭಾಗಗಳನ್ನು ಸ್ಪರ್ಶಿಸಿಲ್ಲ. ಮೃದು ಆಸನದ ಮೇಲೆ ಮೈ ಚೆಲ್ಲಲಿಲ್ಲ. 
ತನ್ನ ದೆಂಬ ಮೋಹ ಬರುವುದಾದರೂ ಹೇಗೆ ? ಹೀಗಾಗಿ ಅಪಘಾತ 

ಕ್ರೀಡಾದ ಸುದ್ದಿ ಕೇಳಿದಾಗ ಅವನಲ್ಲಿ ಯಾವ ನೋವಿನ ವಿಕಾರವಾಗದೆ 
ನೀರವವಾಗಿ ನಕ್ಕ . ಅದು ನಜ್ಜು ಗುಜ್ಜಾದದ್ದು ಒಳಿತೇ ಆಯಿತು. 
ನಾಗರಾಜ ಬೇರೆ ಕೆಲಸ ನೋಡಿಕೊಳ್ಳಲಿ . ಚೆನ್ನಿಗೆ ಅಸೌಖ್ಯವಾದಾಗ 
ರಿಕ್ಷಾ ರಿಪೇರಿಗೆ ಹೋಗಿದೆಯೆಂದು ಸುಳ್ಳು ಹೇಳಿದವರಿಗೆ ತಕ್ಕ ಶಾಸ್ತಿ 
ಯಾಯಿತೆಂದು ನಕ್ಕ ಮನದಲ್ಲೇ , 

ಪಟ್ಟಣಕ್ಕೆ ಹೋಗಿ ಬಂದ ತ್ಯಾಂಪಣ್ಣ ರಿಕ್ಷದ ಸ್ಥಿತಿ ಕಣ್ಣಾರೆ. 
ಕಂಡು ಬಂದಿರಬೇಕು. ' ಎಂತ ಮಾರಾಯಾ, ನಿನ್ನ ನೆತ್ತಿಗೆ ಕುತ್ತು 
ಬಂತಲ್ಲ' ಎಂದ. 

ಏನೆಂದು ಅರ್ಥವಾಗಲಿಲ್ಲ . ನಿನ್ನ ಹೆಸರಿನಲ್ಲಿರುವ ರಿಕ್ಷಾ ಅವಘಡ 
ಕೀಡಾದರೆ ಅದರ ಜವಾಬ್ದಾರಿ ಎಲ್ಲಾ ನಿನಗೇ , ರಿಕ್ಷಾ ಒಂದು ಜೀವವನ್ನು 
ಬಲಿತೆಗೆದುಕೊಂಡದ್ದು ಗೊತೊ ನಿನಗೆ ?? 

'ಗೊತ್ತು . ನಾಗರಾಜ ನೋಡಿಕೊಳ್ತಾನೆ.' 

ಆದರೆ ಕೇಸು ನಿನ್ನ ಮೇಲೆ ದಾಖಲಾಗುತ್ತದೆ. ನೀನು ರಿಕ್ಷಾದ 
ಯಜಮಾನ, ತಪ್ಪಿಸಿಕೊಳ್ಳುವುದು ಕಷ್ಟಕರ.' 

ಅಂಗಾರ ಕೈ ಹಿಸುಕಿಕೊಂಡ, ಕಾನೂನಿನ ಮುಖ ನೋಡದವನಿಗೆ 
ಪಾಪ, ಅದರ ವ್ಯವಹಾರ ತಿಳಿಯುವುದೆಂತು ? ತ್ಯಾಂಪಣ್ಣ ತನ್ನನ್ನು 
ಹೆದರಿಸಿರಬೇಕು. ಕೇಸಿನ ವಿಷಯ ರಿಕ್ಷಾ ನಡೆಸಿಕೊಂಡವನೇ ನೋಡಿ 
ಕೊಳ್ಳಲಿ, ತನಗೂ ಕಾನೂನುಗೊತ್ತಿದೆ. ಯಾವ ಅಪ್ಪ ತನ್ನನ್ನು ಪ್ರಶ್ನಿಸು 
ತಾನೆ ? ಸಮಾಧಾನ ಹೇಳಿಕೊಂಡ ತನ್ನಲ್ಲೇ , 

ಇನ್ನೇನು ಅಲ್ಲಿಂದ ಕಾಡಿಗೆ ತೆರಳಿ ಬೀಳಲು ತರಬೇಕು ಎನ್ನುವಾಗಲೆ 
ಅಬ್ದುಲ್ಲನ ಬೈಕ್ ಗುಡುಗುಡು ಎನ್ನುತ್ತ ಬಂದು ನಿಂತಿತು ಅವನೆದುರು . 
ಅಲೆಯರಿಗೆ ಹೊರಟಿದ್ದಾನಂತೆ, ಒಂದು ವಾರದಿಂದ ಕರಿಯನಿಗೆ ಜ್ವರ, 
ಔಷಧಿ - ಪಥ್ಯ ನಡೀತಾ ಇದೆ , ನೀನು ಬರುವುದಾದರೆ ಕರೆದೊಯ್ಯುವೆ' 
ಎಂದ. 

ಕರಿಯನಿಗೆ ಜ್ವರ ! ಒಂದು ವಾರವಾದರೂ ಯಾರೂ ತನಗೆ ಕಾಗದ 
ಹಾಕಿಲ್ಲ. ನಿಜ , ಯಾರಿದ್ದಾರೆ ಕಾಗದ ಬರೆಯಲು ? ಮಗನಿಗೆ ಸುಖವಿಲ್ಲ. 
ಸೊಸೆಗೆ ಪುರುಸೊತ್ತು ಇರಲಿಕ್ಕಿಲ್ಲ. ತನ್ನ ನೆನಪು ಇದೆಯೋ ಇಲ್ಲವೋ . 
ಇತ್ತೀಚೆಗೆ ಅವನೂ ಹೋಗಿಲ್ಲಿ ಅಲ್ಲಿಗೆ ಹೋದರೆ ಅರ್ಧಹೊತ್ತಿನಲ್ಲಿ 
ವಾಪಸ್ಸು ಓಡಿಬರುವ ಆತುರ . ಕರಿಯನೂ ಇತ್ತ ಬರುವುದನ್ನು ನಿಲ್ಲಿಸಿ 
10 . 


ಅಂಗ್ಯಾವಹಾರ 
ರು ರಿಕ್ಷಾ 
ಅಪ್ಪ ತನ್ನನ 

ಬಿಟ್ಟಿದ್ದಾನೆ. ಅದಕ್ಕೆ ಕಾರಣ ಕಲಿತ ಸೊಸೆಯಿರಬಹುದು ಅಥವಾ ಹೆಚ್ಚು 
ಕಂಗಮ್ಮನಿರಬಹುದು. ಹಳ್ಳಿ ಅವನಿಗೆ ಬೇಸರವಂತೆ, ಮೊಮ್ಮಗನನ್ನು 
ಕಳುಹಿಸು ಎಂದರೆ 'ಗುಡಿಸಲಿನ ಮಣ್ಣು ನೆಕ್ಕುವುದಕ್ಕೆ ಕಳುಹಿಸಲೇ ? 
ನಿನ್ನ ಮುನಿಯನಂತೆ ಅಲ್ಲ ನನ್ನ ಮಗ' ಎನ್ನುವ, ಯಾಕೆ ಈ ಭೇದ ? 
ಅರ್ಥವಾಗದ ಅಂಗಾರ ಮಗನಲ್ಲಿಗೆಹೋಗುವುದೇ ಇಲ್ಲ ಎಂದುಕೊಂಡಿದ್ದ . 
ಆದರೆ ಇಂದು ಕರಿಯನ ಜ್ವರದ ಸುದ್ದಿ ಕೇಳಿದ ಮೇಲೆಹೋಗದಿರುವುದು 
ಹೇಗೆ ? ಅಬ್ದುಲ್ಲ ತಿಳಿಸುವಷ್ಟು ಉಪಕಾರ ಮಾಡಿದ್ದೇ ದೊಡ್ಡದು, 
ಯಾವುದನ್ನೂ ಮನದಲ್ಲಿ ಇಟ್ಟುಕೊಳ್ಳದವ, 

“ ಎಂತಾ ಜ್ವರವಂತೆ ? ಚೆನ್ನಿಗೆ ಬಂದ ತರಹದ್ದೇ ?' ಕೇಳಿದ 
ಅಂಗಾರ ಹೆದರಿಕೆಯಲ್ಲಿ ಅಂದಿನ ಹರಗಣದ ನಂತರ ಅವನೊಡನೆ ಮಾತು 
ಬಿಟ್ಟವನು ಇಂದೇ ಮೊದಲ ಬಾರಿ ಮಾತನಾಡಿದ್ದು , ಜೀತಮುಕ್ತರಾಗ 
ಬೇಕೆಂದು ತಮ್ಮ ಪರ ಒದ್ದಾಡಿದವನು ಅಬ್ದುಲ್ಲ, ಈಗನಿಸುತ್ತದೆ, ಅದೂ 
ಒಳ್ಳೆಯದಕ್ಕೆ , ಇಲ್ಲವಾದರೆ ಈಗಲೂ ಅಯ್ಯನವರ ಬಿಗಿಮುಷ್ಟಿಯಲ್ಲಿ 
ನರಳಿಕೊಂಡೇ ಇರಬೇಕಿತ್ತು . ತನ್ನಂತೆ ತಂಗಮ್ಮನೂ ಒದ್ದಾಡಬೇಕಿತ್ತು . 
ಅಬ್ದುಲ್ಲ ತಮಗೆದೋಹಬಗೆದನೆಂದು ಎಲ್ಲರೆದುರು ತೆಗಳಿಕೊಂಡಿದ್ದರೂ 
ಅವನು ಅದನ್ನು ಗಂಭೀರವಾಗಿ ತೆಗೆದುಕೊಂಡಿಲ್ಲ. ಅದೂ ಅವನ ಒಳ್ಳೆಯ 
ತನಕ್ಕೆ ಸಾಕ್ಷಿ . ಈಗ ಕರೆದೊಯ್ಯಲು ಬಂದಿದ್ದಾ ನೆ. 

* ' ಸುಮ್ಮನೆ ಶೀತಜ್ವರ ಅಷ್ಟೇ . ಚೆನ್ನಿಗೆ ಬಂದದ್ದೇ ಇವನಿಗೂ 
ಬರಬೇಕು ಎನ್ನುತಿಯೇನು ?? 

' ಹಾಗೇನಿಲ್ಲ. ಈಗಲೇ ಬಂದೆ' ಎಂದವನೆ ಓಡಿದ ಗುಡಿಸಲಿಗೆ. 
ಮಗನ ಮನೆಗೆ ಹೋಗಲು ವಿಶೇಷ ತಯಾರಿಯ ಆವಶ್ಯಕತೆ ಇಲ್ಲ . ಒಂದು 
ಬಿಳಿ ಮುಂಡು, ತುಂಡು ತೋಳಿನ ಅಂಗಿ , ಗಳಿಗೆಯಲ್ಲಿ ಸಿದ್ದನಾಗಿ 
ಮೊಮ್ಮಗನಿಗಾಗಿ ಮೊದಲೇ ತೆಗೆದಿಟ್ಟಿದ್ದ ಎರಡು ಜೇನು ಕುಪ್ಪಿಗಳನ್ನು 
ತಂದುಕೊಡುವಂತೆ ಹೇಳಿದ ತಂಗಮ್ಮನಿಗೆ, ಆವಳು ಕೊಟ್ಟದ್ದು ಒಂದೇ 


ಕುಪ್ಪಿ , 


( ಇನ್ನೊಂದೆಲ್ಲಿ ? ಎರಡನ್ನೂ ತಾ .' 

( ಆದಾ ?? ನೆಲ ನೋಡಿದಳು ತಂಗಮ್ಮ , ' ನಿನ್ನೆ ಶನಿಯನಿಗೆ 
ಕೊಟ್ಟಿ, ಫಾರೆಸ್ಟ್ ಅಧಿಕಾರಿಗೆ ಲಂಚ ಕೊಡಲು ಬೇಕು ಎಂದಿದ್ದ .' 

ತಾನು ಕಾಡು- ಗುಡ್ಡಗಳಲ್ಲಿ ಓಡಾಡಿ ಸಂಗ್ರಹಿಸಿಟ್ಟ , ಮೊಮ್ಮಗನಿ 

ಗಾಗಿಯೇ ಕಾದಿರಿಸಿದ ಜೇನುಕುಪ್ಪಿಯನ್ನು ತನಗೆ ಹೇಳದೆ ತನಿಯನಿಗೆ 
ಕೊಡುವುದೇ ? ಅವನ ನಖಶಿಖಾಂತ ಉರಿದುಹೋಯಿತು. ಹೊರಗೆ 
ಕಾಲಿಟ್ಟವನು ತಿರುಗಿ ಒಳಗೆ ಬಂದು ಅಲ್ಲಿದ್ದ ಅರ್ಧ ಹೆಣೆದ ಬುಟ 
ಯೊಂದನ್ನು ಎತ್ತಿ ಅದರಿಂದಲೇ ಅವಳ ತಲೆ - ಬೆನ್ನ ಮೇಲೆಲ್ಲ ಬಾರಿಸಿದ . 
ತಂಗಮ್ಮ ಬಿಡಿಸಿಕೊಳ್ಳಲು ಹೆಣಗುತ್ತಿದ್ದಂತೆ ಏಟು ಹೆಚ್ಚುತ್ತ ಹೋಯಿತು. 
ಮುನಿಯ ಅಳುವುದೂ ಕೇಳಿಸಲಿಲ್ಲ. 

“ ನನ್ನನ್ನು ಸಮಾಧಾನದಲ್ಲಿ ಬದುಕಲು ಬಿಡುವುದಿಲ್ಲ. ಆ 
ಸೊಗಸುಗಾರ ದಿನವೆಲ್ಲ ಕಾಡಿನಲ್ಲಿ ಇದ್ದಾನೆ, ಮರಹತ್ತಿ ಜೇನು ಇಳಿಸಿ 
ಕೊಳ್ಳಲು ಅವನಿಗೇನಾಗಿದೆ ಧಾಡಿ ? ನನ್ನ ವಸ್ತುವಿನ ಮೇಲೆ ಅವನಿಗೆ 
ಆಸೆ, ನಾನೇನು ಸುಮ್ಮನೆ ಇರುವವನಲ್ಲ .' 

“ ನನ್ನನ್ನು ಕೊಂದುಹಾಕ್ತಿಯೇನು ? ಅಯ್ಯೋ ಬಿಡು.' 

ಇನ್ನೊಂದು ಕುಪ್ಪಿ ಜೇನನ್ನು ನೀನೇ ತಂದು ಇಡು, ಇಲ್ಲವಾದರೆ 
ನಿನ್ನನ್ನು ಜೀವಂತ ಇಡಲಾರೆ !' ನೆತ್ತಿಗೇರಿದ ಸಿಟ್ಟಿನಲ್ಲಿ ಕಾಲಪ್ಪಳಿಸುತ್ತ 
ಒಂದೇ ಕುಪ್ಪಿ ಜೇನನ್ನು ಕಂಕುಳಲ್ಲಿ ಭದ್ರವಾಗಿಟ್ಟುಕೊಂಡು, ' ರಾತ್ರೆ 
ಯೊಳಗೆ ಬಕ್ಕೇನೆ. ಹಾಳು ಕಂತ್ರಿ ನಾಯಿಗಳು ಗುಡಿಸಲಿನ ಸುಳಿಯು 
ಇವೆ. ಬಾಗಿಲು ಬಡಿದು ಮಲಗು !' ಎನ್ನುತ್ತ ಹೊರಟುಹೋದ. 


ಕರಿಯ ತೀವ್ರ ಜ್ವರದಲ್ಲಿ ಹಾಸಿಗೆ ಹಿಡಿದದ್ದ . ಸರಕಾರಿ ಆಸ್ಪತ್ರೆಯ 
ಇಬ್ಬರು ವೈದ್ಯರು ಪ್ರತಿದಿನ ಮನೆಗೆ ಬಂದು ಹೋಗುತ್ತಿದ್ದಾರೆ. ಓಷಧಿ, 
ಪಥ್ಯ ನಡೆದಿದೆ. ವಿಷಮ ಜ್ವರ ಇರಬೇಕೆಂದು ವೈದ್ಯರ ಅಭಿಪ್ರಾಯ . 
ಜಾನು ಹತ್ತು ದಿನ ರಜೆ ಮಾಡಿದ್ದಾಳೆ 

ಮಗನನ್ನು ನೋಡಿ ಆ ರಾತ್ರಿಯೇ ಹಿಂದಿರುಗಬೇಕು ಎಂದು 
ಕೊಂಡಿದ್ದ ಅಂಗಾರ ಮುಂದೆ ನಾಲ್ಕು ದಿನ ಉಳಿದುಕೊಂಡ . ಜ್ವರ ಇಳಿ 
ಯುವ ಮೊದಲೇ ಹೋಗುವುದು ಹೇಗೆ ? ಜಾನು ಇರಿ' ಎಂದು ಒತ್ತಾ 
ಯಿಸಲಿಲ್ಲ. “ಹೋಗಿ' ಎಂದೂ ಹೇಳಲಿಲ್ಲ. ಅವನದೇ ನಿರ್ಧಾರ. ಮಗನ 
ಮನೆಯಲ್ಲಿ ಕೇಳುವವರು ಯಾರು ? ಅರವಿಂದ ತಪ್ಪು ಹೆಜ್ಜೆಯಿಟ್ಟು ನಡೆ 
ಯುವಷ್ಟು ದೊಡ್ಡವನಾಗಿದ್ದ . ಅ೦ಗಾರನಿಗೆ ಅವನನ್ನು ಎಷ್ಟು ಪ್ರೀತಿಸಿ 
ದರೂ ಸಾಲದು. 

- ಕಾಡು ಕರೆಯಿತು 
ಇಲ್ಲಿ ಅಂಗಾರನಿಗೆ ಒಂದು ಹೊಸ ಅನುಭವ . ಕೆಲವೊಂದು ಶಿಸ್ತು 
ನಿಯಮಗಳನ್ನು ಕಡ್ಡಾಯವಾಗಿ ಅವನು ಪಾಲಿಸಲೇ ಬೇಕಿತ್ತು . ಮನೆ 
ಯಜಮಾನಿಕೆಯ ಸೂತ್ರ ಜಾನುವಿನ ಕೈಯಲ್ಲಿ. ಚಿಕ್ಕಂದಿನಿಂದಲೂ 
ಜಾನು ಶಿಸ್ತಿನಮೂರ್ತಿ, ಉಣ್ಣುವ, ಕುಳಿತುಕೊಳ್ಳುವ ವಿಷಯದಲ್ಲಿ 
ಕಟ್ಟುನಿಟ್ಟು , ಬಟ್ಟೆ ಬರೆ ಅಚ್ಚು ಕಟ್ಟಾಗಿರಬೇಕು. ಎಲ್ಲಿಯೂ ಕಸಕಡ್ಡಿ 
ಚೆಲ್ಲಬಾರದು, ಹೆಂಡ ಕುಡಿದು ಮನೆಗೆ ಬರಬಾರದು. ತನ್ನ ಕ್ರಮಗಳಂತೆ 
ಅಂಗಾರನೂ ನಡೆದುಕೊಳ್ಳಬೇಕೆಂದು ಅವಳ ಆಜ್ಞೆ . ಕರಿಯ ಹೇಗೋ 
ಮೊದಲೇ ಒಗ್ಗಿಕೊಂಡಿದ್ದಾನೆ ಅವಳಿಗೆ. ಆದರೆ ಅ೦ಗಾರನಿಗೆ ಕಷ್ಟ . 

ಕಾಡಿನ ಜೀವನಕ್ಕೆ ದೀರ್ಘವರ್ಷಗಳಿಂದ ಹೋಂದಿಹೋದ ಅವನ 
ಬದುಕು ಕೇವಲ ನಾಲ್ಕು ದಿನಗಳಿಗೆ ಬದಲಾಗುವುದು ಹೇಗೆ ? ಬದ 
ಲಾಯಿಸುವುದು ಸಾಧ್ಯವೂ ಇಲ್ಲ . ಗಳಿಗೆಗೊಮ್ಮೆ ಒತ್ತಡ, ಕಿರಿ ಕಿರಿ 
ಮಾತುಗಳು , ' ಅದು ತಪ್ಪು ' , ' ಹಾಗಲ್ಲ ಹೀಗೆ', ' ಈ ರೀತಿ ಮಾಡಬಾರ 
ದಿತ್ತು ' ಹೀಗೆ ಇನ್ನೆಷ್ಟೋ ಮಾತುಗಳನ್ನು ಕೇಳಬೇಕಾಯಿತು ಅವನು . 
ಅರವಿಂದನನ್ನು ಎತ್ತಿ ಮುದ್ದಿಸುವಾಗಲೆಲ್ಲ ಅಸಹ್ಯ ಪಟ್ಟವಳಂತೆ 'ನಿಮ್ಮ 
ಎಂಜಲನ್ನು ಅವನ ಮುಖಕ್ಕೆ ಒತ್ತಬೇಡಿ, ರೋಗ ಬಂದೀತು' ಎನ 
ಬೇಕೇ ! ಅವಾಕ್ಕಾದ ಅವನಿಗೆ ಆಘಾತ, ತುಟಿಗಳಿರುವುದೇ ಮುತ್ತು 
ಕೊಡುವುದಕ್ಕೆ , ಅದು ರೋಗ ಹಬ್ಬಿಸುತ್ತದೆ ಎನ್ನುವುದನ್ನು ಒಪ್ಪಲಾರ. 
“ಒಳ್ಳೆ ವಿಚಿತ್ರ ನರ್ಸ್ ಇವಳು' ಎಂದು ರೇಗಿದ ಅವಳ ಮೇಲೆ. ಆದರೂ 
ಅರವಿಂದನನ್ನು ಎತ್ತಿಕೊಳ್ಳಲು ಮುಂದಾಗುವ ಮೊದಲೇ ಅವಳು ಎಳೆದು 
ಒಳಗೆ ಕರೆದೊಯ್ಯುವುದನ್ನು ಸಹಿಸಲಿಲ್ಲ . 

ದಿನವೆಲ್ಲ ಎಲೆ ಅಡಿಕೆ, ಹೊಗೆಸೊಪ್ಪು ತಿನ್ನುವುದು ಅವನ ಹವ್ಯಾಸ. 
ಬಾಯಿ ಅವನ್ನು ಮೆಲುಕಾಡುತ್ತಿರಬೇಕು, ರಸ ಉಗುಳುತ್ತಾ ಇರಬೇಕು. 
ಆಮೇಲೆ ಕಡ್ಡಿಯಿಂದ ಹಲ್ಲುಗಳ ಸಂದಿಗೊಂದಿಯನ್ನು ಸ್ವಚ್ಛ ಪಡಿಸುವುದು 
ಅವನಿಗೊಂದು ಮೋಜು. ಅವನು ಬಂದ ದಿನವೇ ಸೊಸೆ ಕಂಡಲೆಲ್ಲ 
ಉಗುಳ ಬೇಡಿ. ಬಚ್ಚಲಲ್ಲಿ ಉಗುಳಿದರೆ ಸರಿಯಾಗಿ ನೀರು ಹಾಕಿ' ಎಂದಿ 
ದ್ದಾಳೆ. ಆದರೆ ಅವನು ಅಭ್ಯಾಸಬಲದಲ್ಲಿ ಅಂಗಳದಲ್ಲಿ ಅಲ್ಲಲ್ಲಿ ಉಗುಳಿದ, 
ಬಚ್ಚಲನ್ನೂ ಕೊಳಕು ಮಾಡಿದ. ಜಾನು ರೇಗಿ ಹೋದಳು, “ ಇದೆಲ್ಲ 
ಹಳ್ಳಿಯಲ್ಲಾಯ್ತು . ಇನ್ನೇಲೆ ಒಂದು ಕರಟಕೊಡೇನೆ. ಅದರಲ್ಲೇ 
ಉಗುಳಿ' ಎಂದಳು. 


ಕಾಡು ಕರೆಯಿತು. 

ಕರಟ ಬಂದಿತು . ಹೊರಕೋಣೆಯ ಸೊಗಸಾದ ಸೋಫಾದ ಮೇಲೆ 
ಮಣ್ಣು ಕಾಲನ್ನಿರಿಸಿ ಕರಟದಲ್ಲಿ ಉಗುಳುತ್ತ ಅಲ್ಲೇ ಬದಿಗಿಟ್ಟ , ಕೆಲಸದ 
ಲ್ಲಿದ್ದ ಜಾನು ಗಮನಿಸಲಿಲ್ಲ. ಆಮೇಲೆ ನೋಡುತ್ತಾಳೆ, ಅರವಿಂದ 
ಆದನ್ನೆಳೆದು ಆಟವಾಡಲು ಮುಂದಾಗಿದ್ದಾನೆ. ಅಬ್ಬಬ್ಬ , ಅವಳ ಬೊಬ್ಬೆಯೇ 
ಬೊಬೈ, ಕೆಂಪು ಉಗುಳು ಸೋಫಾದ ಉದ್ದಕ್ಕೂ ಚೆಲ್ಲಿದ್ದು ಕಂಡು 
ಕಣ್ಣುಗಳು ರಕ್ತಕೆಂಪಾಗಿ ಹೋದವು. 

“ ಇದೇನು ಹಾಳು ಗಲೀಜು ? ಸಿಕ್ಕಿದಲ್ಲಿ ಉಗುಳಬೇಡಿ ಎಂದರೆ 
ಸೋಫಾದಲ್ಲಿ ಕುಳಿತು ಉಗುಳುವುದೇ ? ಇದೇನು ದೊಡ್ಡಿ ಯೇ ? ನಿಮ್ಮ 
ಕಣ್ಣು ಹೊಟ್ಟೆ ಹೋಗಿರಬೇಕು, ಮಗು ಆಡ್ತಾ ಇದಾನೆ ನಿಮ್ಮ ಗಲೀಜಿ 
ನಲ್ಲಿ, ಕಾಣಾ ಇಲ್ಲವೇ ? ನಿಮಗೆ ಯಾವಾಗ ಬುದ್ದಿ ಬರುತ್ತದೆ ?? 

ಈ ಬೆಪ್ಪ ನಾಗಿ ಹೋದ, ಆ ದಿನವೆಲ್ಲ ಎಲೆಅಡಿಕೆ , ಹೊಗೆಸೊ ಪು . 
ಮುಟ್ಟದೆ ನಾಲಿಗೆಯನ್ನೇ ತಿಂದುಕೊಳ್ಳುತ್ತ ಹೋದ. ಕುಳಿತಲ್ಲಿಂದ 
ಆಚೆ ಈಚೆ ಏಳುವುದಕ್ಕೂ ಹೆದರಿಕೆ, ಅವಳ ಸ್ವಭಾವವೇ ಹಾಗೆ ಅಪ್ಪ . 
ಅದು ನಾಡಿನ ಹಕ್ಕಿ . ಅದೇ ಸಂಸ್ಕಾರ, ನಮ್ಮಂತೆ ಕಾಡಿನ ಹಕ್ಕಿ ಅಲ್ಲ , 
ಏನ್ಮಾಡೋಣ? ಇಲ್ಲಿರುವಾಗ ಹೊಂದಿಕೊಳ್ಳಲು ಕಲಿ ' ಎಂದ ಮಗ. 

ಇಷ್ಟೇ ಅಲ್ಲ , ಊಟ, ತಿಂಡಿಯ ಟೇಬಲ್ ಮೇಲೆ ಆಗಬೇಕು. 
ಅದೇನು ಮಹತ್ವದಲ್ಲ ಎಂದುಕೊಂಡರೂ ಕುಕ್ಕುರುಗಾಲಿನಲ್ಲಿ ಕುಳಿತು 
ಉಣ್ಣುವವನಿಗೆ ಟೇಬಲ್ ಊಟ ಹಿಡಿಸುವುದುಂಟೇ ? ಸಪ್ಪಳವಾಗದೆ 
ಉಣ್ಣುವ ಬದಲು ಉಪವಾಸ ಇರುವುದು ಎಷ್ಟೋ ಮೇಲು ಕೈ ಬೆರಳು 
ಚೀಪಿ ಚೀಪಿ ಡಗ್ರ ಎಂದು ತೇಗಿದಾಗಲೆ ಅವನಿಗೆ ತೃಪ್ತಿ . ಅದು ಹಿಡಿಸುವು 
ದಿಲ್ಲ ಜಾನುವಿಗೆ, ಹೀಗೆ ಉಣ್ಣ ಬೇಕೆಂದು ಹೇಳಿಕೊಡುತ್ತಾಳೆ, ಹಾಗೆ ಆಪ 
ಹಾಸ್ಯದಲ್ಲಿ ನಗುತ್ತಾಳೆ, ಕೀಟಲೆ ಮಾಡುತ್ತಾಳೆ. ಆಗೆಲ್ಲ ಮುದುರು 
ತಾನೆ ಅಂಗಾರ . ಮಾತು ಮಾತಿಗೂ ತಪ್ಪುಗಳನ್ನೇ ಎತ್ತಿ ತೋರಿಸು 
ನವಳ ಮೇಲೆರೇಗುತ್ತಾನೆ. ತನ್ನ ದೇ ಜನಾಂಗದ ಈ ಹುಡುಗಿಗೆ ಏನಿದು 
ಅಹಂಕಾರ ? ಅಯ್ಯನವರಲ್ಲಿ ದುಡಿಯುತ್ತಿದ್ದಾಗಲೂ ತನಗೆ ಈ ರೀತಿ 
ಹಿಂಸೆಯಾಗಿಲ್ಲ . ನಾಲುದಿನ ಉಳಿದು ಹೋಗುವವನಿಗೆ ಇಷ್ಟು ಚಿರಿಪಿರಿ 
ಮಾಡುವವಳು ಖಾಯಂ ಇಲ್ಲೇ ನೆಲಸಲು ಬಂದರೆ ಹಗಲು ರಾತ್ರೆ ಹಿಂಸೆ 
ಕೊಡುತ್ತಾಳೇನೋ ? 

ಈ ಸಮಯದಲ್ಲಿ ಅವನ ಗಮನ ಮನೆ ವೆಚ್ಚದ ಮೇಲೆ ಸೂಕ್ಷ . 

ಕಾದರಿ ಕರೆಯಿತು 


ವಾಗಿ ಹರಿದಿದೆ, ಜಾನು ಹಣವನ್ನು ಎಚ್ಚರಿಕೆಯಿಂದ ಖರ್ಚು ಮಾಡು 
ವವಳಲ್ಲ . ಎಲ್ಲದರಲ್ಲೂ ಧಾರಾಳ, ಊಟಕ್ಕಿರುವವರು ಕೆಲಸದವಳು ಸೇರಿ 
ನಾಲ್ವರಾದರೆ ಅಷ್ಟೇ ಜನಕ್ಕೆ ಮಾಡುವುದು ತಿಳಿದೇ ಇಲ್ಲ. ಪ್ರತಿದಿನ 
ಉಳಿದು ಹಾಳಾಗಿ ಚೆಲ್ಲುವುದೇ ಹೆಚ್ಚು . ಬಟ್ಟೆ ಬರೆ ಅಗತ್ಯಕ್ಕಿಂತಲೂ 
ಹೆಚ್ಚು , ಚೋಟುದ್ದ ಪೋರನಿಗೆ ಎಷ್ಟು ಜೊತೆ ಅಂಗಿಗಳೊ , ಕರಿಯ 
ಆರುವರ್ಷ ಪ್ರಾಯದವರೆಗೂ ದಿಗಂಬರನಾಗಿ ಬೆಳೆದದ್ದು ನೆನಪಿಸಿ 
ಕೊಂಡರೆ ಅವನ ಮಗನ ಕಾಲಕ್ಕೆ ಆದ ಬದಲಾವಣೆ ಆಶ್ಚರ್ಯವಾಗುತ್ತದೆ. 
ಬಟ್ಟೆ ಹಾಕದವರು , ಹಾಕಿದವರು ಬೆಳೆಯುವುದು ಒಂದೇ ರೀತಿ, ಅದರಲ್ಲಿ 
ಹೆಚ್ಚುಗಾರಿಕೆ ಏನಿದೆಯೋ ಅರ್ಥವಾಗುವುದಿಲ್ಲ ಅಂಗಾರನಿಗೆ, ವ್ಯರ್ಥ 
ಪೋಲಾಗುವ ಹಣವನ್ನೆ ಕೂಡಿಟ್ಟು ಅಯ್ಯನವರ ಋಣ ಸಂದಾಯ 
ಮಾಡಬಾರದೇ . ಈಗಲೂ ಅವನಿಗೆ ಆಗಾಗ ಕಾಡುವನೋವು, ಸೊಸೆಗೆ 
ತಾನು ಕರಿಯನನ್ನು ಓದಿಸಲು ಎಷ್ಟು ಕಷ್ಟ ಪಟ್ಟೆ ಎಂದು ವಿವರಿಸುತ್ತ 
ಅಯ್ಯನವರ ಹಣ ತೀರಿಸದೆ ಇಲ್ಲಿ ಅನುಭವಿಸುವ ಸುಖ ಮಾರಕವಾಗದೆ 
ಇದ್ದೀತೇ ? ಎಂದೂ ಪ್ರಶ್ನಿಸಿದ ಒಮ್ಮೆ ಮನ ತಡೆಯದೆ. 

* ಸೊಸೆ ಹುಬ್ಬು ಗಂಟಿಕ್ಕಿದಳು . ಅವಳಿಗೆ ಗೊತ್ತು ಕರಿಯನ ಕಷ್ಟ 
ಗಳು , ಹಠ, ಛಲ, ಪ್ರತಿಭೆ, ಕೇ - ಲ ಹಣದ ಸಹಾಯದಿಂದಲೇ ಅವನು 
ಮೇಲೇರಿದವನಲ್ಲ. ಜೊತೆಗೆ ಇದ್ದ ವು ಉಳಿದ ಅರ್ಹತೆಗಳು . ಆದರೂ 
ಈ ಹಳ್ಳಿ ಮುದುಕನಿಗೆ ದಿನವೆಲ್ಲ ಅವನ ಧನಿಯದೇ ಜಪ, ಮಗ ಕಷ್ಟ 
ಪಟ್ಟು ದುಡಿಯುವುದನ್ನೂ ನೋಡುವುದಿಲ್ಲ. ತಾವು ಅವರಿಂದಲೇ 
ಉದ್ದಾರವಾಗಿದ್ದೇವೆ ಎಂಬಂತೆ. 

' ನಾವು ದುಡಿದುದನ್ನು ಅನುಭವಿಸಿದರೆ ತಪ್ಪೇನು ? ನಿಮಗೆ 
ನೋಡಿಕಣ್ಣು ಕಿಸುರಾಯ್ಕೆ ಹೇಳಿ? 

ಕಣ್ಣು ಕಿಸುರು ಆಗಿಲ್ಲ, ಕೆಸರು ಆಗಿಲ್ಲ. ಇದ್ದುದನ್ನು ಹೇಳಿದೆ. 
ಇವನನ್ನು ಓದಿಸುವ ಬದಲು ಕುಲಕಸುಬಿಗೆ ಕಳುಹಿಸಬೇಕಿತ್ತು .' 

' ಯಾಕೆ ?' ವ್ಯಂಗ್ಯದ ಧ್ವನಿ ತೆಗೆದಳು ಜಾನು, ' ನಿಮ್ಮ ಮಗನಿಂದ 
ನಾನು ಸುಖವಾಗಿದ್ದೇನೆ ಎಂದು ನಿಮಗೆ ಅಸೂಯೆ! ನಿಮಗಿಲ್ಲಿ ಇಷ್ಟ 
ವಾಗದಿದ್ದರೆ, ನಿಮ್ಮ ಧನಿಯ ಶಾಪದ ಮನೆ ಇದಾಗಿದ್ದರೆ ನೀವಿನ್ನು 
ಇಲ್ಲಿಗೆ ಬರಲೇಬೇಡಿ! ನಿಮ್ಮಂತವರಿಗೆ ಕಾಡು ಲಾಯಕ್ಕು !' 

ಅಂಗಾರ ನಡುಗಿ ಹೋದ, ಹಿರಿಯನೆಂಬ ಗೌರವವಿಲ್ಲದೆ ಆಡಿದ 

ಮಾತುಗಳು ಅವು. ಕರಿಯನಿಗೆ ಕೇಳಿಸದೇ ಇದು ದು ಒಳಿತೇ ಆಯಿತು. 
ಎಲ್ಲರೂ ಸ್ವಾರ್ಥದ ಮುದ್ದೆ ಗಳು, ಅವರವರ ಸುಖ ಒಂದೇ ಪ್ರಧಾನ . 
ಇಲ್ಲಿ ಕುಡಿಯುವ ನೀರು, ತಿನ್ನುವ ಆಹಾರ ಸೇವಿಸುವ ಗಾಳಿ ಎಲ್ಲವೂ 
ಸ್ವಾರ್ಥಮಯ , ಮತ್ತೊಂದು ನಿಮಿಷವೂ ಅವನಿಗೆ ಅಲ್ಲಿ ನಿಲ್ಲಲಾಗಲಿಲ್ಲ . 
ನಾಲ್ಕು ದಿನ ಗುಡಿಸಲು ಬಿಟ್ಟು ಬಂದದ್ದು ತಪ್ಪಾಯಿತೆಂದು ನೆಪ ಹೇಳಿ 
ಹೊರಟು ಬಿಟ್ಟ . ಆಗಲೇ ಲೆಕ್ಕ ಹಾಕಿದ ಮನದಲ್ಲಿ, ಇದೇ ಕೊನೆ, 
ಇನ್ನಿಲ್ಲಿಗೆ ಬರುವುದೇ ಇಲ್ಲ. ಕರಿಯನಿಗೆ ನನ್ನನ್ನು ನೋಡಬೇಕೆನಿಸಿದರೆ 
ಈಶ್ವರನಡೆಗೆ ಬರಲಿ! ' 


ಉತ್ಸಾಹದ ಬುಗ್ಗೆ ಯಾಗಿದ್ದಳು ತಂಗಮ್ಮ ಕುತ್ತಿಗೆಯಲ್ಲಿಹೊಸ 
ಬೆಳ್ಳಿ ಸರ, ಬೆರಳಿಗೆ ಹೊಸ ಬೆಳ್ಳಿ ಉಂಗುರ, ಕೈ ತುಂಬಾ ಹಸಿರು ಗಾಜಿನ 
ಬಳೆಗಳು, ತಲೆಗೆ ಪಿನ್ನುಗಳನ್ನು ಧರಿಸಿ ಹೊಸ ಮದುವಣಗಿತ್ತಿಯಾಗಿದ್ದಳು. 
ನೋಡಿ ಅಂಗಾರನಿಗೆ ಪ್ರೇಮ ಉಕ್ಕಿತು, ತನ್ನ ತಂಗೂ ನಿಜವಾಗಿಯೂ 
ಎಷ್ಟು ಚೆಲುವೆ ಎಂದು ತಿಳಿದದ್ದು ಈಗಲೇ . ಮುನಿಯನ ಮೈ ಮೇಲೆ 
ಹೊಸಬಟ್ಟೆ ಯಿತ್ತು . ಅಲ್ಲೇ ಬಿದುರುಗಳದಲ್ಲಿ ಹೊಸರವಕೆ ಒಂದಿತ್ತು . 
ಅವೆಲ್ಲ ತನಿಯನಿಂದ ಬಂದ ಕಾಣಿಕೆಯೊಂದು ಅಂಗಾರನಿಗೆ ತಡವಾಗಿ 
ತಿಳಿದಾಗ ಬೆಂಕಿಗೆ ಎತ್ತಿ ಎಸೆದಂತಾಯಿತು. ತಾನಿಲ್ಲದ ನಾಲ್ಕು ರಾತ್ರೆಗಳೂ 
ತನಿಯ ಇದೇ ಗುಡಿಸಲಿನಲ್ಲಿ ಇದ್ದ ನೆಂದು ತಂಗಮ್ಮ ಹೇಳಲಿಲ್ಲ, 
ತ್ಯಾಂಪಣ್ಣನ ಅಂಗಡಿಯ ಕೆಲಸದಾಳು ಬಿತ್ತರಿಸಿದ, ಕೆರಳಿ ಕೆಂಡವಾಗಿ 
ಅವಳ ತಲೆಯನ್ನು ಒಂದೇ ಏಟಿಗೆ ತುಂಡರಿಸುವ ಇಚ್ಛೆಯಾದರೂ 
ತಡೆದುಕೊಂಡ. 

ತಂಗಮ್ಮ ಹೊಸದೇನೂ ಜರುಗಲಿಲ್ಲವೆಂದು ಅದೇ ಹಿಂದಿನ ಪ್ರೀತಿ 
ಧಾರೆಯಲ್ಲಿ ಮುಳುಗಿಸಿದಳು ಅವನನ್ನು , ಅವಳ ಬಿಸಿ ಅಪ್ಪುಗೆಯಲ್ಲಿ ಅದೇ 
ಮೊದಲಿನ ಪ್ರಖರ ಕಾದಿತ್ತು . ಅವಳ ಎಂದಿನ ಮೌನದಲ್ಲಿ ಹಿಂದಿನ 
ನಿಯಿತ್ತು . ಆದರೂ ಸೆಟೆದು ಹೋದ ಅ೦ಗಾರ. ತನ್ನ ತುತ್ತು 
ಎಂಜಲಾಯಿತೇ ? 

ಮರುದಿನ ತನಿಯ ಬಂದಾಗ ಅಂಗಳದಾಚೆಯಿಂದ ಕಳುಹಿಸಿಬಿಟ್ಟ . 
ಅವನು ತಂದ ಮೀನು ಸಾಯಿ ಪಾಲು, ಹೂವುಗಳು ಅವನ ಕಾಲ್ತುಳಿತಕ್ಕೆ 

ಸಿಕ್ಕಿ ನಜ್ಜು ಗುಜ್ಜು , ತನ್ನನ್ನೂ ಇವಳು ವಂಚಿಸಿದಳೇ ? 

ಅದೇ ರಾತ್ರಿ ಇಬ್ಬರು ಫಾರೆಸ್ಟ್ ಅಧಿಕಾರಿಗಳು, ಒಬ್ಬ ಪೋಲೀಸು 
ಪೇದೆ ತಮ್ಮ ಜೀಪಿನಲ್ಲಿ ಆಗಮಿಸಿದರು ಅ೦ಗಾರನ ಗುಡಿಸಲಿಗೆ, ತನಿಯನ 
ವಿರುದ್ಧ ದೂರು ಸಲ್ಲಿಸಿ ಬಂದಂದಿನಿಂದ ಇಂದಲ್ಲ ನಾಳೆ ಅವರು 
ಬಂದಾರೆಂದು ನಿರೀಕ್ಷಿಸುತ್ತಿದ್ದ ಅಂಗಾರ ಕೂಡಲೆ ಹೊರಟು ಸಿದ್ಧನಾದ. 
ತಂಗಮ್ಮ ಪಿಳಿಪಿಳಿ ಕಣ್ಣು ಬಿಡುತ್ತ ಪ್ರಶ್ನಾರ್ಥಕವಾಗಿ ನೋಡಿದಳು 
ಅವನನ್ನು , ಬಂದವರು ಯಾರೆಂದು ಕೇಳುವ ಧೈರ್ಯ ಬರದಿದ್ದರೂ ಆ 
ಉಡುಪು ಅನುಮಾನ ತರಿಸಿತು . ಅಂಗಾರ ಅವಳತ್ತ ನೋಡದೆ , ಏನನ್ನೂ 
ಹೇಳದೆ ಬಂದವರೊಡನೆ ಜೀಪು ಏರಿದ. 

- ಜೀಪನ್ನು ಕಾಡಿನ ಅಂಚಿನಲ್ಲಿ ನಿಲ್ಲಿಸಿ ಅವನೂ , ಉಳಿದಮೂವರೂ 
ನಡಿಗೆಗೆ ಗತಿ ಕೊಟ್ಟರು. ಆಗಿನ್ನೂ ಮಧ್ಯರಾತ್ರಿ ಹನ್ನೆರಡು ಗಂಟೆ. 
ಅಮಾವಾಸ್ಯೆ ಹತ್ತಿರ ಬಂದುದರಿಂದ ಕಾಡು ಕಪ್ಪಿಟ್ಟಿತ್ತು . ಕಣ್ಣು ಹಿಗ್ಗಿ 
ಸಿದರೂ ಏನೇನೂ ಕಾಣದು. ಟಾರ್ಚನ ಬೆಳಕೊಂದೇ ಆಧಾರ. 
ಅಂಗಾರನಿಗೆ ಯಾವ ಭಾಗದಲ್ಲಿ ತನಿಯನ ವ್ಯವಹಾರ ಸಾಗಿದೆ ಎಂದು 
ಚೆನ್ನಾಗಿ ಗೊತ್ತು . ನಿತ್ಯಸವೆಸುವ ಹಾದಿ ಬಿಟ್ಟು ಕಿರುಹಾದಿ ಹಿಡಿದ. 
ಉಳಿದವರೂ ಅನುಸರಿಸಿದರು . 

ನಿರ್ಜನ ಕಾಡು “ ಬೋಂ' ಎನ್ನುತ್ತಿದೆ. ಎಲ್ಲೇ ಹತ್ತಿರದಿಂದ 
ಮರ ಕಡಿಯುವ ಕಟಕಟ ಸದ್ದು , ನಡಿಗೆ ಗತಿ ತೀವ್ರಗೊಂಡಿತು . ಒತ್ತಾಗಿ 
ಬೆಳೆದ ಮರಗಳು , ಮುಳ್ಳು ಪೊದೆಗಳು , ಬಳ್ಳಿಗಳು... ಹೆಜ್ಜೆ ಮುಂದಿಡು 
ವುದೇ ಕಷ್ಟಕರ. ಆದರೂ ಎತ್ತಿ ಎತ್ತಿ ಇಟ್ಟರು. ಕೇಳುತ್ತಿದ್ದ ಸದ್ದು 
ಸಮೀಪಕ್ಕೆ ಬಂದಂತೆ ದೂರದಲ್ಲಿ ಕಾಣಿಸಿತು ಲಾಟೀನು ಮತ್ತು ಟಾರ್ಚಿನ 
ಬೆಳಕು , ಮರಗಳ ಮರೆಯಲ್ಲಿ ಹೊಂಚು ಹಾಕಿ ನಿಂತರು ಬಂದವರು . 
ಹತ್ತಾರು ಜನ ಕಟ್ಟು ಮಸ್ತಾದವರು ಮರಗಳ ತುಂಡುಗಳನ್ನು ಸೇರಿಸಿ 
ಇಡುತ್ತಿದ್ದಾರೆ. ಕೆಲವರು ತಲೆ ಮೇಲೆ ಕಟ್ಟಿ ಹೊರುತ್ತಿದ್ದಾರೆ. ಅವಸರ 
ದಲ್ಲಿ ನಡೆಯುತ್ತಿದೆ ಅವರ ಕಾರ್ಯಗಳು , ಅಲ್ಲೇ ಮಂಕು ದೀಪದ ಬೆಳಕಿ 
ನಲ್ಲಿ ಕುಳಿತಿದ್ದಾನೆ ತನಿಯ . 
* ಇದ್ದಕ್ಕಿದ್ದಂತೆ ಎಲ್ಲಿಂದಲೋ ಕೇಳಿಸಿತು ಸಿಳ್ಳಿನ ಧ್ವನಿ, ಕೆಲಸ 
ಮಾಡುತ್ತಿದ್ದ ನರೆಲ್ಲ ಸಕ್ಕನೆ ನಿಲ್ಲಿಸಿ ಅರೆಕ್ಷಣ ತಲೆ ಎತ್ತಿ ನೋಡಿದರು 
ಸುತ್ತಲೂ , ವಾಸನೆ ಸಿಕ್ಕಿದವರಂತೆ ತಮ್ಮ ಕೆಲಸಗಳನ್ನು ಅಲ್ಲಿಗೇ ನಿಲ್ಲಿಸಿ 

' ಬಂದ್ರಪ್ಪೋ ಬಂದ್ರು ' ಎನ್ನುತ್ತ ದೊಡ್ಡದಾಗಿ ಗಲಾಟೆ ಎಬ್ಬಿಸಿ ಟಾರ್ಚನ್ನು 
ಆರಿಸಿ ಕತ್ತಲೆಯಲ್ಲಿ ಓಡತೊಡಗಿದರು. ಲಾಟಿನುಗಳೂ ಆರಿದವು . 
ಮತ್ತೊಮ್ಮೆ ಕಪ್ಪಿಟ್ಟ ಕತ್ತಲೆಯಲ್ಲಿ ಓಡುವ ಸದ್ದು ಒ೦ದೇ . ಈಗ ಬೆಳ 
ಗಿದ್ದು ಅಡಗಿ ನಿಂತ ಫಾರೆಸ್ಟ್ ಅಧಿಕಾರಿಗಳ ಕೈಯಲ್ಲಿದ್ದ ಟಾರ್ಚುಗಳು . 
“ ಅವನನ್ನು ಹಿಡಿ, ಇವನನ್ನು ಅಡ್ಡಗಟ್ಟು ' ಎನ್ನುತ್ತ ಓಡುತ್ತಿದ್ದವರಲ್ಲಿ 
ಇಬ್ಬರನ್ನೂ ಮತ್ತು ತಪ್ಪಿಸಿಕೊಳ್ಳಲು ಯತ್ನಿಸುತ್ತಿದ್ದ ಅವರ ಮುಖ್ಯ 
ಬೇಟೆ ತನಿಯನನ್ನೂ ಹಿಡಿಯುವಲ್ಲಿ ಅಧಿಕಾರಿಗಳು ಸಫಲರಾದರು . 

ರಾತ್ರೆ ವ್ಯವಹಾರ ಯಾವಾಗಲೂ ಅಕ್ರಮ , ತನಿಯನಿಗೆ ಇನ್ನೂ 
ಎಳೆ ವಯಸ್ಸು , ಅನುಭವ ಸಾಲದು . -ಮೊದಲೇ ಸೂಚನೆ ಸಿಕ್ಕಿದ್ದರೆ, 
ಮುಂಜಾಗ್ರತೆ ಮಾಡಿದ್ದರೆ ಹೀಗೆ ಕೈಸೆರೆ ಆಗುತ್ತಿರಲಿಲ್ಲ . ಇಬ್ಬರು ಅಧಿಕಾರಿ 
ಗಳ ಮುಖದ ಮೇಲೆ ವಿಜಯದ ಓಕುಳಿ , ಪೇರಿಸಿಟ್ಟ ಮರದ ತುಂಡು 
ಗಳನ್ನು ಎಣಿಸಿ ಬರಕೊಂಡರು . ಪೋಲೀಸು ಪೇದೆ ತನಿಯನ ಕೈಗಳಿಗೆ 
ಕೋಳತೊಡಿಸಿದ. 

- “ ಏನೋ ಒಂದೆರಡು ರೂಪಾಯಿ ವ್ಯವಹಾರ, ಬೇಕಿದ್ದರೆ ನನ್ನ 
ಜೇಬು ನೋಡಿ' ಅಂಗಲಾಚಿದ ತನಿಯ . 

' ಇನ್ನೂ ರಾತೆ ಹನ್ನೆ ತಡೂವರೆ , ಬೆಳಗಾಗಲು ಆರು ತಾಸುಗಳಿವೆ. 
ಅಷ್ಟರಲ್ಲಿ ಭರ್ತಿಯಾಗದೆ ನಿನ್ನ ಜೇಬು ?? ಗದರಿದ ಒಬ್ಬ ಅಧಿಕಾರಿ. 

ಇನ್ನೊಬ್ಬ ಅಂಗಾರನ ಭುಜದ ಮೇಲೆಸ್ನೇಹ ಹಸ್ತ ವಿಟ್ಟ , ' ಮಾಲು 
ಸಮೇತ ಸಿಕ್ಕಿಬಿದ್ದ , ಖಂಡಿತ ನಮಗೆ ಈ ಬಾರಿ ಪ್ರಮೋಶನ್ ಇದೆ.' 

ತನ್ನ ಮಾವ ತನಗೆ ಈ ರೀತಿ ಎದುರು ಬೀಳುತ್ತಾನೆಂದು ನಿರೀಕ್ಷೆ 
ಸದ ತನಿಯ , ' ನನ್ನ ಸಂಪಾದನೆಯಿಂದ ತಾಯಿ , ಕುಂಟ ತಂಗಿಯ ಜೀವನ 
ನಡೀಬೇಕು. ಅದಕ್ಕೂ ನೀನು ಕಲ್ಲು ಬಿಸಾಡಿದೆ. ನಾನೇನು ಅನ್ಯಾಯ 
ಮಾಡಿದ್ದೆ ? ನನ್ನ ಕೆಲಸಕ್ಕೆ ಖೋತಾ ಬಂತಲ್ಲಪ್ರೊ ' ಎಂದ ನೋವಿ 
ನಿಂದ, 

ಗಹಗಹಿಸಿ ನಕ್ಕ ಅಂಗಾರ, ಮರುದಿನ ಎಲ್ಲ ಕಡೆಗೂ ಇದೇ ಸುದ್ದಿ . 
ಕಾಡು ಕಡಿಯುವ ಆಪಾದನೆ ಹೊರಿಸಿ ತನ್ನ ಸಮೀಪದ ಬಂಧುವನ್ನು 
ಪೋಲೀಸರ ಬಂಧಿಯನ್ನಾಗಿ ಮಾಡಿದ ಅಂಗಾರನ ಶ್ಲಾಘನೆ , ಏನಾಯಿ 
ತೆಂದು ಎಲ್ಲರೂ ಕೇಳುವವರೆ. ಅಂಗಾರ ಹೆಮ್ಮೆ - ಸಂತೋಷದಿಂದ ತನ್ನ 
ಬೆನ್ನು ತಟ್ಟಿಕೊಂಡ . ಆದರೆ ಈ ಸಂತೋಷ ಹೆಚ್ಚು ಸಮಯ ಉಳಿಯ 

ಲಿಲ್ಲ. ನಾಲ್ಕು ದಿನಗಳಲ್ಲಿ ತನಿಯ ಪೋಲೀಸರ ನೆರವಿನಿಂದಲೇ ಬಿಡುಗಡೆ 
ಮಾಡಲ್ಪಟ್ಟ . ಮುಂದೆ ಒಂದು ವಾರದಲ್ಲಿ ಯಥಾಪ್ರಕಾರ ಕಾಡು ಕಾಯುವ 
ಕೆಲಸಕ್ಕೆ ಹಾಜರಾದ. 

ಅಂಗಾರನಿಗೆ ಆಶ್ಚರ್ಯವಾದರೂ ತನ್ನ ಧೂರ್ತತನೆ ಹೊರಬೀಳ 
ದಂತೆ ಎಚ್ಚರವಹಿಸಬೇಕಿತ್ತು . ಮಂಕಾಗಿ ನಕ್ಕು ಅವನನ್ನು ಎದುರು 
ಗೊ೦ಡ. ಇದೊಂದು ನಾಟಕವಾಡಿದೆ. ನೀನು ಕಾಡು ತಿನ್ನುತ್ತಿರುವುದು 
ಸುಳ್ಳು ಎಂದು ಜನರಿಗೆ ಗೊತ್ತಾಗಲು ಹಿಡಿಸಿದ ಶಾಸ್ತ್ರ ಮಾಡಿ ನಾನೇ 
ಪೋಲೀಸು ಅಧಿಕಾರಿಗಳಿಗೆ ಹಣ ಕೊಟ್ಟು ಬಿಡಿಸಿದ್ದೇನೆ.' 

ಅವನು ಹೇಳಿದ್ದು ಸುಳ್ಳು ಎಂದು ತನಿಯನಿಗೆ ತಿಳಿಯದಷ 
ಹೆಡ್ಡ ನಲ್ಲ . ಹೆಚ್ಚು ನಗೆ ನಕ್ಕ ತಾನೂ , “ ನಿನ್ನ ಸಹಾಯ ದೊಡ್ಡದಾಯ್ತು . 
ಇನ್ನೆಲೆ ಕಾಡನ್ನು ನಿಶ್ಚಿಂತೆಯಿಂದ ಕಾಯಬೇಕಂತೆ !' 

* ನಿಶ್ಚಿಂತೆ ಹೊರಟು ಹೋದದ್ದು ಆ೦ಗಾರನಿಗೆ, ಅವನು ಮತ್ತೊಮ್ಮೆ 
ಓಡಿದ ಫಾರೆಸ್ಟ್ ಅಧಿಕಾರಿಗಳ ಬಳಿ . ಆದರೆ ಅವರು ತನಿಯನ ಪರ 
ಮಾತನಾಡುತ್ತ , “ ನಿನಗ್ಯಾಕೆ ಅವನ ಉಸಾಬರಿ ? ನಿನ್ನ ಪಾಡಿಗೆ ಬುಟ್ಟಿ 
ಹೆಣೀತಾ ಇರು' ಎಂದು ಬಾಯಿ ಮುಚ್ಚಿಸಿಬಿಟ್ಟರು. 

ಬಾಯಿ ಮುಚ್ಚಿದರೆ ತಲೆ ಸುಮ್ಮನಿರಬೇಕಲ್ಲ. ತನ್ನ ಹಾದಿಯ 
ಮುಳ್ಳು ತೊಲಗದೆ ಚಿತ್ರ ಶಾಂತಿಯಿಲ್ಲ. ಹೇಗೆತೊಲಗಿಸಲಿ ? ಈ ಚಿಂತೆ 
ಯೊಂದಿಗೆ ತಂಗಮ್ಮ ಮತ್ತಷ್ಟು ಒಗಟಾಗುತ್ತಿದ್ದಾಳೆ. ಮೊದಲೇ ಮಾತು 
ಕಡಿಮೆ . ಈಗೀಗ ಸಂಪೂರ್ಣ ಮೌನಿ, ತನಿಯ ಗುಡಿಸಲಿಗೆ ಬಂದು 
ಹೋಗುವುದು ನಿಲ್ಲಿಸಿದ ಮೇಲೆ ಅವಳು ಕಾಡಿಗೆ ಹೋಗುವುದು ಹೆಚ್ಚಿ 
ದರೂ ಯಾವಾಗಲೂ ತನ್ನ ಬೆನ್ನ ಹಿಂದೆ ತಿರುಗುವ ಅಂಗಾರನ ಇರುವಿಕೆ 
ಸಹಿಸಲಾಗಲಿಲ್ಲ. ಹಾಗೆಂದು ಅದನ್ನು ಹೇಳಲಾಗದೆ ನರಳಿದಳು ತನ್ನಲ್ಲೇ . 
ಬೀಳಲು ತಂದು ಬುಟ್ಟಿ ಹೆಣೆಯಲು ಕುಳಿತರೆ ಗಮನ ಇನ್ನೆಲ್ಲೋ ಒಮ್ಮೆ 
ಮುನಿಯ ಅಂಗಳದಲ್ಲಿ ಬಿದ್ದು ಕಾಲುಗಾಯ ಮಾಡಿಕೊಂರ್ಡ ಕಾಣಿಸ 
ಲಿಲ್ಲ . ಮತ್ತೊಮ್ಮೆ ಕಂತ್ರಿ ಬಾಯಿ ಒಳಗೆ ನುಗ್ಗಿ ಅನ್ನದ ವಡಿಕೆ ಖಾಲಿ 
ಮಾಡಿ ಓಡಿಹೋದಾಗಲೇ ತಿಳಿದದ್ದು , 

ದಿನೇ ದಿನೇ ಮರದ ಕೊರಡಾಗುತ್ತಿದ್ದಾಳೆ. ಯಾಕೆ ? ಅಂಗಾರ 
ಅವಳನ್ನು ಮೆಚ್ಚಿಸಲು , ಓಲೈಸಲು ಹಲವು ವಿಧದಲ್ಲಿ ಹೆಣಗಾಡಿದರೂ 
ದೊರೆತದು ಸೋಲುಒಂದೇ , ಎಲ್ಲೋ ಕೇಳುತ್ತಿದೆ ಅಪಸ್ವರ . 

16 
ಈ ನಡುವೆ ಹಳ್ಳಿಯಲ್ಲಿ ಪಂಚಾಯತಿ ಬೋರ್ಡಿನ ಅಧ್ಯಕ್ಷರನ್ನು ಆರಿಸುವ 
ಬಗ್ಗೆ ಚುನಾವಣೆ ನಡೆಸುವ ದಿನ ಹತ್ತಿರ ಬಂದಿದ್ದು ಅದರ ಸಿದ್ದತೆಗಳು 
ಭರದಿಂದ ಸಾಗತೊಡಗಿತು, ಪ್ರತಿ ಐದು ವರ್ಷಗಳಿಗೊಮ್ಮೆ ನಡೆಯುವ 
ಚುನಾವಣೆ , ಈ ಬಾರಿ ಸೋ೦ಪಪೂಜಾರಿಯ ಎರಡನೇ ಮಗ ಬಾಬೂ 
ಮೊದಲಿನ ಅಧ್ಯಕ್ಷ ರಾಮನಾಯನೂ ಓಟಗೆ ನಿಂತಿದ್ದಾರೆ. ಇಬ್ಬರ 
ವಯಸ್ಸು ಸರಿಸುಮಾರಾಗಿ ಒಂದೇ . ನಲ್ವತೈದರಿಂದ ಐವತ್ತರ ಒಳಗೆ. 
ಬಾಬೂ ಪೂಜಾರಿ ಪೂಜಾರಿಯ ವ್ಯವಹಾರ ಜ್ಞಾನವುಳ್ಳವ, ಸಮರ್ಥ. 
ರಾಮನಾ ಮೊದಲೇ ಪಂಚಾಯತ' ಆಡಳಿತದಲ್ಲಿ ಅನುಭವ ಪಡೆದವ , 
ಇಬ್ಬರಿಗೂ ತೀವ್ರ ಪೈಪೋಟ, ಇಬ್ಬರ ಕಡೆಗಳಿಂದಲೂ ಅಧಿಕ ಪ್ರಚಾರ 
ನಡೆಯತೊಡಗಿದೆ. ಮೈಕ್ ಗಳಲ್ಲಿ ಪ್ರಚಾರ ಭಾಷಣಗಳೂ ನಡೆದಿವೆ. 

- ರಾಮನಾಯ್ಕನ ಪರ ಪ್ರಮುಖ ಪ್ರಚಾರಕ ನಾಗರಾಜ , ಅವನು 
ನಡೆಸಿಕೊಂಡಿದ್ದ ರಿಕ್ಷಾದ ಬಿಡಿ ಭಾಗಗಳೆಲ್ಲ ಇನ್ನೂ ಪಟ್ಟಣದ ಶೆಡ್ಡಿನಲ್ಲಿ 
ರಿಪೇರಿಯಾಗದೆ ಹಾಗೇ ಬಿದ್ದುಕೊಂಡಿವೆ ರಿಪೇರಿ ಮಾತು ಹಾಗಿರಲಿ , 
ಅದರ ಸುದ್ದಿ ಎತ್ತುವ ಗೋಜಿಗೆ ಹೋದವನಲ್ಲ . ಚುನಾವಣೆ ಸಮಯ 
ರಿಕ್ಷಾ ಇದ್ದಿದ್ದರೆ ಅನುಕೂಲಎಂದೆನಿಸಿದರೂ ಅದಿಲ್ಲದೆ ಕೈಚೆಲ್ಲಿ ಕುಳಿತು 
ಕೊಳ್ಳದೆ ಹಳೆ ಸೈಕಲ್ ನಲ್ಲಿ ಪ್ರಚಾರ ಪ್ರಾರಂಭಿಸಿದ್ದಾನೆ. 

' ರಿಕ್ಷಾ ಗತಿ ಏನಾಯಿತು ?' ಅ೦ಗಾರ ಒಮ್ಮೆ ಪ್ರಶ್ನಿಸಿದಾಗ,'ಎಲ್ಲಾ 
ಸರಿಯಾಗುತ್ತದೆ' ಎಂದಿದ್ದ . 

ಸರಿಯಾಗುವ ಬದಲು ಈ ಚುನಾವಣೆ ಬಿಸಿ ಯೊಂದಿಗೆ ವಾಹನದ 
ತಲೆ ಬಿಸಿಯೂ ಪ್ರಾರಂಭವಾಯಿತು ಅ೦ಗಾರನಿಗೆ, ನಾಗರಾಜ ತಾನು 
ಅಂಗಾರನ ರಿಕ್ಷದಡ್ರೈವರನೆಂದೂ , ಪ್ರತಿ ಸಾಯಂಕಾಲ ದಿನದ ಬಾಡಿಗೆ 
ಯನ್ನು ಅ೦ಗಾರನಿಗೆ ಕೊಡುತ್ತಿದೆ ನೆಂದೂ ಲಿಖಿತ ಹೇಳಿಕೆ ಕೊಟ್ಟಿದ್ದ 
ಪೋಲೀಸ್ ಸ್ಟೇಶನ್‌ನಲ್ಲಿ ವಾಹನಕ್ಕೆ ಸಂಬಂಧಿಸಿದ ಕಾಗದಪತ್ರಗಳಲ್ಲಿ 
ಇದ್ದದ್ದು ಅ೦ಗಾರನ ಹೆಸರು , ಅವನ ಹೆಬ್ಬೆಟ್ಟಿನ ಗುರುತುಗಳು , ಅವನ 
ನಿಜವಯಸ್ಸು ಇಪ್ಪತ್ತೆಂಟು ಎಂದು ಬರೆಯಲಾಗಿದೆ. ವಯಸ್ಸು 
ಬದಲು ಮಾಡಿದ್ದು ಕಾನೂನಿನ ದೃಷ್ಟಿಯಲ್ಲಿ ಬಹುದೊಡ್ಡ ಅಪರಾಧ . 
- ಹೀಗಾಗಿ ನಾಗರಾಜ ರಿಕ್ಷಾ ನಡೆಸಿ ಅಪಘಾತಕ್ಕೀಡುಮಾಡಿ ಒಬ್ಬನ 
ಸಾವಿಗೆ ಕಾರಣನಾದರೂ ಅದರ ಸಂಪೂರ್ಣ ಜವಾಬ್ದಾರಿ ಅ೦ಗಾರನಿಗೆ, 
ರಿಕ್ಷಾ ಯಜಮಾನನಿಗೆ, ಅವನು ಆಪಾದಿತನಾಗಿ ನಾಲ್ಕು ಬಾರಿ ಪಟ್ಟಣದ 
ಕೋರ್ಟಿಗೆ ಅಲೆಯಬೇಕಾಯಿತು. ಕೊನೆಗೆ ಕಾನೂನು ಕ್ರಮದಂತೆ 

ಅಪಘಾತದಲ್ಲಿ ಮಡಿದವನ ಕುಟುಂಬಕ್ಕೆ ನಾಲ್ಕು ಸಾವಿರರೂಪಾಯಿ ಪರಿ 
ಹಾರಧನವನ್ನು ರಿಕ್ಷಾಯಜಮಾನ ಕೊಡಬೇಕೆಂದು ತೀರ್ಮಾನವಾಯಿತು. 
ಅವನು ತೀರ ಬಡವನಾದುದರಿಂದ ಕೊಡುವ ಪರಿಹಾರಧನದ ಮೊತ್ತವೂ 
ಕಡಿಮೆಯೆ , ಆದರೆ ಅ೦ಗಾರನಿಗೆ ಅದೇ ಬಹು ದೊಡ್ಡಮೊತ್ತ . ಹೌಹಾರಿ 
ಹೋದವನು ತಲೆ ತಲೆ ಬಡಿದುಕೊಂಡ. ಅಕ್ಷರ ಜ್ಞಾನ, ವ್ಯವಹಾರ 
ಜ್ಞಾನವಿಲ್ಲದೆ ಆಗಿಹೋದಅನರ್ಥ , ಇನ್ನೀಗ ಯಾವುದೇ ತಂತ್ರ , ಕುಟಿಲತೆ 
ಯಿಂದಲೂ ಅವನು ತಪ್ಪಿಸಿಕೊಳ್ಳಲಾರ . 

ನಿಜವಾಗಿಯೂ ಈ ವ್ಯವಹಾರ ತಲೆಬುಡ ಪೂರ್ತಿ ಅರ್ಥವಾಗದೆ 
ನಾಗರಾಜನ ಮನ ಒಲಿಸಿಕೊಳ್ಳಲು ಪ್ರಯತ್ನಿಸಿದ. ನೀವೇ ದಾರಿ ತೋರಿ 
ಎಂದು ಮಕ್ಕಳಂತೆ ಅಸಹಾಯಕನಾಗಿ ಅಂಗಲಾಚಿದ, ಅವನು ಏನೂ ಹೇಳ 
ದಿದಾ ಗ ಹೊನ್ನೇಗೌಡನ ಬಳಿ ದೂರು ತಂದ. ಅವನಾದರೂ ತನಗೆ ದಾರಿ 
ತೋರಿಸಬಹುದೆಂಬ ಆಸೆ. ಆದರೆ ಅವನೂ ಮಗನ ಪರ, ಅಂಗಾರನ 
ಹೆಸರಿನಲ್ಲಿ ರಿಕ್ಷಾ ತೆಗೆದು ಮಗ ಸಾಕಷ್ಟು ಗಂಟುಮಾಡಿದ್ದು ಸುಳ್ಳಲ್ಲ. 
ಆದರೆ ಅಪಘಾತಕ್ಕೀಡುಮಾಡಿ ಪರಿಹಾರಧನ ತಾವೇ ಕೊಡಬೇಕೆಂಬ 
ಸೌಜನ್ಯ , ದೊಡ್ಡತನ ಅವರಲ್ಲಿಲ್ಲ . ಕಾನೂನು ಹೇಳಿದಂತೆ ನಡೆಯುವ 
ವರು ತಾವು ಎಂದೂ ಹೇಳಿಕೊಂಡ. 

' ನಾನು ಬಡವ, ಪರಿಹಾರಧನ ಎಲ್ಲಿಂದ ತರಲಿ ? ನನ್ನ ಚರ್ಮ 
ಕಿತ್ತು ತೆಗೆದರೂ ಏನೂ ಸಿಗಲಿಕ್ಕಿಲ್ಲ !' 

'ಕೊಡದೇ ಹೋದರೆ ನಿನ್ನ ಚಿರ- ಚರ ಸೊತ್ತಿಗೆ ಮುಟ್ಟುಗೋಲು 
ಹಾಕುತ್ತಾರಲ್ಲ, ತಯಾರಿದ್ದೀಯಾ?' 

ಚಿಗೆ - ಚರ ಸೊತ್ತು . ಎಲ್ಲಿದೆ ಅವನ ಬಳಿ ? ಮೈ ಮೇಲೆ ಒಂದು 
ಚೂರು ಬೆಳ್ಳಿ ಇಲ್ಲ, ಗುಡಿಸಲಿನಲ್ಲಿ ಮಡಕೆಗಳಲ್ಲದೆ ಇನ್ನಾವ ಸಾಮಾನು 
ಗಳಿಲ್ಲ . ವಾಸದ ಸ್ಥಳ, ಆ ಮುರುಕು ಗುಡಿಸಲು ಶಂಭಯ್ಯನವರ ಅಧೀನ. 
ಇದ್ದರೆ ಹರಕು ಬಟ್ಟೆ ಗಂಟು ಮಾತ್ರ . ಹಠಾತ್ತನೆ ತನಿಯನ ಬಳಿ ಭದ್ರ 
ವಾಗಿಟ್ಟ ತನ್ನ ಐನೂರು ರೂಪಾಯಿ ನೆನಪಿಗೆ ಬಂದವು. ಅಗತ್ಯಕ್ಕೆ 
ಕೊಡುತ್ತೇನೆ ಎಂದಿದ್ದ . ಈಗ ಕೇಳಿದರೆ ತಪ್ಪಿಲ್ಲ. ಆದರೆ ಅವನನ್ನು ಈ 
ದಿನಗಳಲ್ಲಿ ಹುಡುಕುವುದು ಕಷ್ಟಕರ . ಮೊದಲಿನಂತೆ ಗುಡಿಸಲಿಗೆ 
ಬರುವುದನ್ನು ನಿಲ್ಲಿಸಿದ್ದಾನೆ. 

ಎರಡು ದಿನಗಳ ನಂತರ ತನಿಯ ಸಿಕ್ಕಿದ ಶಾಲೆ ಬಳಿ , ಮೊದಲಿನ 

ಸಲಿಗೆ ಅವರಲ್ಲಿ ಇಲ್ಲದೆ ಅಂಗಾರ ನೇರ ವಿಷಯಕ್ಕೆ ಬಂದ. ತನಿಯನೂ 
ಬಹಳ ಮಾತನ್ನಾಡದೆ, 'ಪೋಲೀಸು ಕೇಸಾದರೆ ನನ್ನ ಸರಕಾರೀ ನೌಕರಿ 
ಹೋದೀತೆಂದು ಹೆದರಿ ನಿನ್ನ ಐನೂರನ್ನು ಅವರಿಗೆ ಲಂಚ ಕೊಟ್ಟಿದ್ದೇನೆ. 
ಈಗೆಲ್ಲಿಂದ ತರಲಿ ?” ಎಂದ ಗಂಭೀರವಾಗಿ , 

ತನ್ನ ಹಣ ಲಂಚಕ್ಕೆ ಕೊಡುವುದೇ ? ಅಬ್ಬ , ತಾನೇ ಬುದ್ದಿವಂತ 
ಎಂದುಕೊಂಡರೆ ತನಗಿಂತ ಇವನು ಒಂದು ತೂಕ ಜಾಸ್ತಿ . ' ರಿಕ್ಷಾ ಸಮಸ್ಯೆ 
ಇತ್ಯರ್ಥವಾಗಬೇಕು. ಸ್ವಲ್ಪ ಸಾಲ ಕೊಟ್ಟಿರು' ಎಂದ. 

ತಾನೇ ಸಾಲದಲ್ಲಿ ಕೊಳೆಯುತ್ತಿದ್ದಾನಂತೆ, ಒಂದು ಪೈಸೆಯು ಇಲ್ಲ 
ಎನ್ನಬೇಕೇ ? ಅಗತ್ಯ ಸಂದರ್ಭಗಳಲ್ಲಿ ಯಾರೂ ಸಹಾಯ ಮಾಡುವವರಿಲ್ಲ 
ಎಂದು ಅರ್ಥವಾಗಿಹೋಯಿತು. ಇವನನ್ನು ಹೀಗೇ ಬಿಟ್ಟರೆ ತನ್ನ ತಲೆ 
ಸಂಪೂರ್ಣ ಹಾಳಾಗಿ ಮರಳು ಹಿಡಿಯುವುದೊಂದೇ ಬಾಕಿ , ಏನಾದರೂ 
ಮಾಡಲೇ ಬೇಕು ಇವನಿಗೆ ತನ್ನ ಸಿಟ್ಟನ್ನು ತಂಗಮ್ಮನ ಮೇಲೆತೀರಿಸ 
ಕೊಂಡು ಸಂತೋಷಪಟ್ಟ , ತ್ಯಾಂಪಣ್ಣ , ಬಾಬೂ ಪೂಜಾರಿ, ಕೆಳಮನೆ 
ಭಟ್ಟರು, ಗದ್ದೆ ಬಯಲಿನ ನಾಯ್ಕ ಎಲ್ಲರೊಂದಿಗೆ ದೂರು ಹೇಳಿಕೊಂಡು 
ಸಹಾಯ ಯಾಚಿಸಿದ, ದೂರು ಕೇಳಿದವರು ಅನುಕಂಪ ಸೂಚಿಸಿದರು . 
ಸಹಾಯ ದೂರ ಉಳಿಯಿತು. ದಿನಂಪ್ರತಿ ರಿಕ್ಷಾ ಓಡಿಸಿದ್ದು ನಾಗರಾಜ , 
ಅವನ ಮನೆ ಮುಂದೆ ನಿಲ್ಲುತ್ತಿತ್ತು ರಿಕ್ಷ , ಅವನ ಹೊರತಾಗಿ ಬಹಳಷ್ಟು 
ಮಂದಿ ಅದರ ಪ್ರಯೋಜನ ಪಡೆದವರು. ಆದರೂ ಅ೦ಗಾರನ ಪರ ಸಾಕ್ಷಿ 
ಹೇಳಲಾಗಲಿಲ್ಲ ಯಾರಿಗೂ , ಜನರ ಸಾಕ್ಷಿ ಒ೦ದೇ ಪರಿಹಾರ ಧನ ನೀಡ 
ದಂತೆ ತಡೆಯುತ್ತಿತ್ತು , ಈಗ ಸಹಾಯಕ್ಕಿರುವವರು ಶಂಭಯ್ಯನವರು 
ಒಬ್ಬರೇ . ಆದರೆ ಅಲ್ಲಿಗೆ ಯಾವ ಮುಖ ಹೊತ್ತು ಹೋಗುತ್ತಾನೆ ? ಹೇಗೆ 
ಬೇಡುತ್ತಾನೆ ? ಅವರ ದೃಷ್ಟಿಯಲ್ಲಿ ವ್ಯಕ್ತಿತ್ವ ಕಳೆದುಕೊಂಡವನಿಗೆ ಮತ್ತೆ 
ಬೆಲೆ ಬರುವುದುಂಟೇ ? 

ಪರಿಹಾರಧನ ಕಟ್ಟಲು ಎರಡು ತಿಂಗಳು ವಾಯಿದೆ ಇದೆ. ಅಷ್ಟರಲ್ಲಿ 
ಅದರ ಇತ್ಯರ್ಥ ಆಗಲೇಬೇಕು. ಅನ್ಯಮಾರ್ಗವಿಲ್ಲದೆ ಕಟ್ಟುವುದು ನಿಜ 
ವಾದರೆ ಕರಿಯ ಸಹಾಯ ಮಾಡಬಹುದೇನೋ , ತನ್ನ ಕಷ್ಟ ಅರ್ಥ 
ಮಾಡಿಕೊಳ್ಳಲಾರನೇ ? 

ಆದರೆ ಕರಿಯ ರಾಜ್ಯ ಮಟ್ಟದ ವೈದ್ಯಕೀಯ ಸಮ್ಮೇಳನಕ್ಕಾಗಿ 
ಬೆಂಗಳೂರಿಗೆ ಹೋಗಿದ್ದಾನೆಂದೂ ಅಲ್ಲಿಂದ ದಿಲ್ಲಿ, ಬರೋಡಾಕ್ಕೆ ತೆರಳಿ , 

ಅಹ್ಮದಾಬಾದಿನ ಇನ್ನೊಂದು ದೊಡ್ಡ ಸಮ್ಮೇಳನ ಮುಗಿಸಿ ಹಿಂದಿರುಗುತ್ತಾ 
ನೆಂದೂ ಜಾನು ಹೇಳಿದಾಗ ಹೆಚ್ಚಾಗಿ ಹೋದ, ಅಲ್ಲೆಲ್ಲ ಹೋಗಿ ಬರು 
ವಾಗ ಇಪ್ಪತ್ತು ದಿನಗಳಾಗಬಹುದಂತೆ, ಆಮೇಲೆ ತಾನು ಬಂದು ಕಾಣ 
ಬೇಕು ಮಗನನ್ನು , ಅವನು ಇಲ್ಲದಿದ್ದರೇನು, ಸೊಸೆ ಇಲ್ಲವೇ ? ತನ್ನ ಕಷ್ಟ 
ಅರ್ಥ ಮಾಡಿಕೊಂಡಾಳು . 

ಸೊಸೆಕೇಳಿಕೊಂಡಳು ಕನಿಕರದಿಂದ, ಆನುಕಂಪ ಸೂಚಿಸಿದಳು . 
ಆದರೆ ಅವನು ನಾಲ್ಕು ಸಾವಿರದ ಮೊತ್ತವನ್ನು ಕೇಳಿದಾಗ ಕಣ್ಣರಳಿಸಿ ರೆಪ್ಪೆ 
ಪಿಳಿ ಪಿಳಿ ಮಾಡುತ್ತ ಅವನ ಹೆಡ್ಡು ತನಕ್ಕೆ ಛೇಡಿಸಿ, 'ಮನೆ ಕಟ್ಟಿಸಲು 
ನಾವು ಮಾಡಿದ ಸಾಲ ಹಾಗೇ ಇದೆ ಇನ್ನೂ . ಹಣ ಕೇಳುವುದಾದರೆ ಇಲ್ಲಿಗೆ 
ಬರಲೇ ಬೇಡಿ. ಕರಿಯನನ್ನು ನೋಡಬೇಡಿ' ಎಂದಳು ಸ್ಪಷ್ಟವಾಗಿ, 

ಕರಿಯ ಬಂದ ನಂತರವೂ ಹಣದ ಬೀಗದ ಕೈ ಜಾನು ಕೈಯ್ಯಲ್ಲಿ 
ಇರುತ್ತದೆಯೆಂದು ತಿಳಿದ ಅಂಗಾರನಿಗೆ ( ಅರವಿಂದ ನಿಲಯ ' ಈಶ್ವರನಡೆ 
ಕಾಡಿಗಿಂತಲೂ ನಿರ್ಜನ ಎಂದೆನಿಸಿತು. ಕಾಡು ತನ್ನನ್ನು ಸ್ವಲ್ಪವಾದರೂ 
ಪ್ರೀತಿಸುತ್ತದೆ. ತನ್ನ ದಣಿದ ಶರೀರ ಮತ್ತು ಮನಸ್ಸಿಗೆ ಅಲ್ಲಿ ಯಾವಾಗಲೂ 
ತಂಪಿನ ನೆರಳಿದೆ . ಯಾರು ಕೈಬಿಟ್ಟರೂ ಕಾಡು ತನ್ನನ್ನು ಬಿಡಲಾರದು. 
ಅದಕ್ಕೆಂದೇ ತನ್ನ ಅಪ್ಪ ಅಮ್ಮ ಮನುಷ್ಯ ವಾಸದಿಂದ ದೂರವಾಗಿ ಕಾಡಿ 
ನಲ್ಲಿ ಸ್ವತಂತ್ರವಾಗಿ ಇದ್ದವರು, ಮನುಷ್ಯರ ಮುಖವಾಡಗಳೆಲ್ಲ ಅವರಿಗೆ 
ಗೊತ್ತು . ತನಗೂ ಅವರಂತೆ ಇರಲು ಸಾಧ್ಯವಿಲ್ಲವೇ ? 


ಚುನಾವಣೆ ಪ್ರಚಾರ ಬಿರುಸಾಗಿ ನಡೆದಿತ್ತು . ಇನ್ನೆರಡೇ ದಿನಗಳು 
ಉಳಿದಿವೆ ಚುನಾವಣೆಗೆ, ಇವತ್ತು ದೇವಸ್ಥಾನದ ಎದುರು ಗದ್ದೆಯಲ್ಲಿ 
ಬಾಬೂ ಪೂಜಾರಿಯ ಪಕ್ಷದವರು ದೊಡ್ಡ ಸೈಜ ಕಟ್ಟ ಅವನ ಭಾಷಣಕ್ಕೆ 
ಏರ್ಪಾಟು ಮಾಡಿದ್ದಾರೆ. ಬಾಬೂ ಪೂಜಾರಿ ಸಂಜೆ ನಾಲ್ಕು ಗಂಟೆಗೆ ಹಳ್ಳಿ 
ಜನರನ್ನು ಉದ್ದೇಶಿಸಿ ಚುನಾವಣಾ ಭಾಷಣ ಮಾಡಲಿದ್ದಾನೆ. ಇದೇ 
ಸಮಯದಲ್ಲಿ ರಾಮನಾಯ್ಕ ತಾನೂ ಕಡಿಮೆಯಾಗಬಾರದೆಂದು ಗದೆ ಗೆ 
ಎದುರಾಗಿ ಏರುತಗ್ಗಿನ ಪ್ರದೇಶದಲ್ಲಿ ತನ್ನ ಪಕ್ಷದ ಚಪ್ಪರಎಬ್ಬಿಸಿ ಜನರನ್ನು 
ಅಲ್ಲಿ ಸಂಘಟಿಸಲು ಯತ್ನಿಸಿದ್ದಾನೆ. ಅವನ ವೇದಿಕೆಯ ಸಿದ್ದವಾಗಿದೆ 
ಭಾಷಣಕ್ಕಾಗಿ ಅದೂ ಸಾಯಂಕಾಲ ನಾಲ್ಕು ಗಂಟೆಗೆ ! ಇಲ್ಲಿಶ್ವೇತ 

ವರ್ಗ ಎಷ್ಟು ಎಂಬುದು ಮುಖ್ಯವಲ್ಲ. ಎದುರಾಳಿಯ ತಲೆ ತಗ್ಗ ಬೇಕು. 
ಯಾರೋ ಕೆಲವರು ' ಭಾಷಣದ ಸಮಯವನ್ನು ಬದಲಾಯಿಸಿ, 
ಕೇಳುಗರಿಗೆ ಅನುಕೂಲ' ಎಂದುಸೂಚಿಸಿದರೆ ಎರಡೂ ಪಕ್ಷದ ಜನರು 
ದೂರಿಕೊಂಡರು ಒಬ್ಬರನ್ನೊಬ್ಬರು ಎಲ್ಲಿ ನೋಡಿದರೂ ಮೈಕ್‌ಗಳ 
ಅಬ್ಬರ, ಗಲಾಟೆ, ಅದೇ ಮಾತು. 

ಇಂತಹ ಪರಿಸ್ಥಿತಿಯಲ್ಲಿ ಅಂಗಾರ ತನ್ನದೇ ತಲೆಬಿಸಿ ಹೊತ್ತು 
ಅಲೆಯೂರಿನಿಂದ ನಿರಾಶನಾಗಿ ಬಂದು ಸೇರಿದ್ದಾನೆ ಹಳ್ಳಿಗೆ, ಯಾವ ಪಕ್ಷ 
ಗೆದ್ದರೂ ಒಂದೇ , ಸೋತರೂ ಒಂದೇ ಅವನಿಗೆ, ಯಾವ ಮೈ ಕ್ಗಳ 
ಗದ್ದಲವೂ ಅವನ ಕಿವಿಗಳಿಗೆ ತಲುಪಲೇ ಇಲ್ಲ . ಗುಡಿಸಲಿನಲ್ಲಿ ತಂಗಮ್ಮ 
ಎಂದಿಗಿಂತಲೂ ವಿಶೇಷ ಸಂತೋಷದಲ್ಲಿ ಇರುವುದನ್ನು ಗಮನಿಸಿ ಮುಖ 
ಬಿಗಿದುಕೊಳ್ಳುತ್ತಿದ್ದಂತೆ ಅವಳಾಗಿಯೇ ಹೇಳಿದಳು , ' ತನಿಯನಿಗೆ ಇನ್ನೂ 
ದೊಡ್ಡ ಕೆಲಸ ಕ್ಕಿತಂತೆ !? 

“ ರಪ್ಪನೆ ಕೆನ್ನೆಗೆ ಬಾರಿಸಿದ ಅನುಭವ, ತನ್ನ ಚಿಂತೆ ಇವಳಿಗೆ ಇಲ್ಲ. 
ತನಿಯನ ಮೋಹ ದಿನೇ ದಿನೇ ಹೆಚ್ಚುತ್ತಿದೆ. ತನ್ನ ಹಾದಿಯ ಮಧ್ಯೆ 
ಇರುವ ಮುಳ್ಳು ತೊಲಗದೆ ತನಗೆ ಶಾಂತಿಯಿಲ್ಲ. ಅವನು ತುಟಿ ಬಿಗಿದು 
ಕುಳಿತ. ಅವಳೊಂದಿಗೆ ಮಾತು ಬೇಡವಾಯಿತು. ಅವಳು ಗಮನವಿಲ್ಲದ 
ವಳಂತೆ ತನ್ನ ಪಾಡಿಗೆ ಹಾಡುತ್ತ , ಗುನುಗುತ್ತ ಮುನಿಯನನ್ನು ಸ್ನಾನ 
ಮಾಡಿಸಿ ಅಂಗಿ ಹಾಕಿ ಮುದ್ದಿ ಟ್ಟಳು. ಅವಳ ತುಟಿಯಲ್ಲಿ ಬಿರಿದುಕೊಳ್ಳು 
ತಿದ್ದ ನಗು ಕಂಡು ಅ೦ಗಾರನ ಹೃದಯ ಬರಿದೇ ಬರಿದು, ಮೈ ಉರಿ 
ಯಿತುಕ್ರೋಧದಿಂದ, ದೃಷ್ಟಿ ಮಾಡಿನಮೂಲೆಯಲ್ಲಿಟ್ಟ ದೊಡ್ಡ ಬೀಸು 
ಗತಿಯತ್ತ ಹೊರಳಿತು. ಅರೆಕ್ಷಣ ಆಚೆಈಚೆ ನೋಡಿದ. ಬೀಸುಗ 
ಹರಿತ ಮಾಡಿದರೆ ಹೇಗೆ ? 

ತಡಮಾಡದೆ ಕತ್ತಿ ಎತ್ತಿಕೊಂಡು ಅಂಗಳದ ಕಲ್ಲಿಗಿಟ್ಟು ಗಸಗಸ 
ತಿಕ್ಕಿ ಹರಿತ ಮಾಡುತ್ತಿದ್ದಂತೆ ಅದರ ಆಲುಗು ಫಳಫಳ ಹೊಳೆಯಿತು. 
ಒಂದೇ ಏಟಿಗೆ ಕಲ್ಲನ್ನೂ ತುಂಡರಿಸುವಷ್ಟು ಹರಿತ. ನೋಡುತ್ತ ನೋಡುತ್ತ 
ಅವನಿಗೇನಾಯಿತೋ , ಧಡಕ್ಕನೆ ಎದ್ದು ಅಂಗಳ ದಾಟಿ ರಸ್ತೆಗಿಳಿದ. 
ತಂಗಮ್ಮ ಬೆದರಿ ಕೂಗಿಕೊಂಡಳು, 'ಎಲ್ಲಿಗೆ ಹೋಗ್ತಾ ಇದ್ದಿ ? ಆ ಕತ್ತಿ 
ಬಿಸಾಡು !? 

ಆ ಧ್ವನಿ ಕೇಳಿಸದಷ್ಟು ಕಿವುಡನಾಗಿದ್ದ . ಕತ್ತಿಯನ್ನು ಕೈಯಿಂದ 

ಸವರಿಕೊಳ್ಳುತ್ತ ನಡೆದದ್ದು ಕಾಡಿಗೆ , ಯಾವಾಗಲೂ ಆ ಚಿರಪರಿಚಿತ ಕಿರು 
ಹಾದಿಯಲ್ಲಿ ಕಣ್ಣು ಮುಚ್ಚಿ ಹೆಜ್ಜೆಯಿರಿಸುವವ ಇಂದು ತಡವರಿಸಿದ, 
ಮುಗ್ಗರಿಸಿದ. ಅವನ ಬೀಸುಗಾಲಿಗೆ ಕಾಲಕೆಳಗಿನ ಮಣ್ಣು - ಕಲ್ಲು ಪುಡಿ 
ಯಾದವು. ಬಳ್ಳಿಗಿಡಗಳು ನಜ್ಜು ಗುಜ್ಜು , ಇವತ್ತು ಏನಾದರೂ ಇತ್ಯರ್ಥ 
ಆಗಲೇ ಬೇಕು. ಅವನನ್ನು ಜೀವಂತ ಇಡಲೇ ಬಾರದು !' 

ಪ್ರಳಯ ರುದ್ರನಂತೆ, ಕಾಲಭೈರವನಂತೆ ಎದೆಸೆಟೆದು ದಾಪು 
ಗಾಲಿಡುತ್ತ ಹೋಗುತ್ತಿದ್ದಂತೆ ಎದುರಾದ ನಾಗರಾಜ , ಯಾಕೆ ಕಾಡಿಗೆ 
ಬಂದಿದ್ದ ನೋ , ನಿಧಾನವಾಗಿ ನಡೆದು ಬರುತ್ತಿದ್ದ, ಸೈಕಲ್ಲು ಇರಲಿಲ್ಲ. 
ಮಾಸಿದ ಒಂದು ಕಪ್ಪು ಪ್ಯಾಂಟ್ , ಗೆರೆಯಿರುವ ಅಂಗಿ ಧರಿಸಿದ್ದ . 
ಅವನನ್ನು ನೋಡಿದಾಕ್ಷಣ ಅಂಗಾರನಿಗೆ ತನ್ನ ರಿಕ್ಷಾದ ನೆನಪಾಗಿ ತಾನು 
ಕೊಡಬೇಕಾದ ನಾಲ್ಕು ಸಾವಿರರೂಪಾಯಿಗಳು ತಕಪಕನೆ ಕುಣಿದಾಡಿದವು. 
ಶುದ್ದ ಮೋಸಗಾರ, ತನ್ನನ್ನು ಹೇಗೆ ಮೋಸಗೊಳಿಸಿದ, ರಿಕ್ಷಾ ಹುಡಿ 
ಮಾಡಿದವನು ಆವನು , ಪರಿಹಾರ ನಾನು ಕೊಡಬೇಕಂತೆ, ಇದೆಲ್ಲಿ 
ನ್ಯಾಯ ? 

- ಸಿಲ್ಲಿ ಅಣ್ಣಯ್ಯ ' ಕೆರಳಿ ಕೆಂಪಾದ ಕಣ್ಣುಗಳನ್ನು ಉರುಳಿಸಿ, 
ಹೊರಳನೆ ಗರ್ಜಿಸಿದ, ಬೀಸುಗ ಮಧ್ಯಾಹ್ನದ ಬಿಸಿಲಿಗೆ ಫಳಫಳ 
ಹೊಳೆಯಿತು. 

ನೋಡಿಯೇ ತತ್ತರಿಸಿ ಹೋದ ನಾಗರಾಜ, ಅವನು ನಿಂತ ಭಂಗಿ, 
ಮುಖದಕ್ರೌರ್ಯ, ಆವೇಶ, ಎತ್ತಿದ ಕತ್ತಿಯ ಹೊಳಪು ಕಂಡು ಗುಂಡಿಗೆ 
ಒಡೆದವನಂತೆ ಒಡಕು ಸ್ವರದಲ್ಲಿ ಬೈ ಬೈ ತೊದಲಿದ , ಕಾಲಡಿಯ ನೆಲ 
ಅದುರಿತು , ಸುತ್ತಲಿನ ಮರಗಿಡಗಳು ತಿರುಗತೊಡಗಿದವು. 

' ನನ್ನ ಹೆಸರಿನ ಬಲದಲ್ಲಿ ರಿಕ್ಷಾ ತೆಗೆದು ನನಗೆ ಮೋಸ ಮಾಡಿದ 
ವರನ್ನು ಸುಮ್ಮನೆ ಬಿಡುವವನಲ್ಲ. ದೈವ ಮುನಿಯಲಿ, ನನಗೆ ಜೈಲಾಗಲಿ . 
ನಿಮ್ಮ ತಲೆ ತೆಗೆದೇ ಸಿದ್ದ .' 

- ಅವನ ಅವತಾರಕ್ಕೆ ಹೆದರಿದ ನಾಗರಾಜ ತನ್ನನ್ನು ರಕ್ಷಿಸಿಕೊಳ್ಳಲು 
ಹಿಂದೆ ಮುಂದೆ ನೋಡಿದ . ಈ ಕಗ್ಗಾಡಿನಲ್ಲಿ ಯಾರಿದ್ದಾರೆ ರಕ್ಷಣೆಗೆ ? 
ಇಷ್ಟು ದೂರಕ್ಕೆ ಹಿಂದೆಂದೂ ಬರದವನು ಇವತ್ತು ಗ್ರಹಚಾರ ಕೆಟ್ಟು 
ಬಂದಿರಬೇಕು. ಅವನ ಅತ್ತಿಗೆ ಅತ್ತಿ ಹಣ್ಣು ತಾ ' ಎಂದಿದ್ದಳಂತೆ. ಪಾಪ 
ಬಸುರಿ ಹೆಂಗಸು. ಇಲ್ಲ ಎನ್ನಲಾರದೆ ಏಧೇಯ ಮೈದುನ ಅತ್ತಿ ಮರ 

ಹುಡುಕುತ್ತ ಎಲ್ಲೆಲ್ಲೋ ಅಲೆದು ಇಷ್ಟು ದೂರ ಬಂದುಬಿಟ್ಟಿದ್ದಾನೆ. ಹಣ್ಣು 
ಗಳು ಸಿಕ್ಕಿರಲಿಲ್ಲ . ಆದಷ್ಟು ಬೇಗ ಹುಡುಕಿ ಅತ್ತಿಗೆಗೆ ಒಯು ಕೊಟ್ಟು 
ಆಮೇಲೆ ದೇವಸ್ಥಾನದ ಗದ್ದೆ ಬಳಿ ಹೋಗಬೇಕು ಎನ್ನುವಾಗ ಈ ಗ್ರಹ 
ಚಾರ ವಕ್ರಿಸಿದ್ದು , ತನ್ನೆರಡೂ ಕೈಗಳನ್ನು ಮುಖಕ್ಕೆ ಅಡ್ಡ ಏರಿಸಿ ಓಡಲು 
ಯತ್ನಿಸುತ್ತಿದ್ದಂತೆ ಅ೦ಗಾರನ ಕತ್ತಿ ಸೋ೦ಕಿತು ಅವನ ಬಲಭುಜವನ್ನು , 
“ ಅಮ್ಮಯ್ಯೋ ...' ಅರಚಿಕೊಂಡ ಜೋರಾಗಿ, 

' ಸತ್ತವನ ಕುಟುಂಬಕ್ಕೆ ಪರಿಹಾರಧನ ನಾನುಕೊಡೋಕಾ, ನೀವಾ? 
ಇಲ್ಲೇ ಇತ್ಯರ್ಥವಾಗಲಿ, ಇಲ್ಲಾ ನಿಮ್ಮ ರುಂಡ ಇಲ್ಲೇ ಚಂಡಾಡಿಬಿಟ್ಟೇನೆ' 
ಕತ್ತಿ ಝಳಪಿಸಿ ಬೀಸಿದ ಗಾಳಿಯಲ್ಲಿ. 

ಬೀಸಿದ ರಭಸಕ್ಕೆ ನಾಗರಾಜನ ತಲೆಗೂದಲು ಹನಿರಾಡಿದವು. ತನ್ನ 
ತಲೆ ಹೋಯಿತೆಂದು ಇನ್ನೂ ಚೀತ್ಕರಿಸಿ ತಪ್ಪಿಸಿಕೊಳ್ಳಲು ಹವಣಿಸಿದಂತೆ 
ಅಂಗಾರ ಆವೇಶದಿಂದ ಅವನ ಬಲಗೈ ಹಿಡಿದ 

“ ಹೇಡಿ, ನನಗೆ ಮೋಸಮಾಡಿದಷ್ಟು ಸುಲಭವಲ್ಲ ನನ್ನಿಂದ ತಪ್ಪಿಸಿ 
ಕೊ೦ಡು ಓಡುವುದು , ಇಡೀ ಹಳ್ಳಿಗೆ ಗೊತ್ತು ನೀವು ಮಾಡಿದ 
ಅನ್ಯಾಯ. ಆದರೂ ನೀವುಮೇಲ್ವರ್ಗದವರು , ಅನ್ಯಾಯ ಮಾಡಿದರೂ 
ಎಲ್ಲರೂ ಸುಮ್ಮನಿದ್ದಾರೆ. ಓಹೊ ...' ಅವನ ಧ್ವನಿ ಕಾಡಿನಲ್ಲಿ ಮಾರ್ದನಿ 
ಗೊ೦ಡಿತು, ಎಲ್ಲರಿಗೂ ಬುದ್ದಿ ಕಲಿಸುತ್ತೇನೆ. ನಿಮ್ಮ ರುಂಡ ಚೆಂಡಾಡಿ 
ಅನ್ಯಾಯಕ್ಕೆ ನ್ಯಾಯ ದೊರಕಿಸಿಕೊಟ್ಟೇನೆ...' 

ಬವಳಿ ಬಂದಿತು ನಾಗರಾಜನಿಗೆ ಈ ನಿರ್ಜನ ಸ್ಥಳದಲ್ಲಿ ಒಬ್ಬ೦ಗ 
ನಾಗಿ ಈ ಹರಿಜನನ ಕೈಯ್ಯಲ್ಲಿ ಸಿಕ್ಕಿಬಿದ್ದು ಇವನ ಕಟ್ಟಿಗೆ ಕುತ್ತಿಗೆ ಒಪ್ಪಿಸಿ 
ಗತಪ್ರಾಣನಾಗುವ ಕ್ಷಣಗಳು ಹತ್ತಿರ ಬಂದಿವೆ. ಇನ್ನಾರೂ ತನ್ನನ್ನು 
ರಕ್ಷಿಸುವವರಿಲ್ಲ . ಅವನು ತನ್ನ ಕಣ್ಣುಗಳನ್ನು ಅರ್ಧ ಮುಚ್ಚಿ ತೊದಲಿದ 

' ತಪ್ಪಾಯು ಅಂಗಾರ , ನನ್ನನ್ನು ಬಿಟ್ಟು ಬಿಡು, ನಿನ್ನ ನಾಲ್ಕು 
ಸಾವಿರ ರೂಪಾಯಿ ಕೊಟ್ಟುಬಿಡ್ತೀನೆ.' 

' ಯಾವಾಗ ?? 

“ ಇನ್ನೆರಡು ದಿನಗಳಲ್ಲಿ ನಾನೇ ತ್ಯಾಂಪಣ್ಣನ ಅಂಗಡಿಗೆ ಬಂದು 
ಕೊಡೇನೆ. ನನ್ನ ಮಾತು ನಂಬು.' 

ಕತ್ತಿ ಎತ್ತಿದ ಕೈ ಇಳಿಯಿತು ಕೆಳಗೆ , ' ನಂಬಿದವರಿಗೆ ದ್ರೋಹ 
ಬಗೆವ ವ್ಯಕ್ತಿ ನಾನಲ್ಲ . ನನಗೂ ಇನ್ನೊಬ್ಬರು ಹಾಗೆ ಮಾಡಬಾರದು. 

ಎರಡು ದಿನಗಳಲ್ಲಿ ತ್ಯಾಂಪಣ್ಣನ ಅಂಗಡಿಗೆ ಹಣ ತಂದು ಕೊಡದೇ 
ಹೋದರೆ ನಿಮ್ಮ ಕೂದಲನ್ನೂ ಇಟ್ಟುಕೊಡಲಾರೆ ! ನೆನಪಿರಲಿ !? 

'ನಾನೂ ಆಡಿದ ಮಾತಿಗೆ ತಪ್ಪುವವನಲ್ಲ . ಖಂಡಿತ ತಂದು 
ಕೊಡೇನೆ.' 

ಅಂಗಾರ ಕತ್ತಿ ಸವರುತ್ತ ಸ್ವರ ಇಳಿಸಿದ, ' ಪರಿಹಾರ ಧನದಂತೆ 
ರಿಕ್ಷಾವ್ಯವಹಾರ ಸರಿಪಡಿಸಬೇಡವೇ ? ಅದನ್ನು ನಿಮ್ಮ ಹೆಸರಿಗೆ ಮಾಡಿ 


ಕೊಳ್ಳಿ.' 


' ಮುರಿದು ಮೂಲೆಸೇರಿದ್ದು ನನಗ್ಯಾ ತಕ್ಕೆ ?? 

( ನೀವು ಹಣ ಇದ್ದವರು. ರಿಪೇರಿ ಮಾಡಿಸಿಕೊಂಡು ಮತ್ತೆ ಹಳ್ಳಿ 
ರಸ್ತೆಯಲ್ಲಿ ಓಡಿಸುವುದಿಲ್ಲ ಅಂತ ಏನು ಗ್ಯಾರಂಟಿ ? ಇನ್ನೊಮ್ಮೆ ಅಪಘಾತ 
ಮಾಡಿದರೆ ಆಗ ನನ್ನನ್ನು ಯಾರು ರಕ್ಷಿಸುತ್ತಾರೆ ?” 

ಭಲೆ, ಅಂಗಾರ ಹೆಡ್ಡನೆಂದು ತಿಳಿದದ್ದು ಸುಳ್ಳು ಎಂದುಕೊಂಡ 
ನಾಗರಾಜ, ಮುರಿದ ರಿಕ್ಷಾ ರಿಪೇರಿ ಮಾಡಿಲು ಕನಿಷ್ಠ ಏಳೆಂಟು ಸಾವಿರ 
ಬೇಕೇ ಬೇಕು. ಪರಿಹಾರಧನ ಕೊಟ್ಟು ರಿಪೇರಿಗೆ ಬೇರೆ ತರುವುದೆಲ್ಲಿಂದ ? 
ಆದರೆ ಹೆಚ್ಚು ಹೊತ್ತು ಆಲೋಚಿಸಲು ಸಮಯ ಅದಾಗಿರಲಿಲ್ಲ. ಸದ್ಯ 
ಅ೦ಗಾರನಿಂದ ಬಿಡುಗಡೆ ಬೇಕಿತ್ತು . ಅವನ ಮಾತಿಗೆ ಒಪ್ಪಿ ಚುನಾ 
ವಣೆ ಗಲಾಟೆ ಮುಗಿದಾಕ್ಷಣ ಎಲ್ಲಾ ಇತ್ಯರ್ಥ ಮಾಡೋಣ' ಎಂದು 
ಕಗುರಿಯಿಂದ ತಲೆ ಬಗ್ಗಿಸಿ ಹಿಂದೆ ಸರಿದ, ಹೆಚ್ಚು ಕಡಿಮೆ ಓಡಿ 
ಕೊಂಡೇ ಅವನ ಕಣ್ಣೆದುರಿನಿಂದ ಜಾರಿಕೊಂಡ. 

ಪ್ರಜ್ವಲಿಸುವ ಕೊಧಾಗ್ನಿ ನಾಗರಾಜನ ಮೇಲೆಉರಿದು ತಣ್ಣ 
ಗಾಗುತ್ತಿದ್ದಂತೆ ಅ೦ಗಾರನಿಗೆ ತನ್ನ ಕೃತ್ಯದ ಅರಿವು ಬಂದದ್ದು , ತಾನು 
ಮೈ ಮುಟ್ಟಿ ತಡೆದು ನಿಲ್ಲಿಸಿದ್ದು , ಕತ್ತಿ ಎತ್ತಿದ್ದು, ನಾಗರಾಜನ ಮೇಲೆ! 
ಹಳ್ಳಿಯಲ್ಲಿ ಪ್ರತಿಷ್ಠನೆನಿಸಿದ ಹೊನ್ನೇಗೌಡನ ಮಗನ ಮೇಲೆ, ತನ್ನ 
ಬುದ್ದಿಗೆ ಮಂಕು ಕವಿಯಿತೇ ? ತಡೆದು ನಿಲ್ಲಿಸಿ ಹಣ ಕೇಳಿದ್ದರೆ ಸಾಕಿತ್ತು . 
ಕತ್ತಿ ಎತ್ತುವ ಅಗತ್ಯವಿರಲಿಲ್ಲ . ತಾನು ಹೊರಟಿದ್ದು ಶನಿಯನ ಮೇಲೆ 
ದಾಳಿಯಿಡಲು , ಅವನ ಕುತ್ತಿಗೆ ಕಡಿಯಲು. ಆದರೆ ತನ್ನ ಎದುರಿಗೆ 
ಸಿಕ್ಕಿದವನೇ ಬೇರೊಬ್ಬ , ಸದ್ಯ ಯಾವ ಅನಾಹುತ ಆಗದಿದ್ದುದು ತನ್ನ 
ಪುಣ್ಯ , 

* ಮುಂದೆ ಕಾಡಿನಲ್ಲಿ ಹೆಜ್ಜೆಯಿಟ್ಟು ತನಿಯನನ್ನು ಹುಡುಕು ಧೈರ್ಯ 

ಇಲ್ಲದೆ ಕಾಲೆಳೆದುಕೊಳ್ಳುತ್ತ ಮರಳಿದ ಗುಡಿಸಲಿಗೆ, ತಂಗಮ್ಮ ಭೀತಿ, 
ಆತಂಕದಿಂದ ಕಾದುಕೊ೦ಡಿದಳು ಅವನಿಗಾಗಿ 


* 


* 


ಅಂದು ಸಂಜೆ ಸಾಯಂಕಾಲ ನಾಲ್ಕು ಗಂಟೆ ಸುಮಾರಿಗೆ ಇಡೀ 
ಹಳ್ಳಿ ಸೇರಿತು ದೇವಸ್ಥಾನದ ಎದುರು ಗದ್ದೆಯಲ್ಲಿ, ಎರಡು ಪಕ್ಷಗಳ 
ಮೈಕೆಗಳಲ್ಲಿ ಪ್ರಚಾರ ನಡೆದಿತ್ತು ಅಬ್ಬರದಿಂದ. ಬಾಜೂಗೌಡನ ಪಕ್ಷ 
ದವರು, ರಾಮನಾಯ್ತನ ಪಕ್ಷದವರು ತೀವ್ರ ಪೈಪೋಟಿಯಿಂದ ತಮ್ಮದೇ 
ಹೆಗ್ಗಳಿಕೆ ಹೇಳಿಕೊಳ್ಳುತ್ತ ಗುಂಪು ಗುಂಪಾಗಿ ವಿಹರಿಸಿಕೊಂಡಿದ್ದರು ಗದ್ದೆ 
ಯಲ್ಲಿ. ಅಂಗಾರನಿಗೆ ಯಾವ ಪಕ್ಷ ಗೆದ್ದರೂ ಒಂದೇ , ಸುಮ್ಮನೆ ಜನರ 
ಸಂತೆ ನೋಡಲು ಬಂದಿದ್ದ ಗದ್ದೆಯ ಬಳಿ, ಒಮ್ಮೆ ಆ ಪಕ್ಷ , ಇನ್ನೊಮ್ಮೆ 
ಈ ಪಕ್ಷ ಎನ್ನುತ್ತ ಆಚೆ ಈಚೆ ತಿರುಗುವೊಂದೇ ಅವನ ಕೆಲಸ , 

ಅಷ್ಟರಲ್ಲಿ ಅವನಂತೆ ಕುತೂಹಲ , ಆಸಕ್ತಿಯಿಂದ ಬಂದ ತನಿಯ 
ಕಾಣಿಸಿಕೊಂಡ. ಮೈಯ 'ರೋಮಗಳು ನಿಮಿರಿ ನಿಂತವುಕೋಪದಲ್ಲಿ . 
ಬೆಳಿಗ್ಗೆ ಸಿಗಬೇಕಾದವ ಸಿಕ್ಕದ್ದು ಈಗ, ತನ್ನ ಕುತ್ತಿಗೆ ಆಸೆ ಪಡುವ 
ನಾಯಿ , ಯಾವಾಗ ಹಳ್ಳಿಯಿಂದ ತೊಲಗಿ ಹೋಗುತ್ತಾನೋ , ಮಾತ 
ನಾಡುವ ಮನಸ್ಸಿಲ್ಲದಿದ್ದರೂ ತನಿಯ ಹತ್ತಿರ ಬಂದಾಗ ಬಾಯೆರೆಯಲೇ 
ಬೇಕಾಯಿತು. 

'ನೀನು ಯಾವ ಪಕ್ಷ ?? 

“ ಗೆದ್ದೆ ತಿನ ಬಾಲ ಹಿಡಿಯುವವ ನಾನು, ನಾನು ಈ ಬಾರಿ ಹಳೆ 
ಹುಲಿ ರಾಮನಾಯ್ಕರೇ ಗೆಲ್ತಾರೆ. ನಾನು ಓಟು ಹಾಕುವುದೂ ಅವರಿಗೆ. 
ನೀನು ?”. 

“ ಇನ್ನೂ ಯೋಚನೆ ಮಾಡಿಲ್ಲ. ಯಾರು ಗೆದ್ದು ಬಂದರೂ ನಮ್ಮ 
ಉದ್ದಾರ ಮಾಡುವುದಿಲ್ಲ . ಹಾಂ , ಕರಿಯನ ಮನೆಗೆ ಹೋಗಿದ್ದೆ . 
ಯಾವಾಗ ನಿನ್ನ ಮದುವೆ ಅಂತ ನನ್ನನ್ನು ಕೇಳಿದ.' 

ತನಿಯ ಜೋರಾಗಿ ನಕ್ಕು ಎಣ್ಣೆ ಹಚ್ಚಿದ ಕೂದಲನ್ನು ತೀಡಿ 
ಕೊಂಡ, ' ನನಗ್ಯಾಕೆ ಮದುವೆ ಉಸಾಬರಿ ? ಹೀಗೆ ಇದ್ದರಾಯ್ತು . 
ಯಾರೋ ಸಿಕ್ತಾರೆ, ಎಲ್ಲೋ ಗಮ್ಮತ್ತಾಗಿ ಇರಬಹುದು . ಏನು ಹೇಳಿ ?? 

ಸಿಕ್ಕಿದವರಿಗೆ ಕಣ್ಣು ಹೊಡೆದರೆ ಸೀದಾ ಯಮಲೋಕ ದರ್ಶನ 

ಎನ್ನಲು ಬಾಯ್ದೆರೆದವನು ಯಾರೋ ಬಂದರೆಂದು ಮೌನ ತಳೆದ. ಇಷ್ಟ 
ರಲ್ಲಿ ಜನರ ಗುಂಪು ಇನ್ನೂ ದಟ್ಟಿಸಿತು. ರಾಮನಾಲ್ಕು ನೂ , ಬಾಬು 
ಪೂಜಾರಿಯೂ ತಮ್ಮ ತಮ್ಮ ವೇದಿಕೆ ಮೇಲೆ ನಿಂತು ಭಾಷಣ ಪ್ರಾರಂಭಿ 
ಸಿದರು. ಎದುರು ಪಕ್ಷವನ್ನು ದೂರುವುದೊಂದೇ ಆ ಭಾಷಣದ ಉದ್ದೇಶ, 
ಗಂಟಲು ಹರಿಯುವಂತೆ ಮೈಕ್‌ನಲ್ಲಿ ಬೊಬ್ಬಿರಿದರು ಇಬ್ಬರೂ 

ಅನಂತರ ಬೇರೆ ಬೇರೆ ಆಸಕ್ತರೂ , ಪಕ್ಷ ಪ್ರಚಾರಕರು ಮೈಕ್‌ನಲ್ಲಿ 
ಕಿರುಭಾಷಣ ಪ್ರಾರಂಭಿಸಿದರು . ಇಲ್ಲಿಯ ಪರಸ್ಪರ ದೂರುವುದೊಂದೇ 
ಕೇಳಿಸಿತು ಎಲ್ಲರಿಗೂ ಇಷ್ಟಕ್ಕೇ ಮುಗಿದಿದ್ದರೆ ಒಳಿತಾಗುತ್ತಿತ್ತು . ಆದರೆ 
ಮಾತುಗಳು ಸಭ್ಯತೆಯನ್ನು ಮೀರಿಹೋಗುತ್ತ ಸುತ್ತಲೂ ಗೊಂದಲದ 
ವಾತಾವರಣ ಸೃಷ್ಟಿ ಮಾಡಿತು. ಎರಡೂ ಪಕ್ಷದವರು ಪರಸ್ಪರ ನಿಂದಿಸಿ 
ಕೊಳ್ಳುತ್ತ ಗಲಾಟೆ ಎಬ್ಬಿಸಿದಾಗ ಹಾಕಿದ ಚಪ್ಪ ರಗಳು ಮುರಿಯುವ 
ಸ್ಥಿತಿಗೆ ಬಂದವು. ಕೇಳುತ್ತಿದ್ದ ಜನರೂ ರೊಚ್ಚಿಗೆದು ಪರಸ್ಪರ ದೂರಿ 
ಕೊಳ್ಳಲು ಮುಂದಾದಂತೆ ಎಲ್ಲರೂ ಶಾಂತರಾಗಿ ' ಎಂದು ಮೈಕ್ ಗಳೇ 
ಹೇಳಿದ್ದು ಕೇಳಿಸಲಿಲ್ಲ ಯಾರಿಗೂ , ಗಲಾಟೆ ವಿಕೋಪಕ್ಕೆ ಹೋಗುತ್ತ 
ಹೊಕ್ಕೆ ಪ್ರಾರಂಭವಾಯಿತು ಒಬ್ಬರಿಗೊಬ್ಬರು ಗುದ್ದಿ ಕೊಳ್ಳುತ್ತಿದ್ದಂತೆ 
ಎಲ್ಲಿಂದಲೋ ಬಂದವು ದೊಣ್ಣೆಗಳು , ಗದ್ದೆ ತುಂಬಾ ದೊಣ್ಣೆಗಳು ಖಡ್ 
ಖಡಾಲ್ ಎನ್ನುತ್ತ ಒಂದನ್ನೊಂದು ಅಪ್ಪಳಿಸಿ ಯಾರಾರದೋ ತಲೆ ಕೈ 
ಕಾಲುಗಳನ್ನು ಹುಡಿಮಾಡತೊಡಗಿದವು. ಹೆಂಗಸರು ಚೀರಿಟ್ಟರೆ, ಮಕ್ಕಳು 
ದೊಡ್ಡ ವರ ಕಲ್ಕುಳಿತಕ್ಕೆ ಸಿಕ್ಕು ಕಿರುಚಿದರು. ಎಲ್ಲೆಲ್ಲ ಬೊಬೈ, 
ಬೊಬ್ಬೆ. 

ಈ ಮಧ್ಯೆ ನಮ್ಮ ಅಂಗಾರನ ಕೈಗೂ ಬಂದಿತು ಒಂದು ದೊಣ್ಣೆ 
ಕಲ್ಕರದ ಗಟ್ಟಿ ಭಾಗದಿಂದ ಮಾಡಿದ ಬಲವಾದ ದೊಣ್ಣೆ . ಅದನ್ನೆ 
ಸುಮ್ಮನೆ ನಿಂತಿದ್ದಾಗಲೆ ಇದ್ದಕ್ಕಿದ್ದಂತೆ ಅವನ ಮೈ ಯಲ್ಲಿ ಸೈತಾನನ 
ಪ್ರವೇಶವಾಗಿತ್ತು . ಅವನಿಂದ ಕೇವಲ ಎರಡು ಗೇಣು ದೂರದಲ್ಲಿ ಬೆನ್ನು 
ಹಾಕಿ ನಿಂತಿದ್ದಾನೆ ತನಿಯ . ಅವನ ತಲೆ ಕಾಣಿಸುತ್ತಿದೆ ಸ್ಪಷ್ಟವಾಗಿ, 
ನೋಡುತ್ತ ದೊಣ್ಣೆ ಹಿಡಿದ ಕೈಯನ್ನು ಮೇಲೆತ್ತಿದ ಅಂಗಾರ, ದೊಣ್ಣೆ 
ಗಳು ಬಡಿದಾಡಿಕೊಳ್ಳುತ್ತಿದ್ದವು. ಮೈಕ್‌ಗಳು ಈಗಲೂ ಶಾಂತರಾಗಿ 
ಎಂದು ಅರಚುತ್ತಿದ್ದವು. ಕೈಯೆತ್ತಿದವನು ತಾನು ನೋಡಿದ ತಲೆ ಹಿಂಭಾ 
ಗಕ್ಕೆ ದೊಣ್ಣೆಯಿಂದ ಬೀಸಿ ಹೊಡೆದ, ಒಂದು, ಎರಡು, ಮೂರು ಗುರಿ 


ಕಾಡು ಕರೆಯಿತು 


165 


ತಪ್ಪದ ದೊಣ್ಣೆ ಏಟುಗಳು , ತನಿಯ ಎರಡೂ ಕೈಗಳಿಂದ ತಲೆಹಿಡಿದ ಹೋ 
ಎಂದರಚುತ್ತ ಕೆಳಗುರುಳಿದ್ದು ಕಾಣಿಸಿತು. ಹಿಂದೆ ಮತ್ತು ಮುಂದಿರುವ 
ಜನರು ಬಿದ್ದವರನ್ನು , ಎದ್ದ ವರನ್ನು ಗಮನಿಸದೆ ತನ್ನ ಪಾಡಿಗೆ ದೊಣ್ಣೆ 
ಏಟುಗಳಿಂದ ತಪ್ಪಿಸಿಕೊಳ್ಳುತ್ತ ಓಡುತ್ತಿದ್ದರು. 

ತಾನು ಸರಿಯಾದ ಕೆಲಸ ಮಾಡಿದ್ದೇನೆಯೇ ? ಎಂದು ಇನ್ನೊಮ್ಮೆ 
ತನಿಯನ ಬಗ್ಗೆ ನೋಡಬೇಕೆನಿಸಿದರೂ ಧೈರ್ಯವಿಲ್ಲದೆ ತನ್ನ ಕೆಲಸ 
ಇಲ್ಲಿಗೆ ಮುಗಿಯಿತೆಂದು ಆ ಗಳಿಗೆಯಲ್ಲಿ ದೊಣ್ಣೆ ಬಿಸಾಡಿ ಅಂಗಾರ 
ಅಲ್ಲಿಂದ ಕಾಲ್ಗೆಗೆದ. ಆದರೂ ಜೀವದಲ್ಲಿ ಪುಕಪುಕು, ತನಿಯ ಎದ್ದು 
ಬಂದರೆ ಏನು ಹೇಳಲಿ ? ಹೇಗೆ ಮಾತನಾಡಲಿ ? ಮನಸ್ಸಿಗೆ ಹಿತವೆನಿಸದೆ 
ಹತ್ತಾರು ಬೀಡಿಗಳನ್ನು ಸೇದಿ ಸೇದಿ ಬಿಸಾಡಿದ, ತಂಗಮ್ಮನ ಮುಖ 
ನೋಡುವ ಧೈರ್ಯ ಬರಲಿಲ್ಲ. 

- ಆ ರಾತ್ರೆಯೊಳಗೆ ತನಿಯನ ಸಾವಿನ ಸುದಿ ಬಂದು ತಲುಪಿತು . 
ಮೊಸಳೆ ಕಣ್ಣೀರು ಸುರಿಸುತ್ತ ಆ೦ಗಾರ ಗುರಿಕಾರ ಕೊರಮನೊಂದಿಗೆ 
ಭಾಷಣ ನಡೆದ ಸ್ಥಳಕ್ಕೆ ಹೋದ, ತಲೆಯೊಡೆದು ಹೋಳಾಗಿ ಬಿದ್ದ ದೇಹದ 
ಸುತ್ತಲೂ ಜನರ ಗುಂಪು, ಎಲ್ಲಿಂದಲೋ ಧಾವಿಸಿ ಬಂದ ಪತ್ರಕರ್ತರು , 
ಫೋಟೋಗ್ರಾಫರ್ , ಪೋಲೀಸರು , ಅಂಗಾರ ನೋಡಲಾರದೆ ಮುಖ 
ತಿರುಗಿಸಿಕೊಂಡ. 

ಮರುದಿನ ಷೇಸರಿನಲ್ಲಿ ಈಶ್ವರನಡೆ ಪಂಚಾಯತ್ ಬೋಡರ್ಿನ 
ಚುನಾವಣೆ ಸಂಬಂಧ ನಡೆದ ಗಲಾಟೆಯ ವರದಿಯೊಂದಿಗೆ ತನಿಯ ನೆಲ 
ಕಚ್ಚಿ ಬಿದ್ದ ಭಾವಚಿತ್ರವೂ ಪ್ರಕಟವಾಯಿತು, ಪೇಪರು ಹಳ್ಳಿಯವರಿಗೆ 
ಓದಲು ಸಿಕ್ಕಿದ್ದು ಮಧ್ಯಾಹ್ನದ ಮೇಲೆ, ಓದಿ ಮಾಡುವುದೇನು ? 
ಅಂಗಾರನ ಕೆಲ ಬಂಧುಗಳು ಅನುಕಂಪ , ವ್ಯಥೆಸೂಚಿಸಿದರು . ಅಂಗಾ 
ರನೂ ಸಂದರ್ಭಕ್ಕೆ ತಕ್ಕಂತೆ ಚೆನ್ನಾಗಿ ನಟಿಸಿದ. ತನಿಯನ ತಾಯಿ , ತಂಗಿ , 
ಇನ್ನೂ ಕೆಲವರು ಉಳಿದುಕೊಂಡಿದ್ದರು ಅವನ ಗುಡಿಸಲಿನಲ್ಲಿ, ಅವರ 
ರೋಧನದಿಂದ ಗುಡಿಸಲು ತುಂಬಿ , ವ್ಯಥೆಯ ಹೊಳೆ ಹರಿಯುವಾಗ 
ಮೌನವಾಗಿ ನೋಡಿದ, ತಾನು ತಪ್ಪು ಮಾಡಿದೆನೇ ? ಅಪರಾಧಿ ಪ್ರಜ್ಞೆ 
ಯಿಂದ ತಂಗಮ್ಮನತ್ತ ನೋಡಿದರೆ ಅವಳೂ ಕಣ್ಣೀರು ತುಂಬಿ ತನ್ನನ್ನೇ 
ಮರೆತುಬಿಟ್ಟಿದ್ದಾಳೆ. 

ಆದರೂ ಅ೦ಗಾರನಿಗೆ ತನ್ನ ಹಾದಿಯ ಮುಳ್ಳು ತೊಲಗಿತಲ್ಲ ಎಂಬ 
ನಿಶ್ಚಿಂತೆ . 


ನಿಜವಾಗಿಯ ಆತಂಕದ ಗಳಿಗೆಗಳು ಪ್ರಾರಂಭವಾದದ್ದು ಆಗಿನಿಂದಲೇ . 
ಹಾದಿಯ ಮುಳ್ಳು ತೊಲಗಿತು ಎಂದುಕೊಂಡದ್ದು ನಿಜ, ಆದರೆ ತಂಗಮ್ಮನ 
ಸ್ವಭಾವ ಬದಲಾದದ್ದು ಸ್ಪಷ್ಟವಾಗಿ ತಿಳಿಯತೊಡಗಿತು ಅಂಗಾರನಿಗೆ. 
ದಿನವೆಲ್ಲ ಏನೂ ಕೆಲಸ ಮಾಡದೆ ಗುಡಿಸಲ ಮುಂದೆ ಬಿಮ್ಮನೆ ಕುಳಿತು 
ಕೊಳ್ಳುವಾಗ , ರಾತ್ರಿ ನಿದ್ದೆಯಲ್ಲಿ ಕಣ್ಣೀರು ಹರಿಸುವಾಗ ಅ೦ಗಾರ ಸಮಾ 
ಧಾನಪಡಿಸಲು ಯತ್ನಿಸುತ್ತಾನೆ. ಕಾಡಿನ ಉದ್ದಗಲವನ್ನು ತನ್ನ ಕಣ್ಣಳತೆ 
ಯಲ್ಲಿ ಅಳೆಯುತ್ತಾ ಇನ್ನೆಲ್ಲೋ ನೋಡುವಾಗ ಅಂಗಾರನಿಗೆ ಹೆದರಿಕೆ. 
ಮುನಿಯನನ್ನು ಒಂದು ನಿಮಿಷವೂ ಕೈ ಯಿಂದ ಕೆಳಗಿಳಿಸದೆ ಎದೆಗವಚಿ 
ಕೊಳ್ಳುವಾಗ ಯಾಕೆ ಈ ವಿಪರೀತ ಬುದ್ದಿ ?' ಅರಿಯದಾದ, 

ಇದೇ ಸಮಯದಲ್ಲಿ ತಂಗಮ್ಮನ ಕಡೆಯ ಕೆಲವು ಹೆಂಗಸರು ಗುಡಿಸ 
ಲಿಗೆ ಬಂದು ನಾಲ್ಕು ದಿನ ಉಳಿದು ಹೋದರು . ಈ ನಾಲ್ಕು ದಿನಗಳೂ 
ಗುಡಿಸಲಿನಲ್ಲಿ ನಗು , ತಮಾಷೆ , ಹಾಡು, ಕುಣಿತ, ತಂಗಮ್ಮ ಮಾಂಸದ 
ಅಡಿಗೆ ಮಾಡಿ ಬಡಿಸಿದರೆ ಅ೦ಗಾರ ಹೆಂಡದ ಹಂಡೆ ತಂದಿಟ್ಟ ಅವರಿಗೆಲ್ಲ . 
ಉಂಡು ತಿಂದರು , ಕುಡಿದು ಕುಣಿದರು, ತಂಗಮ್ಮ ಹೊಸ ಹೆಣ್ಣಾಗಿದ್ದಳು 
ಅವರೊಂದಿಗೆ, ಒಳಿತೇ ಆಯಿತು, ಅವರು ಇನ್ನೂ ನಾಲ್ಕು ದಿನ ಹೆಚ್ಚಿಗೆ 
ನಿಲ್ಲಲಿ ಎಂದುಕೊಂಡ ಅ೦ಗಾರ. 

- ಈ ನಡುವೆ ನಾಗರಾಜ ಎರಡು ದಿನಗಳಲ್ಲಿ ಹಣ ತಂದುಕೊಡುತ್ತೇನೆ 
ಎಂದವನ ಪತ್ತೆಯೇ ಇಲ್ಲ. ತ್ಯಾಂಪಣ್ಣನ ಅಂಗಡಿ ಮತ್ತೆ ಅವನು ಬಂದಿಲ್ಲ 
ವಂತೆ, ತನ್ನಿಂದ ತಪ್ಪಿಸಿಕೊಳ್ಳುವ ಉಪಾಯ , ತಾನು ಬಿಡುತ್ತೇನೆಯೇ ? 
ಅವನ ಮನೆಗೆ ಹೋಗಿಕೇಳಬೇಕು, 

ಬಂದವರು ನಾಲ್ಕು ದಿನಗಳಲ್ಲೇ ಹೊರಟು ಹೋದರು .ಹೋಗುವ 
ಮೊದಲು ತಂಗಮ್ಮನಿಗೆ ಅವರ ಬಳಿಯಿದ್ದ ಮಣಿಸರ, ತಲೆ ಪಿನ್ನುಗಳು, 
ಗಾಜಿನ ಬಳೆಗಳು , ಮುನಿಯನಿಗೆ ಉಣ್ಣೆ ಉಡುಪುಕೊಟ್ಟು ಹೋದರು . 

ಅವರೆಲ್ಲ ಹೋದ ಮೇಲೆ ಮುಂದೆ ನಾಲ್ಕು ದಿನ ತಂಗಮ್ಮನಿಗೆ ಅವರದೇ 
ಗುಂಗು. ಕಾಡಿನ ಉದ್ದಗಲ ಅಳೆಯುವುದು ಇನ್ನೂ ಜಾಸ್ತಿಯಾಯಿತು. 
ಅಂಗಾರ ಮಾತನಾಡಿಸಿದರೆ ಉತ್ತರಿಸುವುದು ಕಡಮೆಯಾಗುತ್ತ ಕೊನೆ 
ಗೊಮ್ಮೆ ಪೂರ್ತಿ ಮೌನ ತಳೆದು ಬಿಟ್ಟಳು. 

ಇಷ್ಟೇ ಬದಲಾವಣೆ ಆಗಿದ್ದರೆ ಅಂಗಾರನ ಬಾಳಿನಲ್ಲಿ ಇನ್ನೂ 
ನೆಮ್ಮದಿ ಇರುತ್ತಿತ್ತು . ಆ ಗುಡಿಸಲು ಇನ್ನೂ ನಗುತ್ತಿತ್ತು . ಯಾಕೆಂದರೆ 
ಮುನಿಯನೊಬ್ಬ ಇದ್ದ. ಅವನ ಮನಸ್ಸನ್ನು ಸಂತೋಷಪಡಿಸಲು , ಆ 
ಮಗುವಿನೊಂದಿಗೆ ಮಗುವಾಗಿ ನಲಿಯುವಾಗ ಅಂಗಾರ ತನ್ನನ್ನೇ ಮೈ 
ಮರೆಯುವ, ತಂಗಮ್ಮನಲ್ಲಿ ಸಿಗದ ಸುಖ ಎಷ್ಟೋ ಬಾರಿ ಮಗುವಿನ ಆಟ 
ಗಳಿಂದ ಸಿಗುತ್ತಿತ್ತು ಅವನಿಗೆ. ತನಿಯನ ಸಾವಿನ ನೋವುಕಡಮೆಯಾದ 
ಮೇಲೆ ತಂಗಮ್ಮ ಮೊದಲಿನಂತೆ ಆಗಬಲ್ಲಳು ಎಂದವನ ಭರವಸೆ. ಆದರೂ 
ಅವಳ ಚಂಚಲ ಕಣ್ಣುಗಳು, ಅಸ್ಥಿರ ಮುಖಭಾವ, ದೂರದ ನಿರೀಕ್ಷೆ 
ಎಲ್ಲವೂ ಅನಿಷ್ಟದ ಸೂಚನೆಗಳಾಗಿದ್ದ ವೇ ? 

ಹೌದು, ಅದು ಬಹಳ ಬೇಗ ದಿಟವೂ ಆಗಿಹೋಯಿತು. ಆ ದಿನ 
ಮಧ್ಯಾಹ್ನ ಕಾಡಿನಿಂದ ಬೀಳಲು ಹೊತ್ತು ತಂದು ನೋಡುತ್ತಾನೆ, ಅವನ 
ಗುಡಿಸಲು ಪೂರ್ತಿ ಖಾಲಿ , ತಂಗಮ್ಮ ಮುನಿಯನನ್ನು ಕರೆದುಕೊಂಡು 
ಹೊರಟುಹೋಗಿದ್ದಾಳೆ ಎಲ್ಲಿಗೋ , ಅವಳ ಸಾಮಾನು, ಮುನಿಯನ 
ಬಟ್ಟೆ ಬರೆ ಒಂದೇ ಒಂದೂ ಇಲ್ಲ . ಇಡೀ ಗುಡಿಸಲನ್ನು ಜಾಲಾಡಿ ಒಳ 
ಹೊರಗೆ ತಿರುಗಿದರೂ ಯಾರೂ ಇಲ್ಲ. ದಿಟವಾಗಿಯು ತಂಗಮ್ಮ ತನ್ನನ್ನು 
ತೊರೆದುಹೋದಳೇ ? ಅರೆ ಗಳಿಗೆ ಪ್ರಶ್ನಿಸಿಕೊಂಡ ತನ್ನನ್ನೇ ನಂಬ 
ಲಾಗಲಿಲ್ಲ. ನಂಬುವ ಪ್ರಯತ್ನ ಮಾಡಿದ. 

- ಇಲ್ಲೇ ಹೊರಗೆಲ್ಲೋ ಹೋಗಿರಬೇಕು ಎಂದು ಅವಳಿಗಾಗಿ ಬಿಸಿ 
ಅಡಿಗೆ ಮಾಡಿಟ್ಟು ಸಂಜೆ ತನಕ ಕಾದ, ರಾತ್ರೆಯ ನಿರೀಕ್ಷಿಸಿದ. ಇಂದು 
ಇಲ್ಲಿ, ನಾಳೆ ಇನ್ನೆಲ್ಲೋ ಅಲೆಯುವ ಸ್ವಭಾವವೇ ತಂಗಮ್ಮನದು ? ಎಷ್ಟು 
ಚೆನ್ನಾಗಿ ತನ್ನೊಡನೆ ಹೊಂದಿಕೊಂಡಿದ್ದಳು. ತನ್ನನ್ನು ರಕ್ಷಿಸಿದವನ 
ಮೇಲೆ ಅವಳಿಗೆ ಅಪಾರ ವಿಶ್ವಾಸವಿತ್ತು . ಅಷ್ಟೇ ಪ್ರೀತಿಯೂ , ಅವಳ 
ಮೋಹದ ಕುರುಡಿನಲ್ಲಿ ತಾನು ಎಲ್ಲವನ್ನೂ ತ್ಯಾಜ್ಯ ಮಾಡಿದ್ದೆ . ಕೊನೆಗೂ 
ಆದದ್ದೇನು ? 

ಆ ರಾತ್ರಿಯೆಲ್ಲ ನಿದ್ದೆಯಿಲ್ಲದೆ ಕಳೆದ ಮರುದಿನ ಬೆಳಿಗ್ಗೆಯಿಂದ 


168 


ಕಾಡು ಕರೆಯಿತು 


ಕತ್ತಲೆ ಕಪ್ಪಿಡುವ ತನಕ ಅಲೆದಾಡಿದ ಅವಳಿಗಾಗಿ ಗುಡಿಸಲಿಗೆ ಮರಳಿ 
ಬಂದಾಗಲೆಲ್ಲ ಹಿಂದೊಮ್ಮೆ ಚೆನ್ನಿ ತೀರಿಹೋದಸಮಯ ಅನಿರೀಕ್ಷಿತವಾಗಿ 
ಈ ಗುಡಿಸಲು ಬಾಗಿಲಲ್ಲಿ ತನ್ನ ಕಾಲಿಗೆರಗಿದವಳ ನೆನಪು ಬಂದು 
ಮತ್ತೊಮ್ಮೆ ಅದೇ ರೀತಿ ಆಗಬಾರದೇಕೆ ಎಂದೂ ಹಾರೈಸಿದ . ಇಲ್ಲ, 
ಈ ಬಾರಿ ಯಾರೂಬ್ಬರೂ ಕಾದಿರಲಿಲ್ಲ ಅವನಿಗಾಗಿ. 

ನಾಲ್ಕು ದಿನಗಳು ಕಳೆದವು. ಹೋದತಂಗಮ್ಮ ಹಿಂದೆ ಬರಲಿಲ್ಲ. 
ಮುನಿಯನನ್ನೂ ಕರೆತರಲಿಲ್ಲ. ಅಂಗಾರನಿಗೆ ಕುಳಿತಲ್ಲಿ ನಿಂತಲ್ಲಿ ತಂಗಮ್ಮನ 
ನೆನಪು, ವೀರಾಸ್ವಾಮಿಯ ಕೈಯಿಂದ ರಕ್ಷಿಸಿದವನು ತಾನು . ಕೊನೆತನಕ 
ತನ್ನೊಂದಿಗೆ ಇರುತ್ತಾಳೆ ಎಂದುಕೊಂಡಿದ್ದೆ . ಆದರೆ ಇದೇನು ಮಾಡಿದಳು ? 
ಹೋಗಲಿ, ಮುನಿಯನನ್ನಾದರೂ ತನ್ನ ಬಳಿ ಬಿಡಬಾರದಿತ್ತೇ ? ಮುನಿಯ 
ನನ್ನು ತನ್ನ ಮಡಿಲಲ್ಲಿ ತುಂಬಿಕೊಂಡ ತಂಗಮ್ಮ ನಿಜವಾಗಿಯೂ 
ಸಂತೃ ಪ್ರಳು, ರಕ್ಷಣೆ ನೀಡಿದ ತನ್ನ ಹಸ್ಯ ಅವಳ ನೆತ್ತಿ ಮೇಲೆ ಭದ್ರವಾಗಿ 
ದ್ದರೂ ಯಾವ ರಕ್ಷಣೆ ಅವಳಿಗೆ ಬೇಕಿತ್ತೊ ಅದು ದೊರೆತಿದೆ. ಇನ್ನೇಕೆ 
ತಾನು ? ಅವಳುಗೂಟಕ್ಕೆ ಕಟ್ಟಿದ ದನವಲ್ಲ ಒ೦ದೇ ಕಡೆ ನಿಲ್ಲಲು , ತನಗೆ 
ಗೊತ್ತು . ಆದರೆ ಅವಳಿಲ್ಲದೆ ಹೇಗೆ ಕಳೆಯಲಿ ತನ್ನ ಜೀವನವನ್ನು , 

- “ ಅವಳು ಹೋದರೆ ಹೋಗಲಿ , ಮುನಿಯನನ್ನು ತನ್ನ ಬಳಿ ಬಿಡ 
ಬಾರದಿತ್ತೇ ?' ಗಾಯಗೊಂಡ ಹಕ್ಕಿಯಂತೆ ಚಡಪಡಿಸುತ್ತ ಅಂಗಾರ 
ಹಲುಬಿದ . ತಂಗಮ್ಮನ ಮೇಲೆ ಅವನಿಗಿದ್ದದ್ದು ಮೋಹ. ಆದರೆ 
ಮುನಿಯನ ಮೇಲಿರುವ ನೈಜ ವ್ಯಾಮೋಹವನ್ನು ಅವನಿಂದ ಮರೆಯಲು 
ಸಾಧ್ಯವೇ ? ಕರಿಯನಂತೆ ಅವನನ್ನು ಓದಿಸುತ್ತೇನೆ ಎಂದು ಹಠ 
ತೊಟ್ಟವ. ಕರಿಯನ ಮಗು ಅರವಿಂದನ ಮೇಲೆ ಇರದ ಪ್ರೀತಿ ತನ್ನದೇ 
ಮಗುವಿನ ಮೇಲೆ, ಮುನಿಯ ಬೇಕು ತನ್ನ ಬಳಿ , ಆದರೆ ಹೇಗೆ ? 

ಗುಡಿಸಲು ವಾಸ ಅಸಹನೀಯವಾಯಿತು, ಬಟ್ಟೆ ತೊಟ್ಟಿಲು ಕಟ್ಟಿ 
ಹಾಗೇ ತೂಗಿದ, ಅಪಸ್ವರದಲ್ಲಿ ಕೊಳಲು ಬಾರಿಸಿದ. ಅಳುವ ಮಗುವನ್ನು 
ನಗಿಸುವ ಚೇಷ್ಟೆ ಮಾಡುತ್ತ ತಾನೂ ನಕ್ಕ . ಜೋಗುಳ ಹಾಡಿ ಅತ್ಯ . 
“ ಅಯ್ಯೋ , ತನಿಯನನ್ನು ನಾನೇ ಕೊಂದೆ. ಆದರೂ ತಂಗೂ ನನ್ನ ಜೊತೆ 
ಉಳಿಯಲಿಲ್ಲ . ಮಗುವನ್ನು ಉಳಿಸಲಿಲ್ಲ' ಎಂದು ಹಳ್ಳಿಯಲ್ಲಿ ಹೇಳುತ್ತ 
ತಿರುಗಿದಾಗ ಅಂಗಾರನಿಗೆ ಹುಚ್ಚು ಹಿಡಿಯಿತು ಎಂದುಕೊಂಡರು ಹಳ್ಳಿ 
ಜನರು , 


169 


ಕಾಡು ಕರೆಯಿತು 


“ ಪಾಪ, ಈ ವಯಸ್ಸಿನಲ್ಲಿ ಹರೆಯದ ಹೆಂಡತಿ ಅವನನ್ನು ಬಿಟ್ಟು 
ಹೋಡಿಹೋದಳಲ್ಲ, ಹೀಗಾಗುವುದು ಸಹಜವೇ ” ಎಂದರು ಕೆಲವು ಅನು 
ಭವಿಗಳು . 

ಅವನು ಸುಮ್ಮನೆಕೇಳಿಸಿಕೊಂಡ, ಕೆದರಿದ ತಲೆಗೂದಲು, ಬೆಳೆದ 
ಗಡ್ಡ , ಮಾಸಿದ ಉಡುಪಿನಲ್ಲಿ ತನ್ನ ಪರಿವೆಯೇ ಇಲ್ಲದವನಂತೆ ದೂರದೃಷ್ಟಿ 
ನೆಟ್ಟು ಗುಡಿಸಲು ಬಾಗಿಲಿನಲ್ಲಿ ಕಾಯುತೊ ಡಗಿದ. ಇಂದಲ್ಲ ನಾಳೆ ತಂಗಮ್ಮ 
ಮತ್ತು ಮುನಿಯ ಬಂದಾರೆಂಬ ನಿರೀಕ್ಷೆ 

* ಇಂತಹ ಮನಃಸ್ಥಿತಿಯಲ್ಲಿ ಒಂದು ಮಧ್ಯಾಹ್ನದ ಹೊತ್ತು ಅವನ 
ಗುಡಿಸಲಿನ ಕರ ಭಾಗದಲ್ಲಿ ಕೇಳಿಸಿತು ಕುಮಾರನ ಸ್ವರ, ಜೊತೆಗೆ 
ಶಂಭಯ್ಯನವರೂ ಇದ್ದಾರೆಂದು ಹೊರಗೆ ಇಣುಕಿದ ಮೇಲೆ ತಿಳಿದದ್ದು , 
ಇತ್ತೀಚೆಗೆ ಶಂಭಯ್ಯನವರು ಮನೆಬಿಟ್ಟು ಹೋಗುವುದೇ ಅಪರೂಪ. 
ಸಕ್ಕರೆ ಕಾಯಿಲೆ ಜಾಸ್ತಿಯಾಗಿದೆ ಎಂಬ ಸುದ್ದಿ , ಈ ಭಾಗಕ್ಕೆಲ್ಲ ಕೆಲಸದವ 
ರೊಂದಿಗೆ ಯಾವಾಗಲೂ ಕುಮಾರ ಒಬ್ಬನೇ ಬರುತ್ತಾನೆ. ಬಂದಾಗಲೆಲ್ಲ 
ಅವನ ನೋಟ ಈ ಗುಡಿಸಲ ಮೇಲೆ ಅಂಗಾರನಿಗೆ ದರ್ಖಾಸ್ತು, ಭೂಮಿ 
ದೊರೆಯದೆ ಗುಡಿಸಲು ಕೆಡವಬಾರದೆಂದು ಶಂಭಯ್ಯನವರ ಆಜ್ಞೆಯಾದು 
ದರಿಂದ ತಣ್ಣಗಿದ್ದಾನೆ ಅಷ್ಟೆ . ಇವತ್ತು ಮಗನೊಂದಿಗೆ ಅವರೂ ಬಂದಿ 
ದ್ದಾರೆ ಎಂದರೆ ಏನೋ ಮಹತ್ವದ ಕೆಲಸ ಇದೆ ಎಂದರ್ಥ. 

ಅಂಗಾರನ ಹೃದಯದಲ್ಲಿ ಹರ್ಷದ ಮಿಂಚು, ತನ್ನನ್ನು ಕರೆಯುತ್ತ 
ಬಂದಿದ್ದಾರೆ. ಮತ್ತೊಮ್ಮೆ ಬಾ ' ಎಂದು ಹೇಳಲು ! ಅವರಲ್ಲೇ ದುಡಿ 
ಯಲು ! ಹೌದು, ತನ್ನಂತ ನಂಬಿಗಸ್ಥ ಆಳು ಇಲ್ಲಿ ಬೇರೆ ಯಾರಿದ್ದಾರೆ ? 
ತೋಟದ ಕಾವಲಿಗೆ ಯಾರನ್ನೇ ಮಾಡಲಿ ಕದು ದುಡ್ಡು ಮಾಡಬಲ್ಲರಲ್ಲದೆ 
ತನ್ನಂತೆ ನಿದ್ದೆಯಲ್ಲಿ ಎಲ್ಲಿರುತ್ತಾರೆ ? ತಾನು ಶುದ್ದ ಚಿನ್ನ , ಚೆಕ್ಕ ಚಿನ್ನ ! 
ಛೇ , ಅಲ್ಲವೇನೋ . ಅಯ್ಯನವರ ಗುಣ ತನಗೆ ತಿಳಿಯದೇ , ಆಂಗಾರನಿಗೆ 
ಹುಚ್ಚು ಹಿಡಿದಿದೆ ಎಂದು ಜನರಾಡಿಕೊಳ್ಳುವ ಮಾತು ಕೇಳಿ ಎಲ್ಲಿ 
ಗಾಬರಿಯಾಗಿರಬೇಕು. ಸಹಜವೇ . ಅವರ ಉಪ್ಪುಂಡ ಶರೀರ ಇದು . 
ಇದನ್ನು ನೋಡಿಕೊಂಡರೂ ಅಯ್ಯನವರೇ , ಹೇಗಿದ್ದಾನೆಈಗ ? ಎಂದು 
ಕೇಳಲು ಬಂದಿರಬೇಕು, 

ಆದರೆ ಅವರು ಬಂದದ್ದು ಬೇರೆ ಕಾರಣಕ್ಕಾಗಿ, ಕುಮಾರ ಅವನ 
ಮುಖ ಕಂಡಾಕ್ಷಣ ಏರುಧ್ವನಿ ತೆಗೆದ, ' ಸರ್ಕಾರ ಮಂಜೂರು ಮಾಡಿದ 

ದರ್ಖಾಸ್ತು ಭೂಮಿಯನ್ನು ಶಿವಳ್ಳಿ ಅಡಿಗೆಭಟ್ಟರಿಗೆ ಮಾರಿದ್ದು ನಿಜವೇ ?? 

ಹೌದೆಂದು ಒಪ್ಪಿದ ಅಂಗಾರ ತುಸು ಬೆದರಿದ , 

“ ಆ ಜಾಗದಲ್ಲಿ ಅವರು ಮನೆ ಕಟ್ಟಿ ಸ್ವಾ ಇದ್ದಾರೆ. ನೀನು ನನ್ನ 
ಜಾಗದಲ್ಲಿ ಭದ್ರವಾಗಿ ಕೂತಿದ್ದಿಯ , ಕೃತಘ್ನ , ಯಾವತ್ತು ನೀನು ಈ 
ಗುಡಿಸಲು ಖಾಲಿ ಮಾಡುತ್ತೀ ? ನೀನೇ ಖಾಲಿ ಮಾಡಿ ಹೋಗುತ್ತಿಯೋ ? 
ಇಲ್ಲಾ , ಹಾರೆ ಪಿಕ್ಕಾಸು ತಂದು ನಾನೇ ಕೆಡವಿ ಹಾಕಿ ? ' 

- ಶಂಭಯ್ಯನವರು ನಿಂತಲ್ಲೇ ದುಸುಮುಸುಗುಡುತ್ತಿದ್ದಾರೆ, ನಿನ್ನ 
ಮೇಲೆ ಈ ತನಕ ವಿಶ್ವಾಸ ಇಟ್ಟಿದ್ದೆ . ಅದಕ್ಕೆಂದೇ ನಾನು ದರ್ಖಾಸ್ತು 
ಭೂಮಿಗೆ ಅರ್ಜಿ ಬರೆಸಿದ್ದೆ . ನಿನಗೊಂದು ಮನೆ ಕಟ್ಟಿಸಿಕೊಡುವ 
ಯೋಜನೆಯ ನನ್ನದಾಗಿತ್ತು . ಆದರೆ ಹೀ ...ನೀನು ಮುಟ್ಟಿದ 
ನೀರಿನಲ್ಲಿ ಹುಳ ಆದೀತು. ನನಗೆ ತಿಳಿಸದೆ, ಬಂದು ಕೇಳದೆ ಭೂಮಿ 
ಮಾರುವಷ್ಟು ದೊಡ್ಡ ಮನುಷ್ಯನಾದೆ...? 

ಅವರ ಮಾತಿನಲ್ಲಿ ಅಪಾರ ನೋವು ತುಂಬಿದ್ದು ಮುಖಭಾವ 
ದಿಂದಲೇ ಸ್ಪಷ್ಟ . ಅವನಲ್ಲಿ ಒಳ್ಳೆಯತನ ಇಲ್ಲದಮೇಲೆತಾವೇಕೆ ಅವನಿಗಾಗಿ 
ಒದ್ದಾಡಬೇಕು ? ಬೇಡವೆಂದರೂ ಕಹಿಯಾಗುತ್ತಿದೆ ಅವರ ಮನಸ್ಸು , 
ಹಿಂದೆ ಅವನು ಮತ್ತು ಚೆನ್ನಿ ಇಬ್ಬರೂ ಜೀತಮುಕ್ಯರೆಂದು ಸರಕಾರ 
ಘೋಷಿಸಿ ಆ ಬಂಧನದಿಂದ ಬಿಡುಗಡೆ ಮಾಡಿದಾಗಲೆ ಶಂಭಯ್ಯನವರ 
ಭಾವನೆಗಳೆಲ್ಲ ಅಡಿಮೇಲಾಗಿವೆ. ಈಗ ಅಂತಹದೇ ಇನ್ನೊಂದು ಪ್ರಸಂಗ: 
ತಾವು ಅವನ ಕೂದಲಿಗೆ ನೋವಾಗಬಾರದು, ಕಷ್ಟಪಡಬಾರದು , 
ತಮ್ಮಿಂದ ಅನ್ಯಾಯವಾಗಬಾರದು ಎಂದುಕೊಂಡರೆ ಈ ಬಡವ ತಮ್ಮನ್ನೇ 
ವಂಚಿಸುವ ಧೂರ್ತ, ಅವರ ಅನುಕಂಪ ಆಕ್ರೋಶಕ್ಕೆ , ಸಮಾಧಾನ 
ಸಿಟ್ಟಿಗೆ ತಿರುಗಿದೆ. ಕುಮಾರ ನಿನ್ನೆಯೇ ಅಂದಿದ್ದಾನೆ, ಈ ಬಾರಿ ನೀವು ಆ 
ಕೈ ತಮ್ಮನ ಪರ ವಾದಿಸಿದರೂ ನಾನು ಗುಡಿಸಲನ್ನು ಅಳಿದು ಹಾಕಿಯೇ 


ಯಾವಾಗ ಕೃತಜ್ಞತೆಯ ನೆನಪಿಲ್ಲವೋ ಅಲ್ಲಿ ವ್ಯಕ್ತಿಗೂ ಬೆಲೆಯಿಲ್ಲ. 
ಅವರು ಅವನಿಗೆ ಒಪ್ಪಿಗೆ ಕೊಟ್ಟು ಜೊತೆಗೇ ಬಂದಿದ್ದಾರೆ ಇಲ್ಲಿಗೆ, ಆದರೆ 
ಯಾವಾಗ ಅಂಗಾರನ ದೀನಸ್ಥಿತಿ ಪ್ರತ್ಯಕ್ಷವಾಗಿ ಕಾಣಿಸಿತೋ , ಆ ಜೀರ್ಣ 
ವಾದ ಗುಡಿಸಲಿನಂತೆ ಜೀರ್ಣವಾದ ಅವನ ಶರೀರ, ಕಾಂತಿಯಿಲ್ಲದ ಮುಖ, 
ಪೂರ್ಣ ಬಡತನದ ಅವಸ್ಥೆ ಬಟ್ಟಬಯಲಾಯಿತೋ , ಆಗ ಅವರೊಳಗಿನ 

ಮಾನವೀಯತೆ ಎದ್ದೆದ್ದು ಕೂಗುತ್ತಿದೆ. ಲಾಭದಾಸೆ ಇಲ್ಲದವರು ಯಾರು ? 
ಅಂಗಾರನ ಬದಲಿಗೆ ಬೇರೊಬ್ಬನಾಗಿದ್ದರೆ ಈಗಾಗಲೆ ಈ ಸ್ಥಳಕ್ಕೆ 
ಡಿಕ್ಲರೇಶನ್ ಕೊಟ್ಟು ತನ್ನದಾಗಿ ಮಾಡಿಕೊಳ್ಳುತ್ತಿದ್ದ . ಹರಿಜನರು 
ಕೇಳಿದಲ್ಲಿ ಭೂಮಿ ಕೊಡುತ್ತದೆ ಸರಕಾರ. ಆದರೆ ಅಂಗಾರ ಡಿಕ್ಲರೇಶನ್ 
ಕೊಡುವುದನ್ನು ಕನಸಿನಲ್ಲಿ ಯೋಚಿಸಿರಲಾರ. ಅವನ ಸ್ವಭಾವ ಅವರಿಗೆ 
ಚಿಕ್ಕಂದಿನಿಂದಲೂ ಪರಿಚಿತ , ಚೌಕ ಚಿನ್ನದವನು. ಯಾರದೋ 
ಪ್ರಭಾವಕ್ಕೆ ಒಳಗಾಗಿ ತನ್ನ ಭೂಮಿ ಮಾರಿದನೆಂದು ಇಟ್ಟು ಕಠಿಣವಾಗು 
ವುದೇ ? ಹಾಗೆಂದು ಸುಮ್ಮನಿರುವುದೇ ? 

ಅಂಗಾರ ಅಂಗಳವಿಳಿದು ಬಂದು ನಿಂತ ಅವರೆದುರು , ಅಂಗಲಾಚಿ 
ಕಣ್ಣೀರು ಹಾಕಿದ, ' ನಿನಗೆ ಮೋಸ ಮಾಡುವ ಉದ್ದೇಶ ನನ್ನದಲ್ಲ 
ಅಯ್ಯ , ಹಲವು ದೈವಗಳೆ ಆಣೆ ಹಾಕ್ಕೇನೆ ನನ್ನ ಅದೃಷ್ಟದ ಗುಡಿಸಲು 
ಇದು , ಇನ್ನೊಂದು ಕಡೆ ಹೋಗುವ ಮನಸ್ಸು ......' 

' ಸಾಕು ನಿನ್ನ ಬೊಗಳೆ' ಕುಮಾರ ಅ೦ದ, ' ದುಡಿದು ಹಣ 
ತೀರಿಸಲಿಲ್ಲ . ಉಳಿದು ಒಳಿತನ್ನು ಮಾಡಲಿಲ್ಲ. ಅದಕ್ಕೆ ನಿನಗೆ ಈ ದುರ್ಗತಿ 
ಬಂದದ್ದು . ನಿನ್ನ ಮಗ ಅರಮನೆ ಕಟ್ಟಿಸಿದ್ದಾನೆ, ಅಲ್ಲಿ ಹೋಗಿ ಇರು. 
ನಾಳೆ ಬೆಳಿಗ್ಗೆ ಕೆಲಸದವರನ್ನು ಕರೆ ತರೈನೆ. ಆಮೇಲೆ ಗಲಾಟೆ ಮಾಡಿದರೆ 


ಜಾಗ್ರತೆ ! 


ಶಂಭಯ್ಯನವರು ತಡೆದರು ಮಗನನ್ನು , ಇಂತಹ ಅನ್ಯಾಯ 
ನಮ್ಮಿಂದ ಆಗದಂತೆ ನೀನೇ ಗುಡಿಸಲು ಖಾಲಿ ಮಾಡಿದರೆ ನಮಗೂ 
ಗೌರವ, ನಿನಗೂ ಕ್ಷೇಮ .' 
* ನಿಂತ ಸ್ಥಳ ಗರಗರನೆ ತಿರುಗಿದಂತಾಯಿತು. ಗಣಪಯ್ಯನವರ 
ಕಾಲದಿಂದಲೂ ಉಳಿದುಕೊಂಡಿದ್ದ ಗುಡಿಸಲನ್ನು ತೊರೆದು ಹೋಗುವುದು 
ಎಲ್ಲಿಗೆ ? ಹಳ್ಳಿಯಲ್ಲಿ ಯಾರು ಕೊಡುತ್ತಾರೆಉಳಿಯಲು ತುಂಡು ಜಾಗ ? 
ಪ್ರತಿಯೊಬ್ಬರಿಗೂ ತಮ್ಮ ಇಂಚು ಇಂಚು ಭೂಮಿಯ ಪ್ರಾಣಕ್ಕಿಂತ 
ಪ್ರಿಯ . ಕೂದಲೆಳೆ ಭಾಗವನ್ನೂ ಯಾರಿಗೂ ಕೊಡಲಾರರು , ಅದರಲ್ಲಿಯೂ 
ಹರಿಜನರಿಗೆ ತಮ್ಮ ಸ್ಥಳದಲ್ಲಿ ಗುಡಿಸಲು ಕಟ್ಟಿಕೊಡಲು ಬದಲಾಗುತ್ತಿರುವ 
ಕಾನೂನಿನಂತೆ ಅನೇಕರಿಗೆ ಹೆದರಿಕೆ , 

ಅವನಿಗೆ ಮುದುರನ ತಮ್ಮ ತುಕ್ರನ ನೆನಪಾಯಿತು. ತುಕ್ರ ಅಣ್ಣ 
ನೊಂದಿಗೆ ಜಗಳವಾಡಿ ಹೆಂಡತಿಯನ್ನು ಕರೆದುಕೊಂಡು ಹಳ್ಳಿಯಲ್ಲಿ 

ಅನೇಕ ಕಡೆ ತಳ ಊರಲು ಯತ್ನಿಸಿದಾಗ ಯಾರೂ ಅವಕಾಶ ಕೊಟ್ಟರ 
ಲಿಲ್ಲ. ಅವನು ಬಂದಾಕ್ಷಣ ನಾಯಿ ಓಡಿಸಿದಂತೆ ಓಡಿಸಿದರು. ಕೊನೆಗೆ 
ಸರಕಾರೀ ಕುಮ್ಮಿ ಭೂಮಿಯಲ್ಲಿ ಗುಡಾರಕ ಉಳಿದ ಎರಡೇ ದಿನಗಳಲ್ಲಿ 
ಪಂಚಾಯತ ಬೋರ್ಡಿನವರು ಬಂದು ಗುಡಾರ ಕಿತ್ತೆಸೆದುಬಿಟ್ಟರು. 
ಹೆಂಡತಿಯೊಂದಿಗೆ ರಸ್ತೆ ಬದಿಯಲ್ಲಿ ಉಳಿಯುವುದೇ ? ಅದಕೂ ಅನರ್ಹ. 
ಕೆಲವು ದಿನ ತ್ಯಾಂಪಣ್ಣನ ಅಂಗಡಿ ಹೊರಗೆ ಮಲಗಿದ ತ್ಯಾಂಪಣ್ಣ ಈತ 
ಇಲ್ಲೇ ಖಾಯಂ ಎಂದರಿತು ಹೆದರಿ ರಾತ್ರಿ ಹಲವು ಬಾರಿ ಎದ್ದು ದೊಣ್ಣೆ 
ಎತ್ತಿ ಓಡಿಸಿದ . ಈ ಮಧ್ಯೆ ಅವನ ಹೆಂಡತಿ ಹಲವರ ವಕ್ರದೃಷ್ಟಿಗೆ ಬಲಿ 
ಯಾಗುತ್ತ ಬಂದಂತೆ ತುಕ್ಕೆ ಆಕೋಶದಿಂದ ಹಳ್ಳಿ ಬಿಟ್ಟು ಹೊರಟು 
ಹೋದ ಇನ್ನೆಲ್ಲಿಗೆ , ಒಂದು ತಿಂಗಳ ನಂತರ ಎಲ್ಲೆಲ್ಲಿ ಅಲೆದಾಡಿ 
ಮತ್ತೆ ಮುದಗನ ಗುಡಿಸಲಿಗೆ ಹಿಂದಿರುಗಿದ, ಆ ಮಾತು ಬೇರೆ 

ತನ್ನ ಸ್ಥಿತಿಯ ಇಷ್ಟೇ . ಯಾರು ಕೊಡ್ತಾರೆ. ಉಳಿಯಲು ಸ್ಥಳ ? 
ವಿವೇಚನೆಯಿಲ್ಲದೆ ಕೈಗೆ ಬಂದ ಭೂಮಿ ಮಾರಿದು ತಪ್ಪು , ಕರಿಯನ 
ಮನೆಗೆ ಹೋಗ ? ಆದರೆ ಸೊಸೆ ದರ್ಬಾರಿನಲ್ಲಿ ಶಾಶ್ವತವಾಗಿ ತಾನಲ್ಲಿ 
ಉಳಿಯುವುದು ಎಂದಿಗೂ ಸಾಧ್ಯವಿಲ್ಲ. ಏನೋ ಬೇಸರಿಸಿದಾಗ 
ನಾಲ್ಕಾರುದಿನ ಆದರೆ ಆ ಮಾತು ಬೇರೆ. ತನಗೆ ತನ್ನ ಹಳ್ಳಿಯಲ್ಲಿ, 
ಕಾಡಿಗೆ ಸಮೀಪ' ಒಂದು ನೆಲೆ ಬೇಕೇ ಬೇಕು, ಗುಡಿಸಲು ಅಳಿದು 
ಗದೆ ಮಾಡಿಕೊಳಲಿ, ಅದರೆ 16ನರ ಬರಡು ಭೂಮಿಯಲ್ಲಿ ತನಗೊಂದು 
ಜಾಗ ಬೇಕು... 

ಅವನ ಮನದಾಸೆ ಕೇ ” ಸಕಸಕನೆ ನಕ್ಕ ಕುಮಾರ, ಧರ್ಮಕ್ಕೆ 
ಸಿಕ್ಕಿದ ಭೂಮಿ ಮಾಡಿ ನಮ್ಮೆದುರು ಹಲ್ಲು ಗಿಂಜಿಯೇನೋ ? ಯಾಕೆ 
ಅಪ್ಪ ನ ಮುಖ ನೋಡಿ ?? 

* * ಆದರೂ ನನ್ನ ತಂದೆ ಕಾಲದಲ್ಲಿ ಕಾಡಿನಿಂದ ನಾಡಿಗೆ ಬಂದು 
ಉಳಿದವನು ನೀನು. ಇಷ್ಟು ವರ್ಷಗಳಿಲ್ಲದ ಇಲ್ಲಿದಿಯ ಇನ್ನೆರಡು 
ದಿನ ನಿನಗೆ ಅವಕಾಶ ಕೆದ್ದೇವೆ. ಅಷ್ಟರಲ್ಲಿ ಬೇರೆ ಕಡೆ ವ್ಯವಸ್ಥೆ ಮಾಡಿ 
ಗುಡಿಸಲು ಖಾಲಿ ಮಾಡು.. ಊರ ಜನರ ಬಾಯಿಗೆ ನಾವು ವಸ್ತುವಾಗ 
ದಂತೆ ನೋಡಿಕೋ !” 

ಶಂಭಯ್ಯ ನವರ ಶಾಂತ ನುಡಿ ನೇರವಾಗಿ ಇರಿಯಿತು ಅಂಗಾರನನ್ನು , 
ಭೂಮಿ ಇಲ್ಲೇ ಬಾಯಿ ಬಿಡಬಾರದೇ ? ಅವನು ಅಪಮಾನ, ಭರ್ತೃನೆ, 

ನಾಚಿಗೆಯಲ್ಲಿ ಕುಗ್ಗಿ ಮುದುಡಿ ಮುದ್ದೆ ಯಾಗಿ ಕೆಳಗೆ ಕುಸಿದ, ಎಷ್ಟು 
ಹೊತ್ತಿಗೆ ತಂದೆ - ಮಗ ಹೊರಟುಹೋದರೋ , ತಲೆ ಎತ್ತಿ ನೋಡಲಿಲ್ಲ . 
ಕಣ್ಣಿರು ಕೋಡಿಯಾಗಿ ಹರಿಯಿತು. ಊರ ಜನದ ಬಾಯಿಗೆ ನಾವು 
ವಸ್ತುವಾಗದಂತೆ ನೋಡಿಕೋ ' ಎಂದರಲ್ಲವೇ . ತನ್ನ ಜೀವ ಹೋದರೂ 
ಈ ಮಾತಿಗೆ ಅವಕಾಶ ಕೊಡಬಾರದು . ಅವರ ನಂಬಿಕೆ, ವಿಶ್ವಾಸಕ್ಕೆ 
ಅನರ್ಹನಾದರೂ ಅಯೋಗ್ಯ ತಾನಲ್ಲ . ಅನರ್ಹನಾದವನಿಗೆ ಅವರ ನೆಲದ 
ಋಣದಲ್ಲೇ ಇರುವ ಬಯಕೆ ಯಾಕೆ ? ಯಾಕೆ ಇನ್ನೂ ಇದರ ವ್ಯಾಮೋಹ? 

ಅವನ ನೀರು ತುಂಬಿದ ದೃಷ್ಟಿ ಈಶ್ವರನಡೆ ಕಾಡಿನುದ್ದಕ್ಕೂ ಹರಿದು 
ಅಲ್ಲೇ ಸ್ಥಿರವಾಯಿತು. 


18 
ಅದೇ ಸಮಯದಲ್ಲಿ ಕೇಳಿಸಿತು ಎತ್ತಿನಗಾಡಿಯ ಗಡಗಡಾ ಸದ್ದು , ಬಿಳಿ 
ಜೋಡೆತ್ತಿನ ಗಾಡಿ ಹೋಗುತ್ತಾಯಿದೆ ರಸ್ತೆಯಲ್ಲಿ, ಅದು ಹೊನ್ನೆ 
ಗೌಡನ ಗಾಡಿಯೆಂದು ತಿಳಿಯಲು ಹೆಚ್ಚು ಹೊತ್ತು ಬೇಕಾಗಲಿಲ್ಲ. 
ಹಿಂದಿನಿಂದಲೇ ನಾಗರಾಜನ ನೆನಪು ದುತ್ತೆಂದು ಪ್ರತ್ಯಕ್ಷ, ಎರಡು ದಿನ 
ಗಳಲ್ಲಿ ನಾಲ್ಕು ಸಾವಿರ ತಂದುಕೊಡುತ್ತೇನೆಂದು ಅವನ ಕತ್ರಿಬಾಯಿಗೆ 
ಸಿಲುಕದೆ ಆಶ್ವಾಸನೆನೀಡಿದವನು ಎತ್ತ ಹೋದನೋ , ಆ ಹಣ ಸಿಕ್ಕಿದರೆ 
ತನ್ನಲ್ಲೇ ಅಂದುಕೊಂಡ ಅಂಗಾರ, ಪರಿಹಾರಧನಕ್ಕೆ ಸುರಿಯುವ ಬದಲು 
ಅಯ್ಯನವರಿಗೆ ಕೊಡುವುದೇ ಲೇಸು . ನಾಲ್ಕು ಸಾವಿರದಿಂದ ತನ್ನ ಮಗನ 
ಋಣ ಸ್ವಲ್ಪ ಪರಿಹಾರವಾದೀತು.” 

ಅವನು ಚಕ್ಕನೆ ಎದ್ದು ಲಗುಬಗೆಯಿಂದ ಓಡಿದ ರಸ್ತೆಯತ್ತ . 
ಸ್ವತಃ ಗಾಡಿ ಹೊಡೆಯುತ್ತಿದ್ದ ಹೊನ್ನೇಗೌಡ ಅಂಗಾರ ಎದುರಿಗೆ 
ಬಂದದ್ದು ಕಂಡು ಎತ್ತುಗಳ ಮೂಗುದಾರ ಹಿಡಿದೆಳೆದು ನಿಲ್ಲಿಸಿ ಹೊರಗೆ 
ಇಣುಕಿದ. ಅಂಗಾರ ತಾನು ಗಾಡಿ ನಿಲ್ಲಿಸಿದ ಕಾರಣ ಹೇಳುತ್ತ ಬೇಗ 
ಕೊಟ್ಟರೆ ಉಪಕಾರವಿತ್ತು ' ಎಂದ ವಿನಯದಿಂದ, 

ಕಾಡಿನಲ್ಲಿ ನಾಗರಾಜನ ಮೇಲೆ ಕತ್ತಿ ಎತ್ತಿದವ ಇವತ್ತು ತನ್ನ ಗಾಡಿ 
ನಿಲ್ಲಿಸಿ ಹಣ ಕೇಳುವಷ್ಟು ಉದ್ದಟತನವೇ ಇವನಿಗೆ ? ಇವನ ಕೈಯಿಂದ 

ನಾಗರಾಜ ಬದುಕಿದ್ದೇ ದೊಡ್ಡದು ಅಂದಿನಿಂದ ರಸ್ತೆಯಲ್ಲಿ ಸಲೀಸಾಗಿ 
ಹೋಗುವುದಕ್ಕೂ ಪಾಪ ಹೆದರಿಕೆ . ತಾವು ಹಣ ಕೊಡಬೇಕಂತೆ. ಇದೆಲ್ಲಿ 
ನ್ಯಾಯ ? ಹಣ ಬಿಟ್ಟಿಯಾಗಿ ಬರುತ್ತದೆಯೇ ? ಕೇಳುವ ಧೈರ್ಯಹೇಗೆ 
ಬಂದಿತೋ , ಅಬ್ಬ , ಏನಿವನ ಅಹಂಕಾರ . ಇದಕ್ಕೆ ತಕ್ಕ ಶಾಸ್ತಿ ಆಗಲೇ 
ಬೇಕು . 

ಹೊನ್ನೇಗೌಡ ಕೃತಕ ನಗು ಬೀರುತ್ತ , ' ನಾಗರಾಜ ಮೊನ್ನೆಯೇ 
ಹಣ ತಂದಿಟ್ಟಿದ್ದಾನೆ. ತ್ಯಾಂಪಣ್ಣನ ಅಂಗಡಿಯಲ್ಲಿ ಎಲ್ಲರೆದುರು ಕೊಡು 
ವುದು ಸರಿಯಲ್ಲ. ಏನ್ಮಾಡೋಣ?' ಕೇಳಿದ. 

(ನೀವೇ ತಂದುಕೊಡಿ ಅಣ್ಣಯ್ಯ .' 

ಹೊನ್ನೇಗೌಡ ಹುಬ್ಬು ಗಂಟಿಕ್ಕಿದ, ತಂದುಕೊಡಲು ತಾನು ಇವನ 
ಆಳೇ , ತಂದುಕೊಡಬೇಕಂತೆ. ಸರಿಯಾಗಿ ನಾಲ್ಕು ಲಗಾಯಿಸಿದರೆ ಬುದ್ದಿ 
ಬಂದೀತು, 'ನೀನೇ ಬಾ ಮನೆಗೆ ? 

" ಈಗಲೇ ಬರಲೇ ?? 

' ನಾನೀಗ ಪಟ್ಟಣಕ್ಕೆ ಹೋಗ್ತಾ ಇದ್ದೇನೆ. ನಾಗರಾಜನೂ ಮನೇ 
ಲಿಲ್ಲ. ಸಾಯಂಕಾಲ ಬಾ ಕೊಡೋಣವಂತೆ' ಆಶ್ವಾಸನೆ ಕೊಟ್ಟ 
ಹೊನ್ನೇಗೌಡ, 

ಒಮ್ಮೆ ಹಣದ ವಿಲೇವಾರಿ ಮಾಡಿ ಎಲ್ಲಿಗಾದರೂ ಹೋಗೋಣ 
ಎನಿಸಿಬಿಟ್ಟಿದೆ.' 

- ಹುಬ್ಬು ಗಂಟನ್ನು ಸಡಿಲಿಸಿದ ಹೊನ್ನೇಗೌಡ, ' ನಿನ್ನ ಮಗನಿರುವಾಗ 
ನಿನಗ್ಯಾಕೆ ಚಿಂತೆ ? ನಾಲ್ಕು ಸಾವಿರ ಅವನಿಗೆ ಏನೇನೂ ಅಲ್ಲ . ಆದರೂ 
ನನ್ನ ಬೆನ್ನ ಹಿಂದೆ ಬಿದ್ದಿದ್ದೀಯಾ ಬೇತಾಳನಂತೆ, ಸುಮ್ಮನೆ ದಕ್ಕುವಾಗ 
ಯಾಕೆ ಬಿಡಬೇಕು ಅಲ್ಲವಾ ಹೋಗಲಿ , ನಿನ್ನ ಹೆಂಡತಿ ಬಂದಳೇನು ?' 

ಇನ್ನೂ ಇಲ್ಲಾ .' 

“ ಪಾಪ, ಈ ವಯಸ್ಸಿನಲ್ಲಿ ನಿನಗೆ ಹೀಗಾಗಬಾರದಿತ್ತು . ಎಲ್ಲೋ 
ಹರೆಯದ ಗಂಡು ಸಿಕ್ಕಿರಬೇಕು ಅವಳಿಗೆ, ನಿನಗೆ ತುಂಬಾ ದುಃಖವಲ್ಲವೇ ? 
ಊರ ಜನರ ದೃಷ್ಟಿ ಬಿದ್ದಿರಬೇಕು.' ಜೋರಾಗಿ ನಕ್ಕು ಎತ್ತುಗಳ ಮಗು 
ದಾರ ಸಡಿಲಿಸಿ ಬೆನ್ನು ಚಪ್ಪರಿಸಿ ಬಾರುಕೋಲು ಕೈಗೆತ್ತಿಗೊಂಡ, 
“ ಸಾಯಂಕಾಲ ಬಾ ಮನೆಗೆ.' 

ಈಗಲೂ ಹೊನ್ನೇಗೌಡ ಹಣ ಕೊಡುತ್ತಾನೆಂಬ ಪೂರ್ಣ ನಂಬಿಕೆ 

ಯಿರಲಿಲ್ಲ ಆದರೂ ಸಂಜೆ ಬಿಸಿಲು ತಳ್ಳುತ್ತ ಬಂದಂತೆ ಎದೆಯಾಳದಲ್ಲಿ 
ಆಶಾಭಾವ ಹೊತ್ತ ಹೊನ್ನೇಗೌಡನ ಮನೆಯೆದುರು ಹಾಜರಾದ. ಅವನಿಗೆ 
ತನ್ನ ಮೇಲೆ ಅಸಹ್ಯ ಭಾವ ಉಕ್ಕಿ ಬಂದಿತು . ತಾನು ಹೇಗೆ ಎಲ್ಲರ ಕೈಯಲ್ಲಿ 
ಬಲಿಪಶುವಾಗಿ ಹೋದೆ, ಎಷ್ಟೊಂದು ತಿರಸ್ಕಾರ ತನ್ನ ಮೇಲೆ, ತನಗಿಂತ 
ಕರಿಯ ಎಷ್ಟೋ ವಾಸಿ ಎನಿಸಿದಾಗ ಒಂದು ವಿಧದಲ್ಲಿ ಹೆಮ್ಮೆಯಾಯಿತು. 
ತನ್ನ ದೀನ ಅವಸ್ಥೆ ಇಲ್ಲಿಗೇ ಮುಗಿಯಲಿ, ತನ್ನ ಮುಂದಿನ ಪೀಳಿಗೆ ಹೊಸ 
ತನ್ನು , ಒಳಿತನ್ನು ಗೆಲುವನ್ನೂ ಕಾಣುವಂತಾಗಲಿ ತನ್ನ ಕೈಗೆ ಹಣ ಸಿಕ್ಕಿ 
ದಾಕ್ಷಣ ಅದನ್ನು ಇವತ್ತು ರಾತ್ರೆಯೋ ಅಯ್ಯನವರಿಗೆ ಕೊಟ್ಟ ಬಿಡುತ್ತೇನೆ. 
ಅವರ ಕಾಲಿಗೆ ಬಿದ್ದು ಕ್ಷಮೆ ಕೇಳಿ ಈ ಹಳ್ಳಿಯಿಂದ ಹೊರಟು ಹೋಗು 
ತೇನೆ. ಇಲ್ಲಿ ನರಮಾನವರೊಡನೆ ಒಡನಾಟ ಸಾಕು, ನನಗೆ ಜನ್ಮ 
ಕೊಟ್ಟದ್ದು ಕಾಡು, ನನ್ನನ್ನು ಪೋಷಿಸಿದ್ದು ಕಾಡು, ಅಲ್ಲಿಯೇ ನನ್ನ 
ತಂದೆ, ಅಜ್ಜ ಬದುಕಿದ್ದು , ನಾನೊಬ್ಬ ಬೇರೆ ಯಾಕಿರಲಿ ?' . 

ಅಂಗಾರ ಸಂಜೆಗತ್ತಲಿನಲ್ಲಿ ಸುತ್ತಲೂ ದೃಷ್ಟಿ , ಚೆಲ್ಲಿದ, ಅರ್ಧಗಂಟೆ 
ಕಳೆದಿತ್ತು ಇಲ್ಲಿಗೆ ಬಂದು , ಬಂದಸೂಚನೆಯಾಗಿ ನಾಯಿ ಬೊಗಳಿ ಮುಖ 
ವೊಂದು ಮನೆಯೊಳಗಿನಿಂದ ಇಣುಕಿ ಮರೆಯಾದದ್ದು ನೋಡಿದ್ದಾನೆ. 
ಅವನಿಗೇನೋ ಅವಸರ. ಆದರೆ ಅವರಿಗೆ ಆ ಚಿಂತೆಯಿಲ್ಲ. ನಿಧಾನಕ್ಕೆ 
ಹೊರ ಬಂದರಾಯಿತು. ಹಾಗೇ ಸಾವಕಾಶವಾಗಿ ಕಾಲಕೆಳಗಿನ ಇರುವೆ 
ಗಳೂ ಸಾಯದಷ್ಟು ಮೆಲ್ಲನೆ ಹೊರಗೆ ಬಂದ ಹೊನ್ನೇಗೌಡ. ಅವನ 
ಮುಖದಲ್ಲಿ ಎಂತಹದೋ ನರಿ ನಗೆ, ಸಿಳ್ಳು ಹಾಕಿದಂತಹ ಧ್ವನಿಯಲ್ಲಿ 
ಬಂದಿಯೇನೋ ಅಂಗಾರ , ನಿನಗಾಗಿ ಕಾಯ್ತಾ ಇದ್ದೇವೆ. ಎಲ್ಲಾ ರೆಡಿ 
ಯಾಗಿದೆ. ನಿನಗೆ ಕಟ್ಟಿಕೊಡುವುದೊಂದೇ ಬಾಕಿ' ಎಂದ. 

ಮಬ್ಬುಗತ್ತಲೆಯಲ್ಲಿ ಮುಖಭಾವ ಸ್ವಷ್ಟವಾಗದಿದ್ದರೂ ಅಂಗಾರ 
ನಗುಚೆಲ್ಲಿ ಎರಡು ಹೆಜ್ಜೆ ಮುಂದೆ ಬಂದ. ನಂಬಿಕೆಗೆ ದ್ರೋಹಬಗೆಯದ 
ಜನಗಳು' ಎಂದು ಯೋಚಿಸುವ ಮೊದಲೇ ಮನೆಯ ಎಡಪಾರ್ಶ್ವದಿಂದ 
ಸಾಗರಾಜ ಬರುವುದು ಕಾಣಿಸಿತು ಅವನ ಹಿಂದೆ ಇನ್ಯಾರೋ ಇಬ್ಬರು. 
“ ಯಾರು ?' ಎಂದು ನೋಡಲು ಕಣ ಹೊಸಕಿಕೊಂಡ. ಕತ್ತಲು ಬೇರೆ, 
ವೃದ್ಧಾಪ್ಯದಿಂದ ಒಂದು ಕಣ್ಣಿಗೆ ಪೊರೆ ಬೆಳೆಯುತ್ತಿದ್ದು ಸಂಜೆಯಾದರೆ 
ಎಲ್ಲ ಅಸ್ಪಷ್ಟ , ' ಹಾಳಾದ ದಷ್ಟಿ ದೋಷ' ಗೊಣಗಿಕೊಂಡ ತನ್ನಲ್ಲೇ . 

ಅಷ್ಟರಲ್ಲಿ ನಾಗರಾಜ ತೀರ ಸಮೀಪ ಬಂದಿದ್ದ . ಅಂಗಾರ ಅಡ್ಡ 

ಬಿದ್ದೆ ಅಯ್ಯ ' ಎನ್ನು ತಿದ್ದಂತೆ ನಾಗರಾಜನ ಬಲಹಸ್ಯ ಅವನನ್ನು ಬಿಗಿ 
ಯಾಗಿ ಹಿಡಿಯಿತು ಏಕೆಂದು ಅರ್ಥವಾಗದೆ ಅ೦ಗಾರ ಕಕ್ಕಾಬಿಕ್ಕಿ , 

ಮುಂದೆ ನಡೆದದ್ದು ತೀರ ಅನಿರೀಕ್ಷಿತ, ನಾಗರಾಜನ ಹಿಂದೆ ಬಂದ 
ಇಬ್ಬರು ಗಂಡಸರು ಅವನ ಮೇಲೆರಗಿ ಅವನು ತಪ್ಪಿಸಿಕೊಳ್ಳದಂತೆ 
ಎರಡೂ ಕೈಗಳನ್ನು ಹಿಂದಕ್ಕೆ ಕಟ್ಟಿ ಅಲ್ಲೇ ಇದ ತೆಂಗಿನ ಮರದ 
ಎಳೆದೊಯ್ದು ಅದಕ್ಕೆ ಕಟ್ಟಿ ಹಾಕಿದರು. 

ಹಣ ಕೊಡದಿದ್ದರೆ ತಲೆ ತೆಗಿತೇನೆ ಅಂದ್ಯಲ್ಲ ಮಗನೇ . ಅದೇನು 
ಬಾಳೆಹಣ್ಣು ತಿಂದಷ್ಟು ಸುಲಭವೇ ?” ನಾಗರಾಜ ಬಾತುಕೋಲನ್ನು 
ಬೀಸಿದ ಅವನ ಯೋಗ್ಯತೆ ಇಲ್ಲದವ , ಏನು ಪೊಗರು ಹಣ ಕೇಳಲು ? 
ಕಾಡಿನಲ್ಲಿ ಪೌರುಷ ಬೇರೆಕೊಟ್ರಿದಿ ನಿನಗೆ ಹೇಗೆ ಬುದ್ದಿ ಕಲಿಸಬೇಕು - 
ಗೊತ್ತು ನನಗೆ .' 

ಬಾರುಕೋಲುಗಾಳಿಯಲ್ಲಿ ಸುಂದರ್ ಗುಡುತ್ತ ಅವನ ಮೈ ಯನ್ನು 
ಬಿಡದೆ ಚುಂಬಿಸತೊಡಗಿತು. ಬೀಸಿದ ಒಂದೊಂದು ಏಟು ಚಿಮ್ಮಿಸಿತು 
ಮೈ ರಕ್ತವನ್ನು ತಲೆ, ಮುಖ , ಕೈಕಾಲು, ಎಲ್ಲ ಕಡೆಗೂ , ಅಂಗಾರ 
ನೋವಿನಿಂದ ನಲುಗು , ಹಿಂದೆ ಕಟ್ಟಿದ ಕೈಗಳನ್ನು ಬಿಡಿಸಿಕೊಳ್ಳಲು 
ಹೆಣಗಾಡಿದ, ಉಹೂಂ, ಹಗ್ಗ ಮಿಸುಕಾಡಲಿಲ್ಲ. ಯಾವ ತಪ್ಪಿಗೆ ಈ 
ಶಿಕೆ ? 

“ ಆವತ್ತೇ ಹೇಳಿದೆ, ರಿಪೇರಿ ಅಂಗಡಿಯಲ್ಲಿ ರಿಕ್ಕಾ ಬಿದ್ದಿದೆ. ರಿಪೇರಿ 
ಮಾಡಿಸಿ , ಅದನ್ನು ಮಾರಿ ಪರಿಹಾರ ಹಣ ಕಟ್ಟು ಎಂದು . ನೀನು ಕೇಳ 
ಲಿಲ್ಲ . ನಮ್ಮಿಂದ ಹಣ ಬೇಕೇನೋ ?' ನಾಗರಾಜನ ಕೈ ಚುರುಕಾಯಿತು, 
“ ಇಷ್ಟು ಸಾಕೇ ? ಇನ್ನಷ್ಟು ಬೇಕೇ ?” 

ಅಂಗಾರ ಬೊಬ್ಬಿರಿದ, ನೋವಿನಿಂದ ಚೀತ್ಕರಿಸಿದ, ನಿಸ್ಸಹಾಯಕ 
ಸ್ಥಿತಿಯಲ್ಲಿ ಹೀಗೆಹೊಡೆಯುವುದೇ ? ಇವರ ಹಣವೂ ಬೇಡ, ಸಹಾಯವೂ 
ಬೇಡ ಒಮ್ಮೆ ಇಲ್ಲಿಂದ ಬಿಡುಗಡೆಯಾದರೆ ಸಾಕು . ನಿಲ್ಲಿಸಿ ನಿಲ್ಲಿಸಿ ' ಎಂದು 
ಹಲುಬಿದ ಸುತ್ತಲೂ ಕೇಳಿಸುವಂತೆ, 

“ ಇನ್ನೇಲೆ ನಮ್ಮ ತಂಟೆಗೆ ಬರುವುದಿಲ್ಲ ಎಂದು ಆಣೆ ಹಾಕಿ ಹೇಳು?' 

ಕಣ್ಣಿರು ಉಕ್ಕಿತ) . ತಾನು ಅವರ ತಂಟೆಗೆ ಹೋದವನೇ ? 
ಅವರಾಗಿಯೇ ತನ್ನಿ೦ದ ಲಾಭ ಪಡೆದು ಕೊನೆಗೆ ಕೈಯೆತ್ತಿದ್ದು ತನ್ನ 
ಮೇಲೆ, ಎಲುಬು ಚರ್ಮ ಎರಡೇ ಇರುವ ತನ್ನ ಬಗ್ಗೆ ಅನುಕಂಪ ಇಲ್ಲದ 

ಕಟುಕರು , ಪ್ರಾಣಹೋದರೂ ಸರಿಯೇ , ಆಣೆ ಹಾಕಲಾರೆ . 

- ಕಣ್ಣಿರು ರೋಷಕ್ಕೆ ತಿರುಗಿ ಕಟ ಕಟ ಹಲ್ಲು ಕಡಿದ, ನಾಗರಾಜನ 
ಕೈ ಇನ್ನೂ ಚುರುಕಾಯಿತು . ಅದೇನು ಆವೇಶವೋ ಅವನಿಗೆ, ಬಾರು 
ಕೋಲು ಸುಂಯ್‌ಗುಡುವುದನ್ನು ಸಂತೋಷಿಸಿದ, ನಕ , ಕೊನೆಗೆ 
ಹೊನ್ನೇಗೌಡನೇ ಎಚ್ಚರಿಸ ಬೇಕಾಯಿತು ಮಗನನ್ನು ಇಲ್ಲೇ ಈತ 
ಪ್ರಾಣ ಬಿಟ್ಟರೆ ತಮಗೆ ಕಷ್ಟ . ನಾಗರಾಜನಿಗೂ ನಿಜವೆನಿಸಿ ಬಾರುಕೋಲನ್ನು 
ಬಿಸಾಡಿ ಅಂಗಾರನ ಕೈ ಕಟ್ಟುಗಳನ್ನು ಬಿಡಿಸುವಂತೆ ಹೇಳಿದ 
ಕೆಲಸದವರಿಗೆ. 

' ನಮ್ಮ ಸುದ್ದಿಗೆ ಬಂದರೆ ಇದೇ ಶಿಕ್ಷೆ , ಯಾರಿಗಾದರೂ ಹೇಳಿದರೆ 
ನಿನ್ನ ಗತಿಯು ನೆಟ್ಟಗಾಗದು' ಎಚ್ಚರಿಸಿದ ಹೊನ್ನೇಗೌಡ. 

ಕಟ್ಟುಗಳು ಬಿಚ್ಚಲ್ಪಟ್ಟವು. ನಿಂತಲ್ಲೇ ಸೋಲುತ್ತಿರುವ ಅಂಗಾರ 
ನನ್ನು ಕೆಲಸದವರು ಎರಡೂ ರೆಟ್ಟೆಗಳಿಂದ ಹಿಡಿದೆತ್ತಿ ಅವನು ಹೊನ್ನೇ 
ಗೌಡನ ಆಸ್ತಿಯ ಗಡಿ ದಾಟುವ ತನಕ ಜೊತೆಗೂಡಿದರು . ಅವರಿಬ್ಬರಿಗೂ 
ಅಪಾರ ವ್ಯಥೆಯಾಗಿತ್ತು , ದುಃಖವೂ ಒಸರಿತ್ತು . ಆದರೆ ಅವರು ಹೊನ್ನೆ 
ಗೌಡನ ನಂಬಿಗಸ್ಥ ಕೆಲಸದವರು , ಅವನ ಋಣ ತಿಂದವರು ಹೇಳಿದ್ದನ್ನು 
ಮಾಡುವುದೊಂದೇ ಗೊತ್ತು . ಮತ್ತೊಂದು ಪ್ರಶ್ನೆ ಅಲ್ಲಿಲ್ಲ. ಆದರೆ 
ಇವತ್ತು ಪ್ರಶ್ನೆ ಎದ್ದಿದೆ ಮನದಲ್ಲಿ, ಇದು ನ್ಯಾಯವೇ ?' ದೊಡ್ಡವರು 
ಮಾಡಿದ್ದೆಲ್ಲವೂ ಚೆಂದ. ಇವತ್ತು ಅಂಗಾರನಿಗಾದ ಸ್ಥಿತಿ ನಾಳೆ ತಮಗೂ 
ಬರಬಹುದು . ಅವನಿಗೆ ನೋವು, ವ್ಯಥೆಯಾಗಿದ್ದರೆ ಅದು ಇಡೀ 
ದುಡಿಯುವ ವರ್ಗಕ್ಕೆ ಆದಂತೆ. ತಾವುನೋಡಿಯ ತೆಪ್ಪಗಿರಬಾರದಿತ್ತು . 
ತಡೆಯುವ ಪ್ರಯತ್ನ ಮಾಡಬಹುದಿತ್ತು . ಹಳಹಳಿಸಿಕೊಂಡರು 
ಅವರಿಬ್ಬರೂ 

ಅಷ್ಟರಲ್ಲಿ ಟಾರ್ಚಿನ ಬೆಳಕು ಹಾಯಿಸುತ್ತ ಯಾರೋ ಬರುವುದು. 
ಕಾಣಿಸಿತು . ನೋಡಿದರೆ ವೀರಾಸ್ವಾಮಿ , ತನಿಯನ ನಂತರ ಈಶ್ವರನಡೆ 
ಕಾಡಿಗೆ ಮತ್ತೆ ಬಂದ ಹಳೆ ಕಾವಲುಗಾರ , ಈ ಸಮಯ ಅವನನ್ನು 
ನೋಡುವುದು ಬೇಡವೆನಿಸಿ ಅಂಗಾರ ತನ್ನ ಹರಕು ಬಟ್ಟೆಯಿಂದ ಮೈ 
ಮುಚ್ಚಿಕೊಳ್ಳುವ ಪ್ರಯತ್ನ ಮಾಡಿದ. ಆದರೆ ಆಗಲೇ ರಕ್ತ ಒಸರುತ್ತಿದ್ದ 
ಮೈ ಯನ್ನು ವೀರಾಸ್ವಾಮಿಯ ಟಾರ್ಚಿನ ಬೆಳಕಿನಿಂದ ತಪ್ಪಿಸಿಕೊಳ್ಳ 
ಲಾಗಲಿಲ್ಲ . ವೀರಾಸ್ವಾಮಿ ಸಮೀಪಕ್ಕೆ ಬಂದು ಪ್ರಶ್ನಾರ್ಥಕವಾಗಿ 


DO 

ನೋಡಿದ ಅವನನ್ನು , ಉಳಿದಿಬ್ಬರನ್ನೂ 

ನಡೆದುದನ್ನು ವಿವರವಾಗಿ ಒಂದಕ್ಷರ ಬಿಡದೆ ಹೇಳಿದರು ಕೆಲಸ 
ದವರು, ಹೊನ್ನೇಗೌಡ ಮತ್ತು ನಾಗರಾಜನ ಕೃತ್ಯವನ್ನು ಪ್ರತ್ಯಕ್ಷ 
ಕಂಡಂತಾಯಿತು ವೀರಾಸ್ವಾಮಿಗೆ, ಅಯ್ಯೋ ಎಂದು ಮರುಗಿದ 
ತನ್ನಲ್ಲೇ , ಹಾಗೆನೋಡಿದರೆ ಅವನಿಗೆ ಅಂಗಾರನಲ್ಲಿ ಯಾವ ಸ್ನೇಹವಿಲ್ಲ, 
ದ್ವೇಷವೂ ಇಲ್ಲ. ಇಲ್ಲಿಂದ ವರ್ಗವಾಗಿ ಹೋಗುವ ಮೊದಲು ಅಂಗಾರ 
ಅವನನ್ನು ಚೇಷ್ಟೆ ಮಾಡಿದ್ದ , ' ಹೊಸ ಕಾಡಿನಲ್ಲಿ ಹುಡುಗಿಯರು ಸಿಕ್ಕಿದರೆ 
ಜಾಗ್ರತೆ! ಬೆನ್ನು ಹತ್ತಿ ಹೋಗಬೇಡ. ಅಲ್ಲಿ ನನ್ನಂತೆ ಅಂಗಾರರು 
ಸಿಗಲಿಕ್ಕಿಲ್ಲ.' ಒ೦ದೇ ಕೈಯಲ್ಲಿ ವೀರಾಸ್ವಾಮಿಯ ದೈತ್ಯ ಶರೀರವನ್ನು 
ತಿರುಗಿಸಬಲ್ಲ ತಾಕತ್ತು ಇದ್ದವ, ಅಬ್ಬ , ಹೇಗೆ ಇಲಿಯಂತೆ ಮುದುಡಿ 
ಹೋಗಿದ್ದಾನೆ. ತಾನು ಯಾವ ಸಹಾಯ ಮಾಡಲಾರೆನೇ ? 

ಅವನು ಕೆಲಸದವರೊಡನೆ ಚರ್ಚಿಸಿದ. ಅವರೂ ಅ೦ಗಾರನಿಗಾಗಿ 
ಏನಾದರೂ ಸಹಾಯ ಮಾಡಲು ಕಾತರರಾದಂತೆ ಕಂಡಿತು . ಮೊದಲು 
ಪೋಲೀಸರಿಗೆ ಸುದ್ದಿ ತಿಳಿಸುವುದು ಕ್ಷೇಮ ಎಂದುಕೊಂಡರು ಮೂವರೂ . 
ಪೊಲೀಸರು ಬಂದರೆ ಸಾಲದು, ನಾಳೆ ಹಳ್ಳಿಯಲ್ಲಿ ಪ್ರತಿಭಟನೆಯ 
ಸೂಚನೆ ಕೊಡಬೇಕು. ಪ್ರತಿಭಟನೆ ಒಂದೇ ಸಾಲದು, ಸಣ್ಣ ಗಲಾಟೆ 
ಎಬ್ಬಿಸಲೇಬೇಕು. ಗಲಾಟೆಯಾದರೆ ಸಾಲದು , ಹೊನ್ನೇಗೌಡನ ತೋಟ 
ಗದೆ ಹಾಳಾಗಿಹೋಗುವ ಕೃತ್ಯ ನಡೆಸಬೇಕು. ನಾಗರಾಜನಿಗೆ ಪ್ರತೀಕಾರ 
ಆಗಬೇಕು. ಇಷ್ಟೇ ಸಾಕೇ ? ಇಲ್ಲ, ಅಂಗಾರನ ಗುಡಿಸಲು ಕೆಡವದಂತೆ 
ಶಂಭಯ್ಯನವರ ಮೇಲೂ ಕ್ರಮ ಕೈಗೊಳ್ಳಬೇಡವೇ ? 

ವೀರಾಸ್ವಾಮಿ ಉತ್ಸಾಹಿತನಾಗಿ ಅಂಗಾರನಲ್ಲಿಯೂ ಉತ್ಸಾಹ 
ತುಂಬುತ್ತ , 'ನೀನೇನೂ ಹೆದರಬೇಡ ಅಂಗಾರ , ನಿನ್ನ ಗುಡಿಸಲು ಕೆಡವ 
ದಂತೆ, ರಿಕ್ಷಾ ನಿನ್ನ ಹೆಸರಿಗೆ ಆಗುವಂತೆ, ಪರಿಹಾರಧನ ನಿನಗೆ ಸಿಗುವಂತೆ 
ಎಲ್ಲಾ ವ್ಯವಸ್ಥೆ ನಾನೇ ಮಾಡ್ತೀನೆ. ನೀನು ಸಹಕಾರ ಕೊಡು' ಎಂದ. 

ದೈಹಿಕವಾಗಿಯೂ , ಮಾನಸಿಕವಾಗಿಯೂ ಬಳಲಿ ಹೋಗಿದ್ದ 
ಅಂಗಾರ ಏನನ್ನೂ ಹೇಳುವ ಸ್ಥಿತಿಯಲ್ಲಿರಲಿಲ್ಲ. 

ಕೆಲಸದವರು ಹಿಂದೆಹೋದರು . ವೀರಾಸ್ವಾಮಿ ಅ೦ಗಾರನ ಭುಜದ 
ಮೇಲೆ ಹಸ್ತವಿರಿಸಿ ರಾತ್ರೆಗೆ ಶುಭ ಹಾರೈಸಿ ಕಾಡಿನ ದಿಕ್ಕಿಗೆ ಹೊರಳಿದ 
ಬೆಳುದಿಂಗಳ ದಿನಗಳಾದುದರಿಂದ ಕಾಡನ್ನು ಎಚ್ಚರದಿಂದ ಕಾಯುವುದು 

ಅವಶ್ಯವಾಗಿತ್ತು . ಎರಡು ಹೆಜ್ಜೆ ಮುಂದೆಹೋದವನು ಏನೋ ನೆನಪಾಗಿ 
ಹಿಂದೆ ಬಂದು; 
- “ ಲೋ ಅಂಗಾರ, ಕಾಡಿಗೆ ಒಂದು ಸುತ್ತು ಗಸ್ತು ಹೊಡೆದು 
ರಾತ್ರಿಯೇ ಅಲೆಯರಿಗೆಹೋಗೇನೆ. ಲಾರಿಯೋ ಇನ್ನೇನೋ ಸಿಕ್ಕಿತು 
ಹೋಗಲು. ನಿನ್ನ ಮಗನಿಗೆ ಎಲ್ಲಾ ಸುದ್ದಿ ತಿಳಿಸಿ ನಾಳೆ ಬೆಳಿಗ್ಗೆ ಕರೆದು 
ಕೊಂಡು ಬತ್ತೇನೆ. ನಿನಗೆ ಪೆಟ್ಟು ಕೊಟ್ಟವರಿಗೆ ಪ್ರತಿ ಪೆಟ್ಟು ಸಿಗುವ ತನಕ 
ನಾನು ಸುಮ್ಮನಿರಲಾರೆ !” 


ಅಂಗಾರ ಕಷ್ಟ ಪಟ್ಟು ಕಾಲೆಳೆದುಕೊಳ್ಳುತ್ತ ಹೇಗೊ ತನ್ನ ತಾಣ 
ಸೇರಿದ. ಮೈಯೆಲ್ಲ ನೋವು, ಉರಿ, ತಲೆಭಾರ, ಕುಸಿದು ಕೆಳಗೆ ಬೀಳು 
ವಂತಹ ಯಾತನೆ ಇವತ್ತು ಶನಿ ಹಿಡಿದೇ ಹೊನ್ನೇಗೌಡನ ಮನೆಗೆ 
ಹೋಗಿರಬೇಕು. ಮೊದಲೇ ಸೂಚನೆ ಸಿಕ್ಕಿದ್ದರೆ ಎಚ್ಚರಿಕೆಯಲ್ಲಿರುವ 
ಅಂಗಾರನ ಮೈ ಮುಟ್ಟುವ ಧೈರ್ಯ ಅಲ್ಲಿದ್ದ ನಾಲ್ವರಿಗೂ ಇರಲಿಲ್ಲ. 
ಹೇಡಿಯಂತೆ ಮಾಡಿದ ಆಕ್ರಮಣ, ನ್ಯಾಯ ಕೇಳುವವರು ಯಾರೂ ಇಲ್ಲ. 
ವಾಯಿತೇ ? ತಾನೇ ಹೋಗಿಪೋಲೀಸರಿಗೆ ಎಲ್ಲಾ ತಿಳಿಸಿದರೆ ಹೇಗೆ ? 
ಎಂಬ ಯೋಚನೆ ಬಂದಿತು . ಆದರೆ ಹೊನ್ನೇಗೌಡ ಹಣದ ಬಲದಿಂದ 
ಅವರನ್ನು ಗೆದ್ದುಕೊಳ್ಳಲಾರನೇ ? ವೀರಾಸ್ವಾಮಿ ಎಲ್ಲಾ ವ್ಯವಸ್ಥೆ ಮಾಡು 
ತೇನೆಂದು ಆಶ್ವಾಸನೆ ಕೊಟ್ಟ . ಅವನ ಮಾತಿನ ಪ್ರಕಾರ ವ್ಯವಸ್ಥೆ ಇಡೀ 
ಹಳ್ಳಿಯ ಅವ್ಯವಸ್ಥೆಗೆ ಕಾರಣವಾದೀತು. ದೊಂಬಿ, ಗಲಾಟೆ , ಲೂಟಿ 
ಇನ್ನೇನು ಆಗಲಿದೆಯೋ ಅವನ ದೆಸೆಯಿಂದ, ಕೆಲಸದವರಿಬ್ಬರೂ ಪ್ರತ್ಯಕ್ಷ 
ದರ್ಶಿಗಳಾಗಿ ಸಾಕ್ಷಿ ಹೇಳಲಿದ್ದಾರೆ. ಸೊನ್ನೇಗೌಡನ ಪರ ಮತ್ತು ವಿರುದ್ಧ 
ನಡೆಯುವ ಪ್ರತಿ ಗಲಾಟೆಯಲ್ಲಿ ಅವನು ಬಲಿಪಶುವಾಗಿ ಗೋಣು ಬೆಲ್ಲ 
ಬೇಕು. ಆದರೆ ಅದೇನು ಕಷ್ಟವಲ್ಲ . ಹೊನ್ನೇಗೌಡನಾಗಲಿ , ನಾಗ 
ರಾಜನಾಗಲಿ , ಹಿಂದೆ ಪೋಲೀಸರಿಂದ ಹೊಡೆಸಿದ ಸುಂದರನ ಕಡೆಯವ 
ರಾಗಲಿ ಅಂಗಾರನಿಗೆ ಸಂಬಂಧಿಸಿದವರಲ್ಲ . ಅಮಾನುಷವಾಗಿ ವರ್ತಿಸಿದವರ 
ವಿರುದ್ದ ಅವನು ಸಿಡಿದೇಳಬಲ್ಲ, ಪ್ರತಿಭಟನೆಯನ್ನು ಪ್ರಚೋದಿಸಬಲ್ಲ. 
ಆದರೆ ವೀರಾಸ್ವಾಮಿ ಹೇಳಿದ್ದೇನು ? ' ನಿನ್ನ ಗುಡಿಸಲನ್ನು ಶಂಭಯ್ಯ 
ನವರು ಕೆಡವಿ ಹಾಕುತ್ತಾರೆಯೇ ? ಅವರಿಗೆಲ್ಲಿದೆ ಆ ಅಧಿಕಾರ ? ಅದೇಗೆ 

ಅವರು ಅಲ್ಲಿ ಗದ್ದೆ ಮಾಡ್ತಾರೋ ನಾನೂ ನೋಡೇನೆ. ಗುಡಿಸಲಿನ 
ಒಂದು ಸೋಗೆಕೆಳಗುರುಳದಂತೆ ನೋಡಿಕೊಳೇನೆ.' 

ಅವನಿಗೆ ಹೊನ್ನೇಗೌಡನೂ ಒ೦ದೇ , ಶಂಭಯ್ಯನವರೂ ಒಂದೇ . 
ಯಾವ ತಕ್ಕಡಿಯಲ್ಲಿ ಅಳೆದರೂ ಅವನಿಗೊಂದು ವಿಶೇಷವಲ್ಲ . ಆದರೆ 
ಅಂಗಾರನಿಂದ ಹಾಗಿರಲು ಸಾಧ್ಯವೇ , ಅವನ ಎಳೆತನದ ಭಾವನೆಗಳು 
ಚಿಗುರಿ ಮೊಳೆಯುವ ಮೊದಲೇ ಶಂಭಯ್ಯನವರ ನೆರಳಿನಲ್ಲಿ ತಂಪು 
ಪಡೆಯಲು ಬಂದವನು . ಅವನ ತನು ಮನದಲ್ಲಿ ಇರುವುದು ಸಮರ್ಪಣಾ 
ಭಾವ ಒ೦ದೇ . ಕೆಲಸದಿಂದ ತೆಗೆದು ಹಾಕಿದಾಗಲೂ ದೈವ ತನಗೆ ಮುನಿ 
ಯಿತು ಎಂದನಲ್ಲದೆ ಅವರನ್ನು ದೂಷಿಸುವ ಪಾಪ ಮಾಡಲಿಲ್ಲ ಅವನ 
ನಾಲಿಗೆ, ಊರ ಜನರ ಬಾಯಿಗೆ ನಾವು ವಸ್ತುವಾಗದಂತೆ ನೋಡಿಕೊ ' - 
ಅವನ ಮೇಲೆ ವಿಶ್ವಾಸವಿಟ್ಟಿ ಅವರು ಹೇಳಿದ ಕೊನೆ ಮಾತು. ಆದರೀಗ 
ವೀರಾಸಾಮಿ , ಅವನನ್ನು ಕೂಡಿಕೊಳ್ಳುವ ಕೆಲಸದವರು ಅಂಗಾರನಿಗೆ 
ಏನೋ ಒಳಿತು ಮಾಡುವವರಂತೆ ಶಂಭಯನವರ ಮೇಲೆ ತಿರುಗಿ ಬೀಳುವ 
ಅಂದಾಜಿನಲ್ಲಿದ್ದಾರೆ. ತಲೆ ಜಜ್ಜಿಕೊಂಡರೂ ಅಂಗಾರನ ಅಳಲು ಕೇಳ 
ಲಾರರು , ತಂದೆ - ಮಗನ ಎದುರಿನಲ್ಲಿ ಏನೇನು ಗಲಾಟೆ ಆಗಲಿದೆಯೋ ? 
ಇನ್ನೆಷ್ಟು ಸಹಸ್ರ ಬೈಗಳನ್ನು ಕೇಳಬೇಕಾಗಿದೆಯೋ ? ಕೃತಜ್ಞತಾಭಾವ 
ಅಳಿದು ಕೃತನಾಗಿ ಹೋಗಿದ್ದಾನೆ ಈಗಾಗಲೆ, ಅದು ಇನ್ನೂ ಬೀದಿ 
ಗಿಳಿದು ಬರುತ್ತದೆ. ಮಾತುಗಳು ವ್ಯಕ್ತಿತ್ವವನ್ನು ನಾಶಮಾಡುತ್ತವೆ. 
ಶಂಭಯ್ಯನವರ ಒಳ್ಳೆತನಕ್ಕೆ ಸವಾಲು ಹಾಕುತ್ತವೆ. ಇದರೊಂದಿಗೆ ಕರಿಯನ 
ಹೆಸರಿಗೂ ಕಳಂಕ, ಅವನ ಗೌರವ ಬೀದಿಪಾಲು . 
- ಇದೇನಾಗಿಹೋಯಿತು ? ತಲೆ ಜಜ್ಜಿ ಕೊಂಡ ಅಂಗಾರ . ನಾಳೆ 
ನಡೆಯಲಿರುವ ಒಂದೊಂದೇ ಘಟನೆಗಳನ್ನು ಬಲು ಎಚ್ಚರದಿಂದ 
ಆಲೋಚಿಸಿದ . ಕರಿಯ ಇಲ್ಲಿಗೆ ಬಂದು ತನ್ನಿ೦ದಾಗಿ ಈ ಹಗರಣದ ಮಧ್ಯೆ 
ಸಿಲುಕುವುದು ಬೇಡ. ತನ್ನ ಗುಡಿಸಲು ಕೆಡವಿ ಇಲ್ಲಿ ಗದ್ದೆ ಯಾಗಲಿ, 
ಅರಮನೆಯೇ ಏಳಲಿ , ತನಗೇಕೆ ಚಿಂತೆ ? ಈ ಮೋಹ, ಬಂಧನದ ಆಚೆಯ 
ಒಂದು ಬದುಕಿದೆ, ಬದುಕಿಗೊಂದು ಅರ್ಥವಿದೆ. ಅದನ್ನು ತಾನು ಕಾಣ 
ಲಾರೆನೇ ? ಹಾಗೆಂದು ತನ್ನ ಗುಡಿಸಲಿಗೆ ಕೈ ಇಕ್ಕುವ ಹಕ್ಕು ಯಾರಿಗೂ 
ಇಲ್ಲ. ತಾನಿಲ್ಲೇ ಮಣ್ಣಾಗಬೇಕು, ಸುಟ್ಟು ಬೂದಿಯಾಗಬೇಕು. ಇಲ್ಲಿಯೇ 
ಆವಿಯಾಗಬೇಕು, 

ಯೋಚಿಸುತ್ತ ಹೋದಂತೆ ಮೈಯೆಲ್ಲ ಅದುರಿತು . ಹಠಾತ್ತನೆ 
ಎಲ್ಲಿಂದ ಆವೇಶ ಬಂದಿತೋ , ಕತ್ತಿ ಹಿರಿದು ಗುಡಿಸಲು ಬಾಗಿಲನ್ನು 
ಧಡಾರನೆ ನೂಕಿದ. ತಿಂಗಳು ಬೆಳಕು ಗುಡಿಸಲನ್ನು ಸೋಂಕಿದ್ದರೂ 
ಒಳಗೆಲ್ಲಾ ಕತ್ತಲೆ, ಅಂಗಾರ ತನ್ನ ಕೈಗೆ ಸಿಕ್ಕಿದ ಒಂದೊಂದು 
ಸಾಮಾನನ್ನು ಎಳೆದು ಬಿಸಾಡಿದ ಹೊರಗೆ, ಕತ್ತಿ ಹಿಡಿದ ಕೈ ಕಂಪಿಸಿತು . 
ಬಿದಿರುಗಳ, ತಾಳಿ ಅಡ್ಡಗಳು, ಅಡಿಕೆಸೋಗೆ ಹೊದೆಯಿಸಿದ ಮಾಡಿನತ್ತ 
ದೃಷ್ಟಿ ಚೆಲ್ಲಿ ಕತ್ತಿಯಿಂದ ಒಂದು ಪಾರ್ಶ್ವದ ಮೇಲೆಪ್ರಹಾರ ಪ್ರಾರಂಭಿಸಿದ. 
ಬಿದಿರುಗಳಗಳು ಮುರಿಯಲು ಎರಡು ನಿಮಿಷ ಸಾಕು . ಇನ್ನೊಂದು 
ಭಾಗಕ್ಕೆ ಹೊರಳಿದ. ಬಟ್ಟೆ ತೊಟ್ಟಿಲು ಬಡಿಯಿತು ಮುಖಕ್ಕೆ , ಫಕ್ಕನೆ 
ಮುನಿಯನ ನೆನಪಾಗಿ ಅದನ್ನು ಎದೆಗೊತ್ತಿಕೊಂಡು ಹಾಗೇ ಹೊರಗೆ 
ಬಂದ. ' ಎಲ್ಲಿದ್ದಾನೋ ಮುನಿಯ ? ತಂಗೂ ನನ್ನ ಪಾಲಿಗೆ ಇಲ್ಲವಾ 
ದಳೇ ? ಎಷ್ಟೊಂದು ಹೃದಯ ಹೀನೆ, ಕೃತಘ್ನ .' 

- ಚಂದ್ರನ ಬೆಳಕು ಮಬ್ಬು ಮಬ್ಬಾಗಿತ್ತು . ಆದರೆ ಅಂಗಾರನ ಕತ್ತಿಗೆ 
ಕೆಲಸ ಇನ್ನೂ ಸುಲಭವಾಯಿತು. ವೀರಾಸಾಮಿ ಊರ ಜನರನ್ನು 
ಸಂಘಟಿಸಿ ಗಲಾಟೆ ಎಬ್ಬಿಸುವ ಮೊದಲೇ ತಾನು ಇಲ್ಲಿಂದ ದೂರಹೊರಟು 
ಹೋಗುತ್ತೇನೆ. ಯಾರ ದೃಷ್ಟಿಗೂ ಬೀಳದಂತೆ ಕಾಡಿನ ಗರ್ಭದಲ್ಲಿ ತನ್ನನ್ನು 
ಮುಚ್ಚಿಕೊಳ್ಳುತ್ತೇನೆ. ಅದೊಂದೇ ತನ್ನನ್ನು ಪ್ರೀತಿಸುವ ತಾಣ. ಅಲ್ಲಿ 
ಇನ್ನೊರ್ವ ತಂಗೂ ಸಿಗಲಾರಳೇ ? ಆದರೆ ತನ್ನ ಮನಸ್ಸು ಈಗಲೂ 
ಹಾರೈಸುತ್ತಿದೆ ಇನ್ನೊಬ್ಬ ಮುನಿಯನಿಗಾಗಿ ! 

ಕಣ್ಣುಗಳು ಮಂಜಾದವು, ಬಿದಿರುಗಳಗಳು ಆಧಾರ ತಪ್ಪಿ ಗುಡಿಸಲಿನ 
ಒಂದು ಭಾಗ ಕೆಳಗುರುಳಿತು , ಇನ್ನೊಂದು... ಮತ್ತೊಂದು ಅಂಗಾರ 
ನೋಡುತ್ತ ನಗಲಾರಂಭಿಸಿದ. ಅಟ್ಟಹಾಸದ ನಗುವಿನಲ್ಲೇ ಕುಸಿದು ಬಿದ್ದ 
ರಾಶಿಗೆ ಬೆಂಕಿಕಡ್ಡಿ ಗೀರಿಟ್ಟ . ಹೌದು, ನಾಳೆ ಜನ ಒಂದಾಗಿ ಬರುವಾಗ 
ಈ ಗುಡಿಸಲಿನ ಕುರುಹು ಇರಬಾರದು . ಅಂಗಾರನೂ ಇಲ್ಲಿರಬಾರದು ! ” 

ನಿಧಾನವಾಗಿ ಹೊತ್ತಿಕೊಂಡ ಬೆಂಕಿ ಧಗಧಗನೆ ಉರಿಯ 
ಲಾರಂಭಿಸಿತು. ಗಾಳಿ ಬೀಸಿತು , ಬೆಂಕಿ ಕಿಡಿಗಳು ಹಾರಲಾರಂಭಿಸಿತು 
ಸುತ್ತಲೂ , ಗುಡಿಸಲನ್ನು ಪೂರ್ಣ ಕಬಳಿಸಿದ ಬೆಂಕಿಯ ಕೆನ್ನಾಲಿಗೆ 
ಅಂಗಳದಲ್ಲಿ ಹರವಿಟ್ಟ ಬೀಳಲುಗಳ ರಾಶಿ , ಅರ್ಧ ಹೆಣೆದ ಬುಟ್ಟಿಗಳನ್ನು 
ಸ್ವಾಹಾ ಮಾಡುತ್ತ ಮುಂದುವರಿಯಿತು. ಸುತ್ತಲೂ ಒಣಗಿದ ತರಗೆಲೆ 

ರಾಶಿ, ಅಡರುಗಳು, ಹಿಂಭಾಗದ ಪದವಿನಂತಹ ಸ್ಥಳದಲ್ಲಿ ಬೆಳೆದ ಮುಳಿ 
ಹುಲ್ಲು, ಕಾಡು ಹುಲ್ಲ . ನೋಡುವುದೇನು, ಕಿಡಿ ಹಾರಿತು ಆ ಕಡೆ, ಉರಿ 
ಮುಂದುವರಿಯಿತು ಸ್ವಚ್ಛಂದವಾಗಿ, 

ಹತ್ತಿರವಿರುವ ಗುಡಿಸಲು, ಮನೆಗಳಲ್ಲಿ ಕೇಳಿಸಿತು ಜನರ ಬೊಬೈ, 
ಹಾಹಾಕಾರ, ' ಅಂಗಾರನ ಗುಡಿಸಲಿಗೆ ಬೆಂಕಿ ಬಿದ್ದಿದೆ, ಬೆಂಕಿ ಕಾಡಿಗೂ 
ಹತ್ತಿಕೊಳ್ಳುತ್ತಿದೆ. ಯಾರಾದರೂ ಬನ್ನಿ .' ಜನರು ಗುಂಪಾಗಿ ಧಾವಿಸಿ 
ಬರತೊಡಗಿದರು ಬೆಂಕಿ ಬಿದ್ದ ಸ್ಥಳಕ್ಕೆ , 

' ಅಂಗಾರ ಬೆಂಕಿಯಲ್ಲೇ ಸಿಕ್ಕಿರಬೇಕು, ಅವನೆಲ್ಲಿದ್ದಾನೆನೋಡಿ....! 
ಯಾರೋ ಎಚ್ಚೆತ್ತುಕೊಂಡರು . 

ಅವಸರ, ಗಲಾಟೆ , ಬೊಬೈಯ ಮಧ್ಯೆ ಬೆಂಕಿ ಆರಿಸುವ ಪ್ರಯತ್ನ . 
ಆದರೆ ಅನತಿದೂರದಲ್ಲಿ ತನ್ನ ಪಾಡಿಗೆ ಮೌನವಾಗಿ ಹೆಜ್ಜೆ ಹಾಕುತ್ತ 
ಕಾಡಿನತ್ತ ಹೋದ ಆ ಆಕೃತಿಯನ್ನು ಯಾರೊಬ್ಬರೂ ಗಮನಿಸಲಿಲ್ಲ. 

